צצת, עמפמ1נז} עפ1םתמ1נצ 8 1611 6אעמ2ת21ע9פ אעצע1פ 


6 6 ס זנ 


בפוו1צ ?ץע צטפ 


12000 18220 1 


{וט 851016סט 111066 05ט? 16ססט 11115 {ס וס1696/0011ט +1וסווםוחזזסת 
װס201 8611/0 65 1171 2127 
{ס יז 101671 14 


2010 81/1/18 62 061ז61119-15'זחט 5 1111 זה101 


מצטדא מעזזז גנפזפפנצ עס א0ס1זדשסע 6011 מ/8ת660 מגזז1 תסע סאנפאטע 
מת84מז זאצסטע 1א/ טס 4 צטם דתא,ע אז /0595181? ממתזא פא,טעץ 
אסזנזאמאטס?ע את8214968440 .ם /2,,/מ3/)2 סאג, מזטאעם 


2 


א נאת:) 8008 בפוסםס1צ 41 8,110 ,וו 


9 211ע9 ,81,455 , 1451 11 1 4, 




















אט דאעס צססם תמפנסטפנצ 41 א10דע, א 
פדדעפט4-4 ,59 1א , 1דפ עט 1ד דע 


60 881124מ19110פסנצ | 250-4900 413 


)תע0ס. מע ויאע6אצ0ס80מגפ1נסמ1צ. ציעלעץ 


עתד תסע ספאזספתאש? עס ןא,זא 
צתע4א תמ1ן1 תפ1וממנצ }ג,;11טסו1ם סתע8 ןעפ אק צ4ע1פ 


;צם פעפונצסעע ,לע 


4 1 01960ט) .ם 1006 1 

1 1זט06ץט) 106 67 4716/ 
/ד111זזם1 11811ט711ב) זזוסנוזש6פ 1116 
101111601101 1 ז111/50//10 .ם חזחטזסם הוח 100016 
8160 208 
06 +ז6ט10 
1ס1011110011 16/3008 151911160118 
0561 .כן /161 

1010111115/6 800 614 5001 
101111601101 679ט0111/'ש 160116116 8114 /רזזהבן 
2 עס פמתאטזםץ סא פּמתעמזאתזא זא 
ז6116) 000 310615/1 8 1101 


{ססתץפ 1201010021 8 68000/4.18קן 201060 עס ,6טחט 6װ00/66 סת 1 
זסז1 002068 תסתק010ס עטס ע10 תסחהז1קפת1 סת 1 . ש016811014 100150 04 
.151261 ,0ז16:05216 }0 1ת11202 600161/' 2084 0ס1סת 406 שט 4692 8 


1285 /?זסקןסענק 4611606021ת1 סת8 +12עץעקסס 106 16506048 /6016-) 8008 ת310015 21ת14210 סת 1 
תזגמנסס ססטק סח} ת1 /6ח614 18 4106 415 ,1606טשסתא עטס 04 0684 106 10 .פאססט ;טס תז 
-1460414160 06 גס ז106ס0 124עץעקסס +תסעזטס סת חס1תטצ 104 אעסטץ תגםקזס תג 15 +1 עס 
-- 0068 סתטז ששסחא טסץ 14 עס - צעסטצ 4018 0 +18צץקסס 6ע2061 תג 0(סת טסץ 1 
.18061ט0ץ8ע01981121110 21 11גתזס צט עס ,153א 413-256-4900 24 סתסתק עט 5ט 024204ס 16256קן 


י. י. סינאל 
ספר אידיש 


יי סינאַל 


לידער און פּאָעמען 





אַרױסגעגענן פון דעם י. י. סיגאַל קאָמיטעט מיט דער מיטהילף 
פון קאַנאַדער אידישן קאָנגרעס 
מאָנטרעאל, 1950 


0 146עץפסס 
(8124841 1 1 צס 
8) ,210011681 


צס 60842608 מתוֹ 24664ת1/ע? 
צמעאסז'תת'8 6 6סאזי'אזתע אמעזזעסא המצויף 
.606 ,11011681 


427 


ספר אידיש 


אין שײנקיט 


פּאַרהי? מיך אין עיינקייט 
פון פרידלעכע מידות -- 

צו לעבן אין כבוד 

און אין ליבשאַפט מיט אידיע 


און איך זאָל דעם וואנודער 
פון אידישער קדועוה 

ביים לעבן נאָך געבן 

מיין קינד אַ ירושה. 


און אַלץ װאָס איז ערליך 

אין מיין ליד דאָ פאַרשריבן, 
זאָל איך האָבן דעם גליבן -- 
איז לעבן געבליבן 


אין האַרץ פון אַ אידן, 
פון אַן אמתן אידן, 

װאָס וייס אַלע טעמען 
פון אידישע לידער. 

ער וייס װי מען האָט זי 
געזייט און די טרערן 
װאָס ווערן אין לידער 

װי דימענט, וי שטערן 


און פינקלען פונוייטנס 

און ווינקען ביטחון 

פאַר אַלץ װאָס אונז ווערט דאָ 
צעלאָמעט, צעבראָכן, 


און שטרעקט אס די האַנט 
פון דער נידער, אין שטויבן: 
כוויל נאָכאמאָל לעבן, 

כוויל נאָכאמאָל גלויבן 


פאַרהיל מיך אין פשטות 
פון אָרימע מידות 
צו לעבן אין שאָטן 
בי אַ ליכטל פון חסידות, 


װאָס איז נאָך געבליבן 

אין אַ ווינקל דאָ צאַנקען, 
און זיצנדיק דאָ 

װי ביים בעט פון אַ קראַנקן, 


דערציילן אַ מעטה, 

אַ משל אַזאָדמין 

מיט אַ גאָלדענעם צושפיל, 
אַז -- אשׂרי המאמין. 


אַ גוטנאָװנט אייך 


אֹ 

כוויל רו און װויל אומרו, 

װיל חסד און שטראָפונג. 

כוויל דיין האַנט זאָל מיך פירן 
און מיך אָפּלאָזן -- בלאָנדזשען. 
כוויל בלאָנדזשען צו דיר 

און וויל פאַלן פון מידקייט, 

און שטרעקן די הענט אין געבעט+. 
לאָז מיך, טאַטע, נישט איבער 
אַליין אין דער װאַלדנאַכט, 


עס קומען מיר אַנטקעגן 

בלאָע סטעשקעס און שטעגן 

און -- כוויל נאָך נישט קומען. 
אוי, גאָט, האַלט נאָך ווייטער אַביסל 
די שטילע, די דרימלענדיקע דערפלעך. 
רייץ מיין האַרץ נאָך מיט פּחד, 

איך קאָן נאָך פאַרטראָגן 

איך וויל זאָלסט מיך שטאַרקן 

מיט דיין ביטערן רוגז, 

מיט דיין אָפּקערן ספּנים פון מיר 
און מיך לאָזן אין שאָטן. 


כלעב אין װאָכעדיקע, טויבע 
גראָדזאַמדיקע גאַסן, 

אינם דור פון די ניכטערע. 

אַלע שיינע און הייליקע שלאָפן שוין 
דעם שלאָף פן דער אייביקייט, 
ביימלעך שפּילן זיך איידל 

איבער זייערע רואיקע בערגלעך. 
איך מורמל זייער נאָמען 

סזאָל מיר היימליכער וערן אַ ביסל, 
נאָר אַ רגע, נישט מערער. 

כוויל רו און יל אומרו, 


ב 
איך קוק זיך נאָך אַלץ 

פון אַלע זייטן אָרום דאָ; 
ממזרח -- איז טרויער, 
ממערב -- איז אומעט, 
מצפון -- איז מדבר, 
מדרום -- מדרום ? 

אַ צלם פון סטעשקעס 

און פעלדער מיט קברים. 
ווער ווייס צי איך װעל שוין 
מיין היימדאָרף טרעפן, 

אַזױ װי אַ שוטה 

אַהין זיך דערשלעפּן. 

דער שוסטער װועט קומען 
מיין באָרװעס באַשוכן. 

דער הינקענדיקער שניידער -- 
מיין נאַקעט באַטוכן, 

און אייזיקל החריף 

מיטן טייטל הקדוש, 

וועט מיר ווייזן אין סידור 

אַ ליכט, אַן אור חדש, 

אור חדש על ציון 

אור חדש על קאָרעץ. 

אוי, אייזיקל, כווער אָפט 
אַזאַ ווילדער עם הארץ 

צו די אַלע מאורות 

און ספינסטערט מיין מח 
מיטן אַש פון לובלין 

און מיט װאַרשעװער רויך. 
צו װאָס זאָלסטו פּרואוון 

מיין דמיון צו צינדן? 

זעץ מיך בעסער אַועק 

ביים בית מדרש -- אַ בלינדן, 
געקומען פון וועלט וואו, 

פון וויסטע מרחקים, -- 


זיין טיפּשות, זיין חכבמה 
אַביסל דערבאַקן. 


ג 

זינג די היינטיקע װאָר אָן מיט חלום 

און וועק אויף איר פאַרשטײניקט געמיט. 
פאַרקלינג אירע אייזנס און שטאָלן 

מיטן ציטריקן גאָלד פון דיין ליד, 


גיב נישט אויף דיין געהויבענעם גלויבן 
אין דער פריי װאָס דו זעסט אינדערחויך, 
און די בלוי פון די הימלישע שויבן 
וועט נישט לעשן די גרוי פונם רויך. 


נישט ראָמאַנטישער העלד און נישט ריטער, 
נאָר -- רעטער פונם איידעלן חן 

װאָס עס האָבן אי קינדער, אי געטער 

מיט אים אונזער ערד דאָ געקרוינט. 


גיב נישט נאָך אָט די כלומרשטע שטאַרקע.--- 
זיי האָבן דאָ פאַרגעצט און פאַרקרעצט 
אונזער טאָג מיט פאַרטומלטע מאַרקן, 
אונזער פריידיקע פרייקייט פאַרהעצט, 


און מיר האָבן זיך טרויעריק פאַרלאָרן 

און די אַקסלען אַרונטערגעבוקט, 

כשאַל אויף ווידער אין גאָלדענעם האָרן : 

זעט די שאָף האָט דער װאָלף נישט פאַרצוקט, 


און דאָס ציגעלע אונזערס דאָס קלאָרע, 
און די גאָלדענע פּאַװע -- דו זעסט? 
כּשאַל אויף ווידער אין גאָלדענעם האָרן: 
סאיז נאָך גאַנץ אונזער הייליקער נעסט, 


האָב נישט מורא פארן עמפאיר הגבור, 

ווער, נישט בטל פאַרן גרויס-טאַראַ-רעש. 
זינג זיך היימיש צונויף מיט די שטיבער 
אין דער נידער, דערנידעריקסטער גאַס. 

פון דאָרט וועלן אויפגיין די בראַווע, 

די גוטע, די שיינע -- דאָס ליכט, 

װאָס דער גאָלדענער סימבאָל פון דער פּאַווץ 
האָט זיי רגעווייז נאָר אויפגעריכט, 


און געהאַלטן דאָס גלייכגעוויכט זייערס 
אויף דער קרומער, צעהויקערטער ערד, 
װאָס די טייערע אַקערערס, זייערס, 
האָבן מיט זייער בלוטשוייס באַטרערט. 


גיב נישט נאָך, האַלט דיין האַרץ אויפגעהויבן 
צו דער הייליקער הויך פון גאָטס בלוי. 
ליד איז חסד, איז זון, איז גלויבן, 

אויף פרימאָרגיקער ברעם --- טראָפּנס טוי, 


דֹ 
אין מיין שטוב איז נאָך דאָ דיין ספר 

אין רש"י-כתב, דראָבנע און דין, 

אין אַ נאַכט-שעה אָן שלאָף, ביים טישל, 
זיץ איך רואיק, קוק אַרין דערין. 


און אַ פרומקייט, די פרומקייט פון דיין לעבן 
נעמט מיך פרידליך אַרום און היט, 

כבין דער אייגענער וי דו אין אַלט-קאָרעץ--- 
אַ פאַרזאָרגטער, פאַרדאגהטער איד, 


מיין בוך איז נישט הייליק וי דיין ספר, 
נאָר ערליק און אמתדיק -- אפשר יאָ, 

און מיין טרויער איז אַזױװי דיין טרויער 
אין דער אייגענער שפּעטנאַכטיקער שעה. 


און מיין עלנט אין לעבן איז וי דיינער, 
און די ביטערניש װאָס נאָגט מיין לייב, 

גאַרט און ציט זיך מיט בעטנדיקן ווייטיק 
צו דער שטילקייט און קילקייט פון שטויב, 


איך טרייסט זיך מיט קינדערשן מורמל: 

דו וועסט שטאַרבן מיט אַ שמייכל אויפן ליפּ, 
און דיין נאָמען וועט מען אויפן שטיין אויסקריצן 
מיט דער רואיקער רש'י-שריפט. 

סווערט מיר רואיקער אַלץ צו פאַרטראָגן, 
ווען איך קלער נאָר אַ רגע דערפון. 

און איך זע װוי סבאַלײיט מיך צום טויער 

אַ פרידליכע פאַרנאַכטיקע זוף 


ה 

אַ הײיליק מיר אַ טאָג פון טרויער, 

קלייב אויס דעם יומטוב-טאָג דעם שענסטן, 
און טו אים אָן אין גראָ, אין אומעט, 
פאַרהענג דעם שפּיגל פון זיינע פענסטער -- 


די וועלט זאָל בלייבן שטיין פונווייטנס 
אַ פרעמדע, װי זי איז עס סייווי, 

מיש אויף אַ בוך פון די אַלטע ביכער 
פון איוב-גבירל, פון קוהלת-הלוי, 


און טרינק זייער גאָלדענעם, טיפן כישוף, 
די בענקענישן צו גאָט און גאולה. 

אָ וועלכער חורבן איז הייליקער, גרעסער -- 
דעם בית:המקדש צי די פּראָסטע שולן? 


דער כהן גדול אין זיין בלאָ און פּורפור, 
דער שמש הקטן אין זיין אַלטער קאַפּאָטע ? 
דער גראָער שמש --- אָ, לאָז מיך נאָכגין 

אין דער הוילער גאָס נאָכן אַש פון זיין שאָטן. 


אין שול איז קיין נפש שוין נישט געבליבן, 
און ער, אַליין, אין זיין וויסטער ירידה, 
האָט גענומען דעם שאַרבן פון אַלטן בעכער, 
פאַרמאַכט די אויגן און געטרויערט קידוש. 


די ווערטער זיינע זיינען פאַרפאַלן געװאָרן 

אין פאַרקלעמטן מורמל, אין זיין זיך-וויגן, 
און איבער זיינע שארפע פּנים-קנייטשן 

האָט בליציק געקריצט זיך דער הייליקער ניגון. 


1 
אין אונזערע לידער, שוין נישט אין אונזער לעבן, 
וי אין זילבערנע סוכות מיט גאָלדענעם סכך, 

גייען אַרום די איידעלע ציגן און פּאַװעס 1 
אין שענסטן טראַכט פון דער אידישער שפּראַך. 


און ממש וי אויף פּאַרמעט טוען זי טרעטן . 

מיט זייערע שלאַנקע פיס, פרום-ליריש און דין, 
מיר ווייסן, מיר ווייסן און מיר טוען מער נישט פרעגן 
אין שטילסטן בלחש אַפילו ניט : וואוהין ? 


מיר קאָנען נאָר אַלע דערציילן און זינגען 

דעם טרויריקסטן, טיפסטן פונװאַנען, נישט מיין, 
מיר קריצן איצט ווידער וי אין ווייטע אַמאָלן / 
אונזער װאָרט, אונזער רמז -- אויפן כלסתר פון שטיין, 


אין הערליכער קלאָרקייט פון רואיקער פּלאסטיק 

קוקט שטיל אונז אין פּנים אונזער עלנט ליב ליד,. 

אוי, שיקט עס נישט, ברידער, צו זוכן אַ קרוב 

נישט פון-דער, נישט פוןייענער-זייט ניו-יאָרקער יאַריד, 


מען דאַרף נישט -- סאיז אפשר אומזיסט אונזער זוכן 
אַז עס אומעטיקט שטאַרק, נעמט פון שענקל אַרױס 
אַ ספר פון מענדעלען, אַ ביכל שלום עליכם 

און עפנסט דעם שער -- װוי ביים שוועל פון אַ הויז, 


שטייט און קוקט דאָרט אַרױס, וי אַ פאַרלאָזענער פאָטער, 
דער טאַטע, דער זיידע פון אונזער שרײיבעראַטור, 

און װאַרט אַז מיר זאָלן פון ווייט זיך באַוייזן, 

צופוס ווער און װער -- אויף אַן אָרימער פור, 


און רעדט זיך נישט איין נאָך אונז בענקט נישט קיינערל 
אַז עס קוקט אויף אונז קיינער שוין דאָ נישט אַרױס. 
וי רחבותדיק איז אונז ביי טביהן אין כאַטע, 

מען דאַרף נישט זיין װאַזשנע, נישט גאווהן זיך גרויס, 


מען דאַרף זיך נישט ווייזן אין כבוד, אין פרסום, 

און מען דאַרף זיך נישט קלאָגן, אַז סאיז שוין נישטאָ 
ביי וועמען אַפילו דעם נאָמען פאַרזעצן 

פאַר אַ דערװײיליקער ליכטיקער שעה. 

און אויב, ליבע ברידער, איך בין ניט מקיים 

װאָס איך דרשן אייך --- האָט מיט מיר איינזען, געוויס 

בין איך תמיד, צויתמיד, פון טרויער פאַרשיכורט 
און כפאַל פון גרויס יאוש אַליין פון די פיס, 


נאָר כאַפּ נאָך אין גוטמוט אַ קוק פונדערמיטן 
אויף מיין אייגענעם מצב און טו שטיל אַ מאַך 
מיט אַ מידיקן שמייכל אויף מיין אייגענער חכמה 
אונטערן אַקאָמפּאַנימענט פונם געטליכן באַך. 


ז 

אויף מיר װעט מען זאָגן -- נו, װאָס מען וועט זאָגן, 
אַבי מען זאָל נאָר נישט דעם אמת פאַרגעסן 

אַז אין מיר איז דאָס איידלסטע ליכט פון אַ שטייגער 
ביז דער טונקלסטער שפּעט פונם דור זיך פאַרזעסן. 


נישט אַזױי די גלייכגילטיקע פרעמד פון דער ניי-היים, 
דעם דור נאָך מיט װילדהאָר אויף לייב און נשמה, 

װוי די טיפע פאַרגרונטיקטע וואר אין דער אַלט-ערד, 
װאָס הייליק איז נישט נאָר איר הערליכער נאָמען 


נאָר אַלץ װאָס איז נאָר מיט איר נאָמען פאַר'זיווגט, 
פאַרשטאַמט און פאַרצװײיגט און פאַרטאַטעט, פאַרמאַמעט, 
פון דער װאָכיקער שאל אויף דער מאַמען אין מאַרקטאָג 
ביזן הימלדיק-בלאָען פאַריומטובטן סאַמעט. 


אויפן אָרון פּרוכת און נאָך ווייטער און טיפער, 
אַלצדינג װאָס עס איז אינדערלופטן פאַרבליבן: 
געזאַנג און אגדה און מידות און אידיש 

אין מויל פונם פאָלק און מיט זיין רשות פאַרשויבן 


אויף תחינהס, אויף געלבליכע בלעטלעך פון לעמבערג, 
פון כתר של מלכות ביז מעורר הלבבות 

אַפילו להבדיל ביז שמ"ר'ס אַ קונטרס 

װאָס די אידישע רביצין חוהשע סלאוועס 


האָט געלערנט מיט מיידלעך על פּי ניגון התחיגה, 
און ריינער װוי גינגאָלד -- די מיידלשע טרערן. 
אוֹן נאָכדעם דער רביצינס טרייסט און הבטחהו-= 
אויף אונזערע טעכטער אַזױנס נאָך צו הערן. 

ניגונים און נוסת און רייד פון מחשבות, 

זיי װועלן פון מיר שוין קיין טראָט נישט אָפּטרעטן, 
אויב סקאָן מיר נאָך שאַטן צום היינטיקן יחוס, 
איז גיב איך די האַנט אייך, חברים פּאָעטן, 


צו גיין גאָר דער לעצטער דאָ נאָך אייער מחנה, 
און ווייט פון דער פאָן װאָס װעט פלאַטערן פאָרויס, 
אַפּילו דעם דרך המלך װאָס הויבט זיך 

אַרױס מיט דעם מירמלווייס פון בית-הקברות 


טרעט איך אויך אָפּ און אָן פּאָמפּ פון עניוות, 

נאָר פּשוט אַזױ זיך : ווייל סטוט מיר געפעלן. 
אַ קבר דאַרף אויך פאַר אַ מענטשן זיך פּאַסן 

און מיינער -- דאַרף ווייט זיין פון זעמדעלעך געלע, 


פון שטיינדלעך און קרייזלעך פון כלומרשטע קווייטן. 
נישט איך האָב עס געזען ביי מיין מאמען און טאַטן. 

און כזאָג עס אייך, ברידער, אָן אָנשטעל --- די אייביקייט 
דאַרף מען אויך זען, אַז זי זאָל נישט פאַרשאַטן, 


איך זע אַז איר הערט נאָר אין קול מיינעם איצטער 
דעם שמייכל און ווילט שוין פאַרהערן דעם אומעט. 
איז האָט זשע מיר חברה געזונט און הצלחה, 
און האָט מיר אַ גוטן און פרידליכן תמיד, 


חֹ 

געוויס, אַפילו דער בעל שם 

איז אין זיינע לעצטע שפּעטע טעג 
אַרומגעגאַנגען איבערן ווייטן וועג 

און זיך געזעגנט מיט די גרינע דוממים 


איבער דער ערד און מיט די בלאָע רוממים 
איבער זיין קאָמּ --- 

געבעטן אַז דער בוים, 

דער ברונעם און דער דינער גראָז 


און דאָס בלוי-שטילע פֿאַרגעסמיכניט -- 
פאַרגעסט מיך ניט. 

פאַרגעסט מיך נישט | 
איר פרומע, שטומע תושבים פון דער ערד 


װאָס איר האָט מיינע מחשבות | 
און דעם ניגון פון מיין בעטן צוגעהערט. 
די תפילות מיינע נאָך אָן אַ װאָרט 
פאַרנומען װי דעם װאַסער-מורמל 


אין דער ערדערנער ברונעם-קװאָרט, 
איר קאָנט מיך אייביקער און אייביקער 
באַהאַלטן און פאַרהילן און פאַרתפילהן 
אין אייערע טיפענישן און געדעכענישן. 


גרויסער, גרויסער, שווייגנדיקער הימל, 
און קליין, קליין, נידעריק בלאָ בלימל.--- 
פאַרגעסט מיך ניט, 

פאַרגעסט מיך ניט, 


ט. 

וי פייגל זיינען זיי אומגעפלויגן 

ביי אונזערע פענסטער און שוועלן 

די פאָלקסלידער מיט די בלאָע אויגן 
אין די לאַנגע שנורן קאַרעלן, 


און געזונגען האָבן זיי פון אַלעמשענסטן 
װאָס מקאָן נאָר הערן און געדענקען. 

די פאָלקסלידער אין אונזערע פענסטער 
מיט הענט צעשטרעקט אין בענקען 


אַזױװי די מאַמעס איבער די תחינה'ס, 

די כלה'ס -- איבער שמ"רס ביכלעך. 
די פאָלקסלידער מיט די פרומע מינעס, 
מיט די זיידענע חופּה-טיכלעך. 

די אייגענע פרומקייט און וואוילע צניעות 
אַפּילו אויף די שבת-שפּאַצירן. 

די צוויטענדיקע סעדער אָטעמען זיס, 
און די ליבע בליט אָלערלײ קאָלירן, 

וי וואויל װאָס איך האָב נאָך פאַרכאַפּט אַ שעה, 
איידער זיי זיינען פאַרפלויגן פונדאַנען 

און זייער פאַרחלומט גאָלד און בלאָ 

נעמט שוין אומעטום פאַרװיאַנען. 


וויפיל איך האָב נאָך כח געהאַט 

האָב איך אין מיינע אייגענע לידער -- 
פאַרוועבט אַן אָדערל פון זייער אַ בלאָט 
וי אַ הייליק אות אין מיינע לידער, 


אפילו אויפן קאַרניז פון אַ מירמלנעם סאָנעט 
האָבן זיי אַ נעסט אויסגעפלאָכטן, 

איך גיב אייך מיין װאָרט, װוי איך בין אַ פּאָעט 
אַז איך הער זיי נאָך זינגען פון דאָרטן, ‏ 

: 


אויף אָט-דעם קליינעם בענקעלע 

איז געזעסן דאָס בלייכע קינד, 

איצט שטייט עס אין אַ ווינקל שטיל -- 
אַן אָנדענק נאָכן קינד, 


אוודאי ברענט אַ פרומער קנויט 
נאָך איר ליב געדעכענניש. 
אוודאי גייט איר בלאָער העפט . 
ניט אַרונטער פון מיין טיש. 


און כלייען דאָס דינע קינדערש כתב 
און כהער איר האַנט-באַװעג | 
איבער די שורות פונם ליד 
וועגן די ערשטע זומער-טעג. 


דאָס ליד האָט אָנגעשריבן פּרוג 
און זי האָט עס געלערנט געשמאַק, 
און אויסנװייניק געקאָנט אַ העלפט 
און געבליבן אָפּגע--האַקט 


איז מיר דאָס קינדערליד פון פרוג 
געבליבן און עס רעדט צו מיר 

פון איטלעך דינעם קליינעם אות 
אויף די שורות פונם פּאַפּיר. 


16 


און כקוק אין אָפּענעם העפט אַרין 

יעדער טאָג און יעדע שעה 

און לערן די זומער-שורות פון פּרוב ‏ / 
װאָס בעטן אויף הימלבלאָ. 


אויף הימלבלאָ און גרינעם טייך 

און די ליבע פייגל פון ווייט, 

װאָס דאַרפן ברענגען דעם גוטן גרוס 
פאַר וועלט און לאַנד און לייט, 


און דאַרפן אנזאגן אַזױנס, 

װאָס מהאָט נאָך נישט געהערט. 

און סדינסטע און דאָס גרינגסטע גראָז 
דאַרף באַזיידענען די ערד, 


איך קאָן שוין אויך אַ העלפט פון ליד 

און בלייב ביי דער העלפט דאָרט שטיין 
ביז דאַנען האָט זי זיך אויסגעלערנט 

און נישט געװאָלט שוין מיין, 


אָ וויפיל זומערן זיינען שוין דאָ 
געקומען און אָפּגעגרינט 

און האָב דאָס גרינע ליד געבראַכט -- 
אַ גרוס און אַ חלום פון קינד, 


יא, 

אין אונזער שטוב האָט מען אַמאָל גערעדט 
פון גרויסע, שיינע און געהויבענע לייט, 
װאָס האָבן זיך פון אונזער הויזגעזינד 
אַװעקגעקײיקלט ערגעץ זייער ווייט, 


געװאָרן רייך, פירן הויכן שטאַט, 

נאָר דאָ מיט אונז האָט זיך שוין אָפּגעשטעלט 

די אָרימקײט אין איר בידנעם טראַכט 

און העלפן װעט שוין נישט קיינזאַך אויף דער וועלט, 

נאָר דאָס שוועסטערל פלעגט קומען איטליך מאָל 
פון גאָס צולויפן מיט אַן אויפגערוישטן בליק; 
זי האָט געזען װי מהאָט צום שכן אָטיערשט ‏ 
געבראַכט אַזאַ שיינע ווייסע ציג, 


;;ווען מיר װאָלטן אַזאַ מין ציג געהאַט" 
און זיך צעלאַכט דערביי מיט אַזאַ מין פרייך, 
און האָט זיך אין אַ ברייטן ראָד איבערן הויז 
געדרייט אין איר בלאָען ציצן קלייד, 


און איינמאָל קומט דאָס שוועסטערל פון גאַס: 
זי האָט געזען אַ קאָטש איבערן שליאַך, 

די הויכע פערד אין גאַלאַנטן גאַנג 

אַז סהאָבן אַזש געציטערט שטוב און דאַך, 


און זילבער האָט געבלישטשעט פון די פערד אַראָפּ, 
און ווען דער שיינער קאָטש האָט זיך אָפּגעשטעלט, 
איז אַרױסגעגאַנגען אַ כלה --- גאָלד און זייד, 
די שענסטע כלה אויף דער גאַנצער וועלט, 


;איז װאָסזשע ווילסטו, -- פרעגט די מאַמע, --- זאָג," 
און סשוועסטערל האָט זיך פּלוצלונג פאַרשעמט -- --- 
נאָר שפּעט האָב איך זי אין אַ ווינקל געזען 

מיט אַ שפּיגעלע אין האַנט -- זי האָט זיך געקעמט. 


און מאָרגן האָט זי שעהן נאָכאַנאַנד 

אין הויף אַלץ צוגעקליבן און אָן אַ װאָרט, 
געקערט דעם דיל, אַרומגעװישט די ווענט 
און יעדער קלייניקייט געגעבן א ניי אָרט, 


די מאַמע האָט פאַרוואונדערט אַלץ צוגעקוקט 
און אויך קיין װאָרט נישט אויסגערעדט, 
נאָר כהאָכ געזען איר ליבן ווייכן בליק 
װאָס האָט איר נאָכגעקוקט און זיס געגלעט. 


און כווייס נישט --- יענעם טאָג איז מיטאַמאָל 
דאָס שוועסטערל געװאָרן הויך און גרויס, 
און זי האָט פאַרנומען אַזאַ חשוב אָרט -- 

אַ טאָכטער אין דער מאַמעס אָרים הויז, 


18 


און שוין אויף פּסח, נישט געװאַרט צו לאַנג, 

האָב איך זי דערזען גאָר אַנדערש מיטאַמאָל --- 
אַ לאַנג ווייס קלייד און שמאָלע געלע שוך, 
און פּריציש-איידל און זינגענדיק -- איר קול 


און עפּעס האָבן זיך דאָרט אַלע געגרייט 

כהאָב נישט געוואוסט, נאָר איך דערמאָן זיך היינט, 
װי סאיז געזעסן ביי דער טיר מיט איר 

מיטן נייעם קאַפּעליוש -- איר פיינער פריינט, 


יב. 

סאיז גענוג אַז דו קאָנסט נאָך פאַרטרויען 
דעם װאָרט אויפן אויער דיין סוד ; 

דיין קרענקונג, דיין צער, דיין בזיון, 

דיין געראַנגל און דורכפאַל מיט גאָט. 


דיין צוריקצי צו זיך אין טויט-ליידיק 
און אָן קיינעם נישט מער אויף דער וועלט, 
איינגעשטילט יעדע אַנגסט, יעדן וייטיק, 
ווי אַ װוינט, װי אַ שטיין אויפן פעלד, 


האַלב-געשטאָרבן און אפשר נאָך מערער, 
יאָ דאָס שרייב אאיך וועגן זיך אַזוי, 
איך, װאָס בין נאָנך דאָ כלומרשט אַ לערער 
און פאַרטייטש סתרי-טרויער גענוי. 


גענוי װוי סאיז צװיימאָל צוויי --- צוויבעק, 
או זְאיך און די לערנער -- דער קלאַס, 
אין אַ ווינטערדיקן העק וואו, אין קוויבעק, 
אין אָן אָװנטיק שניי-בלאָער גאַס -- 


אַ גילגול פון אוקריינישע טאָלן, 

פאַרװאָרפן אַהער האָט אונז פרי'ר 

די ערשט-שפּעטע צעשפּילטע בהלה, 

ווען זי האָט קוים מיט אַ פיננגער גערירט, 
איז װאָס רעדסטו : פאַרשטין און באַנעמען? 
כווייס אַליין ניט, נאָר כזאָג דיר, פאַרװאָר, 
דער רוח מעג עס סייוויסיי נעמען 

דאָס פאַרפּלאָנטערטע בינטל מיט יאָר. 

יג, 
איך בין פון זייער פּראָסטן שטאַנד 
סביסל שיין:חכמה פון אונזער שטאַם 
האָבן פאַרמאָגט דאַכט זיך די עלטערע ווייבער, 
פון די מאַנסבילן -- בין איך אַלײן 
אַרױסגעשפּרונגען אַ פּאָעט, אַ שרייבער, 
האָבן די נשים חנעוודיק געקרימט די נעז 
אויף דעם בייון נס 

מיט פאַרדרוסיקן דרך ארץ, 

אַמומעלע, אַ בלייכס, אַ שיינס, 

שלאַנק און אינטעליגענטיש, 
פּאַנסקע-פּריציש קראַנק, 

האָט, װוי נאָר כהאָב געװאָלט 

איר לייענען מיינס אַ ליד אַפירש, 

אַ כאַפּ געטאָן פון שאַפפע אַ ספר פּרץ 
און מיט כבוד אויפן סאַמע מיטן טיש 
אַװעקגעלײגט, וי איינער רעדט: 

נעם װאַרג זיך, מיין פּאָעט. 

און איך בין דאַמלט שוין געווען 
אַביסעלע וי היינט | 

מיינע טייערע פריינט, 

נישט קיין נאַר. 

עס האָט מיך װייניק װאָס געאַרט, 

און האָב פאַר פּרצן, ירום הודו, 

נישט אַזױ געשאַפּקעװעט. 

(כבין זיך מודה) -- 

האָב איך אַרײנגעשמײכלט 

וואויל און פיין 

מיין אייגן ליך 

אין קליינעם, שיינעם מויל אַרײן, 

און אין די שטילע אויגן 

דעמלט האָב איך זיך געלערנט שוין 

די איידלסטע פפון אַלע תורות, 

די טרויריקסטע פון אַלע חכמות -- 
שווייגן, 

אין אַלע מיינע לידער איז פאַראַן 

אַמאָל אַביסל, אַמאָל מער פון אָט-דעם מין 

און לידער האָב איך אָנגעשריבן 

ווייסט איר דאָך---- סאיז נישט קיין סוד, 

אַזש כגלויב אַליין שוין באַלד; 

איך בין קיין רגע נישט געווען אָן גאָט, 

און כהאַלט אים תמיד פאַר דער פּאָלע 

האָב מורא דאָ אַ ווייל אַלײין צו בלייבן, 

|סווערט מיר שוין ווידער אומעטיק, 

דו זעסט, עס ווערט שוין ווידער דאָ טויט:אומעטיק -- -- 


יד, 

די שכנה פינף שװועלן פון מיין שטוב, 

האָט ממש צוגעקלעפּט זיך צו מיין שטוב. 

און איך בין איר געפעלן בכל לכל, 

מעגן זיבן װאַזשנע געסט מסבב זיין מיין טיש, 

איז װוי זי טרעט די שװועל מיינע אַריבער 

שמייכל איך איר באַלד: בואך בשלום, 

כבין איר מצרף צו דער מסיבה, 

צו די גאָלדענע, פייערליכע גלעזער טיי. 

כריר װאָרים-אייגן אָן איר שמאָלן אַקסל, 

שיין ? אַמאָל איז זי געווען שענערי 

יונג ? אַמאָל איז זי געווען אינגער. 

נאָר אַפילו ווען זי שמייכלט ניט 

רוט אויך אַ ליבער חן איבער איר שטערן. 

קלוג ? אַפילן אין איר קול קאָן מען איר ככמה הערן. 
איטליך אידיש װאָרט אירס פּערלט 

זילבעריקט אַראָפּ פון אירע ליפּן, 

און, אגב, הייסט זי טאַקע פּערל, 

איך וויל איר זאָלט מיר גלויבן אויפן װאָרט, 

קיין שבועה וויל איך ניט שװערן 

נאָר כזאָג אייך, אַזאַ זיס פייערליך מויל 

האָב איך נאָך קיינמאָל נישט געהערט ביז איצטער. 
אפשר די מאַמע מיינע, מיין מומע ברכבה, 

נאָר כקאָן זיך נישט דערמאָנען שוין גענוי, 

כאָטש זייער טעם הלשון ליגט מיר נאָך אויפן שפּיץ אויער. 
נאָר פּערלס אידיש-רעדן איז אַ קװאַל 

וואו אַז איר מאַכט נאָר צו אַ ווייל די אויגן 
דערזעט איר ווי ער קוועלט און פליסט 

און סשטייט דערביי דער מייסטער שלום עליכם 

מיט עמער גאָלדענע אין ביידע הענט 

און שעפּט, און שעפּט, און שעפּט. 

און וויפיל ער טוט שעפּן, ווערט דער קװאַל אַלץ פולער, 
אַ מעשה שלום עליכם איז אַליין אַ אידיש-קװאַל, 
נאָר פּערל קאָן דעם שלום עליכם-אוצר 

איידער נאָך ער איז געװאָרן שלום-עליכם 

איידער נאָך ער איז געװאָרן דערפאַר ראוי. 

זי האָט נאָך אַזאַ גרויסן לעבעדיקן צוגאָב, 

אַז סאיז מיר נאָר אַ שאָד װאָס שווער איז איר צו האַלטן 
צו לאַנג אַ הענטל-פּען און כאָטש אַביסל אויפשרייבן 
אויף אַפּאָר בייגעלעך פּאפּיר -- לשם הנאה: 

,איך האָב דערצו נאָך קיין געדולד ניט". 

און זיך אַװעקזעצן נעמען נאָכשרײבן, 

איז װוי איר װאָלט זיך שטעלן נאָכזינגען 

און נאָכרעדן דעם ניאגארא-װאַסער, 

נאָכמאָלן דעם וואונדער-פייער פון זיין רעגנבויגן. 
כפאַרשטײ, ווען שלום עליכם אונזערער זאָל לעבן, 
און מזאָל זיי איבערלאָזן איינאַלײין הינטער פיר אויגן 
און זי זאָל ריידן, ריידן, 

און ער זאָל איר נאָר קוקן אין די אויגן, 

נאָר אויסהערן וי סשפּילט אין איר און זינגט, 

און זאָגט, און לערנט און פאַרשטייטשט, 

אַ װאָרט מאַכט ממש צען חידושים אויף אַ װאָרט. 

די תנועות אירע זיינען רש"י און תוספות 

און בעל הטורים און אור החיים אינאיינעם, 

שלום עליכם האָט געוואוסט דעם סוד 

וי אַזױ אַזאַ מין לשון-אוצר אויפצונעמען 

וי אָפּשױימען דערפון דעם גאָלדענעם שוים 

און אים באַהאַלטן אין אַ אַנדער כלי. 

און אָפּקלײבן דערפון דעם אידיש-זכר און אידיש-נקבה. 
נישט אין דיקדוק גייט דאָ --- אויך אַ ענין. 

דאָ גייט אין דעם -- סאיז גאָר אַן אַנדער לשון. 
דער אידיש װאָס אַ באָבע נעמט בירושה איבער 

פון אַ עלטער-באָבע און פון זיידעם לומדים 

און פון זיידעם פּשוטע, און פון זיידעס פּראָסטע, 
סאיז רעכט אז אינם לשון פון אַ ווייסן זקן 

זאָל ער אַרוסהערן אַמאָל דאָס קול פון רמב"ם, 

און דורך די קרומע פּסוקים פון אַ טביה 

קוקט אַרױס דאָס פריידיק-אָפּענע פּנים 

פון בעל שם טוב, -- ווען ער האָט אויך געפירט אַ װאָגן, 
איז נישט קיין מילכיקס, איז נאָר ליימזאַמד, 

דיזעלבע גוטסקייט און דיזעלבע אהבה, 

אַחבת טביה איז אַהבת ישראל, 

און צרות טביה איז צרות כל ישראל, 

האָט ער, דער טאַטע אונזערער, שלום עליכם, 

אין קװאַל פון אידיש, וי אין אַ הײיליקן ברונעם, 
אַלע אידישע צרות, אַלע שאָטנס אויסגעלייטערט, 
ער האָט אַן אײיביקן יונגן זומער 

וי זון געגאָסן אין אונזערע אידישע ווערטער. 

דעם תמצית פון אַ סידורדיקער תפילה, 

דעם תוך-הניגון פון אַ קאַפּיטל תהילם, 

די חכמה פון קוהלת נאָר מיט אַ פפרידליכען שמייבל., 
אַלץ האָט ער דער מאַמעשפּראַך געשאָנקען 

און זי -- די שכנה פּערל -- קאָן דאָס אויסװייניק, 

אַז אָפּטמאָל דאַכט זיך מיר, ווען זי נעמט רעדן, 

אַז זי איז אויף אַן אמתן אַמאָל געזעסן 

פאַר אים טאַקע; שלום עליכמען, און האָט געלשונט 
און -- שלום עליכם איז אַרױיסגעקומען אַ פאַרטיקער, 
אַ ליכטיקער, אַ קװאַלנדיקער, : 

און האָט אַרום זיך צונויפגערופן כל ישראל. 

פון אומעטום איז מען געגאַנגען און געפאָרן 

און -- סאיז אַ טאָג געקומען און נאָר די ספרים 
שטייען דאָ און דאָרטן אין אַ שאַנקל, 

און טביהס אייניקלעך, פאַרװאָרפענע, צעװאָרפענע 
שאריתן מיט הויקערס חורבן אויף די אַקסלען -- -- 
נאָר זי די שכנה פּערל מיט איר פּערלדיק לשון 

איז דאָ געבליבן אַ געבענטשטע אידיש-ירושה 

אַז זי דערמאָנט זיך נאָר אין מיר 

און קומט פאַר מיר זיך אויסרעדן איר ביסל לעבן 

שפּילן אויף באַלד חתונהס און ספלאַטערן באַדעקנס, 
עס זינגט דער מאַרק אויף אַלע זיינע כלים, 

עס לויסן מאָטעלעך אין אַלע גאַסן פרייליך, 

ביאַליק לערנט מיט לשון קודש אידיש לשון, 

פון אידיש לערנט זיך העברייאיש רעדן 

פון העברייאיש לערנט זיך נאָך אידיש לערנען 

סאַ לעבעדיקע וועלט פון אַלע זייטן, 


טו, 

צעשפּרײט דיין קליינקינדערשן קראַנקן רחמנות 
איבער טויזנט-צענטויזנט פאַרלאָרענע וועגן, 

ער װעט זיך ביי פינסטערע ביימער דערפרעגן 

אַ סוד און אַ האַלבן װי סאיז די סכנה 

מיט אַלטע און קליינװאַרג וי ווינטן געלאָפן, 
מווייסט נישט וואוהין זייער פוס איז דערלאָפן, 
מווייסט נישט וואו זייער געביין איז, אַנטרונען. 

אויב סהאָט זיי דער טויט דאָ און דאָרטן געפונען, 
אויב ניט, טראָגט זיי אום נאָך דער ווינט, 

יאָגט זיי אום די סכנה אין חרובע װעלטן 

און אָט די בלעטער פאַרשריבענע שורות ? 

אויב נישט מערער וי װוינטיקע בשורות, 

די נעמען פון נאָענטע, אייגענע צעשווימען, צעווייען, 
דאָרט נידערן איבער צעלעכערטע דעכער די שנייען, 
און ווינטער נעמט קילן די וואונדן און וייטיקן אַלע -- 
און סטוען די צעפּײיניקטע חורבות זיך אָן 

אין ווייס- ציכטיקע זיידענע שאַלן 

די טרויריקע שטילקייט ווערט לויטערער פרידן. 
צוויי דייטשן נאָר שטייען ביים מאַרק-שטיבל רואיק. 
נישטאָ שוין אין מקום קיין אידן 


אָ הייליקע, הייליקע טייערע אידישע דיכטונג, 
דערלויב מיר זיין נאָך אַ פּאָר אײיביקע רגע'ס אַלטמאָדיש, 
און זען װוי עס קומט דער פאַרנאַכט נאָך צוגיין 

אַהין וואו עס קומט שוין פון אונז מער נישט קיינער, 
און דער פאַרנאַכט איז נאָך זוי תמיד -- 

אַן אונזערער, אַ אידישער. 

און ער שטעלט זיך דאָרט דאַװענען מנחה, 


24 


אָט שטייט ער און וויגט זיך אין ווינקל, 
אָט גייט ער שוין אויס שמונה עשףהי 
אונזער פאַרנאַכט גייט שוין אויס שמונה"עשריי. 


טז, 

באַפרײ נישט פון שפלן מעמד, 

זיי גוט מיט די מינדסטע גענאָדן 

און לערן מיך צו קוקן מיט כבוד 

אויף דעם װאָס פאַרגייט אין זיין שאָטן 


און האָב מיט מיר פאָטערשן איינזען 

ווען כהאָב ווען אַ שטאַרקן געחנפעט. 
כוועל שטיין פאַר דיין משפּט געבויגן 
וי איינער װאָס ליגנערט און גנבעט, 


זע מיין פּנים פאַרװאָלקנט אין אומעט, 

זע די זאָרג װוי זי פינסטערט מיין שטערן. 
בין דערשראָקן פאַר אייגענע, פאַר פרעמדע, 
װאָס בין איך, װאָס װעט פון מיר װערן? 


לייז מיך אויס פון מיין אייגענעם פּחד, 

און באַפרײ מיך פון זייערע גענאדן 

לאָז מיר שטאַרק זיין מיט זיך, מיט מיין עלנט 
און מיין ריינסטן באַשיצער -- מיין שאָטן, 


ין, 

דער לאָגל פון טרויער ווערט פולער, 
דער לאָגל פון גליק --- אויפן דנאָ, 
פון גאָר אונזער שטאַם איז אַ יתום 

אַ אַינגעלע יתום נאָר דאָ. 


אַרױיס פון די בלוטיקע פלאַמען, 
אַרױס פון די קברים מיט אֵש, 

און איז פון אַן אַנדער מין וועלט שוין, 
און קומט פון אַן אַנדער מין גאַס. 


די וועלט און די גאַס, װוי צוויי פליגל, 
צעבראָכענע פליגל אויף דר'ערד, 
שלעפּן זיך נאָך זיינע טריט נאָך, 
וווא נאָר ער טרעט דאָ פאַרקלערט. 

וויל איך אים פרעגן און פרעג ניט--- 
כהאָב נישט דאָס קול און דאָס װאָרט. 
ווען איך זאָל זיין אפשר עלטער -- 
אַ איד מיט אַ זילבערנער.באָרד, 


װאָלט איך זיך אפשר ניט שעמען 
און אים אַרײינגעקוקט וואויל 
אין זיינע טרויריקע אויגן, 

און אין זיין שווייגנדיק מויל, 


װאָלט ער געהאַט צו מיר צוטרוי, 
װאָלט ער זיך אפשר דערוועגט 
רעדן אַ װאָרט און איך װאָלט אים 
אפשר צוויי ווערטער געפרעגט, 


נישט וועגן טאַטן און מאַמען, 

נישט פון אַמאָל און פון פרי'ר, 

נאָר וועגן שיף און דעם ים"ברעג 
װאָס האָט אים געבראַכט דאָ צו מיר, 


און אים דערציילן, דערציילן --- 
כװאָלט אים אַ מעשה דערציילט 
פון אַ קראַנק גאָלדן שיין ציגעלע, 
װאָס דער בעל שם האָט געהיילט, 


ער פלעגט אויפן אָרעם עס האַלטן, 
און אויפקלייבן קרייטעך אין װאַלד, 
און װאַרימען עס אינם זונליכט, 

און ווען דער אָװונט פלעגט קאַלט 


איבער די גראָזן אַ בלאָז-טאָן, 
פלעגט ער עס איינהילן מילד 
אונטער זיין װאַרימער פּאָלע 

ביז עס פלעג טאיינדרימלען שטיל, 


סאינגעלע זאָל מיר נאָר הערן, 

ס'אַן אַנדער מין אינגל -- ווער ווייס ? 
טראָג איך דאָס מעשהלע אין שוייגן 
וי אַ פאַרפּײניקטער טרייסט, 

יתי 

אָ, לירישער קלאָון 

מיט גינגאָלדענע גלעקלעך, 

מיט זיידענע הויזן 

פון הימלישער בלויקייט, 

כבין דיר געקומען היינט אָנזאָגן 
נישט קיין פריילעכע בשורה : 
מאָרגן, אָדער איבערמאָרגן, 

וועט מען צענעמען דיין צירק 
מיט אַלע קלאַפּער:מכשירים, 

דיין שלאַנקן פּעגאַז 

װעט מען פאַרקויפן אַ ציגיינער. 
מוועט דאָס איידעלע פערדל 
אַרויספירן אויפן מאַרקפּלאַץ 
אין אַ װאָכיקן מיטװאָך. 

און די דאָרף חברה אַלע 

וועלן קומען עס אָנקוקן, 

אַ צענער אַרױף און אַ צענער אַרונטער, 
און מען ועט אים פאַרקויפן, 
אַזױ אויך מיט דער מאַלפּע 

מיט די רויטע קאַרעלן 

אויפן האַלז, מיטן היטעלע 

פון זילבער -- אין דער רעכטער האַנט 
וי זי לערנט מיטן יאָרהונדערט 
אַ קאַפּיטל של דאַרװין--- 

אויך איר וועט מען פאַרמסחרן 

צו אַן אַלטלעכן פריץ 

מיט גרין-געלע װאָנצעס; 

שפּילט שוין נישט מער אין קיין קאָרטן 
איז געװאָרן אַ בעל תשובה, 

אוֹיך די גאָלדענע פּאַװע, 

דאָס גאָלדענע ציגעלע, 

די ראָזשינקעס מיט מאַנדלען, 

די פאַרביקע פעדערן.-- 

מ'עט אַלץ שוין פאַרהאַנדלען. 
און דו, לירישער קלאָון, 

גוטער, טייערער בחור, 
וועסט נעמען דיין שטעקן הגדול 

און אַרױסגײן אויף װואָגל, 

איך איינער, דיין חבר, דיין ברודער, 
וועל דיך באַלײיטן אין דרך, 

איך װעל נאָך דיר בענקען. 

װעל קיינעם נישט האָבן 

אין וועמען זיך שפּיגלען, 

פאַר וועמען זיך צו פליגלען, 

כוועל ווערן דיין שאָטן 

אויף שטום-עלנט געבליבן, 

פאַר דיר האָב איך געשריבן 

אַלע מיינע שיר-השירימס, 

פאַר דיר האָב איך געהאַלטן 

מיינע קוהלת-דרשות, 

און איצט בין איך געבליבן 

מיט טומלדיק-שטױיביקע גאַסן, 

מיר װעלן זיך שוין מערער ניט טרעפן 
אין פאַרויכערטן רעסטאָראַנדל 

מיטן שיכור החשוב, דעם דאַרן אָרימאַנדל, 
און מער קיין וויכוחים נישט פירן 

ביז די גראָע פאַרטאָגן 

ווער ווייס ?. ווער ווייס ? 

אפשר פאַראַן נאָך אַ האָפענונג 

פאַר אַ שטיקעלע תחית המתים, 

ווער ווייס וואו דאָס ראָד פון דער צייט 
קאָן זיך פּלוצלונג אַ דריי-טאָן } 

די דיפּלאָמאַטקע די צייט -- 

ווער קאָן ביי איר וויסן? 

אָט ווערט זי אַ זכר, 

אָט װערט זי אַ נקבה, 

אָט ווערט זי אַ מלך, 

אָט ווערט זי אַ גלח, 

אָט ווידער אַן אַלפאָנזל, 

נאָר מיט דיר, 

ליבער לירישער קלאָון, 

מיט דיר און מיט מיר, - 
קומט שוין נענטער און נענטער 
דער נידער"סכ-הכל, 

איך רעד נישט פון פּחד, 

נאָר אַזױ איז דאָס געװאָרן. 

און מיר מוזן איר הערן 

און גוט אינזינען-האָבן 

די ביטערע בשורה, 

אַ פר אג מ ענ ט 


און גאָט האָט פאר איובן זיך נישט פאַרענטפערט, 
און קיין זאך איז נישט געבליבן פארענטפערט. 

און מיר אַלע זיינען שולדיק און נאַריש געבליבן 

און האָבן געצאָלט און ועלן צאָלן און צאָלן 

פאַר זיך און פאר קינד און פאַר שנאה און ליבע. 

טו איך זאָגן דערפאַר צו דעם אומעט 

פון אונזערע פאַרלאָרענע טאָלן : | 

ביזט גערעכט, גרויסער אַלטער אומעט, 

װאָס דו האסט דיינע גאטס-שטיבער אויפגעשטעלט -- 
אַ מובח, אַ װאַקסליכט, אַן עמוד 

און געבעט אין דער שפּעטער שעה פון דער וועלט, 

אַז די הענט זיינען מיד, ס'שווערן אַרונטער די ברעמען. 

דו ווילסט אייגן און נאָענט זיין -- און נישטאָ צו וועמען. 
און װוילסט זאָגן אזוינס װאָס האָט נאָך קיין װאָרט ניט, 
חוץ אין אייגן געמיט --- נאָך אינערגעץ קיין אָרט ניט. 


20 


לא נ ד שא פ ט 


כּבּין אַנשלאָפן פון דער חויך גאַס 

װאָס טיילט שענדליכע נדבות. 

אַ מיאוסע האַנט מיט קרעציקע נדבות. 

איך האָב מיין שאנד-געשאַנק אַרױסגעװאָרשן 
וואוהין? צו אלדי וויסטע מיסטן, 

אָ פיר מיך, גאָט, איצטער אַװעק 

אין דער פאַרװאָרפנסטער, ווייטער שטאָט, 

וואו קיינער קאָן מיך נישט, דאַרף מיך נישט, 

און נאָר מיין אייגענער קליינער שאַטן 

זאָל מיך באלייטן צו מיין אָװונטיקער גאל-געטאָ, -- 
אָן איינזאם בערגל הינטערן דאָרף; 

דאָרט שטייט מיין שטיבל מיט אַן אינציק פענסטער 
װאָס קוקט אַרױיס מיט רואיקייט 

צו דער לאַנדשאפט פון בית עולם, 

אַ קלאַנג 


אין אונזערע טעג, ליבער, וואוילער עקיבא, 

קאָן מען זיך אָנטאָן אַ כוח און שטאַרק זיין, 

אָבער שטאָלץ-זיין --- מיט װאָס, עקיבאָ? 

איך ווייס אַז מען טאָר קיין רשות זיך נישט נעמען 
אויף פירוד העולס, אויף איסיות פראַווען. 

אויף נזירות מיט אַ ברויט מיט-װאַסער. 

נאָר װאָס זאָל טאָן דער װאָס האָט נאָך נישט קיין כוח 
אינגאנצן אַװעקגיין פפונדאנען, עקיבאָ? 

וויל ער כאָטש אַרױסגײן ווייט הינטער דער וועלט 

וי הינטערן שטאָט און --- אליין זיין, 

נישט לויבן, נישט זאָגן די בוימער: ווי שיין איר זייט, 
נישט מורמלען צו די גראָזן : װוי פרום איר זייט, 

נישט שרייען צום פויגל: וי פריי דו ביזט. 

נאָר זיין אין פארשוויגענער, ווייטער יחידות מיט זיך, 
ווייל טרויעריק, אומהיימליך:אימהדיק-טרויעריק 

איז אויך סביסל חסידות דאָס שיינע געווארן אין מיר 
און סאיז שווער זיך צו מונטערן, עקיבא. 

מיר איז אומהיימליך קאַלט מיט דער װעלט דאָ, עקיבאָ, 
און כאַפּן שפּאַצירן אויף דעם ענדלאָזן שליאַך 

צו דעם מאָרגן --- איז אויכעט טויט-אומעטיק, 
אויסגאנגסלאָז אומעטיק, עקיבאָ. 

װאָסזשע זאָגסטו, עקיבאָ? 

ל ע ב ן 


נאַריש לעבן, האָסט שוין אָפּגענארישט 
און אלע יאָרן פארשפּילט, פאַרשפּילט, 
איז דיר געבליבן אַ זילבערן בערדל, 

און אויגן -- בייזליך און טרויעריקימילד, 


די גאנצע זאָרג ביז איצט איז געוועזףי -- 
דאָס שטיקל ברויט זאָל נישט אויסגיין פרי, 
און דאָס פּיינליכע שטרעקן זיך צום בעטלער 
ביים סלופּ פון קלויסטער אויף די קני 


און מיטן מעשענעם טעצל און פייקל, -- 
ער איז דאָך עמיצנס זון אין דער וועלט -- 
האָט מיט האלבע פיס זיך ארויסגעריסן 
פון געדירט-באַצלמ'טן גריבער-פעלד. 


אַ שװאַרצער חלום די פענסטערדיקע שטאָט:וואנט, 
אַ ווילדער מיראזש -- דער הו-האַ פון גאַס, 

און די וואר איז אַ בעטלער מיט טויטע אויגן -- 
צוויי קאָלטע לעכער מיט בלינדן אַש, 


אַ מאַמע װועט קומען פון ווייטן פראנקרייך, 

צי אפשר פון ווייטער נאָך --- פון אַלזשיר, 

און װעט מיט ציטער איר גראָט שאל פארשפרייטן 
און זיך זעצן לעבן אים ביים קלויסטער-טיר, 


אין אינװייניק דרימלט, דעם קאָפּ פאַרװאָרפן, 
דער הייליקער מאן, דער ,זון פון גאָט? 

נישט איינס פון די חרוזים און נישט איין חפילה 
ווייסט פון זיין אייביקן שווייגן דעם סוד. 


אויך פון אים איז געבליבן אַ בלאט, אַ ספר, 
און מעשות און ממראָ'ס --- וי דען? 

קליינע פעלקער שבטים האָבן זיך בלוטיק געריסן 
און אַ פּסוק דערציילט גענוי וי און ווען. 

אין מזרח דרימלען היײיליקע בלאָע קברים 
מיט שטיינערנע צייכנס אויף זייערע קעפּ. 
און אומהיימליך ווערן די טונקעלע היילן, 
און קרימער -- די שטיינעריקע װויסטע טרעפּ, 


איך װעל אַהין קיינמאָל נישט קומען בעטן 
מיין וואנט, מיין ווינקל -- אַן אייגענע הייל, 
און געלער ווערט אַלץ מיין אייגענער ספר 
אין דריי שמאָלע חדרים -- דריי גראָע טייל, 


און איך אליין טרעט זיין שװועל אַריבּער 

קיינער קוקט מיר אַפילו נישט נאָך פון-אַ-זײט. 
בין געקומען אַהער, ווי פון ווייט און פאַרהוילן, 
און געלעבט צווישן אַלע אומהיימליך-ווייט, 

ד ע ר מ אָ נונג 


כ'געדענק די אַלטע מידע נידעריקע שטוםב, 

די זיבן קרומע טרעפּ אַראָפּ --- װי אין אַ גרוב, 
דעם אָרימאַן מיטן געלן שווערן ראָק 

װאָס איז געקומען אין קאלטן אָסיען טאָג. 

דאַן האָט דאָס יאָר נאָך האַפּערדיק געבראַכט 

אַ יומטוב אין פאַרצייטיקן פּורפּור-טראַכט, 

און עלנט דרייט זיך דער אביון אויפן גאס, 

און איך האָב זיך אויף וועלט און גאָט געכעסט. 
האָב זיך אַװעקגערוקט פון אַלעמען און דרייסט 
געזוכט אַ ריײיציק װאָרט, אַ ווילדס, אַ בייז 
קעגן דער באָבעס ווייסן טיש, די הויכע ליכט, 
קעגן זיידן װאָס האָט חתנ'דיק געפירט 

דעם שבת אונטערן אָרעם אין שול אַרײין. 
כּ'האָב שטאָרק געגארט, מען זאָל מיך זען אליין 
איבער דער שבתדיקער גאַס אַ װאָכעדיקן גיין. 

צום װאָרט 


פון רייכפארביקע מיסטן, ערליך װאָרט, 

האָב איך דיך אויפגעהויבן, | 

און פון דער שטאַרקער פּאַרפומירטער קדושה 

דיך אויפגעריכט און דיך באַפרײט, 

און אין מיין ליד וי אין אַ דאָרפיש קליין געבעטהויז, 
ביזטו מיט מיר אַרײנגעגאַנגען -- א טאַטע מיט אַ זון, 
אַרום אונז ליגן שטילע, שטילע, | 

אַלע גראָע, אומעטיקע גערטנער, 

און ערליך-ריין און אויפגעראָמט 

אין אונז -- די רוי 


דאָרט רוט דער סוד פון אָט דער קיילעכדיקער ערד אַרום מיר, 

דאָס שיינע און דאָס בייזע, ס'קליינע און דאָס גרויסע --- אַלץ 

פאַלט אין די אָרעמס פונם אָװנט -- בעטלער מידע, פרומע, 

אין מורמלענדיקן דאַנק פאַר זון, פאַר ברויט און זאלץ; 

פאַר לייד, פאַר היילונג, פאַרן וואונדער פון ביטחון, 

פארן טויט װאָס װאַרט ביי יעדער טיר, װאָס קומט און גייט, 

און פארן װאָרט פון טרייסט צו איינשטילן די' אַנגסט פון שכן 

און פאָר דער בלייכער איידעלער בליאונג װאָס מען רופט איר: פרייד, 

ת הילים 


לענדער וערן אַלט, צעפאַלן, 

פעלקער וערן דאַר, -- צעבראָכן, - 
דורות ווערן מאָך, -- צעשטויבן, 

און אַ קליין קאַפּיטל תהילים 

שטעלט זיך נאָך אַװעק פרימאָרגן 

ביי דעם פענסטער פון בית מדרש 

און נעמט ציען שטיל זיין אײיביקן ניגון 
אויפן טרויער פון די װעלטן 

אויף דער בלאַנדזשעניש פון גויים, 
אויף דעם װאָגל-אנגסט פון אידן. 


אידיש אינגל, דאַרף איך דיר דאָס דען דערציילן 
האָסט דען אַלײן ערשט נעכטן נישט געהערט אים 
שפּילן אויף זיין שטילן פידל? 

פייגל אין די נעסט-געזימסן 

האָבן איינגעהאַלטן די פליאל, 

און מיר דאַכט, מיין טייער אינגל, 

אז דאָס וואונדערליכע אינגל רילקע 

איז אַמאָל אין אַ זומער-מאָרגן 

דורכגעגאנגען אַ אידיש שולכל 

ערגעץ אין אַלט-װײטן דײיטשלאַנד דאָרטן, 

און געהערט אַ מזמור-תהילים, 

האָט ער אױיפגעכאַפּט זיין ליד אין יענעם מאָרגן, 
האָט ער ליב-באַקומען די מלכים-יורדים 

מיט די בעטלער-טאָרבעס אויף די וועגן 

און איז געװאָרן זייער נאָכגײער אין רעגן, 

און זיך איינגעהערט צום קלאנג פון זייער װאָגל 
און געשריבן זיינע לידער וי אַ נייעם צושפּיל 

צו דעם אַלטן לידער-בוך פון תהילים. 

פון אַן אַלט-נײעם פּאַרמעט... 


..כהאָב אים אַליין געשיקט, דעם שונא, 

ער איז מיין מאָנער, מיין דערמאָנער 

און מיין האַרבער שטראָפער, 

ווען כזאָל נישט װעלן, וואלט זיין האַנט, 

זיין שווערד -- געווען אַ הילצערן שפּענדל, 

דורך אייער פלייש און ביין גייט דורך מיין צאָרן 

איך האָב געזען, איך האָב געזען אַלדינג: 

אייערע הענט, װאָס האָבן זיך צום וועלט-וייטיק נישט צוגערירט; 
אין אייער אויג -- דאָס פאַלשע, קאַלטע, כלומרשט רואיק ליכט, 
אויך איבער אייער שיינעם דאַך װעט זיך דער בייזער פלאקער 
פון שונאס פייער-װאָגן טראגן װי אַ גהינומדיקער אַקער. 
איך דארף נישט אייער חכמה, 

און אייער שיינקייט דארף איך ניט, 

מיאוס און איבלדיק און עקלדיק איז מיר 

אלצדינג װאָס גלעקלט אזוי שיין 

אויף אייער טוך, אויף אייער בוך, 

אויף אייער איידל מירמלשטיין, 

כוועל מיט מיין האַנטפלאַך נאָר אַ פאָכע-טאָן 

אַריבער אייער אָנשטעלעריש הויכגעביי 

און ער װעט איינפאלן. 

כיועל אייך אַליין אַרויפהיבן הויך-:הויך און טיף 

אויף אייער אייזן-פליגל, אויף אייער שטאָלענער שיף, 

און אייך אַרונטערשלײדערן אין תהום פון אייער סדום, 
קיינמאָל, קײינמאָל האָב איך נישט פארפעלט 

צו הערן און צו זען דעם שטומען צער 

פון דעם װאָס אייער מיאוסע שטאַרקײט 

האָט געשלאָגן און געמאַכט צום װויסטן נאַר, 

איך האָב געווייטיקט מיט זיין צערטלענדיקער שטריק 
אונטערן קישן און מיטן קיילעכל גרינעם סם, 

און אויך מיט דעם װאָס האָט צעפליקט די װאָר אויף זיך, 
זיך איינגעשטילט, געװאָרן תם, 

איך קאָן די תמ'ען אייערע 

אַרױסגעװאָרפענע אונטערן באָד, 

און אָפּפאַל און אין הקדש-ברוד -- 

איך האַלט מיט זיי איניינעם זייער סוד, 

איך שלעפּ זיך אום מיט זיי אין רעגן, ווינט, 

איך פיר זיי ווען זיי ווערן, 

אָדער מאַכן זיך, בלינד, 

איך צייל זייער נדבה אין דער היטל-לאָך, 

איך זיץ ביי זייער װויסטן, עלנטן נאַכטלעגער, 

ווען זיי צערטלען זייער שװוערן בראָך, 

כהאַלט אין מיין האַנט זייער פארציטערטן, פאַרפּײיניקטן גוף 
און מאַך זייערע ברעמען צו מיט קינדערש-היילנדיקן שלאָף, 

ס פ ר ה חובות 


מיין מאמע האָט געהאַט אַ קרעמל אין מאַרק, 
דלות מיט צוקערלעך, דלות מיט זאלץ, 

כ'װאָלט איצטער געשװאָרן ביים ליכט פון מיין ליך 
אַז די קונים װאָס זיינען געקומען אין איר קלייט 
זיינען אנדערע, שטילערע מענטשן געװוען 

מענטשן פון אַ שענער און ריינער געמיט. 

אוי, װאָלט מיזר נאָר גרינגער דער זינען געווען, 
װאָלט זיך נאָך איצטער אין יעדן דערמאָנט, 

און װאָלט זיי ארויסגעפירט ליכטיק פאר אייך, 

אַז איר װאָלט זיי װי אייגענע ברידער דערקאָנט. 
אַז צו יעדן פון זיי האָט די מאַמע גערעדט 

וי מען רעדט צו אַן אייגענעם -- אמת און װאָר, 
און איינער אויפן צווייטן האָט טרויריק געקוקט 
ווײי סזילבערט מיט עלטער-קאַיאָר זיינע האָר, 

אַ בוך װאָלט זי געקאָנט פון זיי אָנשרײבן, זיכער, 
נאָר דער קאָפּ איז איך ווייס-וואו, אין אלדי גוט-יאָר, 
איר בוך איז דאָס אומעטיקסטע פון אַלע ביכער -- 
דאָס בוך פון חובות -- שוין אָנגעפּאקט מיט יאָר. 
חוץ מיט גראשענער מאָנונג ביי די אָרימע גויים 

וי זיי װאָלטן מיט זייערע מאַטע טרוקענע בערד 
ערשט ארויסגעקראָכן פונם שטויב פון דער ערד, 
אַז דו קוקסט זיי אַריין אין די פאַרבראנפנטע אויגן 
און צעקנאָדערטע פּנימער -- טראכסטו ביי זיך; 
דער אייגענער גורל האָט זיי צעהויקערט, צעבויגן, 
און די גראָבע גאַרטל-שטריק אַרום זייער דיך 

האָט ער זיי אויך פארצויגן און געזאָגט זיי אין אויער: 
מיינע אָרימע גויים, מיינע טרויעריקע גויים 

אויך איר האָט ביטחון על ביאת משיח, 

דערפאר האָט די מאַמע אזוי צוגעלאָזן 

אַזױ מאַמיש-מאַמעדיק זיי איר דאָליע דערציילט, 

און דערפאר האָט דער טונקעלער בוך מיט חובות 
נישט איינמאָל איר געקוקט אין די אויגן און געוריינט; 
ס'איז מיר שווער צו ווארטן, איך קאָן נישט מערער, 

דערמאָן דעם שוסטער מיטן צעריסענעם ראָק, 

ער זאָל נישט קומען מיט די צוויי שיכורע אויגן 

און שטיין-בלייבן ביים שוועל, וי אַ ליימענער באָק, 
און שטופּן דיר הינטערוויילעכץ דאָס פלעשל פון גאַזע 
אין נישט וויסן וואו ער זאָל באגראָבן דעם קאָפּ, 

און כלומרשט זיך בייגן מיט צעטומלטע אויגן 

און פארפראָרענע ידים צו דעם פײערטאָפּ, 

און דערמאָן דעם שמש פון קלויסטער, אז דער גילדן 
װאָס דו האָסט אים געליען, איז נישט דיינער שוין לאנג, 
ווען ער האָט דיר געבראַכט אַ געבראָטענעם ליגן 

אַז זיין ערשטע ווייבל איז אים פינסטער קראַנק, 

נעכטן האָט מען איר פונם גלח'ס ווייס שטיבל 

זיך געזען ארויסשלעפן אינמיטן דער נאַכט? -- -- 

דו זאָגסט רכילות, האָט די מאמע געשמייכלט 

צום ספר החובות -- צו האָסט אױסגעטראַכט. 

אַ בוך פון חובות איז נישט קיין סידור, 

כאָטש מקוקט אַריין אין אים יעדן אינדערפרי. 

און עס בייגן ביי דער מאַמען זיך דער קאָפּ און די קני, 

דאָרטן... 


דאָרטן, דאָרטן איז געווען אַמאָל 

מיין קינדערש שפיל-לאנד, 

אויפן געזימס פון מיין מאמעס שטוב 
האָבן מלאָכים זייער נעסט געמייסטערט, 
פרימאָרגנס האָבן דאָרט געשחריתט, 
פרייטיקס האָבן געזונגען שיר-השירים. 
שבת איז אונזער שטאָט געווען א מלכה. 
נאָר איין אידישער שטילער גוי 

איז געבליבן אין אונזער מקום, 

אַ וואָכעדיקער אוורח, 

אין זיינע אויערן האָבן זיך איינגענעסטיקט 
אַלץ אונזערע פרומקייטן און קדושהס, 

ער האָט שוין פארשטאַנען מיט די טרויעריקע אויגן 
אונזער תהילים-זאָגן און דעם פּירוש פון זיין ניגון. 
האָט נאָכגעקוקט מיט אידיש-פרומע אויגן 
אַ לויה מיט הויך-וויינענדיקע ווייבער, 
מאַנסבילן מיט אומעטיקע שטעקנס, 

אַ גראָע שורה תלמוד-תורה אינגלעך, 
באַגלײטן איר מיט : צדק לפניו יהלך, 
ארויסגיין פון זיין גויאיש ווינקל 

האָט ער זיך נאָך אַלץ געשראָקן, 

ער איז נאָך אלץ אַ פרעמדער. 

נאָך אַביסל אידישע יאָרן, 

נאָך אַ צייט אַראָפּנעמען די לייכטער, 
אויסלעשן די שבת-לאָמפן נאָכן דאַוונען, 
וועט ער ביי זיך ווערן שטאַרקער. 

װעט ער אײנמאָל אין אַן ערב שבת. 

זיך אָנעמען מיט ווילן און מיט כוח, 

און צוטראָגן דעם שמש ברוך יאָסלען 

דעם לאנגן שטעקן מיט די פעלדערווישן 
,יאשקע, כ'קאָן נישט מערער, 

בין מער שוין נישט קיין גוי, גענוג, 

איך לעש נישט מער קיין שבתדיקע לאָמפּן, 
איך נעם נישט מער אַראָפּ קיין לייכטער, 

איך וויל אליין שוין גיין אין שול, 

זיצן אין-דער-װאָרים פון בית מדרש 

הערן אידן לערנען משניות, 

איך װעל לערנען הערנדיק, 

כפאַרשטײי שוין אַלץ, אַלצדינג, 

אזויפיל יאָרן אָפּגעדינט אין אייערע שולן 
אזויפיל הייליקע לייכטער שוין אראָפּגענומען, 
אזויפיל לאָמפּן אוײסגעלאָשן, 

איך על אַרײנגײן אין ר' אשר'ס שולכל, 
איך װעל זיך וװואשן לאנג די הענט ביים האַנטפאָס. 
וועל זיצן לעבן דער רובע דאָרט מיט אַלע. 

אַ גר בין איך, און אַן אייגענער בין איך, 
כוועל גיין צום רב און װעל אים בעטן, 

ער זאָל מיר געבן שוין אַ אידישן נאָמען, 

צען אידן וועלן שטיין דערביי, 

ווען ער װעט מיך רופן בנימין, 

אוין װעלן ענטפערן: אמן. 


כדערמאן זיך איצט אין אים 

דערזע אים קלאָר פאר מיינע אויגן 

דעם גוי דעניס, דערהער אים אזוי ריידן 

ער איז אויכעט דורכגעגאנגען מיט דער גאנצער עדה 
דעם בלוטיקן קרעמאַטאָריע גהינום 

ביז צו די שטילע טויערן פון גן-עדן. 


43 


צ }+... 


נישט קיין אוצרות -- די קלענסטע גאָב -- 
אַן אָפּשײן פון אַ ליכט איבער מיין קאָפּ, 

אַ זכר פון אַ װאַרים אמת װאָרט 

און --- אויך פאר מיר איז דאָ אַ היימליך אָרט, 


און זאָל נאָר זיין, אז סהאָט זיך מיר געדאָכט, 

אַז סקוקט מיט גוטסקייט דער פאַרנאַכט 

פון אלע וויקעלעך אין גאַס, אין הויז, 

בין מיטן קלענסטן קליין -- און װאָס איז גרויס? 


און מיט גלױביקן גיי-איך װי מיט אַ פאָטער מיט, 
כאָטש סהאָט די גאָלדענע תקופה שוין פאַרבליט, 

און די געקרוינטע רוען שוין אין פּאַנטעאָן. 

און איך מיט דיר -- אַן אביון מיט אַן אָרימאַן -- 


מיר האָבן זיך געטראָפן אומגעריכט 

איבער אונז -- דער אָפּשײן פון אַ הייליק ליכט, 
דער קראנקער צאנק פון אַ געהויבענעם טאָג 
דער ווייטער קלאנג פון אַ גינגאלדענעם גלאָק. 

ליכ ט 


ווער עס קריכט ארויף אויפן בוידעם, 
פּוצט אים אויס אין ווייסע קאלכעס, 
ווער -- אַרונטער אין טוכלען קעלער, 
אין זיין הײיליקן שטילן מלכות, 


די װאָס קריכן אויף די לייטערס 

איבער וועמען זיך צו דערהויבן, 

ווייס איך נישט, -- מסתם דערהויבט עס, 
נאָר מיר פעלט אין דעם דער גלויבן. 


און מקנא בין איך בלויז יענע 
װאָס זיי בלייבן אינדערנידער, 
האלעוואי זאָל מיר באַשערט זיין 
הײליקן פאר זיי מיינע לידער, 


האַלעװאָי זאָל מיר באַשערט זיין 

זיין מיט זיי כאטש די לעצטע יאָרן 
כהאָב זיך דאַכט זיך אויך פאַרעלטערט, 
וויי, װאָס ס'איז פון מיר געװאָרן. 

װאונדער-ליכט 


איך בין נאָך אייך געבליבן 

אומרואיק דאָ ברענען -- 

אַ גראָע יאָרצייט-ליבט, 

אָ. נישט נעמט אין חשבון מיינע רייד, חרוזים, 
ס'איז נאָר אַן איבערשוים, אַן איבערשיין 

פון מיין באַהאַלטן און פארשעמטן שווייגן. 

אין זיך בין איך אַן אַלטער איד 

מיט אַ שווערן שטעקן, איינגעבויגן, מיד, 

פארן דרויסן הויב איך נאָך דעם קאָפּ אַרױס. -- 
זיך ווייזן אין צולהכעיסדיקער יונגשאפט, גרויס. 
אידן זאָלן נישט מיינען אז איך בין דערשראָקן, 
אַז די אימה פונם גרויסן טויט איין אונזער גבול 
האָט מיך צו דרערד דערשלאָגן. 

כהאָב ז"יך פארצווייט נאָך מער װי תמיד, 

אַלע מיינע אברים חושכן אומעט, 

אַלע מיינע עצמות גליווערן פון פּחד, 

ווען איך פאל אַװעק איבער זיך אַלײן. 

נאָר מיט אייך אינאיינעם, מיט אייך ביחד, 

װאָלט איך געלאָזט זיך אָנטאָן אין אַ גאָלדענער קרוי 
און שפילן שמחה, און זינגען יומטיב, 

און טאַנצן מיט די טאַצן חגים וזמנים, 

מיר דארפן דאָ נאָך נאָכגיין, אידן, 

נאָכן שווארצן פגר פון אַלט-פוײסן, 

מירן גיין אין דער ערשטער שורה 

- אָנגעטאָן אין לויטער ליכטיק ווייטן, 

און אָנזאָגן די דורות די גרויסע בשורח 

פון איר ניכפהדיק צוזאמענפאלן, 

נישט נאָר די' געצעלטן פון די בני-מענטשן 
וועלן זיך דערפרייען און זיך בענטשן, 

נאָר אויך די בהמה-שטאַלן, די מילבן-לעכער -- -- 
אזוי רעד איך די חרוזים מיינע הויק און העכער. 
נאָר אין-זיך בין איך שוין אַ איד אַ זקן 

דריי זיך ארום צעווישן מיינע אומעטיקע ווענט 
פארלאָרן האלב פון דער װעלט און דערשראָקן 

דורך די פענסטער מיינע קוקט מיר אַריין די ווייט 
מיט אָפענע צעװאָרפענע פעלדער קברים, 
כרייס זיך ארויס פון די פיר איילן שטוב 

א לעבעדיקן אידן זען, 

הערן אַ אידיש קול פונווייטן 

כנעם מיינע אויגן נישט אַרונטער 

פון אַ אידיש קינד װאָס לויפט איבערן גאס: 
מיין וואונדערליכסטער וואונדער איבער וואונדער. 
ווער איז אָט:דער הויכער דאָרטןן? 

דאָס איז דאָך אונזער שלום אש. 

און יענער מיטן זילבער-ווייסן קאָפּל? 

דאָס איז דאָך אונזער טייערער לייוויק. 

און יענער שלאַנקער, הויכער, 

מיטן אינגלש-פרינצליכן גאנג? 

דאָס אי?ז דער איידל-שיינער מאני לייב, 

און יענער דאָרטן מיטן קלאָרן, קלוגן שמייבל? 
דער פינקלענדיקער יעקב גלאטשטיין. 
פונוואנען גייען זיי? 

פון אַן אסיפת סופרים, 

דער אלול-דרויסן איז קלאָר, 

די לופט -- קרישטאָל-געשליפן, 

עפעס וי ערב ראש-השנה פאַרנאַכט 

פון ווייטע ווייטע יאָרן 

ערשט אַהער אַריבערגעבראַכט. 

זײ ער פ שוט 


גיי-איבער פון טרויער צו איידעלן חוזק -- 

אָ, פרומער בעל-רחמים מיט אַ זילבערנעם שמייכל 
אויף גאונישן שכל, אויף קינדערשער ליבשאפט, 

אויף קראנקער עקשנות געקלאמערט צום קיום 

מיט הילפלאָזן גלויבן -- און פאלט מיד, פארלאָרן 
דעם טויט אין די אָרעמס, 

און לעשט זיך, פארלעשט זיך. 

די מעשות פון בעסערע ועלטן אויף מאָרגן, 

די לידער, די פאָנען, די הימנעם צום גואל? 

אפשר שטייט גאָר דער שטן דאָרט הינטערן פאָרהאַנג 
און מאַכט אזא פייערליכע בונטע טרעװאָגע. 

און גאָט איז אַ בעטלער און נישט קיין פאַרשטעלטער, 
און שליאָפּעט אין דער זאַמדיקער הינטערגאַס ערגעץ 
צום פארגעלטן בית מדרש זאָגן איכה אויף די חורבנ'ס. 
זיין כסא הכבוד -- אַ צעבראָכענער שטענדער, 

זיין אור הגנוז -- אַ יאָרצײיטליכט קנויטל, 

און גאָר זיינע ווערטער זיינען פּשוטע, פּראָסטע, 

און נישט קיין פארשטעלטע משלים און רמזים 

װאָס חכמים ונבונים דאַרפן קנייטשן די שטערנס, 
פּינטלען די ברעמען און ברעכן די געמיטער 

און קאָנען זי אַלץ נישט פארטייטשן,. 

דער קיניג פון דער ערד 


אַ לויב. אַ שבח צום גוטן גאָט דערפאַר 

װאָס לאָזט דאָ איטליכן זיין הערשער און האַר 
איבער אַ שיינער זאך, אַ קליינער זאך: 

איבער אַן אַלטער שטוב מיט אַ פּאַרכשיװון דאַך, 
איבער אַ ירושה-הויז מיט אַ פאַרברענטער װאַנט, 

אַ געהויבענעם קרוב -- אין טויטנלאנד, 

און דעם טרויעריקן מאַן ביי דער גראָער שויב, 

אים האָסטו, גאָט געזאָלבט --- אַ מלך איבער אַ וייב 
מיטן זיסטן מויל, מיטן געשמאַקסטן לייב, 

ווען דער הויכער לאָמפּ אויפן טיש לעשט זיך אויס 
און איר ווייסער גוף שווימט פונם בעט אַרױס, 

און די פיס --- צוויי ליכט אויפן נאַכטיקן פאָן -- 
גייט אויף דער טרו"עריקער מאַן אויף זיין טראָן, 
און הערשט אויף זיין גרויסער אומענדליכער ערד -- 
אויף גאָרטן און טייך און גייסט און שווערד. 

אלע שטאַלן אויף זיין ערד זיינען פול מיט שאָף, 

די לבנה-שאטנס פון טאָל גייען אויפן בארג אַרוף, 
און ביי יעדער טיר לעבן קליינעם דאָרף 

דרימלט איין די גריל אויף איר אַלטער האַרף. 

די זשאַבעס פון טייך האַלטן דעם אָטעם איין, 

און די נאַכט טרינקט טראָפּנװײיז איר ווייסן ויין 
פונם לבנה-בעכער אויפן הימלישן טיש, 

און דער טרויעריקער מאַן שטייט ביים בעט און קניט 
און קושט זיין קיניגינס דין-זיידענע טריט, 

ער קושט איר די קליינע בריסט, די הענט, 

און װוערט יעדער רגע צו איר ניי-דערקענט, 

ער דערזעט זז שלאנק, דערזעט זי דין 

איבער דער בלאָער שטיל פונם צימער בליץ, 

און נאָכדעם פאלט ער מיד לעבן בעט, ביים ראַנד --. 
דער קעניג פון דער ערד איז געקומען אין זיין לאנד, 
די גלעקער פון דער נאַכט ציען דעם לעצטן קלאנג, 
און דער קעניג פון דער ערד שלאָפט-איין באַרוט 
אויף די גרינע לאָנקעס פון זיין שטילן גוט. 

אַ פאָטער רעדט... 


בין נישט אַהערגעקומען 
גרויסמאַכן מיין לעבן, 

נאָר זיך באַזעצן ביי די ברעגן וועלט 

ווא די דערשראָקענע רוען. 

מיינע כוונה'ס זינגען שלום, 

מיינע לידער חלומען פון הויכן נעכטן-שבת 

און פון אַ גרויסן מאָרגן-שבת 

װאָס איך על שוין מסתמא נישט דעראַרן 

נאָר מיינע קינדער, מיינע יורשים גלויבן יאָ 

און ווערן ערגעץ אין די שפּעטע נעכט פארפאלן 
און געהיימע אונטערקעלערן-אסיפות, 

דאָרט הענגט איבער דער שטיינעריקער וואנט 

די מאַפּע פון דער נייער ועלט, 

זיי קלייבן זיך פאָנאנדער קלאָר און קלוג 

אין יעדן פינטל-דערפל וואו משיח וועט זיך דורכשלעפּן, 
יעדן בלינדן גרעניץ וואו ער דאַרף זיך דורכשװאַרצן. 
אַ פייערליכע פרייד נעמט מיך אַרום אָפטמאָל, 
ווען כליג אויף מיין געלעגער שלאָפּלאָז 

און זע מיט צוגעמאַכטע אויגן 

די װאָר פון זייער הויכן חלום, 

אָט שטייט מיין קלענערע, די אינגערע 

מיט אירע בלויע קלוגע אויגן 

ליכטיקט זי איבער דער וואונדער-מאַפּע ; 

מיט איר דינעם, חנעוודיקן פינגער 

ווייזט זי די פארהוילענע שטעגלעך, 

דאָרט, ביים זייט פון קרום-זיך שלענגלענדיקן טייך 
שטייט דאָס שטעלכל-שטיבל וואו ער װעט אריינגיין 
איבערנעכטיקן די קאַלטע אלול-נאַכט, | 
און אָט זע איך, וי מיין גרעסערע 

מיטן קלוגן שיינעם קאָפּ אויף אירע אַקסל, 

צייכנט מיט אַ העלן רויטן בליישטיפט 

די פּונקטן ווען ער ועט פאַרבייגיין, 

און נאָר אַ צייכן-געבן, מען זאָל גרייט זיין, 

און גרייט זיינען שוין אַלע, אַלע. 


50 


אַלע אינגלעך פונם אינגל-דור 
אלע טעכטער מיט די מוטיקע פּנימער. 
זיי זיינען גרייט אויף ניסים 
און אויף שטורעם, 

און אויף יסורים, 

יעדער פינטל זייערער פון אויג 
איז שליחות, 

זייער שיינקייט 

ווערט געמאָסטן נישט מיט לויב 
נאָר אויף שטאָלענער װאָג 

פון גרויסן הייליקן אימפּעט. 

די מ אַ מע 


די ליבע איז געװאָרן א מאַמע ביינאכט 

אין איר ווייסן און פּוכאָװון בעט, 

האָט די נאכט דאָרט אַ גאַנצע נאַכט געוואכט 
און איר בלייכן שטערן געגלעט, 


דער בלאָנדער קאָפּ האָט געדרימלט מילד, 

און די ליפּן -- קיל און בלאָ, 

ביז ביים רויטלעכן פענסטער האָט אויפגעשפּילט, 
דעם טאָגס ערשט-געבאָרענע שעה. 


ביי איר פוס אויפן בעט -- דער ליבעס קינד 
אויף אַ קישן פון פרישן פּוך, 

האָט געדרימלט שטיל, האָט געאטעמט לינד, 
אונטערן קישן -- אַ הײיליק בוך. 


אַ געלע, צעקנייטשטע, ציטריקע האַנט 

האָט עס שוייגנדיק אַװעקגעלײגט, 

און געשטאַנען אַ רגע פונווייטנס, ביים װאַנט 
דעם אַלטן קאָפּ ארונטערגענייגט. 


52 


עלעגיע 


אין הויז פון גאָט קומען אָפּט געצנדינער,. 
און אומגערעכטע שופטים --- ביי דער מזרח-װאַנט, 

דאָס אַלט-געהײליקטע פּאַרמעט װערט דאָרט אויפגעוויקלט, 
און ס'גנבעט זיך דאָס טמא מויל דערצו 

און טוט אַ קוש דעם ווייסן שמאָלן ברעג. 

און די אביונים, די דערשלאנגענע 

פאַרזאַמלען זיך אין פּאָליש פון גאָטס הויז, 

זיי ריידן נישט קיין ביטער װאָרט אַרױס, 

זיי קומען נאָר אַהער כדי די פּני 

זאָל נאָר פון דער ווייטנס דאָ אַ קוק-געבן אויף זיי, 

זייער הלבשה װאָרנט, 

זייער איינגעבויגנקייט 

רעדט די אָפּנסטע און קלאָרסטע רייד, 

װאָס ניט דער ווייסער פּאַרמעט און ניט דאָס שאַרפע װאָרט, 
דערוועקט אַ טרויעריקע אַלט-פאַרשעמטע באָרד 

פון אַ תנא-אביון װאָס האָט סהנדרין פאַרלאָזט 

און לעבט אין נויט, פאַרזען און פּראָסט, 

און דו, װאָס האָסט דיין הויז געריײיניקט פון טמא פריינט, 
ווען װועסטו הײיליקן דיין ערליך װאָרט פון טמא הענט, 

לייז אויס די ביטערניש פון אונזער אומעט, גאָט, לייז אויס, 
דעם סם פון אונזער ליד װאָס װאָגלט אָן אַ הויז, 

צי דען איז אונזער שיינגעזאַנג אַ צירונ נאָר 

צו צודעקן דאָס וועלק-לייב פון א פאַלדיקן דור? 

דער צושפּיל צו אַ מתים-טאַנץ אינמיטן הקדש-הויף? 


און דער געקרוינטער פייטן-קלאון קריכט אויפן הויכן פּלויט אַרױף -- 


צי שוין איז אונזער שיינגעזאנג אַ צירונג נאָר, 


צו צודעקן דאָס וועלק-לייב פון אַ פאַלנדיקן דור? 

פון מײן פנקס 


טויב:װאָכעדיק מיין טאָג, 

קיין יומטוב שטראלט נישט דורך 

אין מיינע גראע פענסטער. 

דיין יאָך איז שוין נישט מער באַפליגלט העל 
אויף מיינע שווער-זיך-ברעכנדיקע אַקסל, 

און אסור, אויב איך ווייס פאַרװאָס 

דו דארפסט מיך דאָ נאָך האָבן אויפן שמעטניק. 

אָ, װי דו האָסט אויפגעהויבן דאָ אַמאָל - 

מיין ברעם -- כ'זאָל זען דעם שטאָלצן גאַנג 

פון דיינע הויכע טעג איבער די זוניקע וועגף 

פון דיינע שלווהדיקע טאָל:ישובים װאָס גליקליכן 
מייט קליינע פענסטער צו די ווייטע האָריזאָנטן -- 
אזוי װילסטו מיר ווייזן איצט, וי אַלצדינג פאַלט, 
פארלעשט זיך גלייכגילטיק און קאלט 

און קיינזאַך איז דאָ גאָרנישט אויסן 

קוק ווידער, זאָגסטו מיר, אַרײן, 

אין דיינע ספרים, --- זע וי אָפּגעטאָן 

ס'האָט זייך פון דאָרט די שכינה און די זון. 
בלייך-זיך-קנייטשענדיקע ברעמען נידערן 

איבער די חנ'עוודיק-פארדמיונט קלוגע לידער -- 
אזא מין אָרימאַן װילסטו דאָך זיין? 

שמייכלסטו מיר טרויעריק אין פנים, 

אַן אָרימאַן אָן שום חלומות? 

נישט אליהו, נישט משיח, הייסט עס, דאַרפן קומען 
די אויסלייזונג איז נאָר אַ פּסוק טרייסט 

פאַר דיינע מידע אויגן און פאַרשמאַכטע ליפּן, 
דאָס איז דאָס ציגעלע-ליד, דאָס וויגעלע-ליד 

פאַר אבל'ע און טרויעריקע חכמים, 

פאר זיך-קלאגנדיקע, איידעלע תמימים 

ווען זיי פארלירן זיך אַ רגע אונטערן בייטש פון גורל. 
טאָ נעם, אזוי זאָגסטו צו מיר, דיין לעצטן חבר, 
דיין מידן שטעקן און צייכן אָפּ דיין גאנג 

איבער די שטעגן צװוישן אַלט און יונגע קברים, 
זע װי מעכטיק-הויך די בוזמער:-שטאַמען שטעקן 

אין דער איײיביקער ערד דאָרט --- װאָס ווייסן זיי? 

זע די שוואכע ברעטלעך איבערן טויט, 

די שטיינעריקע, קאלטע טויטן-לוחות 

מיט די הילפלאָזע און קינדערשע דברות לויב 

און --- װאָס מיינען זיי דען? 

קיל און קלאָר איז די פאַרנאַכט-שעה איבער דער װעלט 
גייסט אַראפּ די טרעפּ פון אײביקן אָרט, 

פאַרמאַכסט דאָס טויערל, גייסט דורך די שמאלע גאסן 
קומסט צו דיין הויז, זעצסט אויפן באַנק זיך ביי דער װאַנט. 
קוקסט זיך אַרום: װוי לאנג ביזטו דאָ אין קאַנט? 

ווען ביזטו אהערגעקומען? וי לאנג ביזטו שוין אזוי אַלט? 
דער פאַרנאַכט דער היינטיקער איז אזוי מאָדנע שטיינגעבליבן 
פאר דיין פנים --- אזוי אנדערש, אנדערש 

פון אַלע טעג און יאָרן װאָס דו גייסט דאָ אום 

איבערן גלייכוועג װאָס צעברעכט זיך בלינד און קרום, 


55 


פון דער נידער 


איך וויל דיר שפּילן, גאָט, 

פון די אומעטיקסטע אותיות אַ מזמור. 

איך בין צעװאָרפן, גאָט, אויף שברי אברים, 

איך פיר צוריק דיר מיין נשמה, קראנקער, מידער, 
וי מיין גוף -- און פאל קוים צום געלעגער. 

װאָס װעקסטו מיך דאָ אויף נאָך יעדן טאָג 

וי אַ כריפּענדיקן, אַלטן זייגער, 

און ווארפסט מיר אויף דער פּלייצע שווער אַרויף 
דיין משאָ-װעלט -- וואו װועל איך זי דערטראָגן? 
אַז יעדע רגע פאלט דאָ עפּעס איין 

ווערט עפּעס פאַרשוועכט דאָ און צעבראָכן 

יעדער רגע שפּייט איין הייליקייט 

דער צווייטער גלייך אין פּנים, 

בזיון קריכט דאָ איבער אַלעמענס קעפּ, 

װאָס האָב איך דען געװאָלט דאָ? 

בלויז אָפּקערן דאָס מיסט פון אַ פּאָר טרעפּ 

װאָס פירט אין הויז פון דיין קדושה. 

איך האָב געװאָלט זייך אונטערלייגן 

אונטערן פאַרשעמטן טראט פון די דערשלאָגענע. 
און האָב איך דען מקיים געווען דאָס, פאטער? 

פון יעדן שאָטן פון אַ שטראָף בין איך אַנטלאָפן 
און געשריגן און געשאָלטן מיין פחדנות. 

דער כוס פון סם, די דערנעריקרוין -- 

װאָס האָב. איך דען צו דיינע קדושים צוגעטראָגן 
חוץ אַ שורה פון מיין איינגעקאָרטשעטן גייסט, 
אומהיימליך איז מיר פון אַלץ, פון אלץ, פון אַלע. 
כאָטש כבין שוין אויף דער לעצטער נידער דאָ אַראָפּגעפאַלן 

וואונדער-געדעכעניש 


אַלץ װאָס כהאָב בײיטאָג געלערנט, 

גייט מיר נאָך אַלע שעהן פון טאָג, 

און עס האָט שוין אויף מיר ניט קיין שליטה 
פאַרנאַכט דער קלויסטערשער גלאָק, 


ער שרעקט מיך שוין מערער נישט איבער, 
אין:דער-לופטן פאַרווייען זיינע קלענג, 
גוטע גויים מיט טאָרבעס אויף די פּלײיצעס 
גייען טרינקען און זינגען אין שענק, 


וואויל און שטיל שטייען אונזערע געצעלטן -- 
די אידישע שטיבלעך אין װאָלינער טאָל, 
עשו'ס הענט זיינען פאַרנומען ביים אַקער, 
און עס ציטערט נישט יעקבס קול, 


אין בתי מדרשים דאַװונט מען מנחה, 
דאַװונט מען מנחה מיט װאָכעדיקן חן. 
סשיינט דאָס לויטערע פנים פונם הימל 
איבער שטוב אוֹן נאַס אין בוים, 


ווען דו זאָלסט װועלן אין דער שעה דער דאָזיקער 
זיך לאָזן וואוהין נאָר דו גאַרסט, 

וװועלן דיך אויף זיכערע ועגן טאָן פירן 

אַלע שטערן פון דער גרויסער נאַכט, 


אַלע דערפער זיינען גאָטס ישובים 

און נישטאָ דאָרט אין זיי קיין שום בייז, 

און אויב עמיצן ווערט אַמאָל דאָרט טרויריק, 
גלויבט ער און װאַרט אויף אַ טרייסט, 


וי מען װאַרט פונם ווינטער אויף זומער, 
און דער פרילינג נעמט אָטעמען פריש. 
װאַשט דער הימל אויס אַלעמענס אויגן 
און די ערד שטאַרקט די טריט פון די פיס. 


אַזזי ווערט געשטאַרקט די האָפענונג -- 
דער ליכטיקסטער צובונד צו גאָט, 


57 


אַז פאַלן נישט פֿאַלן זאָל קיינמאָל ניט 
קיין שאָטן אויפן ביסל גענאַד 


װאָס ווערט דאָ באַװיליקט פאַר איטליכן, -- 
אַ צוגאָב צום אָרימען ברויט, 

אַז קומען זאָל אַן אורח אַן ערליכער 

פון וועג און פון וועלט און פון ווייט, 


אַן אַנדער מין היטל -- אַ רונדיקער, 
אזויווי אַ קריין -- אויף זיין קאָפּ, 

אָרום האַלז -- אַ זוייס-זיידענע פאַטשיילע, 
און ער װיקלט זי קיינמאל נישט אָפּ 


װאָס הערט זיך אויפן וועלט-וועג, אורח? 
אין ארץ ישראל װאָס הערט זיך ? -- נו, אָט, 
עס קלינגט נאָך אַ גלאָק אַ פרעמדער 
איבער ירושלים דער היײליקער שטאָט. 


און אין צפת זיצן מקובלים 

און לערנען דורך טעג און דורך נעכט, 
און האָבן שוין אין זייער גרויס לערנען 
אַ קלאַנג פון דער בשורה דערהערט. 

ח ל ו ם 


אַ שטענדער אין גאָטס שטיבל, 

און טונקל-שטיל איז דאָרט, 

כ'וועל שטיין ביים שוועל, װעט עמיצער 
מיר אָנווייזן אַן אָרט, 


ביים זייט --- א נידריק טישל, 
מיט יאָרן, יאָרן צוריק, 

איז דאָ מיין טאַטע געזעסן 

און פרום זיך אומגעוויגט, 


אַ ספר, נישט קיין ספר, 
מיט זיך אַליין אמאָלן; 

אַמאָל מיט אַ דינעם ניגון, 
אַמאָל --- אָן שטים, אָן קול, 


וי האָב איך אַהער געטראָפן? 
איך ווייס אַלײין נישט וי. 

נאָר כבין דאָ דאָ -- אין פענסטער 
בלייכט גרויער אינדערפרי, 

אונזער כ בוד 


דו האָסט מיר באַװיליקט 

אַן אָרימע, מידע נשמה, 

איך דארף נישט קיין גאָלדענעם דאַך, 
נישט קיין אָרט אין גן-עדן 

אַ שעה איז מיר אייביקער וואונדער. 

איך לערן מיט זיך תמיד ותמיד; 

װאָס שווערער די משאָ טוט דריקן, 

אַלץ גרינגער באַדאַרף מען זי טראָגן, 

װאָס שאַרפער עס קלאגט זיך דאָס הארץ, 
אַלץ װייניקער דאַרף מען עס עמיצן זאָגן. 
דאָס שווייגן איז נישט נאָר װי גאָלד, 

דאָס שווייגן איז אייזן, איז שטאָל -- 

אַ רייף אויף די שװאַכקײטן אַלע. 

זי זיינען װוי קינדער, די שװאַכקײטן. 
בעטן זיך לויז-ווערן, לויפן, 

וואוהין? 

צו דעם נביא, 

צום קאָרטנזנאַכער, 

צום צימבלער, צום דרשן. 

צו װאָס? 

פארשפּילן דעם טרויער, 

פאַרצימבלען דעם אומעט, 

אַ טרײסטװאָרט פון נעכטן, 

אַ בשורה אויף מאָרגן. 

ניין, מען טאָר זיי נישט נאָכגעבן 

זיי װועלן שוין קיינמאָל נישט װעלן מער בלייבן 
ביים שוועל און מיט זיך אין קליין-גלויבן, 
זעסט די דאָזיקע ווענט דאָ? 

זיי זיינען אונזערע אייביקע שומרים, 

דער נכיא, דער זנאַכער, דער קלעזמער., -- 
זיינען וואוילע און וואזשנע, 

נאָר די ענגשאַפט דאַרף מען אַלײן 

מיט די אייגענע אָרעמס צעעפנען. 

זעסט די שאָטנס װאָס ליגן אין די ווינקלען. 
זיי היטן וי לייבן אונזער כבוד. 

ג ו ר ל 


אָ בלינד געראנגל מיטן גורל, 

כ'מיין איך װעל אים בייקומען אַביסל, 

נאָר ער כאַפּט מיך תמיד פאַרן אויער: 

דו נאַריש אינגל, -- אַלץ נאָך נאַריש אינגל, -- 
דאַרפסט שוין וויסן, 

אַז אַזאַ שפּיל איז וי אַרױסגעװאָרפן, 

אַן אָרימאַן איז אַ בייזער פעטער 

אין א געלער הערבסטיקער קאַפּאָטע, 

און רעדט זיך איין, אַז לידער 

קאָנען מאַכן ערגעץ זומער אויף אַ בוידעם. 
ביזט טאַקע אַ פּאָעט, 

דאָך נישט אַזאַ מין שוטה, 

צו טראָגן ווינטיקע ידידי:בריוולעך 

פון אַ לעבעדיקן צו אַ טויטן, 

צי ווייס איך דען ניט, מיין טייערער פּאָעט, 

אַז דיין טרויער מוז דאָ ווערן זייער ניכטער, 

אַ נאַר װואָלט ער געווען צו זען אזויפיל קלעפּ 
איבער די סאמע הערליכסטע און פיינסטע קעפּ 
פון גאָר-און-גאנצן דור --- און שפּילן חלום, 
דו ווייסט גאנץ גוט אַז אַלץ איז דאָ פאַרזינדיקט, 
פארפאַלן זיינען מיר, אַ גהינומדיק געזינדל, 


ער 

אַ דור האָט דאָ אַמאָל דעם זכות, 

ווער ווייס פאַר וועלכע מעשים טובים, 

פארזוכט אמאָל דעם טעם פון שענסטן חלום, 
מען האָט צוזונגען זיך אין שיר-השירים טענץ 
אָרום די ברייטע אָרימאנסקע טישן 
איינגעהערט זיך מעשות מפי אַ איד אַ תמים, 
און מיר ענטפערן נאָך היינט צו יענעם עכאָ אָמן. 
די הענט האָבן זיך רחבות'דיק צונומען 

פון מזרח-מערב ביז צו צפון"דרום, 

גיי זאָג אויף אַזאַ צייט אז זי איז אָרים, 

אָ; רבי, זע נאָר, זע, 

די גאנצע שטאָט, די גארע וועלט 

האָט זיך געשטעלט ביי דיינע טיר און פענסטער. 

כאָפן כאָטש אַ בל"ק, אַ ווארט, אַן אות, 

די זיסקייט און די שיינקייט פון דיין זאָגן, 

און נאָכדעם לויפן, לויפן און עס צעטראָגן 

וי דער ווינט די בשמים פון די גאָלדענע כרמים. 
אויך דאָס איז אַ ליכטיק בלעטל דברי הימים. 
נאָר וויפיל און וי אָפט, אוי, טרעפט עס דען? | 
אײביק דרייט די װאָך דאָס גרויסע שטיינעריקע מילראָד, 
א וויפיל צייטן, תקופות דארף עֶס נעמען 

אַ דור, אַ בייז'דערשלאָגענער, פאַרשעמטער 
זאָל װוידער ליכטיק אויפהויבן די ברעמעןף 

סידאַכט זיך מיר אויס... 


דאָ אין קלויסטערדיקן מאָנטרעאל, 

הינטערן באַרג -- ליגט אַ רואיקער טאָל, 

פונם טאָל לאָזט זיך גיין אַ שמאלער וועג 

װאָס פירט אין אַן אַלט-אָרימער גאָס אַװעק. 

אַ שטוב, אַ שטאַל און דריי שטראַלן זון, 

און אַ שאָטן מיט אַ שאטן שטייען ביים ברעג, 
און פירן אַ פאַרנאַכטיקן שמועס. 

דאָ איז זי, הייסט עס, די געטאָ-גאס, 

די געטאָ פון אידישע מיינסטערט פון װאָרט, 
אַמאָל האָט אין אַ נידעריקער כאַטע דאָ 

מיט אַ דאַך אַ גראען וי טויבער אַש, 

געלעבט דער יונגער, הויכער שלום אש. 

אמאָל נאָר טרעפט זיך, ער כאָפט זיך אָהער אַראם, 
און שטייט מיט אַן אַרונטערגעבױגענעם קאָפּ 
פאַר זיינע יונגע ברידער-מיינסטערס, װאָס זיינען שוין איבעריק 
און האָבן זיך דערפאר אַן אייגענע געטאָ געמאַכט. 
די געטאָ פון די אידיש-סופרים אויף דער וועלט, 
װאָס קיינער, קיין פעטער און קיין מומע פון הי, 
האָט קיינמאָל נאָך זיי נישט געשיקט. 

זיי זיצן מיטן האַרצן אָן הארטן טיש אָנגעשפּאַרט 
און שרייבן אין איידלקייט די הייליקסטע שריפט, 
װאָס איטליך אות איז אין זיין עמקות פארטיפט 
און איטליך װאָרט -- אין גאטס אמת פאַרטראַכט, 

מ ו ם 


אריבערטראָגן אויף אַ ליכטיקער אָרט 

דעם טאָג, די וועלט -- וואוהין? 

דו שטעלסט דיין גאַנצע גבורה אויף אַ װאָרט, 
און דאָס װאָרט איז איידל, דין 


עס ברעכט זיך איין; אָט זע דאָס ליך 

דאָס ערליכע -- עס ציטערט וי די לייד, 

די וואונד, און דאָס דערשראָקענע געמיט, 
פארוועמען און פארװאָס? ניין, ניט פארן טויט, 


נאָר פארן קאַלטן בליק און פארן חוזק-אויג; 
די רשעות האָט איר אויסגעשליפן געווער: 

אַ מיאוסן קרים די נאָז, די באַק אַ בויג 

און יעדע רגע אטעמען װערט טויטליך-שווער. 


פארװאָס ביזטו געקומען איצט פון מאַרק 

מיט אַזאַ פינסטערן שטערן און אַ הויל געמיט? 
נישט ווייל דער טיש איז גרוי, דאָס קרישל קאַרג, 
אזעלכע נויטן טשעפען דיך שוין ניט. 


נאָר עפּעס אַ באָלװאַן מיט אויגן גראָער שטאָל, 
האָט פונדערווייט אויף דיר אַ קוק-געטאָן 

און סאיז דער ברייטער טאָג געװאָרן ענג און שמאָל 
און סהאט די זון געלאכט מיט איין פארפוילן צאָן 


אין איר צערעפעט מויל און פּנים דיר אַרײן, 
און סהאָט דיין מזל דיר זיך נאָכגעשלעפּט 
מיט גאָרן צער, מיט גאָרן אנגסט און פיין 
װאָס האָט זיך פעכיק צו אים צוגעקלעפּט, 


און פון דער דאָזיקער קרום-וויסטער קלייניקייט 
האָסטו פאַרשטאַנען דעם פאַרהוילענעם מקור 

פון קרעמאַטאָריע-רויך, פון זעקס-מיליאָניקן טויט, 
דעם מיאוסן מום פון אונזער שיינעם דור. 

איינמאָל 


וועסט זיך דערמאָנעף האָסט שוין געהאַט 
דיין שענסטן טאָג, דיין הערליכסטע שעה. 
און איצטער, וואו דו װענדסט זיך נאָר, 
זיינען נאָר קלייניקייטן דאָ. 


די קלייניקייטן זיינען אויך נאָך ליב, 

די ווינציקייטן --- נאָך שיין און נאָך וואויל 
אַ בלייכער פונק פון צוזאָג אין אויג 

אַ ווייטליכער קוש מיטן מויל, 


אַ װאָרט װאָס טוט נאָך חנעװודיק א שפּיל 
מיט ואַונדער פון אַ גינגאָלדענער טיף, 
נישט רוף אַהין: קום ווידער, לים גליק, 
נישטאָ שוין יענע שיף. 


בלייב זיצן מיט זיך ביים טישל שטיל 

און האַלט דאָס װאָרט און דעם טרויער איין 
נאָר איינמאָל קאָן מען שיין גלויבן אין זיך, 
איינמאָל --- דיין ליבשאַפט וויין, 


נישט נאָר צו דער שיינער, דיין שיינער פרוי, 
װאָס האָט אין דיין ליבשאַפט ניי:אויפגעשפּילט 
נאָר אין יעדער קלייניקייט װאָס האָט 

אין דיר דיין דורשט געשטילט. 


אַ שאַ טן 


דער באַרואיקטער אנגסט, 

דער עלנט דער שטילער, -- 
מיין סוויטע, מיינע שומרים, -- 
זיבן צי פיר, 


דערלאנגט מיר דעם ספר 

פון מיין קינדערשן טאָג. 

כּהאָב אים אָנגעשריבן פאַר יענע טעגי 

ווען איך ריכט זיך אויף געסט פון װעגי 

ווער זיינען מיינע געסט 

און וואו איז דער ועג? 

די עטליכע יאָר דאָרט 

פוניענערזייט ברעג, 

װאָס מען רופט זיי היים 

און איז לאנג שוין פאַרלענדט, 

נאָר דו קאָנסט נאָך פון אש ארויסרופן די וענט. 
און זיי שטעלן זיך איינס לעבן צווייטן אַװעק. 


דאָס געדענקען איז אַ ליכט 

װאָס גייט אויף איבער דיר 

און גיט דיר פונדאסניי 

די אלטע ווינקלען די פיר, 

דער מזרח ווינקט צום מערב, -- 

צו דער אַלטער בריק 

דער צפון --- צו דרום, -- 

צו דער רויטער שול 

און וואו דו קומסט, בלייבסטו נאָר אַ מיניט 

אַ מינוט פון רו און די רו איז גוט. 

אַ פענסטער, אַ שוועל, אַ װאַנט, אַ שטיין. -- 
אויף יעדן פון זיי איז אַ צייכן פאַרקריצט, 

אַ שאַטן װאָס דרימלט נאָך לעבעדיק איצט, 
ניט וועק אים, ניט רוף אים, זאָל ער חלומען אַלין, 

אַ ליד 


געווען אַ האָפענונג אַ גוטע, 

װאָס האָט זיך פון איר אויסגעלאָזט? 
אַ האַנט װאָס בעטלט אַ האַרטע פרוטה, 
אַ בערגל ערד מיט אומעטיק גראז 


דאָס איז שוין וואויל, אַ זכות אַפילן; 
אַפילן אַ הינטערן-פּארקאַןיטױט 
פארציט אין שיינקייט פון אַן אידיליע, 
אַ נאַכטיקער שטערן פלעמלט, בלויט. 


ווייט אריבערן טייך --- אַ ישוב, בוימער 
שטיבער מיט ליכטיקע פענסטער און גאָט 
איז אײיביק און אײיביק דער גוטער שומר, 
און לעבן און שטאַרבן -- אין זיין גענאַד, 


וי מאָדנע-משונה סהאט זיך אַלץ געענדערט: 
אַלץ װאָס איז געווען אזוי ערדיש, װאָר, 
איז ווייטער הימל און אָוונט-לעגענדע 

פאַר אונזער פאַריאגטן, פאַרטריבענעם דור. 

ש פ ע ט ע ווע ל ט 


פאַרייס נישט מיין אויג צו דעם הויכן בּנין, 
לאָז מיך גיין מיט אַ געבויגענעם קאָפּ, 

און רואיק אַרײנגײין צום פאַרנאַכטיקן מנין 
און דעם קעלערדיקן שולכל אַראָפּ, 


מיינע לייבליך-אייגענע, מיין משפחה אידן, 

מיט דער זאָרג אויף די שטערנס פאַרקריצט, 

די וועלט איז אין קריג און דאָ האט זיך דער פרידן 
וי אַ פאַרוואגלטע טויב געשיצט. 


און די קלוגע אַלטמאָדישקײט אין איר גראָען בגד 
האָט דאָ אויך איר עיר-מקלט און רוט, 

דורכן פענסטער הערט מען אַ קעלבל מעקעט 
אין גאטס הערבסטיקן אָרימען גוט, 


אַ קעלבל מעקעט און דער ווינט טוט רוישן 
אומהיימליך אין דער וועלט אַריין, 

עפּעס טוקט זיך, לעשט זיך אין שפעטן דרויסן 
און די װועלט בלייבט פאַרלאָזן און אַלײן, 


אָ לאָמיר זיך צונויפרוקן נעענטער, אידן, 
אויף די בענק אַרום דעם טיש, פאַרנאַכט, 
נאָך אַלע שווערע מאַרקטעג, נאָך אַלע יאָרידן 
האָט אונז די פאַרװאַגלטע שעה דאָ געבראַכט, 


און מיר זיינען אָרים --- פון סדום אַנטלאָפן, 
און דאָס פייער איבער סדום פלאקערט רויט, 

אַ פייערדיקער זייל איז דורכן פענסטער געלאָפן 
גאטס צייכן, גאָטס װאָרנונג, גאָטס רוט. 

גורל... 


וועסט אײביק פירן הארבן משפט, 

און קאַליקעס, און קאַרליקעס און קראנקע 
וועלן שפרייטן פאַר דיר דערנערדיקן כבוד; 
מאַך מילד דיין פּנים, גאָט, 

מאַך גרינג דיין האַנט, 

רעד צום האַרץ פון שטאַרקן האַר, 

ער זאָל אונז שאַנעװען. 

מיר האָבן אויסגעקליבן 

דעם גורל: בעטלערשאפט, 

אָרימע, אָרימע ערליכקייט 

און --- זיי לאָזן אונז נישט, 

זיי האָבן אָפּגעמאָסטן אונזער טאָג 

מיט אַ הילצערנער טויטן-מאָס, 

פאַר אונזערע יונגע אַכצן יאָר 

האָבן זיי א קאַלטע שװוערד 

א שרייענדיקן פיסקעװאַטן הימן, 

און שיכורע בלוטלידער איבערן גאַס, 
פאַר אונזער מיטליעריקייט -- 

די שפּינװעבדיקע שטוב פון מידקייט, 
רעדלעך אינוואלידן זיצן און רכילותן. 
און ווען זיי דערמאָנען זיך אַמאָל-אַמאָל 
אַ ווייט ווייט מאָגער קינדערש גליק, 
לאזן זיי אַ טרער וי אויף אַ ליבן מת 
און טריקענען ווידער װי די פוסטע שארבן-טעפּ. -- 
די צעקאַרטשעטע הערצער, 

גליווער-ווינט אין די קעפּ, 


פאַר אונזער עלטערװאַרג 

האָבן זיי אַ ווייסן מושב-זקנים, 

וואו די פארווארלאזטע עלנטן 

קלייבן זיך צונויף איניינעם. -- 

אַ משפחה אָפּגעװאָרפן פרעמדס 

פון יעדער װאַרימער היימליכער שװעל. 
אינדערפרי ווערט דאָרט די לופט געל 

פון די זיך לעשנדיקע וועלקנדיקע פּנימער. 
די אויגן זייערע -- 

די האַנט פון קאלטן טויט 

גיסט צו אביסל ברודיק בוימל 

פארן דינעם טשאַדעדיקן קנויט. 

הענט -- װאָס בעטן זיך: אביסל כח 
אָנהאַלטן דעם שטעקן, 

די טרעפּ פון בעט אַרונטער. -- 


אַ שיף װאָס טרינקט זיך 
און גייט נישט אונטער, 


ׂ0 


אויף מיין חתונה 


אויף מיין חתונה האָט געשפּילט 

אַ רויטער פריילעכער קלעזמער 

אויף דעם קלענסטן, שטילסטן פידעלע. 

געשפּילט האָט ער אַ טרויעריקס -- 

אַן אַלט-פאַרצײטיק אומעטיק לידעלע, 

אַלטע קלעזמער האָבן שטום געגאַפּט. 

וואו האָט ער דער רויטער יונג געכאַפּט? 

אַז בסכהכל נעכטיקט ער און טאָגט אין דערפער, 

שפּילט אויף גוייאישע שיכורע וועטשערניצעס, 

און מסכהכל קאָן ער קוים אַ שייטל עברי דראָפּטשען 
שלאפן שלאפט ער אויף אַ האַרטן טאַפּטשאַן 

עסן עסט ער וואו עס מאַכט זיך דאָרטן 

אַ שיקסע שענקט אים רעטעכלעך פון גאָרטן 

אַ בקי איז ער און אַ חריף אין דעם ספר קארטן 

מיט אַלץ פּישטשעווקעס, פּירושים און דיקדוקים, 

נאָר אַ וואונדער און אַ חלום איז געווען אויף אים צו קוקן 
די אַקסל און דער קאָפּ, און נאָז און אויער 

האָבן כושופדיק ביי אים געלאַכט מיט פרייד און טרויער, 
און דאָס גאנצע דאַרע קנאָכעװאַטע פּנים 

האָט געקוואלן וי אַ לעבעדיקער ברונעם -- 


אויף מיין חתונה האָט אָט-דער יונג געשפילט, 

אַז סהאט פון אָרט געהויבן -- פיס האָבן געװאָלט 
אַ רוס-טאַן זיך און זיינען שטיין-געבליבן, 

אויערן האָבן זיך פארשפיצט װי שפּיזן 

און דאס פידעלש האָט געקושט, געריסן, 

געביסן שטיקער ביז צו ווייטיק און געקניפן 

ביז צום בלוט די אָנגעצויגענע אָדערן-סטרונעם, 
אזש די אַלטע האָבן זיך געבעטן האָב רחמנות, 

וועסט קומען... 


וװועסט קומען, דו איידעלער טאָג, 

וועסט נישט קומען פאַרשפּעטיקט. 

כוויל אַװעקגײן פון דעמדאָזיקן שטערױ 
סוועט די שווער-זאָרג נאָך ליגן 

וי אַ פינסטער געוויכט אויף מיין האַרצן 
פאַרן גורל פון מיין איבערבלייב -- 

אַ פאַרװאַגלטער טייל פון מיין לייב 

אין דער ענג פון דער פרעמד דאָי 

כהאָב גאָרנישט געקאָנט דאָ דערגרינגערן, 
דערליכטיקן די טריט אין איר וואקל. 

שוין שפּעט אין מיין פרי-פארעלטערן 

האָב איך קינדערש באַהאַלטן מיין פּנים אין די הענט 
און געוויינט אזוי שטום, איך אַליין זאָל נישט הערף 
יעדער אָנשפּאַר, יעדער אָנלען, יעדער װאַנט 
איז פאר מיר שוין דאָ אַנידערגעפאלן. 
ליידיקע, אומהיימליכע היילן -- די טעג, 
פירן אינערגעץ ניט, 

ברענגען צו קיינעם ניט, 

האָבן געהייסן פאַרמאַכן די ביכלעך 

מיט מעשות און פאַרקלערטע משלים: 

דו זעסט דאָך דעם אמת. 

דו זעסט דאָך דאָ אַלע השגות. 

אזעלכן װי דו קאָן שוין קיינזאַך נישט נאַרן 
און אַלע סימבאָלן זיינען דיר נגלה, 


אַזױ טוען רעדן צו מיר אַלע מיטװאָכן. שבת'ץי 
ווען עס טראַסקעט דער אָרקעסטרישער װאָגן 
לכבוד דעם שענסטן און העכסטן און הײליקסטן 
װאָס די װאָר האָט דערחלומט, 

כזע מיין אייגענע קליינוועלט 

זיך שפּיגלען אין כּנים פון דער גרויסוועלט -- 
ביידע טרויער"קע נאַראָנים גמורים, 

נאָר זי, אט די גרויסוועלט 

וועט זיך אפשר דערכאַפּן צו אַ קינדערשן ניצתון. 

נאָר מיר האָט אַ טונקעלע, טונקעלע אַנונג 
אָנגעזאָגט די עלנטסטע בשורה. 

איצט מעגן שוין דורכפאָרן דורך די פאַרטאגן 
די אומהיימליכסטע פּורן און װאָגנס, 

מיין פחד ווערט נישט אויפגערודערט. 


וועסט אָבער קומען, דו איידלסטער טאָג 

מיט דער שטילקייט פון אַן אָרימער שוועסטער, 
אַ לעצט-געבליבענע פון גאנצן געזינד, 

בלויז עטליכע טעג, נישט מערער. 

געקומען הערן מיינע שורות, ווידויים, 

דער גאַנצער צעבראָכענער האַרמידער, 

אלץ איז נאָר ווידוי, 

די פאַרהאָנגענע פענסטער, 

די פאַרדרימלטע טירן, 

די פאַרסודעטע ווינקלען, 

אלע הערן מיין ווידוי, 

אויף דיין הילצערנעם, שמאלן וואגן 

װועל איך אַרױפטרעטן, נאָך אַביסל דערשלאגן, 
אביסל פאַראומערט -- פאַר מיין איבערבלייב דאָ, 
מיין שולדיקייט װעט מיר אַלץ נאָך נאָכטרעטן 
מיט ריטער, מיט בייטשן איבערן קאָפּ און רוקן, 
און כוועל זיך שעמען אַרומצוקוקן. 

נאָר דו, טאָג צו איידלסטער, 

דו װעסט מיך אַועקנעמען. 

הינטער אונז װעלן נאָכיאָגן די ווינטן ; 

די שווער-זאָרג אַזױװי אַ בלינדע. 

נאָר מיר וועלן פאשווינדן, 

האָריזאנט נאָך האָריזאָנט װעט זיך עפענעף 
האָריזאָנט נאָך האָריזאָנט וועט זיך צומאַכן 
און מיר וװעלן אַנטרינען 

פאַרשפּעטיקט 


א. 

פאַרשפּעטיקט, און מיין גאנצער דור מיט אידן 
וי אַן אָנגעפּאַקטער װאָגן מיט חסידים, 

האָט הרף-עין זיך אַװעקגעטראָגן, 

אויך לויף נאָך אַלץ נאָך נאָכן װאָגן, 

מיט מיין ליד און ניגון זיי דעריאגן, 

איך כאַפּ אַ קוק פון אַלע זייטן; 

ניטאָ, ניטאָ, ניטאָ-שױן, 

דער זומער קילט שוין אױיסגעלאָשן, 

אַן אַנדער וועלט, אַן אנדער ערד שוין 
שאטנדיקער סוף-זומער איבער פעלדערי 

דא און דאָרטן נאָך אַ שטיבל אין אַ גאָרטן 

א צעבראַכענער טויבנשלאק פונאויבן. 

(סנעמט שיר-השירימדיק זומערן אינדערלופט, 
וי נאָר דערזעסט אַ נעסט פון טויבן) 

סאיז אַלץ נאָך,. טראַכסטו מיט אַ ניגון בלחש, 
די וועלט אַלט-אײביק און תנכ"יש, 

דו הערסט נאָך ארום זיך דאָס ריידן, 

דאָס טענהן פון אמאָליקע און ווייטע. 

דו ביזט נישט דו אַליין, נישט בלויז דער פייטן 
פון דעם װאָס איז פונדאנען אַװעקגעגאַנגען 
אַ דור אַ גאַנצער זיינען די געזאנגען 

װאָס האָבן זיך באזעצט אויף דיינע עמודים, 
דו פּראַװעסט נישט אַלין דיין סעודה: 

עס זיצן ארום טיש, אין דיין מסיבה 

נישט נאָר דער נביא פון גרויסער ליבע, 

נאָר אויך דער רבי פון גרויסהייליקן צאָרן 
דער לערער פון דער ליכטיקער קבלה 

װאָס האָט געלעבט אין הייל הינטער די טאָלן 
און וויפיל פון די פּשוט-פּשוטסטע אברהם אָבינו'ס, 
דער גאַנצער עולם פונם אַלטן כינוס 

ביז צו די לעצטע און דיי שפּעטסטע אַרונטער, 
װאָס דו האָסט נאָר דערזען אַ פונק זיך גליענדיק פון זייער וואונדער, 

וואויל איז דיר פאר אט-דער גרויסער זכיה. 

און גאָר די שפעטקייט דיינע אויף דער װעלט 
צעבליט נאָך דאָ אין בלויע אינדערפריען 

און הערסט דעם רעדער-רויש נאָך אויפן שליאך 
פון דור חסידים װאָס איז אַװעקגעפלוגן -- -- 


ב. 

שפּרײיט אויס איבער מיין דארף 

אַ שטילן זאַטן הערבסט, 

כ'זויל זען װי די בײטאָגן וויגן איין 

די שמאָלע טייכן אין מיין רוענדיקער היים, 
כ'וויל זען די פייגל גריכן מיד און גראָ 

איבער מיין נאַקעטן, זאַמדיקן גאָרטן-בייט, 
מיין רעגן און מיין בלויער, שיינער טאָג. 

מיין קרא, מיין אומעטיקער קליינער פויגל, 

איז אָנגעפלויגן היינט פאַרשפּעטיקט אין מיין הויף:; 
װיל אויך דאָ זיין אין דער אַלײניקער גרויס 
פון דער פאַרנאַכטיקער קלאָרער הויכער װעלט 
אָרום מיין אָפּגעזונדערט איינזאַם הויז. 

פארשלאָסענע טויערן 


דיינע װוינטן װעלן פאנאנדערבלאזן 
דאָס גראָיאש פון אונזערע קדושים. 
און נאָכדעם װעלן דאָרט וואקסן גראָזן, 
און גאַסן װעלן װוי וועלדער רוישן, 


און אײיראָפּע-סדום און די גערמאנען 

וועלן זיך רויען אין רשעות װי תמיד. 

און די הייליקייט װועט ווידער פאַרשפּאַנט זיין 
אין דער טומאה'ס געפּאנצערטן כאמוט, 


און איך, אין מיין ווילן, מיין בלינדן 
האָב מיין צוואה צו שרייבן נישט באַװויזן, 
און צווישן גרויס-סדום און מיינע קינדער 
איז דער בונד האַלב פאָנאנדערגעריסן, 


עס רינגלען אַרום זייערע שטיבער 

אַלע אימהס פון װאַלד און פון חיה, 

ביי די ברעגן פון רהיין און פון טיבער, 
אינם שאָטן פון דער שווארצסטער ליה 


און אַן אייניקל מיינס טוט נאָך לייענען 
וי אַ טרייסט, מעשה סדום און עמורה. 
און חלומט נאָך, אַז גאָט װעט ניט שוינען 
דעם ווילדוואוקס פון די שטאָלענע מויערן 


און אן אייניקל מיינס, אַן אַנדערער, 
שרייבט װוידער אַ ספר המידות, 
און זוכט נאָך אַמאָל צו באַזונדערן 
פונם וועלט-סדום ביסעלע חסידות, 


כדי זיך צו ראטעווען דאָ ווידער 

אַ ווינקל אַזאַ, אַ שעת רחמים, 

און זוכט אויס פונם שטוב זאַק אַ סידור 
דעם סידור פונם בראצלאווער, ר' נחמּן 

מיט פאַרשטשעמעטע ליפן נאָר די אויגן 
גייען דורך דורך יענע אַלטע תפילות, 

וי אונטער די חורבות, געבויגן, 

אין דער שעה פון דעם יאָרהונדערטס נעילה, 


קוקט אַרױס דורכן פענסטער פון זיין שטיבל 
אויף דער װועלט -- צי עס הויבט שוין אן טאגן. 
און ער דעקט זיך נאָך מיטן טלית איבער -- 

אן אייגן שטיקל וידוי צו זאָגן. 


און פון די ליפּן טוען נידערן נעמען 

פון אייגענע, קדושים און טהורים, 

און שטיינעריק, בלייאיק שווערן די ברעמען 
איבער די אויגן -- פארשלאָסענע טויערן. 

ש ל ו ם אש 

גאָט, האָסט געבענטשט מיין לעבן 

און געשאלטן עס אַביסל אויך. 

איך װויל אויסלעבן מיין גאנץ ביסל לעבן 
ביזן לעצטן אָטעם און רויך. 


אָלע פייערן פון מיינע אויגן 

און אַלע לידער פון מיין געביין. 

מיין הכנעה פירט מיך געבויגן, 

הכנעה, טייטשט דער בעל-ישם-טוב: שיין 


אזויווי אַברהמס געצעלט -- צעעפנט 

אלע טירן -- פאַר גאָט און פאר לייט. 

מיין טיש, מיין הזלצערנער לעפל, 

מיין שווער און ערליך פאַרדינט ביסן ברויט. 


איך אַלין בין אַן אורח -- געקומען, 
און בין שטענדיק אַװעקגײן גרייט. 
מיין געזינד -- מיין קליינער מזומן, 
און אַ גאַסט פונם וועג, פאַרשנייט. 


שפרייט, מאַמע, דעם װאָכיקן טישטוך, 

מיר האָבן אַ דורכגייער, אַ גאַסט; 

פון זיין לעצטן װאָגל איז געקומען 

אונזער ברודער -- דער פּאָעט שלום אש. 

נאָך ליכטיק 


דאָס װאָרט איז נאָך בלויער פרימאָרגן. 

נאָך דערדאָזיקער ווילדער מהומה 

וועט נאָך בלויען אַ יונגער גאַנצפרי אין דיין פענסטער. 
און דיך רופן װי אַ גלױביקן אינגל, 


װאָס האָט דאָ געטראָפן? 

געטראָפן? משיח איז נאָך אַלץ נישט געקומען. 

נאָר היינטיקע נאַכט האבן רעגנס געװאַשן די ערדן 

זע די לופט פון דער וועלט--גאָלדיק-ליכטיקע בלייכקייט--- 
דער חן פונם טרויער נאָך זיין קינדערשן וויינען. 


מען דאַרף איר נאָך האָבן די איידעלע שיינקייט, 
מען דארף איר נאָך האָבן, גוטערברודער. 


דערשלאָגן זיינען די האָפּערדיקע ווערטער, 
איינגעהאלטן דאָס ניגונדיקע ברומען -- 

די אומעטיקע נחמה פון ביטער און בייז איבערלעבן. 
וי וועט זי אַ רגע דען קאָנען דאָ לעבן אין פרומקייט. 
מען דארף איר דאָך ליב-האָבן 

קינדערש און מיידלש און מאַמיש, 

ברודעריש, אינגליש און שעמעװודיק, 

דאַוף מען איר ליב-האָבן, 

די דאָזיקע וועלט מיט די טויזנט און צען שאַלעמױזן 
און וואונדער און צוזאָגן: באחרית 

אַז נאָך אַזאַ װוויסטער בהלה 

בלויט ווידער דאָ ליכטיקער שחרות. 


דאַװון, מיין שטומקייט, 
בעט ווידער מיט לידער צו גאָט, 
צו מענטשן , צום היינט און צום מאָרגן 


דאָס װאָרט איז נאָך ערליך און ליכטיק, 

וואָרט 


כהאב, װאָרט, געטרייקייט דיר געשװאָרן, 
אָ אידיש װאָרט ביים טונקעלן ברעג. 
ווען אַלץ װערט מיר אין װיסט פאַרלאָרן, 
דין איך דיר פרום דאָ אַלע טעג, 


דיין נעכטן קומט און ברענגט זיין חלום, 
און כגיב אים היינטיקן באַשײד, 

אויך צווישן צייטן דארף זיין שלום 

און קלאָרע, איינגעשטילטע פרייד, 


אויך איך האָב דאָ מיין טאָװל מעשים, 
כהאָב פאַר דעם ערות -- ליד און פּין, 
האָב אויסגעוואלגערט זיך דיין דרויסן 
ביז אין דיין הייליק הויז אַריין, 


כזאָג יעדן טאָג אַן אנדער תפילה, 

די תפילות פון דעם נאַר אין צער. 

בין שטיל און וויל נאָך ווערן שטילער, 

דיין שטילסטער קנעכט מיין װאָרט, מיין האַר, 


דיין קליין שליחות נאָר צו דערפילן 
און נאָכדעם אַז כוועל ווערן מיד, 

זיך לייגן ביי דער װואַנט אין שטילקייט, 
אין פרומען שאָטן פון מיין ליך, 

געמיינט 


האָסט געמיינט, װועסט פרי דאָ שטאַרבן 

און זע, װוי דיין קאָפּ זילבערט קלאָר. 

דיין װאָרט --- בונט און שווער מיט פאַרבן, 
און דיין ליד -- בונט און פריש מיט װאָר. 


נאָר די. לייד און דאָס לייב רעדן אמת 

און די נשמה ענטפערט אמן אינדערשטיל, 
ביידע פרעגן אויף דער ועלט: וועמעס? 
זי איז דעמ'ס, ווער סווערט פריער שטיל, 


און קאָן שענקען אַלע וואונדער-מתנות 
צום ווינט, צו דער װיסט פון די טעג 
און מאַכט נישט קיין בלינדע הכנות 
צו דעם גאנג אויפן לעצטן װעדי 

לזכר חיים קרול 


חיים, וואו ביזטו דאָרט? 

װאָו האָסטו זיך פאַרגעסן? 
וואו האט דיין ליכטיק װאָרט 
אין חושך זיך פאַרזעסן ? 


דו האַלטסט מיט זיך דיין וװואָרט, 
און טיילסט דערמיט דיין ביסן 
אין דיין פאַרװוינקלט אָרט,. -- 
דיין ליב-גענומענע תפיסה, 


דו גייסט אינערגעץ ניט, 
און קיינער קומט צו דיר ניט, 
אַחוץ דיין אייגן ליד, 

קלאפּט קיינער אין דיין טיף ניט, 


אַ פייער און אַ בראנד 
האָט אונזער גאַס פאַרנומען 
נאָר צו דיין הייליקער וװאַנט 
װועט אַלץ דער פלאָם ניט קומען 


אונז שטראָפט אַ ווילדע האַנט 
און נישט אומזיסט מסתמא. 
נאָר ביי דיין הייליקער װאַנט 


שטייט שטיל און היט --- דיין מאַמע. 


זי לאָזט קיין פונק זאָל ניט 
איבער דיין דעכל פאלן, 

זי שטייט און היט, און היט, 
פארהילט אין גראָען שאלכל, 
איך זע דיך דיי דיין טיש 
פארדרימלט - איינגעבויגן, 
די דינע הענט און פיס 

וי גראָע הערבסטיקע צווייגן, 

עס זילבערן וואו ניט ואו 
דיינע שיטערע האָר, װי זיידן, 
עס דרימלען איין אין רו 

די אויסגעלייטערטע ליידן. 


דו דרימלסט לאנג שוין, לאנג, 
קיינער װעט דיך נישט װעקן 
נישט די װאָלקנדיקע קרענק 

מיט איר הינקענדיקן שטעקן 


און דאָרט, פוניענער זייט, 
דיין מאַמע שטייט אויף שמירה 
אויף גאָר דער וויסטער ווייט 
אָרום דיין טונקעלער דירה, 

זי... 
עלקען 


זי וענדט צו מיר איר יונגן פנים; 
דאָס קינד אונזערס וועט זיין 

אַ שטאָלצער און אַ שטאַרקער, 

ער װעט אַרופגיין אויפן הויכוועג פון זיין דור, 
און נאָך-אים װועלן גיין די אָפגעקליבענע, -- 
די פשוטסטע פון די פשוטע, 

און ער ועט אָנצינדן אין דער װאָר, 

װאָס מיר האָבן דאָ שיין געחלומט, 

זי גלעט מיך מיט דער גאָלדענער װאַרים פון איר אױיג: 
דיך אָבער האָב איך געװאָלט 

און דיך האָב איך געוויילט 

אַ שטילן-שטילן און אַ מילדן 

און די פיר אָרימע ווענט 

פון די ווייט-אָפּגעאיינזאַמטע געצעלטן. 

איך האָב דיין קאָפּ צו זיך אַרויפגעהויבן 

פון דיין פאַרטיפטער נאַכט, 

און האָב דיר אָפּגעגעבן 

אַלץ גאָט-מתנות פון מיין לייב, 

אַלע וואױילגענאָדן װאָס האָבן אויפגערייפט אין מיר 
נאָך אין דער ווארימער היימליבשאפט 

פון מיינע עלטערנס קאַמערן 

אין דיין אָפּגעזונדערטקײיט 

האָב איך געזען דיך נישט פאָרויסגיין 

נאָר פאָרויס-זען פון דיין דור. 

דיין אויג האָט אָפגעצײיכנט גרעניצן 

ווייטע, ווייטע, הויכע גרעניצן, 

און דו מיט גאָר דיין גרויסן לעבן, 

געבליבן איבערטאָגן, איבערנעכטיקן 

אין גראָען, טאָליקן שטיבל, 

אין שטיבל פון די אַלטע, 

אינם שאָטן-ישוב, 

דיין שטילקייט האָט געכישופט מיין זיכערקייט, 
און דיין װאָרט האָט מיך געקלאָרט 

צו וויסן -- אַז מיר ברענגען אויף דער װעלט 
אַן אַננד ע ר הי 

װאָס װעט אונז איבערלאָזן, 

און גיין זיין ווייטן וועג, זיין הויכן גאנגי 

און שפעטער, שפּעטער, שפּעטער ערשט, 

ווען מיר װעלן שוין פאַרגעסענע רועף 

װעט ער, נאָך זיין באַרוטער אָװונט-סעודה, 
דערציילן אונזער פּראָסטן, דאָרפישן אָפּשטאַם?, 
זי רירט מיין איינגעבויגטן קאָפּ 

מיט איר שמאָלער, גוטער מאַמעדיקער האַנט: 
,איך ווייס, 

דו ביזט ניט שטאָלץ אויף מיינע האָפענונגען. 
נאָר קיינער האָט דיך נישט געזען וי איך 

אין דיינע ענגשאפטן און קרענקשאַפטן 

אין אונזערע מידע, אַלטע שאָטנװענט, 

ווען די צען פינגער פון דיינע הענט 

האָבן מיט געלע קראַנקע פייערן געברענט 
און זיך געלאָשן, און זיך געלאָשן 

איבער די צוואה-פּאַרמעטן 

אונטער דיין פיבערדיק שווארץיגאָלדן כתב, 

א ומ ע ט 


כקום נאָך אַמאָל אַריין דאָ 

אין די גליקליך-אויפגעראמטע געצעלטן, 
קרישטאָל און גאָלד און זילבער, 

וויין פון אַלערלײ קאָלירן, 

איקאָנעס פון וואן-גאג און מאָדעליאני, 
סידורים פון סט, ווערליין און בייראָן, 


דאָס שלאנקע ווייסע ווייב 

אין לאנגן שווארצן זיידנקלייױ 

שטילט איין דעם װאָרט-געפעכט ביים טיש 
מיט אירע גוטע, שיינע אויגן, 

זיסט מיט ליבע און געשמאַקע ליפּן 

און דערציילט וועגן דעם יתום-אינגעלע 

װאָס מהאָט איר פון מעבר-ים געבראַכט, 

און װי זי האָט אים ס'ערשטע מאָל געבאָדן, 
און וועגן גרויסן, הויכן צימער וואו ער שלאָפט, 


איך ווייס, איר װעט מיך רופן נאַר און רשע 
נאָר כמוז פון זיך אַצינד אַרױסװאַרפן 
די שטיקלעך בראַנדיק, ביטער לשוף 


איך בין אַרױסגעלאָפן פון יענער ליכטיקער שטוב 

וי אַ לעבעדיק-באַגראָבענער פון זיין גרוב, 

דערזען דיי נאַקעטע לבנה, די קאַלטע ביימער, 

די גלאמפן-לאמפּן איבער די לאנגע שליאַכן 

און בין געווען זיך אזוי איבעריק און פרעמד, 

אַז כווייס נישט וי איך האָב די טיר און שוועל געטראָפן, 
געלייענט אַ פּאָר בלעטלעך, מסתמאָ איינגעשלאָפן 

און אויפגעשטאַנען אינדערפרי וי תמיד און ניט-תמיד, 
געקייט דאָס ווייסע ווייכע ברויט מיט שװאַרצער קאַװע, 
און װויסטער האָט געגרויט אין מיינע אָדערן דער אומעט, 

ה ייליק 


פאראן אפשר איינער צוישן אונז -- אַ גערעכטער. 
און ע ר טרייבט פון זיין שוועל די האָפנונג, 

און ער לאַכט פונם פּאַיאַץ דעם בן-מאָרגן 

װאָס פאַרקרוינט זיך מיט פאַרביקע מיצלעך, 

אוֹן זינגט אָדעס איבער חרובע דעכער 

און שבחים -- די חרובע הערצער, 

ער שטראפט דאָ נישט קיינעם מיט זיין וואונדיקן אמת 
נאָר פאַר זיך אַלײן האַלט ער אים אַנטקעגן -- 

אַ שפיגל, אַ סגולה, אַ שומר, 

פאַר אַלע שקרים װאָס קומען אים טרייסטן 

מיט אַ תירוץ אויף אַלע אומזיסטע קרבנות, 

און לערנען די בלוטיקע דפן געשיכטע 

מיט געווירציקן פילפול און טיפזין, 

ער האָט זיי נישט ליב די חכמים פון אָדֹם העליון, 
נישט די הויכע ווערטער, נישט די גאוה'דיקע בנינים, 
היינט איז פּשות, היינט איז אײיביק, היינט איז געטליך, 
אַ מענטש איז פּשוט וי אַלע פּשוטע זאַכן, 

און אַ װאָרט דאַרף זיין לויטער וי װאַסער 

און אַ ריינע מחשבה -- נאָך לויטערער. 

נאָר דער שחין אויף אַן אומריין געוויסן 

קרוינט זיך מיט אַ שכינה'דיק שטריימל, 

אָ, מענטשן, ברומט ער שטיל זיין איינזאַמען תהילים, 
טוט זיך אָן אין אייער װאָכעדיקער שיינקייט, 

יעדער פאַרנאַכט איז בלוייליכטיקער שבת, 

קיינער פון אונז איז נישט קיין מלך 

און היײיליק איז נאָר הייליק די ברודערשאַפט 

װאָס האַלט אונז דאָ אין שלום אינאיינעם 

אין טאָל צעווישן די ביימער-זקנים, 

דעם טאַטנס טאָג 


דער טאטע בייגט זיך אַריבער די יריעות, 
די מאַמע שטריקט אַ גראָען זאָק, 

די שטוב איז אויפגעראָמט און פרי איז, 
עס שטעלט זיך היינט גרייט אַ שיינער טאָג, 


אַ קליינע שטוב, די קאץ ביים אויוון 

זיצט זאַט און איז שוין דרימלען גרייט, 
דער טאַטע ווערט פאַרטיפט אין זיין שרייבן, 
דער טאָג שפּינט רו און שטילע פרייד, 


עס הענגט ביי אונז אויפן װאַנט אַ זייגער, 
נאָר דער טאַטע האָט אים אָפּגעשטעלט, 

ער שרייבט אין שלווה און אין גרויסן שווייגן 
און רו און שווייגן איז גאָר די וועלט, 


נאָר רעדן רעדט די סדרה דברים, 
און ער הערט זיך איין צו איטליך װאָרט. 

נאָך גאָר פון פרי, פון די גאָר אינגלישע יאָרן 
וי דער טאַטע לעבט נישט דאָ, נאָר --- דאָרט, 


דא דרייט זיך עפּעס אַ מאַרק אויף רעדער, 
און דרייט זיך אָפּ דעם טאָג אזו", 

גייט אויף דער הימל אין אַן אַנדער בלוי. 
און דאָ, אויף די ברייטע פּאַרמעט-בלעטער 


אַ הײיליקע וועלט און הייליקע ערטער, 

אַ היײיליקע פשטות רוט אויף איטליך אָות. 
און סזואקסן דא אונטער זיין בליק די ווערטער 
אזוי וי אויף פעלדער דאָס פּשוטע גראָז. 


פאַרגעסן אַפילו װאָס עס טוט זיך אַרום אים 
אַפילו די מאַמע װאָס זיצט ביים װאַנט 

אַ ווייטע, אַ שטילע, מיט זיך פאַרנומען! -- 
זי היט אַז די שפיזלעך אין איר האַנט 


זאָלן איינס סאנדערע נאָר שטיל באַרירן 
קיין שאָרך און זי האלט דעם אָטעם איין 

אונזער שטוב שטייט פאַרמאכט אויף טויזנט טירן, 
קיינער נישט ארויס, און קיינער נישט אַרײן. 


מווייסט: דער טאג איז אינגאנצן דעם טאַטנס, 
אַ ריינער, אַ ציכטיקער, וי ער אַלײן, 

און ער לאזט נישט צו קיין שאָרך פון שעטנז 
ביז די זון אויף די וװוענט נעמט מיר פארגיין, 


און ער נעמט אַװעק פון דער יריעה די אויגן, 
קוקט זיך ארום און דערזעט די וועלט, 

שטעלט אויפן באַנק זיך, דרייט אָן דעם זייגער 
און הויב אָן הערן דאָס קול פון דער וועלט, 


ווען האָט זיך מיר געחלומט אָט-די אידיליע? 
כהאָב זי אויסגעחלומט, ווען איך האָב דערזען 
מיין טאטנס כתב, דאָס איידעלע, דאָס שטילע 
אויף די פּאַרמעט בלעטער. שיין לאַנג לאַנג אין דעם, 

ה לוואַי 


הלוואי װאָלטן מיר נאָך געהאט דאָ אַ שטיבל 
פאַר אַ פרימערער שעה, בין מנחה למעריב, 
און רעדן פון אונזער אַ ליכטיקן מנהיג 

מיטן נוסח פון מעזשבוש, מיטן נוסח מיקאַרעה. 


ס'האָט עמיצער דאָ אין אַ שעת הכושר 

מיט דורות צוריק אַזאַ טאָן אנגעשלאגן 

אַ טאָן פון אַ מעשה מיט אַ גאָלדענעם אָנהויב 
נאָר אַ וויסטער ווינט האָט דעם קלאנג פאַרטראָגן 


איצט טוען מיר בלעטערן שיימעס קונטריסים, 
און נייגן צו טיף צו די ווערטער דום אויער. 
דערהערן אַן עכאָ פון אַמאָליקער חדוה, 

אַן אָפּקלאַנג פון אַמאָליקן גלױביקן טרויער, 


צי קאָנען מיר דען זיך דערמיט דערמאָנען 
דעם דינערן ניגון פון אַמאָליקן תהילים? 
אפילן דעם וואכיקן כישף און חסד 

פֿון א כליזמר אויף אָרימע חתונות שפּילן, 


און ווייל סאיז דעם ניגון זיך שווער צו דערמאָנען 
דערפאר קומט צו אונז נישט די שמחה שלמה, 
נאָר כ'גלויב באמונה, ניט היינט, װעט נאָך מאָרגן 
דאָ אויפגיין אַ ניגון פון אידישע היימען. 


אַ ניגון װאָס װעט אונז צונויפרופן אַלע, 
צונויפבינדן וי מיט גינגאָלדענע פעדים. 
אַזױ וי אַמאָל אין די צייטן פון מעזשבוש, 
אין די צייטן פון הײיליקן חוזה. כקדם, 


זי זאָגן: דער שופר משיח װעט שאַלן, 

און איך זאָג : דער ניגון משיח הקדוש, 

וועט אָנזאָגן בשורות פון טרייסט און גאולה 

מיט נעימות און תמימות, אַלטהײמיש, אַלטמאָדיש. 

אַ חידוש, אַ וואונדער וװעס אָנעמען יעדן 
װעט קוקן פון אלע פיר זייטן פונװאַנען? 
פונוואנען קומט אָן אזא לעכטיקער ניגון? 
מען קוקט אין די פענסטער: פונדארסן? פונדאנען? 


אָט דאַכט זיך: עס קומט פונם אלטן בית מדרש, 
אט דוכט זיך -- פון הויז, פונדערנידער, ארונטער. 
אט דאַכּט זיך: פון אַלע פיר וועגן און זייטן 

און אט גאָר פון מערב, פון מזרח, באַזונדער, 


און אט קומט צולויפן ר' שואל דער שמש, 

און ווייזט מיטן האַנט, און די אויגן -- צעצונדן: 
פון שוסטערגאס דאָרט, פון ר' אייזיקלס קעלער 
קומען די גאָלדענע קלאַנגען און וואונדער, 

אַ ליד 


נאָר איינמאָל האָט אליהו הנביא 
גאַסט אוצר דעם ערליכן געבראכט. 
די איבעריקע מעשות פון וואונדער 
האָט אַ בעל-משל דאָ אױסגעטראַכט. 


און די כתה פון די קלוגע טופרים 
האָט שוין ווייטער דעם נס געשפּינט -- 
די נישט-גלויביקע צו לערנען גלויבן, 
ווייל נישט-גלויבן איז צער, איז זינד, 


דער נישט"גלויביקער גלויבט אַביסל 

וי אין די שיינע מעשות דאָרט שטייט, 

נאָר ביטער איז דאָס אויג דאָס פאַרשעמטע, -- 
טריפט איר סם אינם האניק פון ברויט, 


און אזוי וי אַ שטוב אַ מפּולת, 

ברעכט דער רוקן צו דער ערד אַראָפּ, 
אַ קללה -- דאָס צעפלעטשטע היטל 
שװאַרץ אַרונטערגערוקט אויפן קאָפּ 


און ער גייט --- און די בייטש פון בזיון 
שיפעט, סווישטשעט אַרום זיין געביין -- 
פלעכט פון װוינטיקע דערנער און ריטער 
איבער אים אַ רויטבלוטיקע קרוין. 

חהדש ימנו 


וואש מיר אויס דעם טומאַן פון די אויגן 
איך זאָל ווידער דערזען דאָ דיין וועלט, 

וי אַ בוים, גאנץ מיט בלעטער און צווייגן 
אויף דער זון פון אַ זומערדיק פעלד, 


עפן ווידער די טייכן, די וועגן 
און צעוויקל די לאַנדשאַפט פון טאָל 
נאָך אין זילבערנעם טוי פונם רעגן 
און דער נעפל וי שאָפישער װאָל 


נעמט צוגיין פון די באַרגיקע הייכן 
אַנטקעגן און ס'שיילן זיך אויס 

וי זיילן מזבחישע הויכן 

אַ בוים און אַ בוים און אַ הויז. 


און גאַנץ איז אַלצדינג נאָך און אייביק 
און וואונדערליך-טרויריק וי פריר, 

און אָט טראָגט אונז אנטקעגן ערשט לייוויק 
זיינע זילבערנע לידער פון סיביר, 

אויף זישאַָ לאנדוייס טוט 


דער מאן פון ליד איז אַװועקגעגאנגען 
דעם אײיביקן וועג פון אַלעמען דאָ. 

אַ קליינע עדה לידער איז נאָכגעגאנגען. 
נאָך זיין שטילן אָרון טונקעלן בלאָ. 


און מערקווירדיק, נאָכן עולם פּאָעטן 

װאָס האָבן נאָך די לידער נאָכגעשפאנט, 

איז דער מאַן װאָס האָט געבויט די בריק מאנהעטן 
אויך נאָכגעגאַנגען, אין גראָען געװאַנט, 


אַ שלאַנקער און אביסל איינגעבויגן 

אַן עלטערער מאַן מיט אַ שניי-ווייסן קאָפּ, 

און מען האָט געזען לויט זיין חשיבותדיק שווייגן, 

און זיין אַראָפּקוקן אין קבו אַראָפּ, 

וַׁפָק או +. 

אַז דער מאַן פון ליד איז אים נאָנט געוועזן. 

כאָטש ער איז דער מאַן פון שטאָלענער טאַט -- 

האָט פארװאָרפן די בריק פון בעטאָן און אייזן 

מיט דער אייגענער וואונדערליכער האַנט -- כמעט -- -- 


און איינגעשפּאַנט האָט ער הענט פיר-טויזנט 
װאָס האָבן די בריק געפלאָכטן און געוועבט, 

און צוגעגעבן אַ שטיק אייגענעם דרויסן 

צו גאָטס גרויסער וועלט און עס הענגט און שוועבט. 


דערדאָזיקער מענטש האָט מיט זישאָ לאנדויץ 
און מיט זיין שיין ליד, וי מיט וויין זיך געקװיקט 
און האָט לויטן ריטם פאַנאַנד און פאַנאַנדער 
פאַנאַנדערגעװאָרפן זיין בריק און צעוויגט. 


אַ בריק, אַ וויג און א וואולװאָרט טורעם, 
אַ זילב, אַ װאָרט און אַ שטריק פון שטאָל, 
דער געריימטער, געצוימטער ניװ-יאָרקער שטורעם 
און די שטילסטע וויברירונג פון לאנדויס קול -- 

זיי גייען באזונדער און גייען צוזאַמען 

זיי מיידן זיך אויס און זיי טרעפן זיך גלייך, 
און לידער מיט מעשים זיינען אייביקע גראמען 
אזוי װי די גאָלדענע פיש מיטן טייך. 


איך פיר נישט מיט דיר קיין וויכוח, זישאָ 

ווייל גערעכט ביזטו סייווי מיט דיין הערליך ליד, 

ווייל די טאַט פון דיין ליד -- זיינען װוערטער פרישע 
און יונגע קלאנגען װאָס דו האָסט געשמידט, 


און ביזט מיד געװאָרן צו פרי, מיין ליבער, 

נאָך איידער דיין װואַך איז געקומען צום ברעג, 

און די גאָלדענע לידער װאָס דו לאָזט אונז איבער 
וועלן איײביקער מאַכן אונזערע אייביקע טעג 

איך גלויב 


אַ וויגל און אַ קינד -- אין וויגל, 

אַ פענסטער און אַ קינד -- אין שויב, 
און אָפעגעדעקט צוריק דעם שפּיגל, 
פון אונזער טרויער און איך גלויב, 


אַז סאיז נישט אָפּגעברעקלט אַפילו 

פון אונזער אייביקייט קיין שטויב, 

אַ נייע חסידות קומט צושפּילן 

אין אונזער וװועלט מיט ליכט און לויב. 


גורט-אָן איין כח זיך, ליבע ברידער,- 
מיר דאַרפן אַלײן דער אנהויב זיין -- 
די ערשטע שורה פון יענע לידער 

װאָס װעלן שטילן דעם שװאַרצן מיין. 


און אונזער פאָן -- הויך:אויפגעהויבן, 

די פאָן -- אַ קינד אויף אַ מאַמעס שויס. 
אין זיינע אויגן -- אונזער גלויבן, 

און אין זיין קליינקייט -- אונזער גרויס, 


און אין זיין װאַקסן -- אונזער קדושה -- 
האָט מעכטיק אָפּגעװאָרפן פון זיך 

דעם שונא'ס אומריינקייט און בושה, 

און לויכט אין אייביק-ריינעם ליכט, 

דער קאָצקער 


אַ קליינע שטוב און קליין-קליינע השגה'ס 

איז אַן אידיליע און אַ חלום אַ ליבער. 

ר' מענדל קאָצקער, זאָל דיין גאונות מיר מוחל זיין 
כלאָז דיך מער נישט מיין שװעל אריבער, 


פאַר איינמאָל מבייש זיין אַן אָרימע עדה 

פאַר אַ דערװוייליקן דמיון פון גלויבן, 

אַז דו ביזט עס זוכה געווען צו פאַרנעמען 

אַ היילנדיק װאָרט פון דער הויך, פון אויבן. 


איז גוט כאָטש איינעם פון אַ דור אַ גאַנצן 
און דו דאַרפסט זיי טיילן די מאָגערע חלקים, 
װאָס האָסטו זיי אויסגעשטרעקט אַ צונג אַ לאנגע 
און דעם טרויריקן ישוב נאָך מער דערשראָקן 


אָז זיי האָבן געמיינט טאַקע באותו הרגע 

אַז גאָט איז געשטאָרבן און חס וחלילה 

נישטאָ מער קיין לעק פון דער גאָלדענער האָפֿנונג 
פאַר די ליבע און ערליכע, וואוילע און שטילע, 


אַ איד שרעקט עס איבער אַ גאַנצע קהילה 

וי סאיז אויף אַן אמת לית דין ולית דיין 

װאָס האָט נישט דיין איידל- געפּאַטשקעטן אויער 
געפּאַסט, וי פאָראומערטע אידן דאָרט שרייען 

אַן אָפריס פון אַזאַ פיוט 


די פאַרשוועכטע קדושה, 
די פאַרשפּיגענע ליבשאַפט, 

די פאַרגװאַלטיקטע חכמה -- 

איך טראָג זייער טרויער איבער אַלע גאַסן 


איך פלאטער אַרום אין דער כמורער אומריינער װעלט 
װוי אַ פאַרבלוטיקטע פאָן. | 


ווען איך זאָל מיין עלנטקייט אױיסטאָן, 
װעט שטאַרבן די האָפנונג, 


ווען איך זאָל זעטיקן מיין הונגער, 
װועט זיך אויסלעשן דער גלויבן, 


איך ווייז אָן אַז אין הײיליקן טעמפל 
זיצט אַן אומריינער כהן, 
און געריכטהויז -- אַ שופט אַ גזלן 


ווען זכריה הנביא װאָלט איצט געלעבט 
װאָלט ער געגאַנגען אין מיין הולך. 
און עמוס -- אַרומגעשאָטנט אין שמאַטעס. 


זאָלן קינדער חלומען פון מיר, 

אַז איך בין אליהו הנביא, 

אַ רחמנות אויף אייער אַליהו, קינדער -- 
ער דארף זיך פאַרשטעלן, 

זיך גנבענען דורך הינטערגאַסן, 


אַז ער קומט אייך צו-חלום, קינדער 
טרינקט ער זיך אָן מיט מונטערונג, 

און שפאַנט ווייטער אויף וועגן און וועלטן 
זוכן פאַרן דור אַ משיח, 

אָפּגעריסנקייט 


איך בין דאָס אָפּגענארטע אינגל, 

װעל שוין אַן אָפּגענארטער שטאַרבן, 
און די װאָס װעט מיין ליד ווען זינגען 
וועט מיך דאָ ביז די קאָפּיטעס אַרבן 


וועט הערליך האַלטן מיין ירושה 
וי גאָר דעם גרעסטן אוצר טייער. 
דעם רויטן וויין פון מיינע קושן 
און פון מיין לייב דאָס זיסע פייער 


און גאָרן טרויער פון מיין ניט-גלויבן 
מיין צווייפל און מיין חשד אַפילו, 
כאָטש אירע אויגן -- בלאָע טויבן 
האָבן געפּרואווט אַלץ איינצושטילן 


און מיר איר לייב אַנטקעגנגעטראגן 

אַ ווייס, אַ ליכטיקס וי אַ קרבן, 

נאָר מיך, ווייזט אויס, האָט גאָט געשלאָגן 
און האָט מיט סם מיין האַרץ פאַרדאָרבן. 


עס איז מיר גאָרנישט איינגעגאנגען 
דאָס גרויסע גליק -- און כיטרע פּיינען 
האָבן מיין אינגלש האַרץ געפאַנגען, 
און קוים געלאָזט אַמאָל כאטש וויינען 


אויפן בייזן מזל פאַר ווענט און סטעליע 
ווען מבלייבט אַליין אין די פיר איילן. 

אַ טויטער עלנט אויף מיינע שוועלן 
דעם שטומען אַנגסט מיט אים צו טײילן 


בין קיינעם קיינזאַך נישט מקנא 

און כווייס אַז ש'שענסטע פון אַלע פאַרמעגנס 
איז יענע פרייד װאָס איז נישט פונדאנען 
און אין אײיביקן גאָלדענעם הינטערוועגס. 

און דא, ביי די שוין-גרייטע טישן 
בין איך אַ שפּעט:געקומענער אורח 
און שפּיגל זיך אין דעם יין-קפריסין 
און אין דעם שלום פון די בני-קורח 


מיט די בני סיני -- די אַלע שונאים 
בעטן זיך איבער און טרינקען לשלום, 
נאָר איך דער נאַר פון די בני נאַראָנים 
שטיי אַלץ נאָך ביזן דיך אין חלום, 


און װויל דאָס טונקלסטע באשיידן 

און אַלץ בלייבט הינטער שלאָס און ריגל 
נאָר װאָס איז דאָ מיט אַ נאָר צו ריידן, 
אַ נאַר מיט אָפּגעריסענע פליגל. 

מיר 


דאָס געשיכטע-בו 

ועט טייטלען איבער אונז מיט איר פינגער: 
אַ שבט שװאַכע, 

הכנעה'דיקע קעפּ, 

שווער-מידע רוקנס 

ביי דעם גראָען קאַרטאָפל-טיש; 

שלעפערדיקע פּנימער צו דער װאַנט 

וואו די פאַרבלאַסטע געטלעך וועלקן 

אונטן טויבן שאָטן פון סופיט, 


איבער אונז ועט ליגן שווער 
דער משפט פונם שטאַרקן מאָרגן: 


זיי זיינען גרייט געווען פאַר װאָגלישטעקנס 
און נישט פאר פילגרים:שװװערדן 
פאַרחלשטע איבער די לעצטע בלעטער 
פון אַ פאַרלייקנט טרויער-בוך, 

וואו סקלינגט גאטס קול פאַרדומפן, 
אָ אַלץ װאָס מען וועט זאָגן 

און פארשרייבן וועגן אונז 

וועט זיין דער לעבעדיקער אמת, 

נאָר מיר, און אונזער מידן טראָט, 
זיינען נאָך אמת'ער, נאָך בלוטיקער 
וי דער צייטס געבאָט, 

מיר האָבן נישט געקאָנט זיין שטאַרק, 
צו אימה'דיק האָט ס'בייז געקלאַפּט 
אין אונזער װאַנט און טיר, 

דער טויט האָט ביי יעדער שװעל 
אַװועקגעשטעלט אַן אַנדער היטערן; 
איבער איטלעך קינדערוויגעלע 
אַריבערגעװאָרפן אַ מגפה, 

(ס'שיינע, קלאָרע ציגעלע 

האָט ציגעלאַטכענט אַ מבשפה) -- 
דאָ אַ רויטע קרענק, 

און דאָרט -- אַ גרינליך בלאָע. 

אָנגעטאָן אַ קראַנץ פון קרעץ 
אויפן קלענסטן קינדערשן קאָפּ. 
נישט געווען דער װאַונדערמאַן 
װאָס זאָל מיט ליבשאַפט היילן. 


מיר זיינען אַלע מידגעפאַלן 

מיטן פּנים צו דער װאַנט. 

און צו אונז אין האַנט 

איז דאָס געבעט-בוך אַרײנגעקראָכן 

די װוערטער האָבן אין זייערע קליינע הענט 
געטראָגן בשמים, 

האָניק, 

שלאָפוויינען געשמאַקע. 

און אונזערע קעפּ -- װי שטיינער 

זיינען געפאַלן לעבן די בעטן, מידע. 

עולם הגלות 


וואוהין האָט עס גאָט זיי געפירט ביז אַצינדערט, 
די קליינע, די ליבע, די װאָכיקע אידן? 

ער האָט זיי געפירט איבערן עולם הגלות, 

אַזאַ מין װילדבלוטיקער מדבר, דער עולם הגלות 
דאָרט לויערן צװישן די כאַטעס און מויערן 

די בייזסטע צווייפיסיקע טיגערן און פּױערף 
בלוטדאָרשטיקע וועלף מיט די איידלסטע, גריכישע נעזער, 
מיט די קליגסטע לשונות אין זייערע מיילער. 

די חיות-רעות פון עולם הגלותי 

וועלן זיי קאָנען אַריבערטראָגן אויף זייערע פּלייצעם 
די קליינע, די ליבע, די װאָכעדיקע אידן 

אַזויפיל נסיונות --- אויף זייערע לייבער, 

אויף זייערע פאַרטייעטע מידע נשמות. 

ער איז אַזױ פינסטער דער עולם הגלות 

מיט די הויכע פּאַלאַצן פון ליכטיקסטן מאַרמאָר, 
מיט דער בליציקסטער זון אין די נאַכטיקע לאמפן. 
װאָס איז אזוינס גלות? 

זע ספר טרעבלינקע, 

זע ספר מאידאניק, 

זע ספר קרוינפּוילן 

און די העכערע אידן, די גרעסערע אידן! 

די שבת-יומטיבדיקע אידן, די פּרצ'ישע אידן? 


אין גאַנג פון נסיון איבערן עולם הגלות 

גייען אַלע אידן מיט געבויגענע פּלײיצעס, 

זיינען אלע אידן -- קליין-פּשוטע אידן, 

די גרויסע האָבן אַראָפּגעװאָרפן פון זיך זייער גרויסקייט, 
די הייליקע האָבן אױיסגעטאָן פון די אקסל זייער קדושה. 
נישטאָ קיין בעלישם-טובס, נישטאָ קיין גאונים, 
נישטאָ קיין באַרדיטשעװערס, נישטאָ קיין לובלינער, 
נישטאָ קיין בעל זכות -- אין גבול פון עינויים; 

אין דער גאָלדענער קייט פון יסורים און פיינען 

גייען אַלע אן כבוד, אָן קרוינען 

דערמאן נישט אינמיטן קיין געהויבענעם נאָמען 

פאַרשעם נישט מיט לויב און מיט רום און מיט כבוד 
די װאָס גיײיען צום פינסטערן גורל געקאָװעט; 

פאַרשעם נישט מיט גדלות די געבויגענע פּלײצעס, 

די פאַרװאָכיקטע גופים, די מידע נשמות. 

וי סווערט גאָט נישט געהויבן, ווען דו זינגסט אים: הגדול, 
קאָן נישט הייליקער וערן אַ שוסטער אַ קדוש 

װאָס וויקלט זיין גוף אין דער לייטערונג פון ליידן, 

גאָט האָט נישט קיין נאָמען פאַר זיין אייגענעם קיום, 
און אט-די יסורים, און אָט-די עינויים, 

קאָנען אויך שוין נישט האָבן קיין שם און קיין נאָמען 


עס חלומט זיך זיי נאָך די בני עולם-הגלות 

אַז זיי גייען אַרום נאָך דאָ שטאַרקע און גאַנצע, 

עס דאַכט זיך זיי אויס, אַז זיי טראָגן אַ פּאַנצער: 

עס חלומט זיך זיי, אַז זיי שפּאַנען מיט גבורה 

אַ שטאָלענע שורה נאָך אַ שטאָלענער שורה, 

נאָר זיי זיינען נאָר שאָטנס -- איינס אין צווייטן פאַרװואַקסן 
מיט שפינוועב-שווערדן אויף די שפּינװעב-אָקסלען 

אין אַ שווערער שעה 


אַ גראָז מקנא זיין, אַ קינד, אַ לאַם, 
נישט די װאָס לאָבן זיך, 

און סמען זיך מיט לידער, 

און ליידיק, אויסגעניכטערט גרוי 
קוקט מיך אָן דערנאָך 

מיט װאַסערדיקע אויגן ווידער, 

די קלוגע, די בהמהדיקע וועלט, 


איך דין נישט גאָט, 

נאָר ווען מיין זועלט ווערט שפל, 

איז יעדער וואנט און שאָטן מיר אַן אַנלען. 

וער אַ בעל:תשובה אויף חטאים, זינד, 

וואוהין דער גורל האָט מיך, 

וי אין אַ גרוביקער וויסטער בלינד 
אַרײינגעשטופט -- אַ חזירישע זאַטע רגעי 

און נאָכדעם ווידער ביי דעם שאָטן-שפיגל פרעגן 
אויף עונש, גהינום, שטות, 


אַן אָפּגעריבענע מטבע-אט-דער זכות 

פון אויסדערוויילטקייט, חשיבות. 

אין אַ געסלדיקן דור נאַראָנים, 

איך איינער בין אַ יחיד דאָ אין קאַנט 

װאָס רעד נאָך פון אַ וואונדערליך בעלישם-טוב לאַנד, 
און פון זיין קװאַלנדיקן גאָלדענעם ברונעם, 

אין חלום וואַש איך זיך אין אים 

די הענט, דעם שטערן, די אויגן, 

און הער די ווייטע האָריזאָנטן שווייגן, 

די בערג די הויכע --- שטוינען 

פון זיינע הייליקע פרימאָרגן"גענג 

איבער די פעלדער-פליינען. 

אויסער מיר געדענק שוין גאָרנישט קיינער, 

צו קיינעם רעדן אויף די וועגן נישט די שטיינער, 
קיין הינטערוועגלעך רופן נישט אַרונטער, 

קיין אָוונטהימלען בליען נישט מיט ואונדער. 

נאַריש װאָלט געווען, ווען איך זאָל פּלאפּלען: 

כבין נישט פון אָט-דעם לאנד, 

פונװאַנען דען בין איך? פונוואנען? 

נאָר מיינע אויגן זעען נאָך הינטערן וועג דאָס זאמד 
װאָס האָב זיך שטיל געשאָטן פון זיין וועגל, 

איך הער זיין אָרים ערליך פערדל שפּאַנען 

און אים --- אויך נאָכשפּאַנען פּאַמעליך, רואיק -- -- 


איך און -- ער, 

און אפשר נאָך אַ שפּעטערער, נאָך מיר, -- 

מיר זיינען אַלע היינטיק, איצטיק, דאָאיק, 

און נישט לידער זעטיקן און מונטערן און גליען 

נאָר דער װאָס שפּאַנט-אײן די לידער 

און הייסט זיי גיין אין טאָל אַראָפּ, אַראס, 
אַרונטער, אינדערנידער, 

וואו מענטשן האָרעװען אויס 

אין שווייס, אין פּיינען זייער לעבן, 

און איטליך איינער האָט 

אַביסל פון זיין ליכט דער וועלט געגעבן 

לויב 


די טעג פון ווידוי זיינען טעג פון משפּט. 

אָ וועמען איז נאָך וואוילער װי דעם מענטשן 

װאָס קומט מיט ריינע ווערטער אויף די ליפּן 

פאַר די לעצטע שעהן פון זיין דין, אין פרומען רחמים, 
ספאַלט לייכט זיין אויג איבער די אָרימע חפצים 

פון זיין שטוב --- אַ טיש, אַ בענקל און אַ בעט, 

אין ווינקל דאָרט -- אַביסל האָלץ צום הייצן. 

די שאַטן-שטילקייט, װי אַ מילדע האַנט װאָס גלעט, 
רוט אומעטים --- איז וועמען איז נאָך אזוי גרינג 
אַװעקצוגײין פונדאנען ערליך, גוט און גלייך. 

קיין פאלשן גלאנץ לאָזט ער נישט איבער נאָך זיך בלענדן, 
קיין אוצרות וואו פאַרשטעקט אין זיינע ווענט דאָי 

אַ קינד נאָר פירט אים װי אַ גוטן זיידן ביי דער האַנט 
אין לאַנד פון אייביקייט, װאָס איז דאָס הייליקע לאַנד, 

גוט 


מיין שווערן חוב דאָ אָפּצאָלן אַביסל, 
און נאָכדעם זיין -- אַ שאָטן אָן אַ נאמען; 
אַ וואגלער װאָס איז איינמאָל דורכגעגאַנגען 
די שיינע שטעט, די יונגע װעלטן, 
און זיי געזען זיך לעשן, 
גאָטס מכות האָבן געהאָגלט איבער סדום 
איבער מצרים, איבער אשור, 
און איך האָב עפּעס אויך געמורמלט 
אַ װאָרט פון קללה און אַ װאָרט פון בענטשונג 
אַון נאָכדעם זיך אַװעקגערוקט ביי אַ הינטערװאַנט, -- 
בלעטערן די פּרקים חכמה 
דא אין דאָרטן אין אַ הערליך בוך, 
װאָס איך האָב אזוי הײיליק ליב געהאַט 
און בין נאָך איצט נישט גלייכגילטיק אינגאנצן 
צום שאַרפן חנעוודיקן פינקלענדיקן וואונק 
פון אַ קליין גוט װאָרט, וי אַ וואונדערליך גענאַד 
װאָס האָט מיר שווערע װיסטע נעכט פארהיימליכט 
און ממזריש געקוקט מיר אין די אויגן 
פאָלג מיך, יעקב יצחק, 
װאָס אַרט דיך, סיגאל, פאלג מיך, 
און זאָגג די וועלט איז גוט, 

מיינע זיידעס 


איין זיידע מיינער האָט צוויי הויכע שראנקען 
מיט גרויסע, שטאַרקע ספרים, 

און איינער -- אויף דער אַלטער פּאָליצע אין קוך 
אַ פּאָר הייליקייטן שטילע, 

משניותן, שלה'לעך און אַן ען יעקב, 

און אויפן שיטל לעבן זיך, ביים בעט, -- 

דעם פּשוטן, טאָג-טאָגליכן תהילים, -- 

אַ חבר בכל יום און אַלע שעה. 

צונויפצורעדן זיך וועגן דער זאָרג-פרנסה 

ווען די פאָליצעס אין זיין קליין קרעמל וויסטעווען 
און שאטנס זעצן זיך דאָרט אָן אינמיטן טאָג, 

און שרעקן, מירמלען, װאָרענען. 

אָ זיידע, אָרימער, גוטער זיידע מיינער, 

אַזאַ מין ווייסער, אזא קלוגער און אַן אַלטער, 

און קליין איז נאָך דיין שליטה אויפן פחד, 
בלוטיקע ווינטן ואָיען איבער דער ועלט, 

אַ דור אַ גאַנצער אונטער זיבן האָרבעס. 

די דארע ברעטער -- ווענט פון אונזער שוואכן לעבן 
טוען אַזאַ צאפל יעדן פרי-פאַרנאַכט 

ווען די הימלען ברענען אויפן מערב, 

און די ווייטע קלויסטערס טרויערן אויפן קול, 

אַ זיידע, קלוגער גוטער זיידע, 

אויך דיינע אויגן אומרואיקן מיטן עלנט: 

וואו וועלן מיר, וואו װעלן מיר זיך אַהינטאָן? 

ל חיי ם 


הויב נישט אויף מיין לעבן צו קיין הויך, 
לאָז מיך דאָ שוין קוואטשען אינדערנידער 
מיט מיינע ערליכע בטלנים-אידן 

מיינע ליכטיקע שלום-עליכם-אידן, - ברידער. 
ס'איז מיינע די מדרגה: 

אַ פּראָסטער בלעכענער חי וקים זייגער, 
און גרינג נאָר אין די ליפּן שמייכלען 
אויף די סאמעטענע הויף-מלבושים, 

און די איינציק, איינציקע ירושה 

פון מיינע אָרימע טאַטע-מאַמען: 

דער פרומער, גוטער, קלוגער שמייכל 
װאָס פאַרלעשט ברוגזן און סמ'ען; 
בינדט-אויף שטאָלענע ידים 

פון זייערע בייזע פויסטן-קנופן, 

און זיי צעשטרעקן זיך צו איטלעכן 
שלום עליכם, מענטשן, װעלטן, 

לאָמיר פּראַװען מיטװאָך! 

לאָמיר שפּילן לחיים! 

פארוואָס 


פאַרװאָס נישט דערציילן און ווידער דערציילן 
אַ מעשה פון נעכטן, אַ מעשה שהיה. 

װעט נישט אָט-דאָס אייניקל, 

וועט כאָטש דער זיידע נאָך האָבן הנאה. 


אט און -- איך האָב זיך פאַרזעסן אַ וויילע 

מיט די בני-נעכטן אין עפּעס אַ מקום, 

מ'קוקט זיך אַרום : ס'איז שוין שפּעטליך, בלילה, 
האָב איך זיך אויכעט נישט איבערגעשראָקן. 


האָב איך פאַרזאָמט דאָ אַ יוגנט אַ גאנצע 

און בין געבליבן מיט לויטער ישישים. 

ווייסט נישט די וועלט וי זיי פלעגן דאָ טאנצן 
אַ גאַרטל מיט חסידים אַרום אט-דו טישן 


צו אזא ראָד איז מען אויכעט מצרף 

אַ כליזמר פון גאס און מען פרעגט נישט קיין יחום. 
אַ שכן אַ גוי מעג אויך הערן אַ מערב 

און כאַפּן אַ ווערטל פון אונזערע שיחה'ס. 


צי איז דען אַ נייעס אַן ערל זאָל קענען 

אַביסעלע אידיש מיט טראָפּ און מיט ניגון. 
געדענקען מיר דען נישט דעם דאַרן אַנטאָנען 
װאָס װעט אויף פּראָסט אידיש נישט זאָגן קיין ליגן. 


אַ ליגנער, אַ שקרן אויף זיבעצן גאָרנס, 

הייסט מען אים אָבער אויף אידיש זיך שװערף 
איז ער אַן אַנדער מין מענטש גאָר געװאָרן 
פּינטלט די אויגן און סבלייכט אים דער שטערן. 


אָט דער אַנטאָן האָט געהאָט אזא פידל, 

אַ פידל מיט אידישע סטרונעס, נאַמנות. 

און צו דעם פידל אַ פּאַסטוכיש לידל 

אַ לידל װאָס שפּרײט אויס זיין האַרץ אין רחמנות 

אויף אַלע גאָטס ברואים אזוי װי א פליגל, 

א קלאָר ווייטער פליגל אונז אלע צו שיצן 

אַז ס'איז נאָך פאַראַן אַזאַ גוי מיט אַ ניגון, 

איז אויפן וועלט-דארף נישט סטראשנע צו זיצן 


כ'האָב מורא אַז זינט יענער ערל החסיד 

איז פון די טאַלן-ישובים אנטלאָפן, 

איז עפּעס דער צער פון דער װעלט גאָר ניט פשוט -- 
הינטערוועגנס אַ בלינדער, פאַרװאָרלאָזטע ברונים, 


און אונזער שווער מזל, דער מזל הגלות, 

פון דעם איז אַװודאי נישט שיין שוין צו דרינגען, 
כװאָלט װועלן כאטש לאָזן אין אַ ווינקל פון פּאָליש 
דורך מיר, דורך מיין עלנט געביין זאָל פאַרקלינגען ‏ 


דער לעצטער פאַרוואונדערטער ניגון פון יענע 

װאָס האָבן צעעפנט די הענט וי די פלאַמען 

און זיינען געווען ווי די דאָרנס װאָס ברענען 

װאָס ברענען און ברענען מיט דער שכינה צזאַמען 

אַ פ ראג מ צנט 


נאָך קיינעם צינדט מען שוין קיין ליכט נישט אָן 

נאָך קיינעם רעדט מען שוין קיין הײיליק װאָרט נישט אויס. 
אין אונזער קאַמער ליגט אַ בלוט-פאַרפלעקטע פאָן, 

און איינער װאָס איז בראוו געווען און גרויס 

אין שווערן קריג און האָט געראטעװעט דאָס לאנד -- 
הענגט זיין בילדל אין אַ ווינקל פון דער װאַנט. 


די באָבע נאָר גייט צו אַמאָל און טוט אַ בליק, 
און בלייבט אַ גאַנצן טאָג דערנאָך שוין אומעטיק, 
זי זיצט ביי זיך אין חדר, אָפּגעזונדערט, איין אליין, 
און אַז די פעטערס, מומעס קומען בײטאָג צוגיין 


און זעצן זיך ביים טיי-:טיש, מאַכט זי צו איר טיר. 

זיי טרינקען און זיי פּלױדערן משוגעת אויף איר, 

זי ווייסט עס נאָר עס גייט איר סיוויסיי נישט אֶָן 

זי האָט מיט זייער װועלט שוין גאָרנישט ניט צו טאָן 

פרעמד - צייט 


איך האָב דריי שמאָלע דאַרע שטעגלעך 

אין מיין לאנג װאַגלען אולסגעטראָטן 

אַנטקעגן בלויט מיר אַ ניי שטיק הימל -- 
האָסט מיין פאַרשטאַנד דורך צער, נסיון. 

מיר אױיסגעקלאָרט און אויסגעלייטערט. 

כמיין: האָסט מיין לייב גענוג געשטראפט שוין 
און זעסט די מידקייט פון מיין נשמה. 

וועסט מיט מיין בלוט זיך שוין מער נישט רייצן? 
איך וויל קיין רו נישט, ביז די שפּעטסטע שעהן 
און דעמלט על איך צו מיין פענסטער צוגיין 
פאַרנאַכט װעט זיין, כוועל פאַרוקן דעם פאָרהאַנג 
און דערזען פאַר זיך אַ וועלט אַ פרעמדע, 

אַ ליידיקע, אַן אויסגעדאַכטע, 

אמאָל איז דאָרט אַ יאריד געוועזן 

אַ גלעקער-טומל אין אַ פּראָצעסיע, 

װאָס איז הויך-הויך אַרױפבאַרג געגאַנגען 

איך גיי אַװעק פונם גראען פענסטער 

און בלייב אין דער ענג פון מיין שטוביק שוייגן 
באַלד װעלן זיך די װוענט ארום מיר פאַרמאַכן, 
אַװעקגײן פונדאנען -- נישטאָ שוין קיין ערגעץ, 
אלע גאַסן מיטאַמאָל שוין געװאָרן פרעמדע. 

איך װעל שוין נישט הערן, אפשר בלויז אַן עכאָ, 
ווען מען וועט מיט אַ קופּערנעם גלאָק אין טויער 
אויפקלינגען שטורמיש דעם נייעם יאָרהונדערט, 

ד אֲ 


זי האָבן אויף דערדאָזיקער ערד 

געפירט משפּטים קעגן רעכט פון גערעכט, 

געטריבן יתומים פון די חורבות אין די קאַלטע נעכט, 
און אױיסגעפּוצט דעם פרידן אין אַ זילבערנעם הוט 
און אים אַנטקעגן-געשטאָלצט מיט פּאַרפומירטע בערד 
און סאיז זיי וי תמיד און אײיביק געווען גוט, 

אַ פאָלק האָט פאריאושט געויינט, 

אַ לאנד האָט אין ווילדפלאם געברענט. 

און זיי זיינען נאָך אַלץ אינדערהויך געבליבן 

מיט שטאָלענע בייטשן אין די ,,איידעלע" הענט. 

די שענדונג האָט גאטס נאָמען אויף איר געלער פאָן 
צעפלאטערט און געלאָפן מיט אַ פאַרהויבענעם סטאָן 
און --- זיי זיינען אַלץ געבליבן אויפן אױבנאָן, 

מיט די נאַקעטע ליליתעס און דזשאַזישע טרילער. 

מיט די פעטע סעודה'ס, מיט די ,נעטע" שפּילער 
און אונטן האָט מען ווידער די בריקן פאַריכט, 

און װאָגנס בלוט און מיסט הינטערן שטאָט געפירט. 
פאַרהאָרעװעטע װאָך, שווייס וי ברודיקער זאַלץ, 

און דער מיד-מידער אָװונט מיט אַ פאַרװאָרפענעם האַלז 
כראָפעט, -- סקריפעט אויף די שטריק 

פון דער מעכטיק-צעשטרעקטער גרויס װיליאַמסבורג 
בריק. 

אויף דערדאָזיקער צערופּעטער ערדי 

מיין פעטער שלמן 


פאַרפלייצט איז מיין לעבן מיט אומרו און רוגז, 

אין איטלאַך קרום געסל אַ שטוב מיט אַ שונא, 

און איך איבער זיך -- פיר אַ קינדערשן משפט, 

און קאָן זיך צו-האַרב נישט באשטראָפן, 

כבין אין שאַרפסטן, פאַראיינזאַמסטן ווינקל 

דעררייפט און דערװאַקסן, 

און דאָס בייז פון מיין אייגן קראנק בלוט 

האָט מיר ליכטיקע זאכן געלערנט, 

כהאָב דערזונגען מיין ביטערסטן טעות צו לידער 

און עפּעס פאריכט אין מיין אָרים צובראָכענעם מזל, 

כזאָל קאָנען דערשלעפן מיין בעטלערשן טראָט 

דאָ אין נידריקסטן דערפל אין טאָל 

וואו סהערשט דער קבצנישער גאָט, 

דער קבצנישער גאָט הערשט אויף גרינע פליינען : 

גערטענער קרויט און בייטן קאָרטאָפל; 

פארלאַטעטע שטעלכעלאַך,. הכנעהדיקע בהמות. 

און אונטן, אין שול קעלער, וואו עס מאָכיקן די שמות 

וואוינט מיין פעטער מיט טונקעלע קבלה שגעונות. 

זעט טיפע רמזים אין די פייגלשע נעסטן דאָרט אונטערן שולדאַך, 
און גייט צו געשטאָרבענע וואכן די נעכט מיט זיין גרויס-גרויסן תהילים, 
קוקט זיך איין אין די מתימשע פּנימער און ווערט רואיקער, שטילער, 
אַזאַ מין שטיל פנים מיט פרידלאַכע, קינדערישע אויגן 

האָט קיינער ניט, קיינער ניט, אָפולן נישט דאָס שווייגן. 

ג עב ע ט 


אָ זיי מצמצם, גאָט, דאָס ביסל חכמה 

איידער סנעמען װאַקלען זיינע הענט און פיס, 

און ער קאָן זיך נישט קיין עצה געבן מיט זיין לייב 
װאָס דארט און דאָרנט, 

ער באפייכט עס יעדן טאָג מיט געלע וואסערלעך, 

און הויבט אָן רופן די חרטומים צו זיין בעט 

און זיי פאַרגלעטן אים מיט כישוף; רו 

די גראָע וואונדן-קנייטשן, 

פאַרװאָס האָט דער אַמאָליקער בן-מענטש 
פאַרשטאַנען אזוי גרויס זיין קליינעם ווערט, -- 

זיך נישט געשראָקן ווידוי-זאָגן מיט זיין לייב 

און יעדן טאָג פאַרענדיקט זיין קליין לעבן און זיין יאָך 
און גרייט געווען אויף אייביקער מנוחה, 

פאַרוועמען ווילן מיר זיך אַזױ בריהץ - גרויסן 

מיט אונזערע משוגע-אומרואיקע הענט, 

וואוהין ווילן מיר אַוועקפליען פון זיך 

און פון דער וועלט מיט אַזאַ שטאָלענעם פליגל-פלאַם, 
אַז די פאָר נידעריקע ליימווענט, היימהענט 

מיטן אַלטן מאָכעװאַטן היטלדאַך, 

רופן אונז צוריק פון די הימלװיסטענישן 

צו דער ערד מיט אירע װאַרימע רמ"ח אברים, 

מיר פאַלן מיטן פּנים צו דער האַרטער פּאָדקאָװע פון שוועל 
און בלייבן ליגן שטיל און שטום 

פאַרקלאַמערט אין די אָרעמס פונם גורל, 

גילגולים 


יאָ, איך האָב נאָך אויך דערקענט 

גאָטס ליכט אין מיין פאָטערס פיר וענט, 

און אין מיין מאַמעס דראָבנע שטילע טריט 

פון אַלע מאַמעס דאָס גוטע געמיט, 

כגלויב אַז אַלע װאָס זיינען שוין לאנג אַװעק 
קערן זיך אום פונם פאַרלאָרנסטן װעג: ‏ 
דורך דער שווארצער בריק, 

דורך דער ווייסער בר"ק, 

אלע קאמען אין מיין וועלט אַריין צוריק -- 

דער זיידע --- מיט דער ווייסער, זילבערנער באָרד, 
דער טאַטע -- מיטן לויטערן, גאָלדענעם װאָרט, 
כהער ווידער זייער הויכן אמת זינגען אין מיר, 
וי דעם תהילים-ניגון דורך דער אָפענער טיר 
זומער-אינדערפרי אין אונזער אַלטער קלויז, 
טאָג-איין, טאָגיאויס, וועלט-איין, וועלט-אויס. 

ביים שוועל פון אַ ספר 


כבלייב שטיין ביים שמאָלן שוועל, 

ביים שער פון פרומען ספר, 

שטויב-אָפּ די שיך פון וועגי 

קלאפ מיט אַ פינגער אֶָן 

װי תמיד, שטיל און דין 

און װאַרט אויפן אַרײנרוף, . 

איך הער זיך איין און הער קיין שאָרך ניט, 

עס ענטפערט מיר פונאינװוייניק נישט קיינער, 

װאָס אמת, אמת איז, איך בין זיך מודה; 

צו די ספרים מיט די הויכע טויערן, קאָלאָנען 
מירמלשוועלן און ביישטידלען פון זילבער, 

געגילדטע און צעגלאנצטע שלעסער 

פלעג איך גאָר-זעלטן דאָ אַרויפקומען, 

דורכגעגאנגען נאָר אמאָל, אַוועקגעקערװעט זיך. -- 
נישט פאַר מיר די זכיה, 

איך האָב נישט ליב קיין טאָגעס און קיין עטרות 

קיין קאָפּ קיין מענטשליכן אין ספּאָדיקעס פון גאָלד, 
אויף אונזערע פּראָסטע בענק און װאָכיקע שלחנות, 

האָט מען געלערנט גאָר אַן אַנדער משנה, 

אַז אַ תנא װאָס נעמט אַמאָל אַװעק זיין פּנים 

פון די עמודים תורה, כאַפּט אַ קוק אין פענסטער 

און שמייכלט בענטשונגען צום פאָלק פון די געמאַרקן, -- 
אַזאַ תנא איז אַן אָדם חשוב און זיין לערנען 

האָט אַלע טעמען װאָס די לעבעדיקע תורה מוז פאַרמאָגן, 
װאָס פאַר אַ פּנים האָט עס דען 

אַרױיסגײן אין די גאסן פאַראַן עולם מיט צעקנייטשטע היטלען 
צעקאַרבטע פנימער, פאַרזאָרגטע,. מידע שטערנס, 

אויגן בעטנדיקע נאָך אַ טוי-טראָפן נחמה 

אויף די דאָרנדיקע, צאָרנדיקע זאָרגן. -- 

װאָס פאַר אַ פּנים האָט אַ איד, אַ תנא, 

מיט אַ ספּאָדיק אויפן קאָפּ מיט גאָלדענע פייגעלעך, 

אזוי האָב איך געטאָן-טאָן לערענען געלערנט, 

אזוי האָב איך געהערט דאָ הײליק שיחת:חולין אויפן בריקל, 

אזוי האָבן גערעדט אַפילו מאַמע-באָבעס 

בין תחינה ובין טייטש חומש - דאָ יעדן שבת, 

דערפאַר איז מיר שטאָק-אומעטיק היינט,. 

אַמאָל, אַמאָל מיט אַ פאָר יאָר מקדם, 

ווען כהאָב אַ פוס ארויפגעשטעלט 

אויפן שוועל פון אזא כאטעדיק ספרל, װי דער מדרש פנחס, 
אַ נידעריק אריינגאַנג, אַ פענסטערל אַן איינציקס, -- 
איז ע ר מיר באַלד אַנטקעגנגעקומען, 

און זיין װאַכיקער, איידעלער קאַפּאָטע, 

מיט זיין פאָטערליכן אָפענעם שמייכל:; 

אַ גוטמאָרגן, אַ גוטמאָרגן ר' יעקב, 

נו, געוויס, געוויס האָבן זיך מיר די אַקסל אײינגעשמאָלט, 
געוויס האָט זיך מיר דער קאָפּ אַראָפּגעבױגן 

בין דערשראָקן געבליבן -- זוי קום איך אין דמיון אפילן 
צו טראַכטן אַז כוועל הערן פון עמיצן: ר' יעקב. 

אַ גוטמאָרגן, אַ גוט מאָרגן דיר, ר' יעקב, 

אַז יאַנקל אַפילו איז אויך צופיל חסד, 

אַז איך לעב אין אַזא נידער פון װאָכיקײט, 

און דערפאר שטיי איך אָפ לאנגע שעהן אמאָל 

ביים שוועל פון מדרש-פנחס װאַרטנדיק. 

כטו אַ הוסט און קיינער עפנט ניט, 

טו אַ ריר-אָן די קליאמקע, א שאָרך מיטן פוס 

און קיינער קומט נישט אַרױים מיך אַרינרופן 

און אַרײנגײן אַלײן אינם טויערל, דערוועג איך נישט, 
אפשר ליגט אויף מיר שווער די גרוייװאָכיקײט, 

אפשר קלעפט אויף מיר שווער די פאַרלאָרנקייט, 

שיינ קייט 


צו װאָס דו זאָלטט זיך דאָ ניט ווענדן, קערףן 

ווערסטו צוריקגעיאגט, צוריקגעטריבן 

צום גראֶָען ברעג פון דיינע אייגענע טרערן 

צום קרומען מזל-צייכן װאָס דיין טרויעריקע האַנט 
האָט אינגלווייז פאַר זיך דאָ פאָרגעשריבן, 

כהאב אויך אַ שטאָלענעם שווערן האַמער 

פאַרן שטיינפעלז פונם װאָרט -- פון דאָרט אַרױיסצורופן 
וי מיט שווערע דיקע שטריק אַ שיף אַ מעכטיקע. -- 
און אָנקעון זי דאָ ביי אונזער היינטיקן האָפן, 

נאָר כלאָז מיין שטאָלענעם מכשיר ליגן שטום, 

און גיב זיך אָפּ דער הינטערגאַס מיט אירע שאָטנס, 
איך צי צוריק זיך פון גאָסט ליכטיקער נדיבות 

װאָס זיין חסדפולע האַנט האָט נאָר באַװיליקט 

מיין אייגענעם קאָפּיאון-אַקסל זאַלבן מיט איר חשיבות, 
איך קום נישט מער אין גאַס פון די נביאים 

וואו סזאָגט די חכמה איר קלאָר װאָרט 

און סזינגט איר הערליך ליד די דיכטונג, 

און ארום גרויסע טישן זיצן שטאָלצע קעפּ 

און סלשון איז דאָרט זיכער, שטאַרק און ליכטיק, 

בין נישט קיין עניו. מיט װאָס ? 

איך בין נאָר אין אַ שעה אַזאָ 

געווען גענוג כאָטש ערליך צו זיך אַלײןף -- 

זיך קאָנען שטום אַװעקשלײדערן אויפן שווצל 

וואו מיינע אָפּשטאַמיקע לעבן גראָע װאָכן 

און כטאָר נישט און איך וויל נישט װערן 

קיין אויסדערװויילטער, אױסגעפּוצטער שוטה, 

נישט פאַר די שטערבליך לעבנדיקע דאָ, 

נישט ד אַ ר ט |ן -- פאַר די אומשטערבליכע טויטע. 

אַ שיימע 


שכנים אויף אונזער אַלטער-אלטער גאַס, געבויגענע: 
דער װאַרט אויף אַ גוטװאָרט פון ווייט-אַמעריקע, 

און דער -- זיין אינגעלע זאָל אונטערוואקסן; 

ער מעסט די הויך פון זיינע שמאָלע אֶקסל, 

ער װעגט דעם שכל פון זיין קינדערש ריידן 

װי גיך זיינען דאָ דינע מיידעלעך געװאָרן מיידן 

די שיינע בלייכע פּנימער אין רויטליכן זיך/שעמען -- 
מאָרגן װעט אַ פרעמד-שטאַטישער איד זיי קומען נעמען -- 
דינסמיידלעך פאַרװאָרפן אין אַן אומהיימליכער פרעמד, 
שפּעט ביינאַכט איז נאָך די מאַמע ביי דעם לאָמפּ געזעסן, 
פאריכט אַ זאָק, פאַרלאַטעט אַ העמד, 

צונויפגעלייגט אין רענצל, אױסגעגלעט, פאַרמאַכט, 
און שפּעטער, שפּעט, אינמיטן דער נאַכט 

איז דאָס איידעלע מיידל אין דער מאַמעס בעט אַרײן 
מאַמע, מאמע, כקאָן עפּעס ניט שלאָפן היינט 

און סאיז מיר אַזױ קאַלט און אומעטיק אַלײן. 

און ביידע לייבער האָבן זיך צונויפגענומען, 
צונויפגעטוליעט אין אַ װערטערלאָז ברומען, 
אם-ירצה-השם אויף פסח, װעסטו קומען אַהיים, 

און קלענער האָט דאָס מיידל זיך געקינדערשט אין דער מאמען, 
זיך אײינגעװאַרימט, איינגערואיקט און איז איינגעשלאָפן, 
די מאַמע -- דער מח ואַך, די אויגן אָפן, 

האָט שטום געטרויערט איבער איר פאַרוואגלט לעבן, 
איבער איר אַלמנהשאַפט, אירע אױיסגעלאָשענע יאָרן, 
און ווייסער, ווינטערדיקער איז איר קאָפּ געװאָרן. 

יעדער עול 


א יעדער ליבגעװאָרענער עול, 

יעדער שטיקל רוישיקער װעלט-יאַריד 

האָט מיך פון זיך אַרױסגעװאָרפן, 

אומעטום וואו קהל דרייט אַ ראָד, 

וואו הייליקע אידעאלן שלאָגן זיך, 

וואו פאָנען צינדן אונטער פאָנען. 

בין איך אַ טרויעריקער דורכוואגלער. 

איר מיינט, איך האָב שוין נישט געפּרואװט -- 
אַװעקגעלײגט די האַנט אויפן גערעכטן טיש, 
דעם קאָפּ געבויגן מיט אַ שבועה איבערן הײליקן בוך, 
איך ווייס, איך ווייס דעם קליינווערט פון מיין לייב, 
נאָר איך האָב מורא מאַר מזבחות. 

פאַרשעלט, פאַרזילזול מיך, 

רוף מיך מיטן שװאַרצסטן נאָמען, 

כפארשטיי נישט מערער, 

וי דעם סאַמע פּראָסטן טעם פון אמת. 

איך האָב זיך אויך אַמאָל געמיצלט וואזשנע 

און ניטשעם חכמהדיקער גאווה 

און זיך פאַר איר דערשראָקן 

איך קאָן נאָר זען די גרויסקייט פון דער וועלט 
אין דער ליכטיקער קליינקייט פון מיין קינד, 
פון דיין קינד און פון יענעמס, 

געוויס, מיר לעבן אויף אַן ערד 

וואו נאר און רשע זיינען שטאַרק, 

און זייער רשעות וי דער הונגער פונם בער 

און װוי די טויט-שאַרף פון דער שװערד. 

אפשר דאַרפן מיר זיך קליגן אנדערש? 

נישט אויפרייצן דאָס שוועבל פון זייער בייז, 
נאָר מסתמאָ קאָנט איר בעסער אין אָט-'די תורות 
און איר לאַכט פון מיר, 

וי הילפלאָז און אָן טרייסט 

מיין לעבן איז אויף מיר אַרויפגעוואלגערט 
און כווייס נישט װאָס צו-טאָן דערמיט, 

און ווען די געשיכטע שופר'ט, רופט, 
באַהאַלט איך זיך אין אַ פאַרטײעטער שטום, 
און קוק אַרױס װי דורך אַ קעלער-שפאַרע 
מיט שרעקעדיקע אויגן 

די געשיכטע האָט שוין גרויס מאָביליזירט 
די חילות אין געפּאַנצערטע רײטװאָגנס, 

זי פלאטערט אירע פּאָנען ביז אין די װאָלקנס, 
איך נעם זיך אויפן שאַרפן צימבל; 
פאַרוועמען ווילסטו זיך דאָ ראטעווען? 

ביזטו דען מער וי אַ קליינער טייל 

פון אָט-:דעם גרויסן, גרויסן? 

געוויס בין איך נישט גערעכט 

צו דער גרויסער וועלט און צו מיין דאָרפשטאָט, 
אוודאי דארף איך פאַר מיין צייט 

באַװיזן כאָטש אַ פונק פון גבורה, 

אויף װאָס אָבער װעט מיין לעבן קלעקן? 

אַ רגע איבערשרעקן נאָר די רשעות, 

און נאָכדעם לאכט זי איבער מיין טויטן שאָטן 
אפשר איז כדאי די רגע? 

דערפאר איז אזוי יאושדיק מיין אומעט, 

װאָס כלאָז זיך פון מיינע קליינע פריינט -- 
די לידער מיט די פאַרביק-זיידענע העמדלעך, 
וי מיט חלומות איינוויגן, פאַרדרימלען, 

איך ווייס: כבין וייניק-װייניק פאַר דער וועלט גערעבט 
און אויך פאַר זיך אַליין אפילו. 

בין געבליבן אַן אייביקער תושב 

פון א ישוב הינטער יעהופעץ, 

מיין וואונדערליכע װעלטשטאָט, 

מיין אויסגעקליבענע פון טויזנט, 

די שטאָט וואו מיין זיידע האָט נאָך געאינגלט. 
װאָס איז מיר ניו-יאָרק און װאָס מאנטרע? 
אַ ווייטע אַכסניא הינטער וועגנס, 

אַ פרעמדקייט װאָס פאַרשטיינערט מיין אָפּשטאַם 
פאַרפרעמדט מיך פון קינד און פון אייגן. 
האַקט אַרונטער פון מיין שפראַך די צווייגן, 
מאַכט פון מיין פאָלקסליד אַ פּאַפּירענעם פויגל 

אויף דעם שטױביקן דיל פון טעאַטער, | 
אָבער כגלויב אַז ניו-יאָרק װעט זיך אויסבלאנדושען 
אַרוסוואקסן פון איר קינדערשן גרויס װאַן, 

פון איר נאַרישער אויפגעבלאזענער הויכקייט, 

פון איר אנגעשטעלטער, אָנגעצויגענער שטאַרקײט, 
פון איר צעשוואומענער, איבערזאטער עשירות, 
ווער ווייס וויפיל סװועט נאָך געדויערן ביז דאמלט, 
אַז דער טומל האָט זיך ערשט דאָ פאַרזאַמלט, 

אַז די ווילדקייט צעהענגט ערשט אירע בריקן, 

די בלינדקייט צעצינדט ערשט אירע טויזנטער לאמפּן 
דער מיטאָס פון ניו-יאָרקער יאָרהונדערט 

האָט זיך נאָרװאָס צעצונדן, צעוואונדערט, 

און סאיז קינדערשער, אינגלשער גרױסשפּיל. 

און איך, דער זייטיק יונג פרעמדער, 

זע פונווייטנס די בינע פון די עוועניוס, 

מיט דער אילומינירטער הויכער פּראָצעסיע. 

עס בלענדט מיר מיט קאַלטקײיט די אויגן 

פאַר מיינע יעהופעצער תושבים די חכמים, 

האָב איך װינציק װאָס ניסים דערציילן פונדאַנען 
וועגן דער סימעטרישער ריזיקער קליינקייט 

װאָס שפרינגט פון דער שטינערנער הוט אַרױס 
און בלייבט אין איר ליידיקער שיינקייט, 

אַלטגאָלד 


די ליבע גייט ארויס גאנצפרי 

מיט אַ זיידן קאָשיקל אין מאַרק, 

וואו סקומען די פורן מיט יונגן הויבסט 
פון גרינעם טאָל און פון הויכן באַרג. 


איר פּנים איז איידל-מיד און בלייך, 

און איידל-בלייך -- איר דינע האַנט. 

עס שמייכלט איר הינטערן פּלײיצע פאַרשייט 
דער הויכער בחור ביי דער רויטער װאַנט. 


נאָר פרישער טוט שמעקן דאָס יונגע גריף 
ווען זי גייט אַרױס פון שטעל צו שטעל. 
און פריילעכער קוקן די אויגן פון מאַרק, -- 
גרינער דאָס גרין, העלער דאָס געל, 


און רויטער די בעקלעך פון עפּל און באַר, 

און וואוילעריש-שאַרף-דער סווישטש פון דער בייטש 
פון דראָטיקן-טונקלען באַלעגאלע-יונג 

װאָס האָט אויף זיין אופן גאָטס שיינקייט פאַרטייטשט, 


דאָס זיידענע קאָשיקל -- פול און פול, 

גייט די ליבע אַהיים פון מאַרק, טריט ביי טריט, 
און די אויגן פון מאַרק קוקן איידל-בלוי, 

און דאָס פּנים פון מאַרק איז איידל-מיד, 

א פ ש ר! 


איז הערבסט שוין איצטער אין דיין גאָרטן, אידיש? 
נעמען מיר מיט ציטערדיקע הענט אַרונטער 

די לעצטע רייפקייט שוין פון דיינע צוייגן? 

אפשר וועט נאָך קומען נאָך אַ זומער, נאָך אַ וואונדער, 
און איבער אונזערע מיד-פאַרמאַכטע אויגן 

וועלן זיך נאָך נייע וויינפרוכטן באווייזן, 

נייע בעטשנדיקע הענט װעלן זיך שטרעקן 

מיט ברכות פון די צווייגן זיי אַרונטערנעמען 

וי מיר, װאָס זיינען זיך אַלײן אָפט אומגעריכטע. 
וועלכער דור האָט מיט אַזאַ שאַרף פּאָעטישן נוסח 
מיט לידער-כתב געשריבן אַזאַ רויט קאַפּיטל געשיכטצ, 
וי בראנדיק אונזער הערבסט האָט זיך צעצונדן. 

לידער זינגען אַרױס פון אַלע אונזערע ואונדן 
כווייס אַליין נישט וי פאַרשטיין עס, וי באַנעמען. 
אפשר דארפן מיר דאָס פּנים זיך פאַרשטעלן 

און אפגיין אין די ווינקלען וי די אינגלעך, 

און זיך שעמען, שעמען, שעמעןי 

אין בייזן צער 


אֹ 

װאָס זאָלסטו טאָן, דו, 

װאָס דו האָסט נישט קיין כוז 

אין מענטשן צו גלויבן, 

און קאָנסט זיך נישט ברענגן 

קיין קרבן -- פאַרן מארגן, 

ביזט מיד פין יאוש, פון אומעט 

דיינע נאַענטסטע שכנים -- אַ שבט 
ווילד-פרעמדע און דער יונגסטער פון זי 
קוקט מיט שנאה אויף דיין שטוב, אויף דעם סלופּ 
מיטן אומעטיקן צעבויגענעם לאַמטערן. 

אַן איבעריק גלאָז בראָנפן 

און ער צינדט-אונטער דיין שלאָפנדיק שטיבל 
ווערסט צערייצט און נעמסט שעלטן די װועלט 
פון קינען ביז היטלערן. 

און פּלוצלונג קומט דער מליץ יושר 

מיט דער פּראסטער סערמענגע: 

מיין זון, מיין יעקב. 

ישעיה און עמוס האָבן געפרואווט -- 
אפשר נאָכאַמאָל פּרואוון? 

אפשר וועט זיך אַ סדומער גזלן 

פארקוקן אויף אונזער הכנעה, 

אזוינער קאָן נאָך ווערן אַ תנא. 

לאָמיר זיך אנגורטן נאָכאמאָל די לענדן 

די וועלט איז נישט קיין לעגענדע, 

נאָר אַ נפש אַ װאַונדיקס, 

אַ צעקאַטעװעט לייב און נשמה, 

און ער גאַרט נאָך אַ היילונג, אַ רפואה 

צו רויב און צו גזלה, -- אַ היילונג. 


(= | 
כוויל מאכן גרינג און ליכטיק 
אייער יונג באגעגענען זיך, -- 
אֵייעֶר יונג אַרױסגײן צו דער וועלט, 

איך זע וי איר פאַרגעסט זיך אָפט 

באװאָרענען אייער טראט און אייער װאָרט. 
װאָס כהאָב מיט אייך געלערנט לאַנגע טעג 
אינם אַלטן מחזור פון די מידות. 

פאַרװאָס פאַרלאָזט איר זיך נאָר אויפן פינקל, 
אויפן שפּיל פון אייער ואונק און װאָרט? -- 
איז נישט גענוג װאָס איך האָב שטרויכלענדיק 
מיין וועלט פאַראינגלט ביזן גראָען באָרד? 


ג 

כוועל קומען צו דעם בעל-געשיכטע: 

מיין נאָמען האָט דאָרט אין דיין פנקס 

צו-פרי פאַרבלאָנדזשעט, זקן, | 

און כוויל דערווייל אים דאָרט נישט האָבן, 

איך קאָן זיי די פזמונות, 

װאָס גייען אַרום איבער זיבן דערפלעך, 

אַז איך האָב אַ צייט געניגונט דאָ פּיוטים 

אויף אַ שלאנקן שטענדער פאַר די אַנשי קאָרעץ, 
פאַרטייטשט דעם קרייצוועג פון דער תקופה, 

און דאַכט זיך, חוץ מיין הויכער כוונה, 

האָב איך געבלאנדזשעט פון טעות צו טעות, 
איך ווייס נישט וי די אנדערע אישים 

נאָר איך האָב געלערנט אַ פאַרחלומטן אמת 

און אין מיינע פינגער האָט אומרואיק געציטערט 
מיין אומזיכער-טרויעריק זילבערן טייטל, 


ד 
אין הויז פון דיין נייעם תהילים, -- 

אזוי האָב איך גענומען פּלוצלונג ניגונען -- 
וועלן נאָך שטראמען נייע גרויסע מענגעס. 

און אין די נידעריקע טירן פון דיין ערליך װערק 
וועט קומען אויך דער איינזאמסטער צוגיין, 

צו זיין אונטער דיין שאטן-רו אליין, 

איך האָב דיך אַלע דיינע טעג געקענט, -- 

אין מאַרק פאַרטאָג, אין שענקהויז שפּעט בינאַכט, 
וואו סקומען זיך צונויף די װאָרט-לױים 

פון אונזער אַלט-פאַרװאָרפן דאָרף; 

בערד און ליסע קעפּ און לאנגע האָר 

מיט קלוגן און מיט תמימותדיקן טאַלאַנט, 

און אורחים, פרעמדליכע, 

װאָס שאַרן זיך נאָך שעמעוודיק ביים װאַנט, 

וי פון אַ ווייט, ווייט לאַנד, 

די פּסעװדאָיגריכיקער 

פלעגן צוקריכנקומען מחנותווייז 

וי פון אַ שפּעטן זיך פאַר'תפילהץ 

אין זייער לאנגן, שלאנקן מירמל-שראַין. 

און דו, --- ביים װאַנט, -- 

אַ מענטש װאָס האָט געמוזט אוועקגיין פון זיין לאנד 
און פון זיין צייט --- און מיט דער דאָרפישער פור 
אַריינגעשטעלט זיך אינם הויף פון דער ליטעראטור, 
און נעבעך קאָליע געמאַכט וי איבער נאַכט | 

די דעקאָראַציע פון אַ שטייף:-ריטערליכער וועלט. 

דו אָפּגעריסענער שטיק מירמל פון אַ טונקלען באַרג, 
אין דיין שװער-אָפּגעבראָכנקײט און אָפּגעקײישלטקײט -- 
פולע אומפארענדערליכע וועלט-סובסטאַנץ, 

שטאַרקער נאָך אין דיין צעריסנקייט און גאַנץ, 


ה 

װאַש אָפּ פון דיינע הענט דאָס בלוט, 

שטויב אָפּ דעם זשאַװער פון דיין קלייך, 

און זאָג זיך וי אַ סוד: האַױר טויט, 

איך דאַנק דיר װאָס דו האָסט מיך דאָ געלאָזט, 
ווייל דער װאָס נעמט צוריק דאָס ברויט אין האַנט 
און װאַרימט זיך אין זיין גאנץ-געבליבענער װאַנט, 
און וויגט אַ קינד, און אָרעמט אַ ווייב, 

דאַרף נישט אָפּנאַרן מיט אומעטיקייט זיין לייב, 
געווען אַזעלכע גרויסע, מיט שווערן טרויער-און- וואונד, 
װאָס האָבן געשלאָסן אַ הײיליקן בונד 

מיטן בעל-דבר און זיך אָפּגעזאָגט פון אַלץ -- 
פונם ווייסן פאָדים העמד, פונם קלאָרן קערן זאלץ, 
און פונם גאָלדענעם קערן קאָרן 


זיי! 

זיינען געגאַנגן אין דער איינזאמער אליי 

וי אונטערן קאַלטן ווייסן אָטעם פון אומענדלעכע פעלדער 
שגיל 

אין קילער, קאַלטער עלנטקייט צום טויט, 


ו 
אַלע הינטערוועגלעך מיט אַלטע שטילע"ביימלעך 

פירן צו צפת-קאָרעץ, צו מעזשבוש:חברון. 

אוהלים אויף בית עולמ'ס פאַלן-איין אַלין, 

און קברים -- בלינד און אָפּגעמעקט וי אַלטע שמות. 
איצט ברעכן אויך זיך איין שוין מיינע לענדן 

מיינע אַקסל גיבן נאָך, מיינע קנעכלעך קניען: 

וואו זאָל איך דיך נאָך טראָגן, אַלטגאָלד פון לעגענדע, 
ווער װעט אָננעמען די אַלטע ברכות פון מיין ליפ 
אויף די יונג-נייקייטן װאָס אויך איך האָב ליב, 

נאָר כהאָב נאָך פאַר די וואונדער שטומע נעמעןף 

איך קאָן נישט זאָגן האָפנונגספול; 

די גרויצייט װעט אַריבער און איך װעל 

דערזען דעם אָפּשײן פון א נייער שװעל 

און האָפּערדיק צו איר זיך לאָזן, 

מיין שװועל האָבן טויזנט חורבן-שטויבן פאַרשאָטן, 
טויזנט חורבן-הייליקייט האָבן איר איינגעהילט 

מיט אַ פרומען, בלאָען שאָטן 


ז 

אין אזוי װײיניק שטיבער קומסטו, ערליך ליך, 

צו די אויסגעלייטערטע אויף זייער מידן בעט, 

מיט קלאָרע מוחות זוכן זיי באַשײד צום בייז; 

פאַרטיפן זיך אין דער עוואנגעליע פון געטליכן אָרימאַן 
װאָס האָט אין שפּעטע נעכט וי אַ שופט רעװוידירט 

די גנבות און גזלות 

פון דער שיין-געפּוצטער, קרעציקער װאַזשנע פנ 
ער האָט די װעלט געמאָסטן מיט אַ חלפדיק אויג 

און די געשיכטע אױסגעפּרעגט אויף זינד און שולדיקייט; 
געטייטלט מיט אַ בלוטנדיקן פינגער אויף די כלומרשט 
קלוגע לייט 

װאָס דעקן דאָס פּאַרכשיווע געוויסן צו 
מיט דעם קלאָרסטן, ווייסטן זייד, 

דער שטן קומט צו זיי אויף נאַכטלעגער, 

דער אַשמדאי עסט ביי זיי לאנגע יאָרן קעסט. 

זיי פייערן פאַר אים יומטובים, 

רופן פאַרדעכטיקטע געסט, 

שרייבן מיט געצירקלטער מליצה אַ גזלנישן טראַקטאַט: 
זיבעציק דורות פיין און קנעכטשאַפט און נעונד, 
געבענטש זיי, גאָט, געהויכט זיי, האר, 

װאָס האָסט פאַר זיי כאָטש, װי פאַר אַלעמען 

קיין אויסנאַם נישט געמאַכט און מאכסט זיי סוף כל סוף 
דעם טויט, 

געלויבט זיי גאָט דערפאַר אַלײן, 

פון אנהויב אייביקייט ביזן סוף פון אייביקייט, 


חֹ 

און גאָט פון נקמות װעט אויפשטיין 

זיך אָנגורטן מיט שטאָל און מיט פייער, 
און קומען אין גרעניץ פון אכזר 

נאָך זיין שווערער מפּלה, 

וועט דער עלנטער אכזר אים קוקן אין פּנים 
מיט מאַטע פאַרוואַסערטע אויגן: 


,,מיט װאָס זאָל איך דיר צאָלן, 
גערעכטיקער, מעכטיקער מאָנער, 
אַז גאָר דער ניצחון איז אַװעק 
אויפן בלוטיקן מיסטשטויב, 

און מיר איז געבליבן 

נאָר דער קינ'דיקער שראַם אויפן שטערן. 
דו רופסט מיך בן קין, 

איך מין עס, 

ווילסט טרייבן מיין דאַרע נשמה 
אין שיגוענישן װאָגל, 

כבין דיין טרויעריקע שאָטן, 
טרייב מיך. 

װוילסט פאַראָבלען מיין דאַך 

אין אַבלות אויף זיבעציק דורות, 
פאַר'אבל, פאַר'אבל, 
איך קום דיר דעם פינסטערן אָפּצאָל?, 


און גאָט װעט אַרױסגײן פונם הויז פונם טרויריקן אכזר 
וי אַ אויסגעדינטער פּיכאָטע-סאָלדאט; 

זיין שװוערד װעט אַראָפּהענגען שלאַבעריק, 

ער װעט טראַכטן: כ'וועל ווארטן, כוועל ווארטן -- 
אויף אחרית הימים, 

טֹ 

אַז דו װועסט אויסשטרעקן דיין האַנט, 
נידריק-נידעריק אַראָפּבױיגן דיין קאָפּ, 

װועט דיר דער װילדסטער רשע דאָ 

אפילן לאָזן איבערנעכטיקן הינטער זיין װאַנט, 
און בלויז אַ קוק-טאָן אויף דיר מיאוס און גראָב, 
וועט דיר באַװיליקן אַ שטול ביים טיר אין קיך, 
דאָס ביסל בלאָטע-שטויב פון דיינע שווערע שיך 
אַװעקערן און ברומען מיטן שטאָלצן נאָרישן קאָפּ, 


די זעט איז ציניש, גזלניש ביזן ביין, 
שפּילט-פאַרשפּילט זיך מיטן אוצר פון דער וועלט 

און תמיד טריפט פון אירע פעטע ליפּן: שיין. 

ס'איז גוט, ס'איז פיין, ס'איז שיין. 

רעמבראנדט -- ש י י } אנדזשעלא -- ש יי ן 
בעטהאָווען -- ש י י ן 

זי האָט ליב לעקן זיס אלצדינג, די זעט: 

די ליריק פונם שװוער באַטראָפענעם געמיט, 

דעם שיכורליכן וויין און האניק פון דער שפראַך, 
דאָס װואַרימע, פאַרהאַלטענע געוויין פון אָרימאַנס געבעט, 
װאָס האָט די הײיליקסטע, די לויטערסטע חשבונות מיט 
גאָט 

אין זאמד-געגנט אין מיסט-געגנט הינטערן שטאָט 

וואו רעגנס בלאָטיקן 


אָ גאָט, אוי גאָט, מיין גאָט, 
ווען דו װועסט אָנהויבן דיין גרויסן משפּט, 
לאָז מיך איין טאָג נאָר שטילערהייט 

אַרױסגײן פון מיין אָרימער באַשײדנקייט, 
איין טאָג נאָר, האַר. 
לאָז מיך דעמלט אַ שליח און אַ באַדינער זיין 
פאַר דער גראָבער גלאטער מומע זעט, 
כוועל אַלע שלאַנקע, גאַלדן-זילבערנע כוסות 
אָנגיסן מיט פינקלענדיקן פייערדיקן דאָרשט, 
אַלע טעפּ מיט האַרבן, ביטערן הונגער פול, 
איך װעל איר איינגעבן צוביסעלעך, צוביסעלעך 
פון די דורכזיכטיקע טעפּ און שיסעלעך 
דעם ווייסן טויטן הונגער, מער און מערער. 
זי וװעט זיך אויף מיר וואונדערן, די קאַלטע זעט; ' / 
-- לערער? געטרייער, גוטער לערער? 
--- היינט, בין איך, בין איןך -- -- 
גאָטס אַ שטיקל משונה'דיקער קוימענקערער, 
וויל זען דעם שווארצן פּלאַקער, זיסליכע מאַדאם, 
אין לאַקריצדיקן אויג --- פאַרגרינען אין 
טויט-טונקלען סם, 
און נאָכדעם זיך אַליין אַרײינקלעמען, אַרײנטרײבן 
אין שמאָלן טירל פון מיין לעצטער איינזאמער װאַנט 
צום משפּט -- מיט אַן אייזערן שטריקל אין דער האַנט, 
רואיק טרעטן אויסגעשטרעקט דעם נאַרישעװאָטן קאָפּ; 
אט בין איך, האַר, הנני, 
און אָט איז דאָס שטריקל דאָס קליינע -- -- 


(ש 


וועמען משפּטן זיי? 
דעם שטילן צדיק װאָס די הארבע נויט 

האָט אָנגעצונדן זיין צונג מיט צאָרן, 

אינמיטן גאס איז ער פאַרכאַפּט געװאָרן, 

געבראַכט אים פאר די שופטים אויף אַ קייט, 

דער אַלטער שופט מיט דער ברייטער זיידענער באָרד 
האָט שטיל געשמייכלט, ווען ער האָט דערזען דעם רב 
מיטן געלן אױיסגעקראָכענעם, טרויעריקן שטריימל, 
זיינע אויגן זיינען פול געװאָרן מיט רחמנות-בוימל 

צום בייזן:תנא מיט די בלאַסע, דינע הענט, 

און ער האָט זיך צו אים אַזױ געװענדעט: 

,דיר ענג געװאָרן ביי דעם שטענדערי 
די תלמוד-בלעטער זיינען דיר שוין נישט גענוג 
צו דינען גאָט און פאָלק באַהבה?" 


דער שולדיקער האָט שטום עפּעס צו זיך געמורמלט. 
האָט נישט געזען די ציניש-צע'כעסטע נאָז 

זיך בלאַסלען און זיך רויטלען אויפן שופטס פנים, 
די אויגן אויפגעהויבן נאָר אַ זוייל און שאַרף דערזען 
אַרום זיך זיצן אַ קאַלטן רינג פון שונאים, 

ער הויבט ווידער אויף די אויגן און ער קוקט, 

איבער די װאָרנענדיקע פּסוקים, בילדער אויפן וואנט; 
דער בלאָער שווערד, 

דער קופּערנער קינזשאַל, 

די רויטע פייערדיקע רוט, 

די קייטן מיט פאַרטריקנט בלוט, 

די שטריק מיט דינע פויסטן-קנאָפּן, 

דער צװאַנג מיט די צעקרימטע צלמים, 


יא 

אויב נישט אינם לעבעדיקן הויז זיינעם אַרינגין, 
נישט אין אוהל באַרג-אַרױף אויפן בית-חיים, 
אין די ווייסע ווענט פון ליים, 

אינם שאַטן פונם אַלטן ברייטן בוים 

װאָס שטייט אַן אייביקער ביים פענסטער, -- 

איז כאָטש אין דינעם ספר זיינעם 

אַרײינקומען, אַרײינקוקן און לערנען אַ פּרק מידות 
אין די משלים פון זיין קלוגער מעשה, 


אָ שרעק זיך נישט זאָגסטו צו זיך אַלײן, 

אינם געװאַלד פון אונזער צייט פון אַלע צייטן 
זיך אָפּרוקן אַ ווייל און שטיין פונווייטן, 

האָב נישט מורא פאַר די בת-קולן װאָס װאָרנען 
זאָם זיך נישט מיט זיך אַלײן צו-לאַנג, 

מען װעט דיין נאָמען דאָ פאַרגעסן, 

מען װעט דיין מנורה דאָ פאַרלעשן, 

און קיין ליכט נאָך דיר װעט דאָ ניט שיינען 
שרעק זיך נישט מיט זיך אַלײן אַלײינען | 

היינט און מאָרגן --- דו ביזט אַלץ פאַרלאָזן. 
נאָר אָט נעמען פון די ספר ווינקלען אויפגיין 
אידן --- פון אַ ווייטן, זייער ווייטן מקום, 

איז נישט הלל הזקן, איז יחיאל הזקן. 

נישט פון די סנהדרין, איז פון יענער עדה 
װאָס האָבן געהערט נאָך דרשענען און ריידן 
איינעם װאָס איז נישט ביים סיני געשטאַנעף 
נאָר ביים נידעריקן שטענדער פון ר' בערן 
מיט די מילדע אויגן און צעאַקערטן שטערף 
סליכט װאָס האָט זיך דורכגעריזלט 

דורך די שפּאַרע-קאַרבן די דין-דינע, 

איז געווען אויך הייליק, קודש און מסיני, 


יב 

אָ גאָלדן-זילבערנע כלי פונם װאָרט, 

איך האָב אין דיר געהײיליקט אַלע מיינע סודותי 
אַמאָל ביזטו מיר װוי דעם קיניגס כוס 

פארן רויטן וויין פון גליק -- אַמאָל דאָס גלאָז 
פארן סם פון יאוש -- צו די ליפּן צוגעטראָגן 
געמאַכט מיר איבער אים אַ שטילע ברכה 

און קוים געפּרואַװט פון אים פאַרזוכן. 

און אַמאָל ביזטו געווען דאָס דאַרע שערבל 

פאַר אַ הײיליק יאָרצײטליכט אן אָרימס, 

װאָס האָט געפלעמלט אויף מיין נאַכטיק טישל. 
איך האָב די אַלע סודות, ערליך װאָרט, 

דורך דיר, וי אַ שליחות צו דער וועלט געשיקט. 
צו די בייזע, גוטע און טיף-טרויעריקע רשעים, 
װאָס קומען אין די פאַרוועלקטע שפּעטע טעג 
און דריקן זייערע שטומע פּנימער און קעפּ 

צו די אַלטגעװאָרענע תפילה-בלעטער, 

וי צו שטיינערדיקע קאַלטע ווענט, 

אין הויז פון דער תפיסה: איינזאַם, 

זיי אַלע זיינען מיינע יורשים, 

כאָטש כזע זיי קיינמאָל נישט אין מיינע דלד אמות 
ס'איז מיר וואויל גענוג זיי זען אין די פיר-איילן פון אַ 
גאַסיקן טאָג. 

איך קאָן זיי ביי די איינגעבויגענע אַקסל, 

ביים היימליכן, וואויל-טרויעריקן פאָכע מיטן היטל. 
פאַר זיי האָב איך געלאָזט זיך זאלבן פאַר אַ פּאָעט, 
געלאָזט זיך אָנרופן אַזעלכע הויכע קוימענדיקע נעמעף 
געקומען אונטער זייער סטעליע, זי זאָלן אויף מיר טייט 
לען; 

דעמדאָזיקן האָט אונז גאָט אַליין געשיקט, 

ער זאָל אונז זינגען למנצח אל המיטװאָך, 


יג 

אמר רבי, האָט געזאָגט צו מיר מיין רבי: 

וועסט אַװעקגײין פונם גרעניץ פון דיין היים 

פון דיין בוידעם, פון דיין וויגל און דיין שװעל; 

וועסט שטאַרבן מיט צעשראָקענע אויגן 

אין אַ פרעמד װאָס װעט זיך קיינמאָל דיר ניט היימישן. 


ווער איז ער געוען, מיין רבי? 

אַן עלטערער איד מיט אַ ליכטיק וייס פּנים. 

האָט געקוקט אויף דער װעלט נישט דורך די פענסטער 
וָפון זיין שטיבל, 

נאָר דורך די דין-דינסטע שפּאַרעס און שורות 

פון די אַלטע גאטספאָרכטיקע ספרים, 

אייביק געשעפּט פון גאָטס לויטערן ברונעם 

און געבליבן אַ דאָרשטיקער חמים, 

גאָט, פלעגט ער זאָגן אויף לשוןיקודש'דיק אידיש, 

כּשטרעק אויס צו דיר מיין האַנט פאַר אַ נדבה, 

גיב מיר, גאָט אַביסל חסד אויף מיטװאָך, 

אַביסל רחמים אויף דאָנערשטיק 

און אויף אַ שבת אַ שמייכל של חדוה. 

דו ווייסט אַז איך בין נישט געקומען אַהערצו 

מיט קיין גרויסע השגות -- װאָס דאַרף איך זיי? 

וויפיל קאָן איך אַרײינעמען אין מיינע יאָרן? 

נישט מער וי אין מיינע קעשעניעס. 

מיין טאָג איז וי אַ זיפּ אַ שיטערע, 

וויפיל זאָלסט נישט אַהינצו באַװיליקן 

װועט עס אויסרינען וי רעגן פון װאָלקן 

צו מיר זאָלסטו קאַרג זיין. 

מיין הייליקער, אייביקער קמצן, 

וועמען דו טוסט געבן אַן אוצר -- 

מסתם האָבן זיי זיך פאַרדינט דאָ מיט עפּעס, 

צי אפשר פאַרשולדיקט מיט עפּעס, 

און אפשר פאַרזינדיקט מיט עפּעס, 

איך קאָן זיי די דאָזיקע עשירים, 

פּלוצלינג קומט אַ מעפיסטאָפל, 

און נעמט אויפמאָנען חובות. 

טוט אַ זעץ מיטן פויסט איבערן סעודה-טיש 

און דאָס ליכטיקע קרישטאל נעמט צעשפּרינגען 
איין אַ הויפן מיט שערבלעך. 

אזוי האָט צו גאָט גערעדט מיין רבי, 

כהאָב זיינע װערטער געהערט און פאַרנומען 
אין די אַלטע בענטשנדיקע אויגן, 

אינם זילבערנעם קליפּקלאפּ פון זיינע קנעכלדיקע פינגער 
איבערן װאָכיקן טיש, נאָך דער װאָכיקער סעודה, 
ווען מען זינגט נישט קיין זמירות. 

ער האָט געפינגערט אַביסל װאָכיקע זמירות 

גאָך אַ קרייטשיק מיט ציבעלע. 

איך דאנק און איך לויב דיך, 

װאָס דו נעמסט נישט אַװעק פון מיין געדעכעניש 
מיין פרום געדענקען דורך אַזויפיל יאָרן 

ווייל װאָס איז מיין וועלט דאָ, 

אַ פאַרדעכטיק שמאָל הינטערגעסל. 

די װילקולאַקעס שפּיציקן זייערע אייזלשע קעפּ 
פון אלע ווינקלען אין טונקעלע שאַטנװענט. 

וויפיל מאָל װעל איך דאָ דארפן נאָך דורכלויפן, 


יד | 
אמר רבי, האָט מיין רבי מיר געזאגטן 

ביזט װייניק יאָרן געזעסן ביי מיין טיש. 

האָב וי א קאָוואל ס'פּראָסטע לערנען מיינס 
אַריינגעקלאפּט דיר אין דיין יונג געדעכעניש. 

איך ווייס: דו װועסט עס נישט פאַרגעסן. 

װועסט מסתמא אָנקומען צום שלחן פון אַ העכערן מלומד, 
מיט אַן איידעלערן סיגנון, װאָס לייטערט גראָען אומעט, 

װאָס לערנט דעם עלנט גלויבן, דעם טרויער -- זינגען ‏ 

נאָר איך האָב דיר דעם ערשטן רצון געגעבן 

צו פרעגן עפּעס און עפּעס פרואוון ענטפערן 

דעם האַרבן האַר פון לעבן 

אַלף-בית, חומש רש"י, 

און נאָכדעם אין די פאַרנאַכטן די בלאסע 

ווען אלע זיינען זיך צעגאנגען אין זייערע היימען 

האָב איך דיך לעבן זיך פאַרהאַלטן 

דו -- אינגל נאָך און איך -- שוין באַלד אַן אַלטער. 

דו האָסט מיר דיינע אינגלש-שמאלע הענט פרום 

אויסגעשטרעקט | 

און האָסט גענומען און גענומען, און גענומעף 

דיין יתומשאפט האָט מיר אַנטקעגנגעלױכטן 

מיט אַלע ליבשאַפטן פון פרי-געפרואווטע געמיטער, 

חלום האָט אויף דיינע ליפּן און ברעמען געציטערט. 

בין פול געווען מיט דאַנק, מיט לויב און שבחים 

פאַר די חדשים, טעג און װאָכן 

װאָס דו ביזט אונטערן שאָטן פון מיין באַלקן אויסגע- 
. / װאַקסן -- 

שטאָלץ און פּשוט, ערליך און איינגעבויגן, 

איך ווייס: דו וועסט אַװעקגין ווייט פון מיינע דלד אמות, 

נאָר מיטנעמען װועסטו מיט זיך וי אַ באשיצונג, 

וי אַ טאַטנס בליק, וי אַ זואַרים העמד דער מאַמעס, 

אויך מיינע נישט-דערקלערטע ליכטיקע פירושים, 

פאַראַנען מומחים װאָס קאָנען פון אַלצדינג 

דיר אויסשמעלצן די אותיות פאַר װערטער, 

אויסשטעלן און צוזאַמענקאָוען פּסוקים, -- 

אין זייערע שיינע צורות נישט אַריינצוקוקן. -- 

איך בין נישט פון די געשפּיגלטע קענער. 

נאָר מיך -- אזוי - אָ וויל איך זיך כאָטש טרייסטן, -- 

מיך וועסטו געדענקען ש ע גנ ע רי 

אין מיר וועסטו זיך תמימותדיק דערמאָנען 

ווען דו וועסט שוין קלאָר-קלאָר דערקאָנען 

דעם רמז פונם שטראָם 

וואוהין ער יאָגט איבער די אײביקייטן; 

דעם אמת פונם תהום 

וואו ס'שלאָפן אַלע טויטע צייטן } 

וועסט מיך רופן אין דיינע לעצטע ליידן 

פון אונטער שיכטן קברים װעל איך זיך 

צו דיין פאַראיינזאמט טרויעריק בעט דערשלאָגן 
אין מיין אָפּגעבלאַקטן, געלבליכן מלמדישן ראָק, 
װעל איך, אַ לעצטער און אַן ערשטער נאָענטער, מיט 
דיר ווידוי זאָגן. 

װועל צוטוליען די אינגליש-בלייכע ברעמען דיינע 
מיטן גראָען-בלאָען אויפבראָך פון פאַרטאָג, 

װעל רואיק זיך אַריבערבויגן דיין שטערן 

מיט קלאָרער גרויסער ליבשאַפט און אָן טרערן 
און נאָכדעם שטיל דאָס ביישטידל אַ קוש-טאָן, 
דיר זאָגן: אַ גוטן טאָג 

און אַװעקגײן -- -- 


טו 

כ'רוף דיך ווידער נאָך יאָרן פאַרפרעמדונג; 
דיין הויף איז מיר נויטיק, 

טראָג מיר צו צוֹ די ליפּן 

אַ שורה באַרואיקטן תהילים, 

אַלטע וואונדן האָבן זיך געעפנט 

און מיין לייב דאַרף דיין ליבשאַפט, 

כהאב געמיינט איך האָב כח אַלין זיין; 

פון מיין װואַנט ווייט אַ פּנימלאָזער פחד, 
טרייבט מיך ווידער צום פענסטער, 

מיט באַנומענע קולות שטומקייט 

שריי איך, וי פון אַן ענגן חלום 

צו יעדן נאַקעטן בוים אויפן לאן דאָרט, 
שטרעק די הענט צו זיינע בלייאיקע צווייגן } 
ווער ווידער מיט מיר חבר, 

מאַך ווידער מיט מיר שלום, 

לאָז מיך אָנטאַפּן מיטן אויג, מיטן האַנט 
דאָס לייב פון דיין לעבן 

טז 

אַ גוטנאָװונט דיר, מחריבו של עולם, 

איך קום ערשט פונם חורבן בית ישראל, 

איך קאָן דיר אָפּגעבן אַ גרוס אַ וואוילן 

פון דיין גלות-עמק, פון דיין ברייטן גלות טאל, 
פון וויג ביזן קבר נישט קין גאַנצער אבר, 
נישט קיין געזונטן גליד דאָרטן געלאָזן, 

נישט קיין שאָטן פון אַ ברעטל אויף אַ קבר, 
סלעצטע װאָרט פון אַ מצבה אַװעקגעבלאָזן 
אלע, אַלע טויטע, די קדושים און טהורים, 

זיינען מיטגעגאנגען מיט די לעבעדיקע מתים, 
זיינען מיטגעגאַנגען אין די קברים-טויערן 

אין צעפּיצלטע, צעדריבלטע טליתים, 

כהאָב געהערט זיי זאָגן זייער ווידוי, 

כהאָב געזען זיי אַקסל איבער אַקסל, 

קיינמאָל איז דיין פאָלק נישט אזוי ליכטיק אױיסגעװאַקסן 
אין עלית עולם פון דער פינסטערטער ירידה, 
טויזנטער און טויזנטער בתי-מדרשים 

האָבן אויפגעפלאַקערט, האָבן זיך געלאָשן, 
טויזנטער און טויזנטער לויים 

האָבן אויפגעזונגען ביי די הויכע טויערן 

פון הר-װואַרשע און הר-ווין, 

פון די הרי-קאָרעץ און די הרי-לובלין, 

אזא שטח חורבן, מיטן אויג נישט צו פאַרנעמעף 
דאַרף איך דיר דען זאָגן און דערציילן 

וועמען כהאב געזען דאָרט, וועמען? 

די אַנשי סגולה מיט די פייערדיקע קרוינען 
פייערדיקע, פלאקערדיקע פליגל, 

איך, נאָך אונטערן זיגל-נוסח פון די אַלטע 

רעד צו דיר נישט מיט אַזאַ הבדלת, 

קיינמאָל װעט שוין די קדושה פון אַ אידישן זיידן 
אויף מיין אומעטיקן פּנים דאָ נישט רוען. 

בין אַן אָפּגעריסענער פון יענער עדה. 

אפילו טויזנט אייניקלעך אין ברייטע דעדער 

זאָלן מיך אַרומרינגלען און טאַנצן, 

בלייב איך שוין פון-דער-זייט גדר, 

װועל איך שוין נישט מיט. קיין פונק דערגאנצן 

װאָס דו האָסט דאָ מיט אַ פונק פאַרלאָשן 

עס בעט זיך נאָר ביי מיר מיין טרויריק אידיש לשון 
כזאָל עס דאָ נישט לאָזן אויף די הפקר:ויסטן 
מיט מיינע צען פארטרערטע פינגער 

דארף איך עס פאַרשטעלן פאַרן טויט 

װאָס לויערט דאָ אויף איר פון הינטער יעדער װאַנט, 
פון הינטער יעדער דאַך און פּלױט, 

כ'ריכט נישט אָפּ קיין תפילה, זאָלסט עס ראַטעװען, 
כוויל נישט זאָלסט די אָפּגרונטן פאַרלאטעװען, 


איז אַ גוטנאָוונט דיר, מחריבו של עולם, 

איך קום איצט פונם גרויסן חרובן שטיק דרויסן, 
וואו די געצעלטן פון דיין פאָלק זיינען געשטאַנען 
איך האָב געזען וי דיינע פייערן האָבן געשריבן 
די לעצטע סדרהס פון די ספרי-קודש, 

וי די האָסט זיי פאַרפלאַנצט אין אֵש. 

אַ גוטנאָװונט דיר, ריבונו של עולם, 

בימי ה'לערער 


..אפשר קאָנט אי ר מיר אנווייזן אַ שוועל, אַ טיר 
צו עפּעס אַ מין ספר װאָס טוט לערנען 

וי צו אויפפּראווען אַ יומטוב פאַר די חברה, 

אַ חנוכה, אַ פּסח, וי זיי שפּילן אויף אַמאָל 

אין אונזער זיך-פאַרבענקען און דערמאַנען. 

מען קאָן אזעלכע זאַכן, טוט איר זאָגן, 

נישט אַריבערגנבענען דעם גרעניץ פון דער צייט, 
זיי בלייבן איבער אינם כישוף פון די אַלטע שטיבער 
מיט די קרומע גאַסן, מיסטישע לאַמטערנס, 

מיט די שבתדיקע הייליקע זונפאַרגאַנגען 

איך ווייס, איך ווייס, נאָר מיין צעטומלעניש איז גרויס 
און גרעסער נאָך מיין דאַגהן, 

װאָס עס באַפאַלט מיך אזאַ שווייגן, 

און אַלע ווערטער מיינע װערן-אָן דאָס לשון, 

ווען מיינע חברה קומען ביי מיר מאָנען חובות : 
חנוכהס און פורימס, וי כװאָלט די ימים טובים 

ביי זיך אין קעשעניע פאַר זיי באַהאַלטן 

און וויל זיי נישט אַװעקגעבן דעם אוצר, 

דער פעטער ניסן האָט געבראַכט די בעסטע מפּליטן 
און שפּילט זיי אויף ,,אַ בריוועלע דער מאַמען" 

אַ טליתל דעם חתן, אַ רינגעלע דער כלה, -- 

ביי מיינע חברה זיינען דאָס פּיוטים פון איין סידור, 
איך ווייס אַז אויכעט איר, פריינט יוד יוד סיגאַל, 
שרייבט אידיש-לשון-קודשדיקע לידער, 
פונמיינעטוועגן מעג מען זיי װוי אונזערע זמירות זינגען 
נאָר וי אַזױ, מיין טייערינקער, מאַכט מען עס ! 

איר מיינט איך ווייס נישט וואו איר װעט מיך שיקן? 
צום לכו נרננה, צום ונתנה תוקף, צום במה מדליקין, 
ווער ווייס צי כוועל שוין דאָרט זיך דערפרעגן 

צו אַ שטיקל לייטישן תיקון. 

צי ווייס איך דען ניט זייער גוט-און-וואויל, 

אַז די גאנצע אַרכיטעקטור-נאטור פון יענעם בנין 
װאָס דורות האָבן געטראָגן ליים און ציגל, 

דעם פעלז-און-שטיין אַליין געשלאָגן 
דעם ים געשפּאָלטן, דעם מדבר דורכגעװאָגלט, 
ביז סהאָט זיך אָפּגעשטעלט אַ שטיקל יומטוב דאָ און 
{ דאָרט; 

און װער ווייס דען די סודות װאָס אַן אָרט 
איז גורם שענקען צו אַן איינגעזעסענער עדה, 
אָט נעמט טשיקאַװעסט אונזער פּשוט אידיש ריידן, 
קאָן דאָס דען קומען גלאַט אזוי זיך פון אַ שורה-גריסל? 
ווען מיר האָבן עס אַהער אריבערגעפירט, 
האָט איטליך װאָרט געלויכטן װי אַ ליכט 
מיט פייער און מיט חכמה און מיט יומטוב-װאָך. 
אוודאי ווייסן מיר אַז ס'איז אַ שפּראַך, 
אַ שפּראַך קאָן מען זיך אויסלערנען, -- אוודאי. 
נאָר מיר האָבן עס אינערגעץ נישט געלערנט, 
מיר האָבן איר וי פון בארג סיני איבערגענומען. 
באַקומען װי אַ תורה און זי איבערגעגעבן, 
וי מיר האָבן איבערגעענטפערט דעם גאַנצן נס פון 

{ אונזער לעבן, 
צו אונזערע יורשים-קינדער, וי די אורזיידעם -- צו אונז, 
און טאַקע, נו, װי קאָן מען אויסלערנען יומטובים? 
דערפאר בין איך אייך איצט געקומען פרעגן 
איך ווייס גאַנץ וואוילטשיק, יו יוד סיגאַל, 
איר װעט מיר ענטפערן, אַז מיר זיינען היינט אַ דור 
אָן אַ חלום, אָן חזיון און פליגל, 
אָבער װאָס זאָל איך די חברה מיינע זאָגן? 
אַז איך האָב אייך נישט אינדערהיים געטראָפן? 
זײ האָבן מיך געשיקט צו אייך, --- זיי האָבן וואו געהערט 
אַו איר פאַרנעמט זיך מיט די דאָזיקע פאָרשענישן 
פון אַלט-יומטובים, פון שלוש-סעודות-טישן, 
און אַז עפּעס ליגט אַ כוח אין אייער טאַלאַנט 
אַרױסצושלאָגן פונקען פון אַ ניויאָרקער קאַלטער װאַנט, 


איך װעל זיי זאָגן, אַז איך האָב אייך נישט אינדערחיים 
{ געטראָפן," 

ל *י ס. 


ווען עמיצער װאָס קאָן מיך נאָר | 

אין מיין געאיילטן דורכגאַנג דאָ און דאָרט, 

זאָל װעלן קלאָר און װאָר אנידערשטעלן אַ געשטאַלט 

פון מיר --- װאָלט ער געזאָגט מסתם אזוי: 

אַז קיינמאָל זע איך נישט גענוג אויס אַלט 

ווייל ס'פעלט מיר אַן אַשוריש-שאַרפע באָרד, 

אַז עפּעס שלעפּ איך זיך אַרום דאָ אויף דער ערד. 

וי כװאָלט שוין לאַנג געדארפט אַװעקפאָרן פונדאַנען 

און כהאלט אַלץ אין פאַרשפּעטיקן די לעצטע באַנען 

אזויפיל טונקלע וואגנס ביז אצינדער דאָ שוין איבער. 

{ געװאַרט, 

און מיינער איז נאָך אַלץ נישט אָנגעקומען. 

נאָר, -- אינ'דער'אמתן, -- אַזױ װאָלט ער געפּענזלט 
(וועגן מיר, 

גייט אויס מיין האַרץ און איטליך גליד: 

אַװעק, אַװעק -- אַװעקצוגיין אַלײן, 

אויף יענע וועגן וואו דאָס קלוג-עלעקטרישע אויג 

האָט ביז אצינד פאַרגעסן און זיי איבערגעלאָזן; 

צום גרויסן הויכן הימל-ליכט, 

צום שיינעם קעלבל ביי אַ קרומן שטאַל, 

צו די צוויי זילבערנע זיך-שפּילנדיקע האָזן 

אויפן ווייסן הויפן האָלץ; 

צום שטאָלצן האָן מיטן-טונקל-רויטן קאַם 

װאָס גייט אַרום אינמיטן הויף פון טאָג 

וואו גאָר די ערד ליגט רואיק אין אַ ברייטן 

קלאָרן איפגעראמטן גאָלדענעם ראַם, 

וואו איטליך פּיצל גראָז איז געמיטליך אויפגעלייגט 

און אין שלווה מיט זיין לייב -- -- 

אזוי װאָלט ער געצייכנט מיט זיין פּענזל מיין געמיט 

איבערן לייוונט אויף זיין ברייט-בײטאָגיקער װאַנט, 

און דער װאָס האָט מיך דאָ געזען אַמאָל 

װאָלט זיך געחידושט אויפן יונגן בלוי 

װאָס ער האָט אריינגעפּינטלט אין מיין אויג 

און אויפן שמייכלענדיקן גרין אונטער מיין ברעם. 

נאָר אינם שוועבנדיקן שאטן פון אַ חשובער באָרד, 
איז יאָ עפּעס פאַראַן אַ רמז-דמיון פון אַ בעל שם, 
װאָס האָט ארומגעבלאָנקעט אין די געגנטן פון װאָלין 
אין די צייטן פון ת"ח ות"ט טאַקע, בימי הבעש"ט, 
און צו זיין לויטערן תיקון זיך נישט דערשלאָגן 
ער האָם: זיך וי אַן איבעריקער דאָרט אַרומגעטראָגן 
איבער 'שובים -- נישט-דערקאָנט און נישט-פאַרשטאַנען 
דאָס גאַנַץ לייב-לעבן זיינס האָט טרויעריק נאָכגעציגן 
נאָך די פאַרוואַגלטע וועגן, נאָך יעדן װאָגן 

װאָס האָט געפירט אַ הויפן אידן 

מעיר לעיר, מכפר לכפר, 

און ער איז אומגעגאַנגען 

נישט וי אויף-דעם-דור : 

אַ צו-פריער, אַ צו-שפּעטער, 

נאָר אן אײינמאָלדיקער איד אַזאַ 

װאָס עס האָט פון אים געניגונט און געשפּילט, 

יווי עיין טרויער האָט דעם צוייטן איינגעשטילט, 
און איין געזאַנג -- דעם צוייטן איינגעוויגט, 

און ער האָט ליב-געהאַט די װעלט 

וי אַ גרויס שטיק נחלה-ערד 

װאָס איז אים דאָ פאַר װואָגלען אָפּגעגעבן 

און די זונענדיקע יונגעשאַפט װאָס האָט געלויכטן העל 
אויף זיינע אייביק-אַלטע, אייביק-יונגע יאָרן 

און נאָר אין זיינע אייגענע טרויעריקע אויגן 

איז ער געווען פאַרלאָזן, איינזאַם װי דער ווינט, 

און װוי אַ בליץיגעטראָפענער בוים -- צו דר'ערד געבויגן 

פייגע ב-נ'יס אָנדענק 


ווען איך בין היינט ארויפגעגאַנגען אויף דיין קב 
האָט דער יונגער מילדער זומער-טאָג 

נאָך בלוי געבליט און דינעם זײידגראָז פונם פרילינג, 
די קאָרע פון די ביימלעך איז נאָך זילבעריק-וייך, 
די בלעטלעך פון די צווייגן דורכזיכטיק און שטיל 
וי דער לינדער הימלבלוי איבער די רוענדיקע פליגל 
פון אַ שלאָפנדיקער, אַלטער מיל, 

איך װעל לעבן דיין קבר שטיין און שווייגן. 

טראכטן וועגן דיין שיין געשטאַלט, 

די גאָלדן:העלע האָר אַרופ-פאָרקעמט, 

קיינמאָל וועט מיר שוין דיין בליק נישט ווערן פרעמד -- 
דער שטילער אומעטיקער בלאָ פון דיינע אויגן. 

דיין קלוגער, דין-זיך אויסבאַהאַלטנדיקער שמייכל, 
װאָס מער די באקן דיינע פלעגן בלייכן, 

אַלץ טרויעריקער איז דיין דין שיין מויל געװאָרן. 
ווען דו האָסט אָנגעטאָן אַ ניי העל זומערקלייך, - 

האָסטו מיט אַזאַ בעטנדיקן חן געװאָלט 

איך זאָל דיר זאָגן וי סגעפעלט מיר דער קאָליר, דאָס זייד, 
די קליינע שמאַלע פאַלדן ביי די פּאָלעס, 

לאַכסט צו מיר און כהער נאָך היינט: 

איך בין וי אַן אַמאָליקע קליינשטעטלדיקע כלה, 
אַיאָ, מיין פריינט? 

איך װעל זיך איצט אַריבערבויגן דעם שטין 

און זאָגן דיר: דו האָסט אַ זכות אַ גרויס, -- 

זיי האָבן אַלע אָן-דיר פאַרגעסן, 

וי דו װאָלסט איינמאָל בלויז אין דיינע דרייסיק יאָר 
מיט זיי ביים טיש, ביים אָוונטמאל געזעסן 

איך וויל דיין נאָמען נישט אין זייערע אויערן פאַרשװעכן 
נאָר כקוק דאָ נאָך נאָך יעדן שלאנק געשטאַלט, 

און זע דיך איבערן זומערוועג זיך ווייזן, 

עס װעט דער זומער דאָ קיינמאָל נישט װערן אָלט, 
און כוועל דיך זען אין טויזנט אנדערע 

אין דורכזיכטיקן ברייטן זומעריהוט אין ווייסן, 

קודי! 


איבער דער גרויסער ערד 

ליגט צעװאָרפן אונזער בית-הקברות. 

אונטער איינגעפאלענע חרובע מערק 

דרימלען, שלאָפן אייביקע אידישע צרות. 

דער וויסטער ווינט פון אונזערע גראָע פּאָלעס. 
דאָס גאָלדענע ציגעלע פון דער מדינה: גלות 
װאָס האָט געלעבט אזויפיל לאנגע, גרויסע יאָרן 
און װעט נאָך לעבן לענגער, 

און װעט נאָך לעבן גרעסער 

אין אונזער טרויעריקן זיכרון, 

די דייטשע האַק האָט אונז געשלאָגן, 

די דייטשע בייטש האָט אונז געיאָגט, געטריבן 
און נישט געקאָנט אונז פון דער ועלט פאַריאָגן. 
הינטערוועגנס איז געפאָרן אַן אָרימער װאָגן. 


-- קודי-טא? וואוהין, טשעלאוויק? 


-- אויף דער וועלט צוריק, 
צו דער וועלט צוריק, 
אין דער וועלט צוריק, 

חלום - וואונדער 


פון די שטויבן און רואינען, 

װי די ציגעלעך די דינע, 

ווי די ציגעלעך די וואוילע -- 

גוטע אויגן, דארע זוילן -- 

וועלן זיך די ליבע קינדער 

איבערן געטאָ-גאַס באַװײזן. 

פּיין איז שטאַרקער פון שטאָל און אייזן. 
-- וואו האָט איר זיך, ליבע קינדער, 
וואו האָט איר זיך אויסבאַהאַלטן? 
--- הינטער דער פּאָלע פונם וואונדער, 
אונטער דער ניסימדיקער פּאָלע 
האָבן מיר זיך אויסבאַהאַלטן, 
סטראָגט דער וואונדער אזא פּאַלטן, 
און די פּאָלעס זיינע -- ברייטע, 

און די פּאָלעס זיינע -- לאַנגע, 
טוט ער זיי אַזױ אַ שפּרײט דאָ, 
קאָנען זיי ביזן טייך דערלאנגען. 
און אַזעלכע קעשענעס האָט ער! 
מאַמע-מוטער! טאַטע-פאָטער! 

וי די זעק און װי די טאָרבעס, 

ווער ס'איז נאַקעט, 

ווער סאיז באָרװעס, 

קאָן זיך דאָרט דערװואַרימען טאקע. 
נאָר אין שטילקייט, חברה, שטילער, 
און נישט מאַכט קיין ויצעקו. 


יאָנטעלע -- אין איין זייט דאָרטן, 
יאָנקעלע -- דאָרט אין אַ צווייטער. 
שלמהלע דער דאַרער, רויטער, 

אין אַן אַנדער קעשעניעי 

זלאַטקעלע דאָרט אין אַ דריטער, 

נישט קיין שאָרך און נישט קיין ציטער, 
נישט קיין זשום און נישט קיין זשומע, 
וועט מען אַזױ איבערװאַרטן 

און מ'עט אפשר איבערקומען. 

-- הערסט אַ קראַכן און אַ קנאַלן? 
-- אַ מויער איז געפאַלן 

-- הערסט אַ וויינען און אַ בעטן? 
-- שאַ, הער-אויף אַ דגע רעדן, 

טוט דער וואונדער אונז אַ טאָרע: 
איצטער בושעוועט דער צאָרן 

און דער אומגליק מיטן מעסער, 
מיטן מעסער מיטן לאנגן 

ניין, אייך װעט ער נישט דערלאַנגען 
ניין, אייך װעט ער נישט דערגרייכן. 
האלט זיך אין די קעשענעס, קליינע. 
-- ביזקל וואנען? 

--- כווייס אַליין ניט, 

דער הער היטלער מיט די װאָנצעס 
און מיט אים צען קרומע קסאנדזעס, 
הויקער - הרים, 

הינטן, פאָרנט 

פאָרנט, הינטן, 

גייען אום דאָרט 

און זיי צינדן. 

און די שרפות פלאקערן, 

און די שווערדן שניידן, אַקערן 
אָבער איך האָב אייך באַהאַלטן 

אין די קעשענעס פונם פּאַלטן 
פונם וואונדערס פּאַלטן, 

קיינער װועט אייך נישט אַרױסזען 
שפּעטער. שפּעטער. 


טוט אַ סקריפּ אַן אַלטער בוידעם, 
טוט אַ קלאַפּ אַ צעבראָכענער שטעקן 
ערגעץ אין אַ פינסטער ווינקל., 

טוט אַ פלי אַ רויטליך אויגל, 

אזאַ פייערל, אַ פינקל, 

פון אַ שווארצער האלעוועשקע. 

טוט אַ שאָטנדל אַ דאַרער 

זיך אַ טונקל פון א שפארע. 

און -- צוריק אַריין אין שפּאַרע. 
דאָס זיינען סימנים, קינדער, 

אַז מען מיינט עס מיך, דעם וואונדער, 
טו איך זיך אַ ריר פון באָדן 

איר, אין מיינע קעשעניעס, שטילע, 
שווייגנדיק, האלט-איין דעם אָטעם, 
כשטעל דעם ערשטן טראָט אַריבער, 
זיבן טויטע טרויער-ישטיבער. 

נאָך אַ טראט -- אַ שװאַרצער גאָרטן 
שטייט איבערן שװאַרצן גאָרטן 

אַ מצבה -- אַזאַ ברעטל, 

און אַ ווינט טוט עס אַ גלעטל, 

און צען גרעזעלעך צען דינע -- 
דאַרע אידעלעך אַ מנין, 

וויגן זיך און טוען תפילה, 

טרעט איך שטילער, שיט-י-ל-ל-ער. 
און איך קום מיט אייך אַרױס 

אויף אַ ליכטיק שטיקל דרויסן. 

טוט די קעשענעס אַ טרייסל: 
יאנטל, יאנקל, דבורהל, רייזל, 
ברוך, משה, שלמה, שלום. 

און פוניענערזייט איז חלום, 

און פונדער זייט --- אויכעט חלום, 

שפּעטער האָריזאָנט 


אַביסעלע אידיש 

פאַרװאַלגערט זיך 

דאָ נאָך און דאָרטן -- 
גאלדליכט 

אין בלוטיקע בלעטלעך 

אין הערבסטיקן גאָרטן, 

די טעג זיינען שיינע. 
פאַרנאַכטן -- נאָך שעגער, 
נאָך שאַרפער, נאָך טיפער. 
אוי, בלעטערט די לידער 

פון אונזערע שפּעטע 

אַחרונים - פּאָעטן. 

וי דימענט געשליפן 

די וואונדיקע שריפטן, 
אַביסעלע קליײינװאַרג 

פון אָרימע געגנט 

האָבן זיך װוידער באַגעגענט 
מיטן אידישן ציגעלע. 

זיי בעטן זיך איבער 

און דארפן זיך געזעגענען 

די גאָלדענע שעה גייט אַריבער. 
געווען נאָך אַ באָבעי 

געווען נאָך אַ זיידע, 

געזעסן אין ווינקל 

און ווינקלדיק ריידן. 

און ווינקלדיק מורמלען, 

און ווינקלדיק בעטן, 

סוועט שפּעט. 

סווערט שפּעטער. 

תחינות של אידיש, 

תחינות -- פאַר אידיש. 

אַ תחינה -- פאַרן לעצט ביסל אָרימען חסידות, 
פאַר אַ ניגון אַ לעצטן --- אין אידישע לידער. 
אַביסעלע אידיש -- אין חומש, 

אַביסעלע אידיש -- אין סידור 
דאָרטן, אונטערן טעקסט, 

וי אין אַ קעלער-שטיבל, -- 
הייליקע הענט 

האָבן אידיש געשריבן. 
הייליקע ליפּן 

האָבן אידיש געזונגעף 

און עפּעס טונקעלע סוחרימלעך 
האָבן זיך אין אַ ווינקל געדונגען: 
אַ דענדל אַרוף, 

אַ דענדל ארונטער. 

געקומען און געשען 

איז אַ אידישער וואונדער. 

ניגון 


פאַרמייד נישט פון מיר 

כאָטש אַ זייכער אַ בלייכן 
פון נוסח ה'בעש'ט 
אויף-דער-װאָר צו דערגרייכן, 


דורך פרומע מחשבות, 
דורך ריינער כוונה 
ביים אייגענעם לעבן 
אַ תיקון דערקאָנען 


און אין אידישע ווערטער 
אין אונזער שטיל לשון 
האָט דאָס ליכט פון זיין קיום 
זיך נאָך נישט פאַרלאָשן 


און װעט זיך שוין קיינמאָל, 
ניט קיינמאָל פאַרלעשן, 
אזוי ווי זיין שם 

וועט ניט ווערן פאַרגעסן, 


איך ווייס, אַז מיט מיר 
האָט דער נס שוין געטראָפן 
ביים שרייבן מיין ליד 
אינם גאַנג פון די סטראָפן, 


ביים קלאַנג פון די שורות 
האָב איך פּלוצלונג פאַרנומען 
פון הינטער מיין רוקן 

אַ ניגונדיק ברומען 


אַזאַ מין מתיקות, 

אזאַ מין נעימות, 

און איך, --- אין מיין פּראָסטקײט, 
און איך, --- אין מיין תמימות, 


האָב דערפילט אין דער רגע, 
דערשפּירט און פאַרשטאַנען 

דעם ניגון הקדוש, 
פונדאַנען, ניט-פונדאנען. 


און סהאָט זיך דער ניגון 
גינגאַלדיק געגאָסן 

אין מיין װאָרט, אין מיין אות, 
אינם כוס פון מיין לשון. 


און איך, און דאָס ליד 
זיינען ניגון געװאָרן. 

און איך, און דאָס ליד -- 
פון דור דער זיכרון, 


אײיביק געדענקען 

זיין הײיליקן נאָמען. 

זייץ ניגון זינגט שירה, 

און מיין ליד ענטפערט: אמן 

אַ ליכטיקער 


דאָ רוט אויף אײיביק און אַלע אייביקייטן 
מיין פעטער אייזיקל דער מלמד און שיינער מענטש 

װאָס די משפּחה אונזערע האָט זיך פון אים געהאלטן פונדערווייטנס 
נאָר ער איז פאָרט געווען פון גאָט מיט חן געבעגטשט. 


זיין גוטסקייט איז געלעגן אױיסגעגאָסן אויף זיין יעדן אבר, 
אין אָפּגעבלאַקטן רעקל-קאָלנער, אין זיין רואיק געזיכט, 
קיינער איז נישט אזוי שטיל אַראָפּגעגאַנגען די טרעפּ פון קבר 
וי ער און קיינעם האָט דער טויט נישט אזוי אויפגעריכט, 


ניין, נישט באַפרײט, ווייל ער האָט ליבגעהאַט די מומע דבורה 
אַ שטילע טויב און זיינע טעכטערלעך די צוויי -- גינגאלד, 

און פאר קיין דאגות האָט ער נישט געהאַט קיין מורא, 

און לעבן האָט ער זייער ליבגעהאַט און שטאַרק געװאָלט, 


ער איז געזעסן שטיל ביים שבת-טיש מיט איינגעצויגענע אַקסל, 
און גלאט אזוי זיך שבתדיק געקוקט איבערן הויז 

װי די קליינע מיידלעך זיינע זיינען טעכטעריש אויסגעוואקסן, 
וי זיין דבורה דרימלט אויף איר אייגענעם שויס. 


ווען מען זאָל אים פרעגן פּראָסט און פּשוט אויף טשיקאַװעסט: 

ר' אייזיקל, װאָס פאַר אַ טעם האָבן יסורים אויפן צונג? 

װאָלט ער געענטפערט: ,נישט פון די גאָר צוקערדיקע פּאָטראװעס, 
נאָר אַז זיי ברענען אויפן האַרצן, גיט מען נאָך אַ טרונק", 


און מיט אַ וואונק װאָלט ער אַ שמייכלענדיקער צוגעגעבן: 

;נישט קיין שטאַרקן, נאָר אַזױ זיך, די נשמה איינצושטילן; 

זי האָט זיך אַמאָל ליב צו איבערנעמען מיטן ברעקל לעבן 

און מיינט, מען מוז דערמיט זיך אייביק אינגליש אונטערשפּילן, 


און צוליידן אַביסל איז דאָס בלוט-און-ביין בינטל נישט גרייט, 
און איך האָב אַנדערש זיך דאָ, קינדער מיינע, פירגענומען: 
וי שווער איך שלעפּ דאָ נישט צונויף די דאַרלעך ברויט, 
ווערט אַלץ נאָך נישט גאָטס לויב מיר זויער אויפן גומעןי 

קלוג און גוט איז ער געווען אַ מזג טוב אַ ריינער, 

זיין יעדער טראט האָט מיך געלערנט רו און פרידליכקייט, 

אין אונזער מקום האָבן דאָרט זיך אַלע פּראָסטליכע באַוואוינער 
געטראַכט פון אים מיט מיט איידעלער גוטסקייט און מיט פרייד, 


געווען אַ דרדקי-מלמד נאָר די וואונדערליכע מידות 

האָט ער אין גאנג פון גאַס, אין רייד מיט עמיצן ביים טיר, 
געקנעלט -- עס האָט געשיינט, געשטראַלט פון אים מיט חסידות, 
געזונגען פון אים שבת-יומטובדיק ביי יעדן וענד און ריך.. 


איך ווייס נישט וואו זיין קבר איז, וואו זיין געביין טוט דרימלען, 
נאָר זיכער בין איך: כבין נישט איינער װאָס געדענקט אים שיין 
און טראָגט אים אין זיין האַרץ, װי סטראָגט דער לויטערער הימל 
דאָס ליכט אין זיך און פאָר דער גאָרער וועלט --- אַ קרוין. 

צו... 


אין אַ בריוו אַהיים האָב איך אַמאָל געשריבן: 
פון אַלעמען שרייבסטו מיר, נאָר פון אייזיקלען ניט. 
הייסט עס, ביזט שוין אויך אין דער משפּחה געראָטן 
איך קאָן דיך צודגוט און איך גלויב עס ניט. 


װאָס װאָלטן מיר געטאָן אויף דער שװערער ערד דאָ 

ווען אַזעלכע וי ער זאָלן דאָ שוין מער נישט זיין. 

אַפילן אין ניו-יאָרק שבת בינאַכט אין קאַפעישענק 

אויף אַ ברודיקער הינטערגאס, ווען איך כאַפּ זיך אַרײן, -- 


אָט-גלאט אזוי זיצן אין אלװאָכיקן טומל 

דורך רויך און דורך ריחות װאָס טשאַדען ביטער-טריב, 
באווייזט זיך אַזאַ איינער מיט אַ צעאַקערט פּנים, 

און מיט פיינליכן גוטמוט אין די אויגן: האָב ליב. 


כװאָלט װועלן צו אים צוגיין צו זיין טישל אין ווינקל 
נאָר כדערוועג זיך נישט עפּעס, כאַפּ אַ קוק פון-זייט : 
ער טרינקט אָפּ זיין קאַװע, רוט אָפּ זיך אַ רגע, 

און שלעפּט פון דער קעשעניע -- אַ טיכעלע זייד 


מיט פאַרביקע קווייטלעך און שפּיגלט אין דעם זיך. 
אַמאָל שלעפּט ער פון דאָרטן אַ מין שמילצייג אַרױס, 
און שטעלט עס אַװעק אויפן טיש -- אַזאַ רעלץ-דאָר; 
אַ דרי אַ ספּרוזשינקע -- און אַ קאַץ מיט אַ מויז. 


דאָס קעצל לויפט נאָך און דאָס מייזל ויברח'ט, 

ביים חבר צעקנייטשט זיך דאָס פנים פון גליק. 

די טיפע דערטרונקענע טויזנטער שמייכלען. 

וי גאָלדענע פישלעך -- ראטעווען זיך ארויס צוריק. 


אוודאי,. טראַכט איך, זיינען דאָס קינדער-שפּילצייג 
און ער וועט זיי נאָך ברענגען אַהיים צו זיך -- װען? 
אַז די האַלבנאכט איז איצט שוין פוניענערזייט ערגעץ, 
איז װאָסזשע דאָ פאָרט מיט דעם מענטשן געשען! 

געשען זיינען טויזנט און איין זאַך -- מעגסט טראַכטן 
אַז דער מענטש האָט קיין היים ניט און די בויערי 
האָט דאָרט אין איר רויטליכער שטוב אַ קליין צימערל 
פאַר צען סענט אַ נאַכט ביז האַלב זעקס אינדערפרי. 


און דאָס װאָס ער שפּילט ביי דעם טיש זיך מיטץ שפּילצײג, 
איז אויכעט נישט פּשוט -- עס דערמאָנט אים מסתם 

אָן עפּעס אַ וואונדערליך-ליכטיקער שיינקייט 

װאָס איז צו זיין איצטיקן עלנט אַ גראַם, 


אַ גראַם ניט קיין שלעכטער, אזוי בינדן זיך ווערטער, 
אַזױ גראמען זיך מעשים, דו וייסט דאָך דאָס גוט. 
אזויווי עס גראמט זיך צו זיין צעאַקערטן פּנים 

זיין וואוילעריש-אינגליש אַלט-פואַנטישער הוט. 


אזויווי עס גראמט זיך מיין קומען אַהערצו, -- -- 
אין שענקל פון קאַװוע -- נאָר סייזויסיי, שרייב, 
װאָס טוט ער דער פעטער ר' אייזיקל איצטער, 

און דבורה די מומע די פרומע, די טויב. 

ס כ- ה כל 


צו קליינגעלט מאַכט דער טאג מיין חכמה, 
ווען איך סכ-הכל זיך מיט אים אָפּ. 
כבלייב איבער ווינקלדיק ביים טיש-ראַנד 
מיט אַ מידער האַנט און אַ מידן קאָפּ 


,וועסט אָפּרוען די נאַכט און מאָרגן 
וועסטו פּרואוון נאָכאַמאָל, פונסגיי, 
אַרויפקלעטערן דאָ נאָך אַ שטאַפּל 
צו דעם װאָס דו מיינסט, אז סאיז כדאי" 


אזוי פארטרויט מיר די שעה פון אָװנט 

ווען כרו זיך אָפּ ביים שוועל פון טיר, 

און פון אַנטקעגן -- דער שמיד דער אַלטער, 
קומט צו און זעצט זיך לעבן מיר. 


;װאָס זאָגט איר עפּעס, ליבער שכן? 

אַ גאַנצן טאָג, מען קלאפּט, מען שמידט, 
בין נעכטן שיר דאָ אַװעקגעפאַלן 

פון דעם צעפּלאָשעטן יאַריד, 


אַ ים מיט סוסים דאָ אָנגעקאָװעט, 
געשטעלט זיי אויף די פיס --- און פּליט! 
מען דארף אים האַלטן אין די כוחות 
און איין גאַלאָפּ --- אונזער יאַריד, 


בין נישט פון די חכמים, שבן, 
איר קאָנט דאָך מיך שוין נישט פון איצט. 
נאָר אַז מען גליט און שמידט דאָס אייזן, 
צעפינקלט זיך עס און צעבליצט, 


איך ווייס, איך ווייס, דער אַלטער רעיון 
טוט זיך אַמאָל אַ קנייטש, אַ קרים, 
לרוב טוסטו אַ מידן שמייכל, 

און הערסט זיך גאָרנישט צו צו אים. 


נאָך היינט האָט מיך אזא מחשבה 
נישט אָפּגעלאָזט אויף קיין איין מינוט, 

ווען כװאָלט חלילה וחס זיך פאַרגעסן 
און אַן איבעריקע שעה גערוט, 


װאָלט דער יאַריד זיך דאָרט אינגאנצן, 

זיך אָפּגעשטעלט, באהיטע-גאָט, 

דעם קרעמערס קרעמל, דעם שנירלס שועמל, 
דעם בעדערס באָד, דעם פּוערס ראָד. 


און אַז איך הייץ מיר איין דעם אויוון 
גאַנצפרי, איז ציטערט מיר אַזש די האַנט, 
וי כװאָלט די זון די אויסגערוטע 

אין דער ערד-מרכבה איײנגעשפּאַנט, 


און באַלד הויבן אָן די װאָגנס פאָרן 
איבערן גאַנצן שליאַך צו דעם יאַריד, 
איר מעגט מיר קלויבן, ליבער שכן 
וי כבין אַ איד, וי כבין אַ שמיךד". 

בראנזוויל -- כנען 


לעבן אַ לײדיקן ,לאַט" אין בראנוויל ערגעץ, 
װאָס איז שוין היינט געוויס פאַרבויט דורכאויס, 
האָב איך געזען אַ גאָרטן מיט פרישע קוקורוזן 
און לעבן דעם גרינעם גאָרטן אַן אַלטמאָדיש הויז. 


װאָס הייסט אַלטמאָדיש? אַ הויז מיט אַן אָפּדאַך 

פון שינדלען װאָס שימלען שוין אונטער געל. 

און דער קוימען -- װי מען װאָלט אים פון דער היים 
{אַריבערגעבראַכט, 

און די שוועל -- פון מיין זיידנס הויז די שוועל. 


גילגולים פון שטיבער. עס קאָן אַמאָל טרעפן. 

װי עס פלעגט טאַקע טרעפן אין צייטן פון פאָגראָם, 
ווערט פאַרװאַגלט זואו ערזעץ אַ פּאַרמעט-יריעה 
פאַרטראגן פון בלינדן און וינטיקן שטראָם, -- 
אזוי קאָן איך טרעפן, אַז אַ שװעל, אַ קוימען 
פאַרװאָס טאַקע נישט? אזוי האָב איך געקלערט 

און געשטאַנען ביי אַ פּלויט פונדערווייטנס און נאָכגעקוקט 
ביז כהאָב פּלוצלונג אַ היימיש שטיל מעקען דערהערט 
האָב איך אַרומגעקוקט און הינטער מיר, פונווייטנס 
אויף אַ ליידיק גרויס אָרט האָבן זיך אַרומגעדרײט 
געמיטליך און װאָכעדיק-אידיש פיר ציגן 

און געפירט צװישן זיך אַן אַלט-אידיש גערייד, 

די קעפּ געהויבן און מיט די בערדלעך געשאָקלט, 

אַ שפּרינג-שפּרונג אויף צוויי פיס און געבליבן שטיין 
און איך זאָג אייך אויף ערליכער ריינער נאמנות 

אז די וועלט האָט דאָ באַקומען גאָר אַן אַנדערן מין חן 
גאָר אַן אַנדערן מין אויסזען אין יענע גוטע מינוטן, 
נישט דערפאר ווייל איך האָב זיך דערמאָנט אן דער חיים, 
כּהאָב געפילט דאָ מיט אַלע מיינע אברים און חושים 

אַז דאָ איז נישט קאָרעץ, אז פּראָסט, אומגעהיים, 

איז איצט זונטיק און כ'רו מידע, לײידיקע שעהן 
נאָר עפּעס אַ ליכטיק און א װאַונדערליך געפיל 

האָט מיט מיר זיך פון העלן בלאָ-ליכטיקן הימל 

אזוי װוי מיט אַ אינגל געטאָן אזא שפּיל, -- 

און וואונדער איבער וואונדער -- פון אַ זייט פון ערגעץ 
האָט פונווייטנס צו די ציגן די פיר זיך געשפּאנט 

אַ ציג, אַ קליין ציגעלע, א ווייס אין אַ ליכטיקס 

וי אויסגעטראַכט װאָלט עס -- נישט בראנזווילס טאַלאַנט, 
און געבראַכט עס צופירן -- נישט בראנזווילט פאַנטאַזיע, 
לכבוד מיין כבוד וועגן. בין געשטאַנען און געשטוינט, 
איך ווייס נישט פאַרװאָס כהאָב געטראַכט דאַן פון שאולן 
אויפן וועג צו די אייזלען, פון שמואלן און די קרוין 
פונם בלאָען הימל װאָס איז איבער אים געהאָנגען 

און װי דער הערליכער טאָג האָט געלויכטן קלאָר, 


אייזלען און ציגן, אַלט-כנען און אַלט-בראנזוויל, 
און חלומדיק וואונדערליך אייביקע װאָר, 

ייר ו ש ה 


וי דורכן פענסטער זע איך די וועלט 

װאָס איז מיר וי אונטערן האָנט אַנטרוגעף 
הינטער קאָרעץ ליגט אַ וועלט מיט פעלד 

און ביי יעדן גאָרטן קוועלט אַ ברונעם, 


די זונען באַקן די הויכע תבואה אויס, 

אָ, תמוז, תמוז פון אוקראינע, 

איך גראָב נאָך היינט דאָס גאָלד דיינס אויס 
אין זיך, אין בלוט, אין לעבן מיינעם, 


װאָס דו האָסט באַהאַלטן און פאַרשטילט 

און אָנגעגרייט אויף די שפּעטערע יאָרן 

ווען די ערשטע פרייד האָט שוין אָפּגעשפּילט 
און אויף איר הויכן װאָגן אוועקגעפאָרן, 


אָ, יאָרן, יאָרן און איך װאַרט אויף נייס, 
אויף בשורות פון די פיר װעלטן-וייטן, 
קוריערן לאָזן זיך אויף די ועגן ארויס 
סקומט זעלטן װוער פון זיי צוריק-צורייטן 


די שענסטע בריוו ווערן פאַרפאָלן וואן, 

און בענקען אויך אין זייער װאָגלװעג אַװודאי 

די װוינטן וועלן זיי נישט ברענגען שוין קיינמאָל 
צו די ווייטע ברעגן פון קאַנאַדע. 


איך ווייס: נישטאָ שוין דאָרטן מער וי שטיין, 
שטיין און זאַמד און האָלעװועשקעס, 
עס לעשן זיך די פאַרבן און די ליכט 
פון גאָטס שטיל הויז --- די איידעלע פרעסקאָס, 


מען דארף עס יאָ, צי מען דארף עס ניט, 
כקלייב ליב צונויף די איבערבלייבן -- 
ירושה-גאָלד פאר אַ שפּעטערדיק ליד, 

אַ ניי ערע ר דיכטער זאָל עס שרייבן. 

אידיש לשמה 


פאַראַן אין ווערטער אַזאַ ליכט, 

דו דארפסט עס נאָר אַרױסבאַפרײען 
און גאָר דאָס לשון װערט אויפגעריכט. 
תתחדש, אידיש, צו באנייאונג, 


ווי זואויל איז מיר, װאָס מיר איז גראָד 
אָט-די שליחות שוין איבערגעגעבן, 

איך זאָל מיין חלק שיינגענאָד 

דיר שענקען -- זאָל דיר זיין צום לעבן, 


װאָס װאָלט איך פאר דיר נישט געטאָן 
דיר שטאַרקער מאַכן און געזינטער, ‏ 
געשענקט דיר פֿון מיין גאָלד און זון, 
געהאַלטן דרשהס פאַר אידישע קינדער, 


אַז רעדן אידיש איז געזונט, 

און אַז דאָקטױרים הייסן רעדן 

עס טריפט אין האַרץ אַ שטילע וואונד 
און אויסדערציילן -- נישט פאַר יעדן 


איז רוף דער באָבעניון אַרײן, 

און זי װעט מיט איר װאַרימען לשון 
דערציילן דיר -- אַן אַלטער וויין 

פון בעכער-ברעג אַרי"בער-געגאָסן, -- 


צעפינקלען װעט זיך איטליך װאָרט, 
אזש סנעמען דיר די אויגן בלענדן 

אַ ווייסער וועג, דער חתן פאָרט. -- 
דאָס איז אַזאַ מין ליד לעגענדע. 


און אַז כדערצייל עס, װערט עס װאָר, 
דערפאַר נאָר, ווייל די אידישע װערטער, 
האָבן אַזױ איידל צונויפגעפאָרט 

אַ גאַנצן דור מיט זין און טעכטער, 

און איבער ליכט װאָס האָבן געברענט, 
און אנגעפילט די שטוב מיט קדושה, 
זיינען הייליק געװאָרן דער מאַמעס הענט 
פון דער מלכה-שבת פרום-געקושטע. 


און ליב איז אונז געװאָרן די וועלט, 
נאָך אַלע צרות, נאָך אַלע ליידן. 
האָבן אייניקלעך זיך אַרומגעשטעלט, 
איך װויל מיט אייך אביסל ריידן 


אָט ריידן אידיש, גלאט אַזױ, 

דאָס האַרץ אַביסל צו דערקוויקן, 

אין אַזאַ וועלט פון לויטער גוי, 

דאַרף איטליך אידיש װאָרט אַ תיקון 


166 


פאַרדעקט 


אַז אונזער װאָרט איז נאָר אַ ווייטע אַרבונג 

פון זייער לעבן, פון זייער שטאַרקער האַנט, 
און -- אט איז מאָרגן און מיר אַלע שטאַרבן 

לאָזן איבער שוועל און וועלט און װאַנט, 


מען פירט אונז אָפּ צו דער אייביקייט פון די אָבות 
און װאָס איז אונזער שטוב דא, װאָס? 

אַ קוימען-לאָך צו פאַרטרייבן סאָװעס 

אַ װויסטער קאַמער פאַר שניי און פראָסט. 


אַ גאָרטן מיט פאַרװילדעטע גראָזן 
װאָס טריקנט גרוי אינם זומערשטויב. 
אַ סטעשקע, טויט-אומעטיק, פאַרלאָזן 
אַ טױבנשלאַק ביים דאך --- אָן אַ טויב, 


און קיינער, קיינער װצט נישט בלייבן 
צו אָנווייזן מיט אַ פינגער: דו זעסט? 

דאָ האָבן אַמאָל שטילע אַלטע טויבן 
געהאָט זייער וועלט -- זייער שטילן נעסט, 


און אונזערע שמות דא, אונזערע ספרים, -- 
װאָס װעט מיט זיי ווערן אויף דער װעלט? 
פאַרוקטע, און פאַרשאָטנטע קברים 
טאָל-אַרונטער אויפן טויטנפעלד, 


די רוקנס זייערע -- פאַרבלייכטע מצבות 

אַ נאָמען און אַ װאָרט נאָך דעם, 

און די אייניקלעך? פון די ספרדישע הלוי'ס 
ביז דער פשטות פון הייליקן בעל שם, 


די נעמען וועלקן גרוי אויף די רוקנס, 
די נעמען ווערן בלינד און פאַרמעקט, 
און קיינער קומט שוין מער נישט אַ קוק טאָן 
װאָס די טויטע האַנט האָט צוגעדעקט. 

ליכ טיק 


זע נאָר, זע, 

אונזער װאָך איז נאָך פול 

מיט פּשוטע קליינע אידן. 

אונזערע קינדער זינגען נישט קיין תורה, 
נאָר זיי זיינען סייווי גרויס אין זייער לעבן. 
וי טויזנטפאך שטאַרק איז אונזער לעבן 
ווייל עס צעברעכט דעם נאַקן פון די מורא'ס. 
איטלעכער פון אונז ווערט געבויגן 

אזויווי עס בויגן זיך אַלטע שטיבער, 

נאָר אונזער פאָלק, 

אונזער פאָלק איז אַ גיבור. 

אַ פאָלק ווערט נישט געמינערטי 

גאָט צעשרייט איבער אונזער קאָפּ הפקר, 
אַלע װויסטן צענעמען די פּאָלעס 

מיט שװאַרצװינט און בלינדע בהלות. 

עס שאָקלט זיך אויף זיינע פיר זיילן 
אונזער אַלטער צעטרייסלטער גלות. 

װאָס זיינען זיינע שטאַרקע זיילן? 

זאָג נישט: װאָס --- נאָר ווער זיינען זיינע זיילן? 
למד-װאָוו צדיקים פּראָסטע 

און גאָרנישט קיין פאַרשטעלטע. 

זייער צדקות -- איז זייער האָרװאַניע, 
זייער תורה -- איז זייער העמערל, 

זייער תפילה -- אַפילן אַ גויאיש לידל, 
װאָס אין זיין הויכער כוונה איז עס אידיש, 
האַלטן זיך אונזערע דלד אמות, 

נישט דער רב איז גאָטס שליח, 

נישט דער דאַרער, גראָער שמש. 

ער קערט אויט לכבוד שבת 

די ברייטע שטוב פון בית מדרש. 

די שכינה זיצט אין אַ ווינקל, 

בריד ער 


איך עפן נאָך אויף אַמאָל פרידליך 

דעם טאָוול פון מיין טאַטנס סידור 

און זאָג צו די תפילות: גוט-שבת, 

מיין טאַטנס סידור אין אַ שולכבל, 

דאָרט האָטן געדאַװונט אַלט-דורײטע אידן, 
און זיינען פונם שולכן אַװעקגעגאַנגעןף 

איך טרעט אַריבער די שװעל פון אַ וועלט 
וואו מיין נאָמען האָט אויך געהאַט אַן אָרט 
לעבן די שטענדערס פון וייסע ישישים. 
כהאָב געזאָלט זיין אַן אַנדער מין איד, 
געזאָלט האָבן אַ הײיליקערן גורל. 

נישט געהויבן אין תורה, 

נישט געלייטערט אין מעשים, 

נאָר נעענטער צום גבול פון מיינע אָבות. 
איך װועל שוין קיין תיקון נישט האָבן 

מער װי דאָס ליד אויף מיינע ליפּן 

װועט מיר שוין דאָ נישט באַשערט זיין. 
כוועל אַװעקלײגן מיין בינטל פּאַפּירלעך 
מיט שטילע פאַרזינגענדיקע סטראָפן 

לעבן מיין טאַטנס סידור -- אָפן. 

זיי װועלן זיך ביידע אַרײנקוקן אין די אויגן 
פאַרשטיין זיך װי ברידער -- און שווייגן, 

יאָרצייט 


חיים, אַן אומעטיק ביסל אידיש-לשון 

איז נאָך דיר געבליבן אָנגעצונדן 

דו האָסט לאַנג געצאַנקט, 

אזוי קראַנק און פינסטער זיך געלאשן. 

די ווערטער דיינע װעלן בלייבן בלויען 

אין זייער טרויעריקן שיינעם וואונדער, 

אַבי מיר װעלן נאָר אַ יורש איבערלאָזן 

װאָס װעט מיט אידישע אותיות 

זיין ערליכקייט, זיין חשבון מיט דער װעלט פאַרשרייבן 
װעט דיינע קליינע לידער היימליך זיין 

אין זייער אָפּגעזונדערט ווינקל. 

קרול, איידעלער בחור, פרום אינגל, 

װאָס האָט זיך קוים פאַרבייגעשאַרט 

ביים װאַנט פון דער גרויסער ועלט, 

װי די קורצע שעה פאַרנאַכט 

מיט איר אומעטיק ליכט אין אויג, -- 

איך װעל דיין נאָמען נישט אויפהערן דערמאָנען. 
איך װעל בעטן מחילה ביי די מיליאָנען 

פאַר מיין אַרױסטײלן אַ פאַרלאָרענעם מענטשן 
פאַר מיין שטיין און טרויעריק בענטשן 

אַ שוין לאַנג פאַרלאָשן געלבליך ליכט, 

װאָס האָט אַ גאַנצן לעבן דאָ 

זיין שטאַרבן אָפגעריכט. 

ג בור ה 


דאָס װאָרט פון חסד קומט 

טרינקט אָן מיט פרישער װאָר און אמת 

מיט ליכטיקייט --- דעם צייכן און דעם רמ 

און כזע װי פון א שווארצער, פינסטערניש מפולת 
באווייזט זיך אַן אַלטער איד און אונטערן אָרעם אַ טלית. 
פאַראַן, טראַכט איך, אין קאָרעץ נאָך אַ שטיקל מנין, 
אַ שטיקל װעלט, אַ שטיקל סידור און אַ נשאָר בנין 
װאָס װעט זיך אָפשר לאָזן נאָך פאַריכטן 

און אויפן עמוד װעט מען אָנצינדן אַ ליבטל, 

מ'עט קדיש זאָגן און מ'עט ענטפערן אָמן 

עפּעס זאָגט מיר פון דער טיפעניש נאָך אונטער: 

מען װעט נאָך אפשר קאָנען ווייזן יונגן וואונדער -- 

אַ סטאָליער מיט זיין האַמער, אַ קאָוואל מיט זיין דלאָט, 
אַ שוסטער מיט זיין אֶל און אפשר אויכעט גאָט; 

אַלע וועלן אויפהויבן די הענט מיט אַ נייער ברכה, 
און סוועט ווידער ווערן גוטער אָנדערװאָכן 


און איך דערזע אים קלאָרער, קלאָרער דאָרט 

דעם קאָריצער -- דעם לעצטן חסידישן רבי'ן, 

אויף וועלכן קהל האָט זיך אומגעקוקט שוין אזוי װײיניק; 
אַן איינגעבויגענער איד אַ דינער, דראָטיק, בייניק, 

א פּשוט אידיש היטל און זיין קאפּאָטע, 

געלבליך, אָפּגעקראָכן, וואו ניט וואו א לאַטע. 

כגעדענק אים אזוי גוט נאָך; ביי דער װאַנט, ביים שטענדער 
וויגנדיק-זיך לערנען שטיל --- קיין שום לעגענדע 

דאַרף מען וועגן אים נישט אױיסטראַכטן, 

ער איז די ריינע, שיינע וואונדערליכע װאָר 

מיט איר פּשוט פּנים און װאָכעדיקער באָרד, 

מען האָט געלויבט זיין לומדות, געהויכט זיינע מידות 
וי הינטערן פּאָלע וואו באַהאַלטן, 

האָט ער געטראָגן פרום דאָס ביסל ירושה-חסידות. 
נישט געפּראװעט, נישט גע'אהבה'ט, 

נישט געניגונט אויף קולי-קולות. 

כדערזע אים איצט אַליין בײטאָג אין קליין בית-מדרש, 
הערט ארויס זיך אין דער שטילקייט זשומען 

אַלע תפילות, אַלע תהילימס, אַלע סדרות 

יאָרצײטליכט נאָך קדושים פלעמלען, רוישן 

אט וװוילט זיך אים פאַרהויבן די קאַפּאָטע פּאָלעס 

זיך לאזן יאגן און אַנטלויפן פונם קבר"הגלות 

מער נישט הערן די געװאַלדן, טענות, יללות. 

ער װאָלט געװאָלט דערזען זיך אין אַמאָליקן גרויס-געשען, 
וי גאָט פירט פאַרן האַנט ארויס דעם טאַטן אברהמען 
הייסט ציילן אים די שטערן. -- 

,אזוי װעל איך דיינע קינדער מערן. 

איצט זיינען זיינע טויטע אזוי פיל -- נישט איבערצוציילן 
איצט וויל ער גאָט אַרונטערופן אויף דער ערד; 

קאָנסטו דיינע טויטע איבערציילן? 


ער כאַפּט זיך פאַר די הענט און ווערט אָנטשויגן, 

אַ מילדע זון קוקט דורך די שלאנקע פענסטער, 

גרינגע, קליינע שאָטנס ביי די שטענדערס ליגן 

ער פילט קוים וי ער נעמט פּאַמעליך טרעטן, 

בלייבט פּלוצלינג שטיין ביי די פּאָר טרעפּ פון ארון קודש, 

אַ װאַקסנדיקע שטאַרקונג אין די כוחות, 

הויבט אויף די אויגן, קוקט אויפן פּרוכת : 

בלאער טונקלער סאַמעט, זילבעריק-גילדערנע טויבן, 

ער טרעט ארויף דאָס ערשטע טרעפל, סצוייטע, דריטע, 
צעשאַרט דעם הײליקן פאָרהאַנג מיט אַ פרומען ציטער, 

עפנט אויף דאָס טירל --- פון ביידע זייטן ווענט, 

פיר ספרי תורות שטייען איינס אין צווייטן אָנגעלענט, 

פלאי פלאים ! אַלע גאַנצע, אַלע אין די מענטעלעך פון זייד, 

ער קוקט און קוקט און עס פאַרמאַכן זיך אים די אויגן, 

דער קאָפּ בייגט זיך אַרונטער, די דינע פּלייצעס איינגעצויגן, 

און ער דערזעט פאַר זיך דאָס פאָלק אין איין שטיק קרועה-בלועה 
טאג נאָך טאג, נאָך טאָג מיט איײנגעבראַכענע קניען 

אזויפיל פּנימער לעשן זיך, אַזויפיל געלער טשאַד פון מידע אויגן 


פון מצרים האָט ער זיי אַרױסגעצױגן 
ווער וועט זיי פון דאנען, פון די טויט-חורבות דערוועקן? 

און דא? די ספרי תורות, אין די גאלדענע קרוינעף 

אין זיידענעמענטעלעך אין ליכטיקע און שיינע. 

איך װעל צונויפרופן דעם מנין אידן, 

פאַר זיי די משאָ פון מיין ביטערער מחשבה אַראָפּצורײדן } 
אָרון קודש, קאַסטן אײביקער פון אונזערע הייליקע לוחות, 
אבלות איז איצט אויף דור-דורות אינם בית ישראל, 

דער טרויער פון מיליאָנען האָט מיר דאָס רשות געגעבן 
פון דיר אַראָפּנעמען דעם סאַמעט און דאָס צירונג. 

וי פּאַסט עס פאַר מיליאָנען מתים אָן תכריכים, אָן טלתים, 
זיי מיר מוחל װאָס איך נעם אַראָפּ פון דיר דעם איידעלן פרוכת, 
און זיי מיר מוחל װאָס איך טו דיר אָן דעם גראָען לייוונט-פאַרטוך 
װאָס איז געבליבן פון אַ אידענע אַ פּראָסטער 

װאָס האָט געלעבט ביז סאיז איר לעצט קליין חיימל 

פון הונגער אויף איר פּאָלע אויסגעגאנגען, 

פאַר איר ליכטיקער נשמה וועגן טו איך אָן אויף דיר 
איר שמאטעדיקן הײיליק-מאַמעדיקן פארטוך, 

אן לייבעלעך, אן טויבן, אן מגן-דוד'ס 

נאָר מיט דער קדושה און מיטן כבוד 

װאָס זי האָט אירע קליינע איינגעטוליעט 

אין איר חרוב לייב און האָט זיי איינגעדרימלט 

און אַװעקגעטריבן דעם הונגער מיט זיין קללה, 

די מגפה מיט איר שטומפיקן מעסער, 

און אויך די ספרי תורה'ס וויל איך איבערבעטן 

מיט אַ מחילה גמורה, 

אויף אזויפיל װעל איך נאָך באַװיזן גבורה 

דער מנין אידן װועט מיר ביישטיין, 

זיי וועלן מיך אַרומרינגלען װי אַ פעסטער גאַרטל 

און מיך קרעפטיקן און שטאַרקן, 

כוועל פאַמעליכן פון רייניקייטן, הייליקייטן, 
אַרונטערנעמען די געקריצטע קרוינען, די ידן 

איך װעל עס טאָן מיט לויטערקייט, מיט צער, מיט קדושה, 
און זאָל מיר דער כביכול מוחל זיין 

אויב מיינע ליפּן װעלן זיך צו זיי ניט צונויגן אַ קוש-טאָן, 
איך װעל זיי אױיסטאָן פון זייער זייד און סאַמעט 

ס'איז נישט קיין יומטוב איצטער אינם חורבן בית ישראל, 

און אין װאָס װעל איך זיי אָנטאָן 1 

איך װעל זיי אָנטאָן אינם שטיקל קרועה-בלועה 
װאָס איז מיר דאָ געבליבן פון מיין געטאָ, 

איך האָב אַ פּעקל בגדים, 

תכלת -- יעדער פאָדים. 

יעדער שמאַטע - דלות -- 

ווייסער װאָל און טלית, 

יעדער לאַטע -- זיו השכינה 

פון די הייליקע רואינען. 


זיי װועלן שטיין וי פריער, די פיר ספרים 

ריין און הײיליק, גראָ און אָרים, 

יעדע איינע אין אַ מענטעלע, אַ רעקל 

פון א יתום-אינגעלע -- א כתונת-פּסים 

מיט רויטע פלעקן און מיט געלע פלעקן 

און אויף די קעפּ פון די פיר רייניקייטן 

װעל איך אָנטאָן די פיר קליינע אַלטיצעריסענע היטלען 
יתומים:היטלען -- נאָכדעם זיינען אונזערע אינגעלעך געגאנגען 
אין די אויוונס -- שטילע מילדע לאמען 

צו די פלאמענדיקע אָרעמס פון טאַטע-מאַמען 


אויף דעם װעל איך באווייזן גבורה, 

אַלטגאָלד 


זינג מיר ס'אַלטע ליד פון ליבע 
מיטן נייעם ניגון פון שיר-השירים. 


זומערוועלט און זומערוועגן. 
מענטשן אויף די פעלדער טוען 
ברכה-װאָלקנס ווייסע, פולע, 
שלעפּן זייערע פולע לייבער, 
שפּרײטן איבער בערג-גרין שאָטן 


זינג פון דער ליבע ביי איר שפינדל 

וי זי שפּינט דאָס לייוונט:העמד דאָס גראָע 
פאַר די װאָכעדיקע טעג און שעהןף 

און אין איינעם אַזאַ פרימאָרגן 

טוט אַ שפּיל װי אַ דינע סטרונע 

אַ נייע פרייד אבער אַלע וינקלען. 


כווייס, דו האָסט געװאָלט אַ אינגל, 

טאָג און נאַכט געבעטן אינגל, 

נאַכט און טאָג געזונגען: אינגל. 

כאָטש דאָס ערשטע, ערשטע, ערשטע -- -- 
נאָכדעם מעג שוין זיין אַ טאָכטער, 

מעגן זיין שוין זיבן טעכטער, 


זאָל מיר נאָר דאָס ערשטע אינגל 
אָנזאָגן מיט חן מיין מזל, 

נו, דערווייל מוז זיין אַ מיידל, 
נייזאויף פרישע, לאנגע העמדער 

און אַ טשופּיקל אַ ליבטיקס, 

נו, ניט שעם זיך, גוטע, וואוילע, 

עפן ברייטער אויף דאָס פענסטער. 
זעץ זיך מיט דער גאָלדענער טאָכטער 
פאַר דער גאַנצער ועלט מיט שכנים, 


מזל טוב און מזל-טאָכטער. 

זע דעם שמאָלן, ווייסן שטערןן. 
זע די פינגערלעך די דינע, 
זייד צו שפּינען 


נו, פאַרשפּרײט אין ווייס דאָס וויגל, 
און אַנטקעגן װאַנט -- דעם שפּיגל, 
זאָג מיר, זאָג מיר, טייער לעבן, 
פּאַסט דיר נישט צום גוטן, ליבן פּנים 
אזא טויב מיט בלאָע אויגן? 
ס'פרומט איר קאָפּ אַראָפּ אין שווייגן, 
זילבער-שאָטן אויף די ברעמען: 
מיידלש-מאַמעדיק זיך שעמען, 
מאַמעש-מיידליש זיך-חנ'ען. 
מיידלש-מאַמעדיק האַלב-וויינען, 
פריידיק-שמייכלענדיק שיין-וויינען: 


גייסט שוין ? היט זיך מיטן שאָטן, 
שטיל און גרינג די טיר פאַרמאַכן, 
לאָז אַ דינע שפּאַרע איבער. 

נו, אַ גוטנטאג, מיין ליבער, 

נו, אַ זיסן דאַנק, מיין ליבער, 

קאָרעץ - לאנדשאַפט 


אין קאָרעץ, מיין װאָלינער שטאט, 
זיינען געווען הויכע שלאנקע גנבים, 
כהאָב זיי געזען געפירטע אויף אַ קייט 
זיי זיינען געגאַנגען איבערן שליאַך שטאַרק און ברייט, 
און די שומרים װאָס האָבן זיי באַגלײט, 
זיינען קליין געווען אונטער זייערע אָרעמס. 
ווען נישט זייערע גלאנציקע קנעפּ 
און זייערע הויכע היטלען אויף די קעפּ, 
און די שװוערדן װאָס זיינען זיי נאָכגעהאָנגען 
װאָלט אַ בושה געווען אויף זיי צו קוקן 
און די גנבים װאָס מהאט אינמיטן העלן טאָג 
געכאַפּט אין קעלער פון קלויסטער --- און װוי מהאָט 
{ געזאָגט, 
האָט מען זיי אין דער הייל אַ האַלבן טאָג אַרומגעיאָגט?-- 
זיינען זיי געגאנגען די קעפּ אויפגעהויבן. 
פונם קלויסטער זיינען געפלויגן די טויבן 
פון די גאַסן האָבן זיך אַ לאָזיגעטאָן די קינדער. 
איך זע דעם טומל, װי סװאָלט נאָרװאָס, אַצינדער 
געשען -- נאָך אזא יאָרן-מהלך, 
אפילו דעם בלאָנדצעפּיקן גלח 
מיטן קייטעלע אויפן פּלייצע נאָכגעהאָנגען 
איז נאָכן געזעמל נאָכגעגאַנגעף 
זייער הויך און זייער שטאָלץ 
און זייער שטיל-שמייכלענדיק שווייגן 
שטייט מיר נאָך היינט פאַר די אויגן 
און להבדיל, להבדיל, להבדיל, 
להבדיל אלף הבדלות,. 
נאָר עס קומט דאָך מיר פאָרט אין זיכרון -- 
אונזערע קאָריצער צוויי רבנים : 
איינער אַן אַלטער, מיט אַ באָרד אַ ווייסער, 
דער צווייטער -- אַ אינגער, מיט אַ בערדל אַ בלאָנדס, 
און ביידע זיינען געקומען פון ליטע, רייסן, 
און ווער האָט זיי אין גאַס נישט געקאָנט. 

ווען זיי פלעגן אין מאַרק זיך באַגעגענען אַמאָל; 

-- אַ גאטהעלף, רב מרדכי, 

-- אַ גאטהעלף דיר, ישראל. 

און ביידע זיינען געשטאַנען אויפן מאַרק און גערעדט 
אַזױ שטיל און איידל, אַז איטליך אויג 

האָט זיי בכבוד געבענטשט און געגלעט, 

און דער זומערטאָג האָט נאָך זומערדיקער געשיינט. 

כזע זיין שיינקייט פון דאָרטן אַריבערלױכטן היינט, 
און אין מאַרק האָט דער רעש אַביסל איינגעשטילט, 

און אויף אַ דינערער סטרונע האָט תהילימדיק געשפּילט 
דער בעטלער הזקן ביים ראוו אויף דער ערד, 

און מהאָט דאָס גאָלדענע זשומען פון דער זון געהעדט 
און איר גאַנג איבערן הימל אינדערהויך 

איבערן קאָריצער אַלטן מאַרק, 

קודש - קדשים 


מאַך אַ בכרכה אויפן לעבן, 

פּרואוו זיך, מי זיך, מאַך אַ ברכה. 

קאָנסט נאָך פון זיין גוטסקייט שעפּן 
מיטן קרוג שוין האַלב צעבראָכן 

ָּ 


ס'לויפט נאָך דורך אַ קינד אין מקום. 
דינע פיס און שמאָלע אקסל, 

דאָס גאַנצע דאַרע לייב צעשראָקן 
בענטש דאָס אינגעלע: זאָלסט װאַקסן 


נישט קיין סך פון זיי געבליבן, 

כ'ווייס --- נאָר רעד נישט מער דעריבער, 
זע װאָס ס'האָט די שאַנד פאַרשריבן . 
אויף די װענט דאָ פון די שטיבער. 


נעם אַ שמאַטע, אַן עמער װאַסער 
װאַש פון דאָרטן אָפּ די בושה. 
הייליק זיינען אונזערע גאָסן, 
איטלעך שטויבל אויסצוקושן, 

בלו. ליכט 


אַ ביסל קאָנען די לידער פאַרזינגען 

און אַ ווייט קלויסטערל -- פאַרקלינגען, 
נאָר די װאָר בלייבט שווערע װאָך סייווי, 
און בייגט דעם נאַקן און ברעכט די קני. 


באַלד װעט שוין אויך נישט זיין פאַר וועמען 
אין צער אַרונטערלאָזן די ברעמען 

און מורמלען גלױביק, און ריידן קוים: 

די וועלט איז אויך מיר אַ שטיקל היים, 


צי כ'נעכטיק ביי אַ פרעמדן איבער -- 
דיין הימל -- אַ דאַך איבער אַלע שטיבער. 
וועסט מיר מיין שווער געמיט פאַרגעבן, 
מיין צופיל בעטן זכות ביים געבן 


מיין װוידער קלינגען אין די לידער, 

און רופן צו עבודת-הבורא 

אין די טונקלבלאָע נאַכטיקע אויערן 

מיין צווייפלען, צווייפלען --- און גלויבן ווידער 


אויף גיך ארויפגעכאַפּט די בגדים, 

אַ קוק געטאָן דורכן שפּאַלט פון לאָדן: 
די שטערן זאַמלען זִיךְ אינאיינעם, 

א רויכל ציט פון אַ שולכל-קוימען 

אידישׂ 


הויז פון אאן אידיש אין דער נידערגאַס, 

לעבן דעם הויז פון גאָט -- אַ שולכל גרוי וי אַש. 

אין ביידע קומען זעלטענער די שטילע געסט, 

פֿאַרגעסענע, פאַרלאָזענע -- אַ נעסט לעבן אַ נעסט. 

אין איינעם שטייט נאָך אַן אלט זיידעלע ביים עמודל, 

מיט זיין טרויערל, זיין ניגונדל, זיין אומעטל. 

ער וויגט זיך אָפּ אַ שעה דאָ יעדן אינדערפרי, 

און קומט וידער אַן פאַרנאַכט מיט איינגעבויגענע קני, 

און וויגט זיך ווידער פאַר דער מזרח- װאַנט, 

פאַרשטעלט די אויגן מיט דער לינקער האַנט: 

אוי, השיבנו,. השיבנו גאַטעניו, אוי, השיבנו. 

דאָס שטיבעלע פון גאָט װוערט נידעריקער, די װענט -- 
{קליינע ; 

די סטעליע לייגט זיך אויף די אַקסל אַנידער. 

די געלע בלעטלאך פונ'ם פאַרװעלקטן סידור 

צושיטן זיך אין דינעם שטױיב. 

גאט'ס הערלאן ליד, 

גאט'סהייליקע לויב, 

און אינ'ם הויז פון אידיש לעבן דעם הויז פון גאָט, 

גרויט אויך פאַרשלעפערט אונזער ארים גענאַד, 

אַ לערערל אַ דינס, 

ביי אַ טישעלע אַ גרינס, 

אַ הענטעלע אַ קראַנקס, 

אַ ווירעלע אַ לאַנגס, 

ער לערנט זיבן קינדער אויף די בענק 

די ליבע פאָלקסלידער, די שיינע מעשהלאַך 

וועגן אַ ווייטער שיינער היים איבער די גרויסע ימ'ען -- 

אַ טאל מיט געסלאך, 

נידעריקע היזעלאַך. 

און דארט, דערציילט דאָס לערערל, איז אונזער מאַמע, 

אונזער שיינע מאַמע אידיש געבארן געװאָרן 

אַמאָל, אַמאָל, צוריק מיט אַ האַלבער מאָה יאָרן, 

(געדענקט-זשע, קינדעלאך, 

געדענקט-זשע, טייערע, 

אַ האַלבע מאָה יאָרן 
וויפיל-זשע איז אַלט די מאַמע אידיש! 
ווער עס וייסט, זאָל אויפהויבן די רעכטע האַנט. 
אַ אינגעלע טוליעט זיך צום װאַנט. 
אַ מיידעלע בייגט דעם בלאנדן קאָפּ ארונטערי 
און צוויי אַנדערע אינגעלאך 
שטעקן אַוװויס די צינגעלאַך, 
שטופּן אַרױס די אויגעלאך 
פאַראומשולדיקט, פאַרשולדיקט און פאַרוואַונדערט. 
אַ האַלבע מאַה יאָרן צוריק, 
פוניענערזייט באַרדיטשעװו,. איבער דער בלויער בריק 
אין אַ נידעריק שטיבל מיט אַ שטרויענעם דאַך 
איז געבאָרן-געװאָרן די אידישע שפּראַך. 
זאָגט-זשע, אינגעלאַך מיט מיר אינאיינעם: 
אין אַ שטיבעלע אַ קליינעם 
איז געבאָרן-געװאָרן, 
איז געבאָרן-געװאָרן, -- -- 
די קינדער זאָגן-נאָך, די קינדער זינגען-נאָך, 
די קינדער רעדן נאָך, די קינדער קלינגען נאָך, 
און ס'לערערל ווערט דינער, דינער. 
און די פּאָעטן, די גאָלדן-שפּינער 
שפּינען ווייטער ד טראַדיציע פון: 
אויפ'ן פּריפּעטשיק ברענט אַ פייערל, 
אויפ'ן וועג אַליין גייט אַ פּוױערל, 
אויפ'ן בוימעלע װאַקסן עפּעלאַך, 
אויפ'ן בוידעם פירט אַ לייטער טרעפּעלאַך, 
אויפ'ץ הויכן בארג, 
און אויפץ גרינעם גראָז 
איז אמאָל, אַמאָל, אַמאָל 
אונזער הויז פון אידיש געשטאַנען. 
גוט אַזױ זיך יענע זון דערמאָנען. 
יענעם בלויען הימל, יענעם נידעריקן ברונעם, 
אַלע וועגן האָבן זיך אהין מאַרלאָרן. 
פרעמדע פורן פאַרן, פרעמדע שיפן שוימעף 
- אפשר, אפשר װעט נאָך אונזער בלאנדזשענדיק מזל 
צו אַ פרישן ערד-ברעג ווען דערגרייכן. 
אין אַ טאָג אַ שטילן, אין אַ טאָג אַ בלייכן, 

גאַנץ... 


גרויסאַרטיקער כוח -- סבלנות, 

נעמסט מיין ווילן אריין אין דיין האַנט, 
פּרעסט צונויף אין אַ מירמלנעם טאָוול 
די צעברעקלונג פון שטויב און פון זאַמד, 


און איך קריץ מיט מיין פּען --- מיין נאָגל 
דאָס געקליבנסטע װאָרט, שאַרף און קלאָר, 
װאָס מיין צער אין זיין װיסט און װאָגל 
האָט דערוויסט פאַר זיך אמת און װאָר, 


כהאָב געגעבן מיין לעבן אַ תיקון 

אויף דער ווייל, אויף דער האַרבער מינוט, 
ביז דער זייגער פון טאָג װועט פאַרטיקן, 
און דער אָװונט פאַרטרויען: סאיז גוט. 


ביים צוקאָפּנס אַ שטיינעריק קישן, 
ביים צופוסנס -- די אייביקע ערד. 

קיין פאָדים -- נישט איבערגעריסן, 

קיין שאַרבן -- נישט געװאָרן צעשטערט, 

דריי אָרעמעלײט 


שטימסט-אָן דיין פידעלע, זיכרון, 
ס'האָט דינע, גאָלדענע טסרונעס פיר. 
די פינפטע סטרונע איז אַ פּראָסטע, 
נאָר שפּילסט נאָך גאָלדענער אויף איר. 


דו לערנסט חכמה, לערנסט ליבשאַפט, 
און איטלעך קלאַנג דערציילט און זאָגט: 
אַ קאַלטע שטוב, אין פראָסטיקן פענצטער 
נעמט טונקל בלויען און עס טאָגט, 


אין בעט, די הענט ארומגענומען, 
אַראָמגעאָרעמט, אונטערן דעק, 

צוויי קליינע קינדער -- און די מאַמע 
שאַרט זיך צום טיר און גייט אַװעק. 


ווער גייט איצט אין די קאַלטע גאַסן 

אַחוץ דעם פראָסט מיט זיין הונט -- דעם װינט} 
אַ יידעלע גייט פרי אין שולבל, 

אין אַ ווינקל גאַס --אַ שייקע הינט. 


אין מאַרק צענעמען זיך די שטעלן 
די ברייטע לאָדנס הייבן זיך אויף, 
דריי קראָען פליען-אָן און שטעלען 
זיך אויפן דאַך פון שטעל אַרױף, 


ניט שרעק זיך, מאַמעלע, דאָס זיינען 
פּראָסטע פייגל פון גאָסט ועלט, 

זיי זיינען נישט קיין שלעכטער סימן, -- 
דאָס האָט זיי נאָר געבראַכט די קעלט, 


דער װוינט -- זיינען זיי אָנגעקומען 
וי אָרעמעלײט און בעטן ביי דיר 
דריי ברעקלעך ברויט װי אַ נדבה, 
דריי אָרעמעלײט ביי אַ קאַלטער טיר. 

דער מלך הגעטאָ! 


נישט אין מעשות און נישט אין לידער, 

נישט פאַר װענט און פאַר שטיינער דערצילן 
נאָר פאר זיך נייע בלעטלעך סדור 

און די שעהן -- לאַנגע טונקעלע הײלן 


אָן אַן אױיסגאַנג, אָן אַ טיר, אָן אַ טויער / 
און ס'פּײיניקט דער אייעגענער שאָטן 
דאַכט זיך אויס, אַז די פלעמלעך טרויער 
דאָ און דאָרט אין די װוערטער צעשאָטן 


וועלן אויפלויכטן און אַלע אינאיינעם 

די אומהיימלאכע אומרו פאַרטרייבן. 

איך ווייס גוט: ניט פאַר זיך, ניט פאַר קיינעם 
קאָן אַ װאָרט דאָ מיט היילונג פאַרטויבן, 


נאָר אזוי זיך, זעקס הײימלאַכע װאַגלער 

ביי אַ װאַנט זיך צוזאמענגעטראָפן, 

װוילט זיך איינער דעם אַנדערן זאָגן 

עפּעס שטילס, עפּעס שיינס און ניט שטראָפן 


נאָר די ביטערקייט טריקנט דעם גומען 
און עס ווילט זיך די ווענט צעשפּאָרן 
זאָלן די פינסטערע שאָטנס כאָטש קומען 
פון דער שרעק, פון די שלעק און געפארן 


און אַרױסשלעפּן אויפן נאַקעטן דרויסן, 
נישטאָ שוין מיט װאָס זיך צו שעמעןף 
מיט װאָס זיך צו קליינען, צו גרויסן, 

און וואויל-זיין נישטאָ שוין צו װועמען 


זאָל דער הילפלאָז געפאַלענער אָרעם 
זיך שטרעקן -- אַ צעבראָכן כלי-זיין. 


זאָל דער קאָפּ אין די בערגלעך פון קברים 
זיך שלאָגן --- לית דין ולית דיין. 

און דאָס מאַכטלאָזע װאָרט זאָל ווייגען 
נישט באַהערשט, וי אַ קינד פאַר אַן עוולה, 
און פארגעסן די טרייסטן די שיינע 

אין די פּסוקים פון הלל הבּבלי. 


אַלע הייליקע מגילות פאַרוויקלט, 
אַלע ספרי-תורה אין אָרון פאַרװינקלט. 
אין איר נאַקעטן גרויל די גנשמה 
קלאַפּט אין אַלע טויערן: נקמה! 


פּתחו, עפנט זיך אויף, שערים! 

עפנט זיך אויף פאַר די אָפענע קברים, 

און זאָל אַרײינקומען דער קעניג דער בעטלער 
און זיין כבוד --- דער מלך הגעטאַָ! 

פאַרשניטן... 


זיי האָבן פאַרשניטן דיין שטאַם, 
אַ קאַלטער בית עולם אָן קברים 
דיין געוואָי נאָכן גואל הדם -- 
אין ליידיקן מדבר אַ שטורעם, 


גיי אום שטום אין דער שולדיקער ועלט, 
מאָן ניט, װאָס קאָן זי באַצאָלן ? 
טוליע-איין דיין געהײיליקטן העלד 

אין שאָטן פון אַלטע אוהלים, 


קלייב דאָס בראָכװאַרג צונויף פונעם שטויב, 
פאַרריכט װאָס מ'קאָן פאַרריכטן. 

שטעל אריין די צעבראָכענע שויב, 

מאַך אַ ברכה לאור; זאָל זיין ליכטיק. 


אַז דו קאָנסט נישט פאַרלעשן די זון, 
און קאָנסט דיין געביין נישט פאַרניכטן 
אוי, װאָס קאָן אַ מענטש מיט זיך טאָן!} 
מאַך אַ ברכה לאור : זאָל זיין ליכטיק, 

ליד ער 


פאַראַנען לידער וי זיסע פּירות 
און לידער װי ברויט געשמאַק, 
און לידער וי ביטערע נדבות -- 
אויף די אַקסל אַ בעטלערזאַק. 


הייליקע, הערלעכע לידער, 

און מען נעמט זיי פון זאַק ארויס 

ווייט פון טאָג און מאַרק און געזעמל -- 
אויפן שיידוועג --- וועלט-איין, וועלט-אויס, 


שטיבער ליגן אין טאָל וואו פאַרלאָרן 
נאָר ס'בית-עולמל דרימלט ניט וייט 
אין זיין מאַטן סוף-טאָגיקן דרימל, 
אונטערן געלן האַרבסטיקן זייד. 


אַ שטיין -- אויפן שטיין האָט גערוט שוין 
ניט איין קעניג פון לאַנד נע-ונד, 

און געלייענט פאַר די קראַנקע גראָזן 

זיין וואונדערלעך רויט-גאָלדן בלאַט. 


דאָס ליד האָבן געהערט די הימלען 
מיט אַ דורכזיכטיק לויטער געהער, 
און אַ מיד זיך לעשנדיק פלאַטערל 
אויף דער קילער שװערער ערד, 


האָט געפּרואווט נאָך הייבן אַ פליגל 
און צוריק אים אַרונטערגעלאָזט. 

אין זיין ווייכן לייב האָט געגליווערט 
די ערשטע זילבערנע נאָדל פון פראָסט, 

שבת-וייד 


הייבסט אַ רגע נאָך אויף די פליגל 

מיין ליד און דו פאַלסט צוריק, 

אפשר װעט שוין גענוג זיין צו פלאַטערן 
אַריבער דיין ליידיקער וויג, 


אַמאָל איז געווען דאָרט אַ חלום, 
און היינט איז דער חלום שוין װאָר. 
די װאָר האָט טיף-טרויעריקע אויגן 
און זילבערנע נאַכט אין די האָר. 


די װאָר איז נאָך נאַריש, אַװדאי, 
און רעדט נאָך פון חלום אַמאָל, 
נאָר ס'פאַלן שוין בלייענע שאָטנס 
אין זון און אין גאָלד פון זיין קול, 


אפשר דאַרפן מיר ביידע שוין בלייבן 
אין טאָל, אָן אַ װאָרט אויף דער ליפ 
און װאָס ס'איז פאַרשריבן אין ביכל, 
לייענען טרויעריק און ליב. 


דאָס ביכל איז אונדזערס, אוודאי, 

אַ שפּיגל פון דיר און פון מיר, 

און ס'ציטערט די וואונדיקע שיינגקייט, 
וואו מ'גיט מיט אַ פינגער אַ רירי 


עס האַלטן די שורות זיך אָנעט, 

וי שוועסטערלעך צוויי פאַר די הענט, 
און שאַרן זיך איבערן געסל 

וואו שטיבער און דעכער און ווענט 

נעמען זיך וויגן װוי שאָטנס, 

קוים װאָס זיי שטייען אויף דר'ערד, 
און פענסטערלעך פינקלען וי שטערן 
און אַלץ װאָס מ'זעט און מ'הערט 


איז אַ חלום, אַ חלום אַ גרינגער, 
אן אָטעם פון גאָט אויף דער וועלט. 
און מיר װעלן ביידע באַלד קומען 
אין טאַטע-מאַמעס געצעלט, 


און וי נאָר מיר קומען אַרײן דאָרט, 

דערזעט אונדז די מאַמע פונווייט, 

און שטרעקט אונדז די הענט אויס אַנטקעגן 
און ס'ליכטיקט מיט שבת און זייד, 

פון אונדזער געזינד 


מיין שוועסטערל זיצט אָפּ שעהן פארן שויב 
אַ שווייגנדיקע --- זי איז זיבעצן אַלט, 

די ערשטע אומרו, די ערשטע יוגנט-לייד 
װאָס זי קאָן נישט באַהאַלטן און באַהאַלט, 


אַלע אין שטוב ווייסן װאָס איר איז, 

נאָר אַלע לאָזן זי צו זיך אַלײן, 

די מאַמַע דערלאַנגט איר צום טיש אַלצדינג 
און ווייס --- אַז זי קאָן איר נישט פאַרשטיין, 


ווען זי װאָלט איר נאָר פאַרשטיין געקאָנט! 

איז דאָס שוועסטערל פון אַלעמען וי אָפּגעפרעמדט, 
ביינאַכט, הער איך, גייט זי אַראָפּ פון בעט, 

און זע איר אין דער טונקל אין לאַנג-ווייסן העמד -- 


אַן אַלײניקער מענטש אין דער גאנצער שטוב, 
און מיר זיינען אַלע אַ שטיל געזינד, 

איבער מיין מאַמעס טרויריקן שיינעם קאָפּ 
ווייט אַריבער אַ קילער זילבערנער וינט, 


אונזער טאַטע איז טויט שוין יאָרן אַ סך. 
די מאַמע גייט אַמאָל אויפן הײיליק-אָרט, 

מיר דערקאָנען שוין אַלע אין איר קומען פאַרנאַכט 
געלייטערט, דערווייטערט און פרום פון דאָרט. 


בײינאַכט קומט דער הויכער זיידע צוגיין 
מיטן דינעם שטעקן אין דער לאַנגער האַנט, 

ער רעדט אַ פּאָר װוערטער מיט דער מאַמען אויס 
און זיצט אַ רואיקער ביי דער שטומער ואַנט, 


עפּעס האָט ער געבראַכט. די מאַמע וייס װאָס. 
נאָענט צו יום-טוב קומט ער תמיד אין הויז 

און רעדט מיט דער מאַמען אַ פּאָר װערטער אויס, 
זיצט שטיל אַ ביסל און גייט אַרױס, 

ער זעט אונדז אַלעמען פונדערווייטנס נאָר, 

רעדט נישט אויס צו אונדז קיין װאָרט קיינמאָל --- 
איך ווייס נישט אַפילו צי ער שמייכלט אַמאָל, 

און קאָן נישט געדענקן דעם קלאנג פון זיין קוײ 


אַ פרעמדן זע איך אים איבער די גאַסן גיין 
מיט אַ הויכן אַקסל און אַ שטאָלצן קאָפּ 
ער גייט, ער זעט מיך און גייט פאַרביי 
און שטעלט זיך קיינמאָל אין וועג נישט אָפּ, 


און איך גיי אויך קיינמאָל נישט צו צו אים, 
איך לאָז נאָר די אויגן אַרונטער צו דר'ערד, 
ביז װאַנען ער איז שוין ווייט, ווייט פון מיר, 
פוניענערזייט טומל און װאָגנס און פערד, 

אַט אָן 


אַ שוועסטערל שפּילט זיך אין זאַמדיקן הויפל, 
אַ ברודערל לערנט אין חדר גמרא. 
די מאַמע װעט אײיביק אין קלייטל פאַרקויפן, 
און איך װעל קיין אַמעריקע פאָרן 


און וואוינען, אוי וואוינען מיר אַלע צװאָמען 

אין פינצטערן אַלקער ביים זיידן דודי. 

שפּעט פאַרנאַכט קומט צוגיין פון קלייטל די מאָמע, 
די קליינינקע מאַמע, די גוטע. 


אַן איבערגעבליבענער ברויט אין איר פּאָלע, 
אַ הערינג אַ האַלבן און דארע צוויי בייגל, 
מיר זיצן ביים טיש אין אַ ווינקל אַ שמאָלן 
איבערן אָרעמען עסן געבויגן. 


די מאמע האָט קוים ביי דעם זיידן דערבעטן 
דאָס דאָזיקע ווינקל -- דריי שפּאַן אַ פערטל, 
אַ בעטל, אַ סאָפּקע, אַ שאַפקעלע פון ברעטלעך 
ביים װאַנט אין פאַרקלערטקייט -- 


דעם טאַטנס געבליבענע ספרים -- ירושה 

מיט אַ לענגלעכן פאָרהענגל איבערגעצויגן, 

מיר װוילט זיך נאָך איצטער דעם פאָרהאַנג אַ קוש-טאָן, 
און שטיין דאָרט אין טרויריקן שווייגן, 

כ'האָב געזען... 


כ'האָב געזען גרויסע שטעט, טורעמס, 
נאָר כ'געדענק בלויז דאָס דערפל פון װועג: 
אין אַ הויפל אַ זאַמדיקס, אַן אָרעמס 
האָבן צוויי מענטשן ברעטער געזעגט, 


איצט, אין צייט פון קריג און שטורעם 
בעט איך שטיל פאַרן ישובל אויף ד'רערד. 
עס זאָל בלייבן גאַנץ און אָרעם 

און זיך ראַטעװען פון שונאס שווערד. 


אין זומער זאָל זיך עס באַהאַלטן 
אונטערן צודעק פון ביימערגרין. 

אין ווינטער -- אונטער שניי און קעלטן 
און דער שונא זאָל ניט טרעפן אַהין, 


אונטער נידריקע אַלטע דעכער 
גייט דער גרויער טאָג פאַרביי. 
קליינע פענסטער, שפּאַרעס, לעכער, 
װוינקט פון הימל אַן אויגל בלוי. 


וועלדער שטייען אויף ואַך און היטן, 
און ווארטן אויף דער גוטער שעה -- 
אַ ווייסער, אַ ליכטיקער שליטן 

קומט מיט זילבערן קלינגען אָך 


די שטיבלעך הייבן אויף די דעכער, 

און די פענסטער -- קלאָרער קרישטאָל, 
און די זון --- פון איר גאָלדענעם בעכער 
גיסט איר גליק איבערן שטילן טאָל, 

דיכט ער 


אָ ברידער, איר גאַרט נאָך נביאים, 
און קיין נביאים וועלן שוין מער נישט זייף 
זייער ליכט רוט אין האַרץ פון עניים 

וי אין זויינטרויב דער האָניק פון ויין, 


אַן אורח ביים טיש ברענגט בשורות 
פון װאָס ער דערציילט און דערמאָנט, 
פּסוקים תהילים, פון לידער שורות 
װאָס ברענגען די וייטקייטן נאָנט, 


און ביי אייערע טישן, אַ, ברידער, 
איז קיין אורח שוין נישט געווען פונלאַנג, 
און װאָס זיינען ביי אייך שורות פון לידער? 
פרעמדע בעטלער אויף אַ ווייטן גאַנג, 


זיי גייען פארביי אייערע שוועלן 

און איר רופט זיי נישט אַריין צו זיך, 
איר דערמאָנט זיך: אַ קאַפּעליוש אַ געלן 
לאַנגע האָר און צעפאָרענע שיך, 


און די פּלײצעס, פאַרשמאָלטע, געבויגן 
און די טריט --- אין דער וועלט אַרײן. 
נאָר איר האָט נישט געזען זייערע אױגן 
און נישט געזען די הערליכע קרוין 


װאָס נעמט זיך אַרום זיי צעפינקלען 

ווען זיי הויבן זייערע ברעמען אויף. 

און די זיילן פון דער וועלטס פיר וינקלען 
חייבן העכער די הימלען אויף, 

וויגליר 


איך זינג אַ גאצן דור אַ וויגליד: 

רו-איין, מיין דור, ביסט מיד, ביסט אַלט, 
דיין גאָלדן ציגעלע איז אַנטרונען 

אין װוילדן פעלד, אין װויסטן װאַלד. 


און װאָס עס האָט דערמיט געטראָפן, 
קאָן איך ניט טרעפן, נאָר איך קלער, 
אַז דורך די חרובע ועגן װעט עס 
זיך מער נישט אומקערן אַהער, 


אַז אלע בריקן זיינען צובראָכן 
אַריבער שטראָם, אַריבער טייך, 

און ס'האָט דער שונא נאָך זיך געלאָזן 
אֵשׁ און טרויער, טויט און רויך. 


אַ יתום שפּילט זיך אויף אַ שװעל ואו 
אַליין מיט זיך, מיט זיך אַלײן 

אַ כלה אומעטיקט ביי אַ פענצטער, -- 
אָ כלה ליב, אָ כלה שיין, 


אַ טויב װעט קומען און װועט ברענגען 
אַ גאָלדן רינגל --- דיין געשאַנק, 

ווען ס'וועט דער בוים זיינע זילבער-צוויטן 
אַראָפּשיטן אויף דער גראָער באַנק, 


וועסט אויף דער באַנק זיך זעצן כלה, 
און צומאַכן די אויגן וואויל. 

די זיידענע צוויטן װועלן פאַלן 
רויט-זיסע קושן אויף דיין מויל. 


די גרינגע צוויטן װעלן פאַלן 

אַרום דיין ליבן קאָפּ -- אַ הויב. 

און װעסט דערהערן אַ פרום שטיל בעטן: 
מיין ווייסע טויב, מיין כלה"טויב, 

דורך אלע חורבות און רואינען, 
פאַרברענטע בריקן איבער דער ערד, 
אינאיינעם מיטן יונגן ווייסן זומער,. -- 
בין איך דערלאָפן צו דיר אַהער. 


און װאַרף איבער דיין קאָפּ און אַקסל 
די זילבערנע צוויטן ווייס און קלאָר, 
און זאלב דיך פאַר אַ ווייב, מיין כלה, 
אויף תמיד און אויף אייביקע יאָר. 


און נעם דיך אַזאַ גרינגע, ווייסע 

אויף מיינע אָרעמס און איך טראָג 

צום לעצטן גאָלדענעם בערגל, כלה, 

וואו סלעשט זיך אויס דאָס ליכט פון טאָג. 

צ ר... 


דיין חכמה פון די אלטע ספרים, 

דיין רחמים פון דער גראָער גאַס, 

דיין גאַנג, דיין װאָרט -- און נאָכן שטורעם -- 
דעם יאושס טריט איבערן חורבן-אש. 


נאָר װאַרימלעך וי דעם קראַנקנס בעטן 
צו דער שטומער נידערגעבויגענער װאַנט, 
שטרעקט זיך דיין גוטע האַנט צו גלעטן 
דעם דורכגעיאָגטן אין זיין שאַנד. 


װאָס איז פון גאָר דער ועלט אַנטלאָפן 
איז נאָר מיט זיך און מיט זיין לייב, 
און האָט נאָך וואו אַן אָרט געטראָפן, 

אַ שוועל, אַ שמייכל פון אַ שויב, 


אין דיינע רייד איז טרייסט, איז גלויבן 
די געפאַלענע אויפן האַלבן וועג, 
דו טוסט דערהויכן און דערהויבן, 
אליין -- אין שאָטן פון לעצטן ברעג, 


זיי גייען אָפּ פון דיךר געהיילטע, 

און זייער נחלה איז די גאָרע וועלט, 
די קאַלט-פאַרזעענע און פאַרציילטע 
ווערן װוידער שטאַרק און הויך געשטעלט 


ביי וועמען ? װאָס מאַכט אויס ביי וועמען! 
ביי זיך, ביים שאָטן אויף דער װאַנט, 

אַ זוניקער טאָג אויף זייערע ברעמען, 
און קראַפט, און האַפט אין זייער האַנט, 


מעג איינער זיין אַ האָרב, אַ הויקער, 
זיין פּנים שטראַלט מיט אַן אָפן ליכט, 
ס'איז -- ויהי ערב, ויהי בוקר, 

און אַ מענטש איז געװאָרן אויפגעריכט, 

אַ װאָרט נאָר פון דיין מויל, אַ ציטער 
פון רחמים אויף דיין בלייכער קין, 
און ביזט דער היטער און דער ריטער 
פון דינסטן זין, פון גרינגסטן דין, 


און די מחשבה װאָס שװוערט אַרונטער 
ווערט דורכזיכטיקער, העל און גרינג, 

דער װאָס האָט שטום געװאַרט אויף וואונדער, 
דערזעט, דערהערט זיי אין אַלצדינג. 


און מער נאָך אין זיין אייגענעם עגול, 
זיין חלק וועלט דאָ אויף דער ערד. 
און יעדער קליינער טאָג האָט פליגל, 
און יעדער שעה איז גלייך באַשערט, 

אַ ה אַר 


האָב תמיד א האַר איבער זיך, 

און מיין האַר היט מיך תמיד. 

ער זעט, איך זאָל קיינמאָל מיין קאָפּ 
נישט אַרױסטאָן פון אומעט. / 


און צוגעציילט רגע און שעה, 
און דעם אָטעם געמאָסטן, 

און זעט, אַז די איינזאַמקײט זאָל 
דאָ מיין שוועל נישט פאַרלאָזן. 


ער פּראַװעט זיין חוזק אויף מיר 
מיט מיין שונא אינאיינעם, 

אין גאָרטן, ביי זיין זומערדיקן טיש 
פאָר די ליידיקגייער:שכנים, 


נאָך דער סעודה פאַרנאַכט, נאָכן וויין, 
נאָך דעם לעקאַך און בראָנפן , 
רופט ער פון די לעכער ארויס 

דעם פּאַיאַץ און דעם הנפן, 


און הייסט זיי באַװײזן די קונץ 
וי איך גיב זיך נישט אונטער 
און גיי וי אַ בעטלער-מאָנארך 
פון מיין טראָן-טרעפּ אַרונטער. 


מיין װאַזשנעם פאַרנעם און מיין טראַכט 
מיט מיין ערלעכקייט-סצעפּטער. 

ער רימט זיך, דער האַר, מיט זיין גנאָד 
װאָס כ'בין נישט קיין געקעפּטער, 


און כ'קאָן נאָך אין הויף פון זיין וועלט 
מיינע ברעקלעך זיך קלייבן, 

און וועמען איך וויל און באַגער 

מעג איך זינגען און לויבן 

דעם דלפן פון הינטערן באָד 

און דעם בעטלער מיט דער קוליע; 
דאָס ליכט איבער זייערע קעפּ 
אין די נידעריקע שולן 


וואו שוסטער און שניידער און סתם 
אַ פאַראומערטער קרעמער 

קומט װאָכעדיק אָפן פאַר גאָט; 

און ער דאַרף זיך ניט שעמען, 


נישט מיט זיין שטױביקן קלייד, 
מיט זיין ציטערדיקן דיבור, 
און ס'שאָטנט זיין תפלה צו גאָט 
פון זיין פּנים:צעגריבערט, 


פון זיין שטערן-צעאַקערט, זיין ליפּ 
אין שטום קינדעריש זיך קלאָגן. 
ער האָט אַזאַ האַרץ, אַזאַ פולס 

אַזש ער קאָן גאָרנישט זאָגן 


דאָס װאָס אין סידורל שטייט 

איז אַן אמת, אוודאי. 

נאָר עפּעס שטייט איטלאַך קליין װאָרט 
וי אַ זואַנט, װוי אַ גראַטע, 


און איך -- דורכן אייזערנעם שטאַנג 
שטרעק מיין אוױיסגעזאָרגט פּנים, 

איך ווייס נישט וי אזוי, גוטער גאָט, 
כ'זאָל צו דיר זיך דערקאָנען. 


צי ווייסטו אַלײן ניט מיין שטאַנד 
אויף דער ערד, מיין מערכה, 

נעם צונויף מיינע טעג, גוטער גאָט, 
מיינע יאָרן און װאָכן 


און קוק, קוק זיך איין אין זיי גוט 
און משפּט מיך, בורא, 

וי אַן אייזעלע שטיי איך און װאַרט 
און איך האָב נישט קיין מורא -- -- 

אזוי הער איך זיי רעדן צו גאָט 

מיינע הייליקע אביונים 

און איך פלעכט וי פון ריטל-און-צווייג 
פאַר זיי לירישע קרוינען. 


דער האַר מיטן שפּייכלער מיט ברויט 
וואו איך קום נאָך מיין חלק, 

ער שמייכלט און חוזקט פון מיר, 

פון מיין ,,שיין" און מיין הייליק?; 


פון מיין ווייט אין דער צייט פון די טעג 
וואו כ'פאַרקוק זיך אַ פרומער, 

ער חוזקט: משיח קריכט קרוםט 

אויף אַ קוליע אַ קרומער. 


דער קריג האָט פאַרכאַפּט אים אין װעגי 
און אַ פוס אים פארוואונדיקט, 

נאָר ער גייט, ער עס קומען צוגיין, 
ער האָט צוגעזאָגט וואונדער -- -- 


אזוי טוט ער חוזקן, מיין האַר, 
נאָר ער האלט זיך אין מעלה, 
און זעט, אַז מען דאַרעלע ברויט 
זאָל נישט ווערן פאַרטיילט דאָ 


און אונטער אַ יום-טוב אַמאָל 
װאַרפט ער צו נאָך אַ פּרוטה -- 

אַ מענטש דאַרף פאַרריכטן אַ שוך, 
אַ קלייד, אַ קאַפּאָטע. 


די פייערלאכקייט פון די טעג 

ווען דער הערבסט נעמט זיך צינדן, 
און זונפאַרגענג פּלאַקערן אויף 
אונטער פאַקלען פון ווינטן, 


און טרויעריק װוערט אויף דער ערד, 
אַזש עס ברומט די נשמה, 

וויפיל הייליקייט ס'רייסט זיך און שרייט 
אונטערן עול פון דער טומאהי 

אַזש דער האַר, דער האַר פון מיין טאָג 
טוט עס אויך שוין פאַרנעמען 

און ס'רייט אַזאַ װאָלקנדל צער 

אים אַרױף אויף די ברעמען. 


ער שאָקלט זיך הין און אַהער 

און ער קוקט זיך אַרומעט: 

ס'איז קיינער נישטאָ . . . כאַפּט ער אויך 
זיבן רגעלעך אומעט 


די שטייפקייט גייט אָפּ פון זיין האַרץ, 
אַ מענטש מעג זיך פאַרגינען. 
ס'איז קיינער נישטאָ . . * כאַפּט אַ קוק 
אויפן ליכט פון דער שכינה, 

ווייסע וועלט 


איך וועל דיר אױיסטאָן פון דיין וואונדיק לייב 
און דיר װעט גרינגער וװערןף 

איך על דיר וי אַ שלאָפנדיקע טויב 
אַװעקטואָגן פונדאַנען אויף אַן אַנדער שטערףן 


נאָך אַ טאָג, אַ נאַכט און צויי 

און כ'וועל פון דיין פאַרשמאַכטן מויל ארונטערקושן 
די שװוואַרצע ביטערנישן פון דיין שטומען וויי, 
אַפּירנעמען דיין שטיינערדיקן קישן. 


גאַנצפרי, אז קיינער, קיינער װועט נישט זעף 
אַרויסשלײיכן מיט דיר זיך וי אַ גרינגער שאָטן 
איבער די גאָסן בליט די רו כון ערשטן שגי 
פון קיינעם נישט באַרירט און נישט באַטראָטן 


און מיטן בלויען הויך פונעם פרימאָרגן וועלן מיר אַװעק 
און אויף אַ ווייסן גרינגן שליטן 

קיין אָטעם שרעק, קיין שאָטן פון א פלעק 

פונעם פארקלעמטן פּיין װאָס האָסט געליטן 


נאָר אַ טאָג, אַ שעה, אַ רגע האָט געווערט 

און אַלע וואונדיקייטן האָבן איינגעדרימלט, 
געבענטשט זאָל זיין די ווייסקייט פון דער ערדי, 
געלויבט זאָל זיין די בלויקייט פונעם הימל, 

ווינ ט 


אויף די וויסטע, פּוסטע מאַרקן 

זיצן אויסגעלאָשענע אידן 

זיצן שװואַרץ און טויט און פאַרקויפן 
| טויטע לעקעכלעך צו קינדער, 

קומען פּוילישע הויכע פּריצים 
סווישטשען מיט לאנגע דייטשע בייטשן 
אויף די קעפּ און איבער רוקנס 

פון די אויסגעלאָשענע אידן, 

און זיי קאָנען זיי נישט פאַרטרייבן, 
און אַ חברה אידישע קינדער, 
אויסגעלאָשענע וויסטאונווינטן 
שפּרינגען אויף די פּריצישע פּאָלעס 
רייסן שטיקער זייד און סאַמעט, 

און די דייטשע בייטשן סווישטשען. 
קומט אַן ענגלישער האַר צולויפן 

אַ צענעם די הענט די לאַנגע: 

װאָס קומט פאָר דאָ אויף די מאַרקן? 
ווייזט אים אָן אַ פּוילישער פריץ 
אויף אַן אויסגעלאָשענעם אידן 

מיט אַ טלית אויף די פּלײיצעס 

מיט אַ גרויסן, גרינעם סידור, 
שאַטנט איבער אים און דאַוונט. 
גלעט דער ענגלישער האר דאס פּנים 
און זיין בלאנדע באָרד-און-װאָנצעס ; 
נעמט דעם פּוילישן פריצ'ס בייטשן 
און באַטראַכט זיי: לאַנגע בייטשן, 
שאַרפע, קופּערנע, בייזע רימענס -- -- 
און דער מאַרק דער וויסטער 
בלייבט ביי די אויסגעלאָשענע אידן. 
נישט דער האַר און נישט דער פריץ 
ווייסן וי זיי צו פאַריאגן. 

און אין מאַרק אין פּוסטן הערט מען 
וי די אױיסגעלאָשענע אידן 

רעדן צווישן זיך ווי וװוינטן: 

האָט איר ר' שמחה שוין פאַרמסחרט 
סגאַנצע ביסל טויטן יושר? 

װאָס האָט דער ענגלישער האַר געװאָלט דאָ? 
און דער פריץ דער פראַנצעװאַטער 

וועט שוין אייביק אהערצו קריכן 

בייטשן אונז מיט די דייטשע בייטשן 

וויי צו אים און צו זיין בייטשל, 

איר ועט נאָך זען. ר' יואל, מאָרגן 
וועלן אַהערקומען די גאָר הויכע האַרן 
פון די זיבן און זיבעציק ברייטע מדינות 
און זיך פאַרמעסטן אונז צו פאַרטרייבן. 
איר הערט, ר' יואל? 

כבין דאָרשטיק, 


כוועל פאַרקלייבן זיך אין אלקיר 
און לייגן שפּעט זיך שלאָפן 

און עפּעס נאָר וי פאַר היימליכקייט 
ליגט דאָס ספר אויפן טישל אָפן 

אַ קוק אַריין אַ רגע -- 

די אַלטע, אַלטע פסוקים. 

עפּעס נאָר פון פרידליכקייט וועגן 
איז גוט אויף זיי צו קוקן, 

איז גוט זיי אויסצורעדן 

און זייער טעם דערפילן ' 

נאָר אויף אַ קליינער רגע כאָטש 

די שמאַכטעניש צו שטילן 

צמאתי, גאָט, כבין דאָרשטיק 

פאַר דיינע אַלטע ווערטער. 

דערצייל מיר נאָכאמאָל, דערצייל מיר 
פון איינעם אַ גערעכטן. 

נאָר איינעם אין אַ דור דאָ 

און ער האָט געהאַט אַ קיום 

צוליב דיינע א פאָר שלעפּוירים נאָר 
צוויי אומעטיקע עניים, 

װאָס האָצן זיך וי פרעמדע 

דאָ קיין אָרט נישט געקאָנט געפינען 
די גאָרע וועלט פאַרלאָרן 

און דיך, און דיך געװאַונען. 

וי היימליכער עס וװערט מיר 

ווען איך הויב אויף מיין פּנים : 
פאַרשטעל מיך ווייטער, טאַטע-פאָטער, 
זי זאָלן מיך נישט דערקאָנען 

רבי... 


כװאָלט אנגעלייגט אַ שלל מיט מיילן 

ווען כזאָל נאָר וויסן, אַז זיי װועלן מיך דערפירן 

צום שטיבל ועג-אַראָפּ אין אַלט-:װאָלין 

וואו סלעבט נאָך עפּעס פון דער פרי-געעלטערטער 
ותקופה, 

איך װאָלט צום לעצטן צווייג פון חוזהס אפּשטאַם 

געזאָגט מיין נאָמען און מיין טאַטנס נאָמען 

דעם יחוס עצמי -- װי כהאב זיך אָפּגעוואלגערט 

אין קרועה-בלועה פון יסורים-יאָרן 

דאָס שולדיק שטאַמלען פון מיין הארץ, 

און דאָס בלינדע שטראפן זיך -- פארװאָס? פאַרװען? 

רבי, װאָלט איך צו אים צוגעטראָטן 

זאָגט מיר, רבי מיטן ריינעם אמת, 

װאָס פאַר אַ ווערט האָט נאָך מיין לעבן 

װאָס האָט זיך אױיסגעװאַלגערט אַלע שפּלותן, 

װאָס האָט געבעטלט און געבעטן ביי װאָרט און מענטש 

גענאָד און רחמים -- און עס אויסגעבעטלט. 

מיין לעבן, אָבער, רבי, איז פאַרסמט, פאַרמיאוסט, 

איך קאָן אים גלייך נישט קוקן אין זיין פּנים. 

טוט עפּעס מיט מיר און שטאַרקט מיך, 

אפשר דאַרף איך דאָ שוין אָפּוואגלען מיין רעשטל טעג 

ביי אַ שוועל ערגעץ און אַלטן אָרימען צפת 

מיט שווערע שטיוול און אַ פאַרכמורעטן שטערן . 

איך װעל דאָרט זיצן אויף אַ נידעריקער באַנק 

און קלאַפּן פלעקלעך בכוונה ובאַהבה. -- 

אַן אַלט-פארװאַקסענער, גראער איד, 

אַ מגושם און אַ חושם -- פאַר פרעמדע איגן 

נאָר אין מיר ליכטיקט נאָך אַ פונק, אַ לעמפּעלע 

און מיר קוועלט אַ װאַרטעניש אויף טאָני 

און כקלאַפּ, און קלאַפּ די שטיפטן 

און בין אזוי מתקן מיין צעבראָכן לעבן. 

רבי, גיט מיר כאָטש אַ װאָרט, אַ כתב 

צום נחבא ישיש פונם צפתער טױיער. 


208 


דרך העולם 


ער האָט זיי דאָ און דאָרט נאָר איבערגעלאָזט 
אַ לעצטן זיידן און אַן איינציק קינד 
פאַרװאַלגערט אונטער חורבן-בלוט און ראָסט, 
געראטעוועט אין ליידיקייט פון ווינט -- 


אַ פּיען, אַ ריטל פון אַן אויסגעהאַקטן װאַלד, 
אַ שװאַרצן דראָענדיקן פינגער פונם טוט 

פאַר די געבליבענע ביים ברעג פון כץ-הקלע 
װאָס דזשאבען דאָ נאָך זאָטן זון-מיט-ברויט, 


װאָס בייטן נאָך דאָס בגד אויפן לייב 

װי נאָר עס וייזט זיך אינם שניידערשן זשורנאל 
דער יונגער כישוף-רייף פאַר זייער ווייב, 

דער שוך פון זילבער און דער טערקישער שאַל, 


דער ווייסער פערל און דער פּליושענער הוט 
מיטן רויטן פעדער זעלנעריש אַרױסגעשפיצט, 
זיי זאָגן נישט, נאָר ס'זעט אַרום זיי אויס אַלץ גוט 
און גוט --- װאָס גאָט האָט זיי כאָטש דאָ געשיצט, 


נאָר עפּעס זייער עלנטס גייט זיי סייווי נאָך 

און װאַרפט זיין שאטן-טונקל איבערן גאָרן גלאנץ 
װאָס לאָזט זיי דאָ נאָך פייערן אַ טאָג פון װאָך 
מיטן גאָרן איינרייד, אַז סוועט אַלץ זיין גאַנץ, 


און אַז זיי האָבן דאָ אזוינס דאָ דורכגעמאַכט 
אין דער געשיכטע -- איז פאַרשריבן אות באות. 
ס'איז לאנגע נאַכט נאָר נישט קיין אייביקע נאַכט, 
נאָר אומהיימליכסטער, טרויעריקסטער חצות, 

אָנהאַלט 


א. 

אין ענגן גראָען לעבן, גאָט, 

אַבי מיין טיש איז נישט פאַרשעמט, 

זאָל זיין אַ נעכטיק װאָכיק ברויט, 

אויפן לייב --- אַן אַלט פאריכט ריין העמד, -- 


און דער טאָג איז אַ שיינער וי די וועלט 
דאָס אומעטיקע װאָרט אין מויל 

גיט-צו אַ גאָלדן פּינטל חן 

און אלץ איז דאָ שיין און וואויל, 


כװאָלט וי אַ האָז אַ שפּרונג געטאָן 
פון דעם אויסגעקלערטן לייטער גיך 
און צוגעלאָפן צום פעטער יואל 

מיטן אַלטן שטריק אַרום זיין דיך, 


און --- פון זיין האַנט דער פּעניץ ברויט, 
און פון זיין אויג --- דער גוטער בליק, 
װאָלט ווי אַ אינגל זיך אנגעהאלטן 

אן זיין פאַרהאָרעװעטן שטריק, 


און סװאָלט מיר גוט געווען לאנג-לאַנג 
ביז צו מיין לעצטער, שפּעטער שעה, 
געװאָוסט, אַז קיין ערליכער ריין אָרט 
איז אויף דער גאָרער וועלט גישטאָ 


ב. 

אויף א װאָגן אויף אַ גרויען 

מיט אַ קליינעם שטילן פערד, 

פאָרט בעל שם טוב שעפּן שטילקייט 
פון די פעלדער פון דער ערד. 

רואיק ליגט דאָרט דער סוף-זומער 
אויף דעם אָפּגעשניטענעם פעלד, 
רואיק בלויט דער ריינער הימל 
אױיסגעשפּרײט איבער דער וועלט, 


רואיק דרימלען איינציקע ביימער, 

און פון ווייטן רוט דער װאָלד, 

טראַכט בעל שם טוב: קײנמאָל, קיינמאָל 
ווערט די שיינע ניט אַלט. 


אַלץ װאָס ס'האָט געהאַט דער זומער 
גיט ער צו דעם הערבסט אַװעק. 
אַלע זיינע גאָלדענע פּירות, 

אַלע זיינע גאָלדענע טעג 

אידיליע 


די טיפע קװאַלן, די גאָלדענע ברונימס 
פון חכמה אויף דער גרויסטער װעלט! 
אַ חכם פון יענע ווייטע מקומות 

האָט זיך ביי אונז דאָ אָפּגעשטעלט, 


צום ערשטן האָבן אים די אינגלעך 
אַרומגעשטעלט אין אַ גרויטער ראָד, 

און ער האָט דערציילט פון כעלם העליון 
נסים און וואונדער פון דער װאונדערשטאָט, 


די אינגלאַך זיינען געשטאַנען פאַרגאַפּטע 
די אויגן און צונגען ארויסגעשטעקט, 
די מיידלעך -- טראָסטינעס צעשטרעקטע 
און מיט די ליפּעלעך זיך באַלעקט, 


און נאָכדעם זיינען געקומען די ווייבער 
און מיט די שמאָלע קעפּ געדריײיט: 
או-װאַ, או-װאַ, האָט דאָס אַ לשון! 
און כאָטש ער האָט גערעדט פון פרייד, 


פון גרויסע אויפטוען און גבורות, 

האָבן זיי די אויגן זיך געווישט, 

און האָבן געקנייטשט אַזעלכע צורות 

וי --- בעסער אַז כ'פאַרגלייך עס נישט. 


דריי װואָכן האָבן געהאַט די ווייבער 
צו רעדן און סמאָטשקען נאָכאַנאַנד 
פונעם קלוגן לעבן און פאַרביקן כשוף 
פוניענערזייט באַרג אינעם הויכן לאַנד, 

נאָר נישט צערודערט און צעוואונדערט 

און ביי די שטענדערס וי תמיד פריך, 

זיינען זיך געזעסן אונזערע מאַנצביל-ברידער 
אין דער מידער שעה, פאַרנאַכט ביים טיר, 


זיי האָבן די גרויע, קלאַסישע שפּענצערס 

נישט פאַרביטן אויף קיין אַנדער פאַרביק געװאַנט 
דאָס אויסגעפּרואווטע װאָרט אויף די ליפּן, 

דער אױיסגעפּרואװוטער האַמער אין האַנט. 


נישט גערייצט דאָס אויג, נישט גערייצט דעם גומען 
און דאָס שטילע געמיט געהאַלטן אין צוים -- 

דער ווינט האָט געטומלט צעווישן די צווייגן 

נאָר רואיק און זיכער -- דער שטאַם פון בוים, 

א פ ש ר... 


אוי, אפשר, אפשר ועט נאָך דאָרט 
אַ נייער יונגער וואונדער טרעפן. 
און דאָס פאַרװאָלגטע אידישע װאָרט 
װעט אָנקלאַפּן אין טויערל: עפן! 


איך האָב געענדיקט מיין נע ונד, 

אין ערגעץ נישט קיין רו געפונען, 

דאָ איז מיין /טאַם, מיין צווייג, מיין בלאַט, 
דאָ האָבן מיך טויזנט זומערזונען 


אויסגעווארימט מיין לייב און זעל, 

און טויזנט הערבסטיקע טרויער-טיפן 
האָבן איטלאך פענצטער פון מיין געצעלט 
קרישטאָל געלייטערט און אויסגעשליפן. 


און כ'האָב געזען אין דער ווייטסטער ווייט 
וי מיינע הערלאכע און שיינע -- 
די נביאים פון די אָרעמעלײט 

מיט אונדז נאָך אויף דער װעלט אינאיינעם. 


און ווען ניט ווען, און וואו ניט וואו 
קומט צוגיין אַ ייד פון יענע יידן 
װאָס שפּרײטן הייליקייט און רו 
מיט מעשות וועגן פּשוטע חסידים 


װאָס האָבן חבר געמאַכט צוריק 
צעווישן גאָט און זיין פאָלק ישראל, 
װאָס האָבן זיך אין צער צעקריגט 
(מסתם נאָך נישט דאָס לעצטע מאָל) 


רבונו של עולם -- האָט אױסגעשפּרײט 
די הענט, דער ליכטיקער קדושת לוױ, 
װי קאָנסטו באַגערן אַז אין אַזאַ נויט 
זאָלן אידן טאַנצן פאַר דיר מה טובו. 

פאַרשטיי דעם איינגעבויגענעם קאָפּ, 

די ברוגזע, באַשװערטע ברעמען, 

לאָז פון דיין כבוד אַ ביסל אַראָפּ, 

פאַר וועמען דאַרפסטו זיך דען שעמען? 


און בעט זיי איבער, און הויב זיי אויף 
און רעד צו זייער האַרץ בטחון. 

דו ביזט דער פּאַסטוך און זיי -- ד שאָף, 
מאָך װוידער איבער זיי אַ ברכה, 


איך שטיי פאַר דיר און װאַרט, און װאַרט, 
און אין בעל שם- טובס הײיליקן נאָמען 
װאָס האָט מיך צו דיין שװועל געבראַכט 
דאָ אויף דיין ברכה ענטפערן: אמן 

וויג לי ד 


ביסט אויף מיין דאַרער האַנט געװאַקסן, 
דו יינגעלע, מיט בלאָנד-גאָלדענע האָר. 
מיין חלום --- פליגל אויף דיינע אקסל, 
איך זע זיי קלאָר שוין אויף-דער-װאָר, 


דערווייל נאָך, ביז די ליכטיקע מעשים 
רופן דיך אויף, ביסטו נאָך קליין, 
איך שפּרייט דיין בעט אין פרישן ווייסן, 
דיין רו זאָל זיין דיר ריין און שיין. 


די וועלט מוז װאַרטן אויף אירע העלדן, 
די וועלט האָט גרויסן גלויבן אין זיי. 
וואו װאַקסן זיי ? אין די קליין-געצעלטן 
אין דערפער -- טיפע טאָלן שניי. 


פון ביימער זעען זיך קוים די שפּיצן 
אין וועלדער שלאָפט אַ ווייסער סוד. 
גאָט װועט זיי היטן און באשיצן 
וי תמיד מיט זיין גרויס גענאָד. 


און איך בין אויך דיין גוטער היטערי 

מיט ציטערדיקע קני נאָר שטאַרק. 

איך זע דאָרט אויבן גראָע קוסטעס-ריטערי, 
און װוינטיקן ציטער אויפן קאַלטן באַרג. 


און נידעריק די כמאַרעס זיך בייגן 
אַן אַנזאָג: שרעק נאָר כשרעק זיך ניט. 
די רו װאָס דרימלט איבער דיינע אויגן 
נעמט אויך פון מיר אַװעק די מיד, 


די הענט איבער מיין האַנט פאַרקרייצטע, 
זיי שלאָפן איין פאַר זיך אַלײן, 

די לייר, וי כװאַליעס ווייט-פאַרפלייצטע, 
דער ברעג, ער אָטעמט שטיל און ריין. 

וי ווינטן זיינען זיי איינגעשלאָפן 
די אַלע אומרוס פון מיין געמיט. 

איך האלט די אויגן װאַך און אָפן 
און דרימל יאָ און דרימל ניט, 


דער באַלקן איבערן קאָפּ אן אַלטער, 

די ווענט שוין איינגעבויגן נאָר פעסט, 

אַזױ װי ביים פענצטער דער דעמב דער קאַלטער 
מיט זיין איינגעפרוירענעם גרויסן נעסט. 


וי אַלט איז דעמב און נעסט? זי זיינען 
עלטער פון מיר און עלטער פון דיר, 

און עלטער אפשר וי סלאַכן און וויינען 
אין אונדזער פענסטער, ביי אונדזרע טיר. 


217 


עמק הברכה 


וואוהין װעל איך שוין דערקריכן? 
וי אין אַ קליין אַלטמאָדיש שטיבל 
האָב איך זיך צוריקגעצויגן-באַזעצט 
מיט מיין שיסל רום און ביסל פאַריבל, 


ביז אהער און נישט ווייטער -- די בערג 
בלייבן הויך און שפּיציק, ניט באטראָטן 
כ'האָב באַזונגען די גאָלדענע פּאַװע, די זון, 
און בלייב אין טאָל מיטן גרויען שאָטן. 


היימלעך שטיקל ברויט, קריגל װאַסער, 
מידער שכן מיט די פאַרנאַכטיקע פּאַנטאָפל 
קומט מיך רופן צום זונטיקדיקן אָװנטמאָל, --- 
געטריקנטע פיש, געבראָטענע קאַרטאָפל. 


אַ וואוילע שטוב, די ועלט, אַ יאָ? 

וי שפּעט אַ צוטומלער מענטש דערזעט עס, 
װאָגלענדיק אין רוישיקן ספרים-װאַלד 

פון די בני שעקספּיר, קאַרלײל און געטע, 


נאָר די שפּעט איז ליב און געשמאַק, 

אויף יעדער רגע אַ ברכה צו מאַכן 

און בעטן ביי דער נאַכט א שעה און נאָך אַ שעה, 
איבער דער ועלט און איבער זיך צו װאַכן 

אַ לעצטע קרעטשמע 


צעבליצטע פענסטער זינגען העל לכה דודי, 

די מלכה שבת (וואו איז זי שוין איצט ?) 

אַלע קעלערס פּוסטעווען, פאַרברענט אַלע בוידעמס 
די נאָענטסטע און בעסטע האָט גאָט ניט געשיצט, 


אויב מען װעט אייך זאָגן, אַז די שיינע מלכה 

איז אַװעקגעפאָרן ערגעץ אין אן אַנדער לאַנד, 

וי קאָנט איר דאָס גלויבן ? כ'ווייס װאָס פאַר אַ ליאַלקע 
זיי װעלן אהין ברענגען אין דעם פרעמדן לאַנד, 


די אמתע, די ערלעכע איז ערגעץ אין װאָגל, 
פאַרשוועכט און פאַרשעמט און געבויגן צו דר'ערד. 
ביי א קרעטשמע מפולת שטייט אַ לאָמער װאָגן 
מיט אַ צעבראָכענעם דישל, אַ װאָגן אָן פערד, 


דאָרט האָט זי זיך אַריבער די לייכטער געבויגן 

דאָס לעצטע מאָל און אירע לעכט געבענטשט 

און פארשוואונדן פון דאָרט --- איז די פּאַװע געפלויגן 
און וואו זי איז פאַרפלויגן, ווייס ניט קיין מענטש. 


אַזױ טוען פאַרפליען די וואונדער די שענסטע, 

די שענסטע, די קלענסטע אויף דער גרויער ערד. 

און אויף וויסטע וועגן שטייט אַ קרעטשמע אָן פענסטער, 
שטייט אַ ליידיקער, אומעטיקער װאָגן אָן פערד, 

אַ זילבערנער רינג 


אָרעם גליק, אין מיין הויז װועסטו וואוינען 
אויף דער גאָלדענער עלנטער גאַס, 

וואו די פּשוטסטע פּראָסטע פּאַרשױינען 
מיט דער לייד שפּילן טרויעריגן שפּאַס, 


נישט די שארפע רייד פון די ספרים 
האָט זיי קלוג און פאַרשטאַנדיק געמאַכט, 
נאָר דער צער פון פרי-קינדערשע קברים 
האָט ביי זייער צוקאָפּנס געװאַכט 


און פארשריבן די שלאָפּלאָזע שעהן 
מיט אַ מאָדנעם, פארבליפטן שריפט, 


וי ס'געשריי פון טויט:וואלדיקע קראָען 
וי דער רוף פון אַ פאָרלאָרענער שיף, 


אין דער שטומקייט פון זייערע געזיכטער 
האָט דער טרויער זיין גרעניץ פאַרקריצט, 
זיי געשיכורט און אויסגעניכטערט, 

זיי פאַריאושט און געטריי געשיצט. 


און אַ שמייכל, געקלאָרט און געלייטערט, 
פון דעם טונקעלן אַנגסט האָט געהעלט, 
און האָט זיי געלאָזט ניט דערווייטערט 
פון דער הערלעכער, פּראָסטער וועלט, 


האָבן אַ בונט פון שלום פאַרשניטן 

מיט דער לייד, מיט דער נויט, מיט דער װאָר, 
מיט דער װאָך װאָס האָט הייליק געליטן 

פאַר דער שיינקייט פון גאַנצן דור. 


און דער אומעט האָט באַקומען לשון, 
און דער טרויער איז געװאָרן טרייסט, 
און די נויט מיט איר אָרימסטן גראָשן 
האָט די געפאַנגענשאַפט אויסגעלייזט. 

הער זיך איין אין שלום עליכמס דבור, 
צום שמייכלענדיקן זיפץ פון מארק טויין, 
טיר און פענסטער פון אָפענע שטיבער 
דערציילן זיך פון װאָס ס'איז געווען 


און װאָס עס וועס זיין איבערמאָרגן, 

דאָס גוטע, דאָס ריינע -- מען ווייסט, 

גאָט קאָן קיינזאַך נישט האַלטן פאַרבאָרגן 
פון געפּרואווטן געמיט, -- דו פאַרשטייסט ? 


איז װאָס איז דאָס ברוגזע טענהן, 

אַז מיט גוטסקייט פירט מען בעסער אויס, 
קלוגע קינדער, ווען זיי גלוסט זיך ויינען, 
באַהאַלטן זיך פוניענער זייט הי 


וויינען-זיךיאויס און נעמען שמייכלען 

פון דער גוטסקייט װאָס עס וערט זיי גרינג, 
און עס לייכט זייער ליכטיקער שכל 

אויפן שטערן, װי אַ זילבערנער רינג, 

צום װאָרט 


א. 

פידל, שפּיל מיר מיין קדחת 

מיט דער וועלט, מיט זיך אליין, 

נאָר די קינדער -- גאָלדענע ברכות, 
מורמל-ווערטער גוט און שיין. 


רוף זיי: טויבן פון מיין מאָרגן, 
װאָרקעט מיר און זאָגט מיר צו, 
אַז מיין בערגל ביי דעם פּאַרקאַן 
וועט אין גרינער, גראָזיקער רו 


דרימלען -- און אין אייערע גאסן 
וועט זיין פרידן, וואויל און גוט. 
ריין און לויטער, אָפּגעװאַשן 

פון מיין דור די זינד, דאָס בלוט, 


פון די ביימער װעלן פאַלן 

גאָלד און פייער שארף און קיל 

אויף מיין בערגל אויף מיין שמאָלן, 

און דער הערבסט װעט קלאָר און שטיל 


שפּרײיטן שלום און מנוחה, 

זאַטע טעג און זיכערע נעכט. 
כ'וועל דאָס ערשטע מאָל פאַרזוכן 
פון דער ברכה פון דער ערד. 


בי 

גלויבן גוטער, טריף מיט חסד, 
אויף די אויפגעשריגענע וואונדן. 
וויג זיי איין אין אייביק דרימל, 
אָט האָב איך דאָ אָנגעצונדן 
שורות עטלעכע, ווייסע, קלאָרע, 
ליכט נאָך מיינע קליין-ישובים, 
נאָך אברהמלע דעם דיינס, 

און נאָך רחלע בת טובים. 

און נאָך פייגעלען -- דאָס ווייבל 
מיטן קלומעקל אָרעמע חלות 

האָט געשפּרײט מיט איר ווייסן טיכל 
זילבער אויפן אַש פון דלות. 


ס'גייט די ליכטיקייט און זאמלט 
הונגערברויט פאַר די געפּרואװטע. 
דאכט זיך ווינטער -- און אַ זינגען 
פון אַ פויגל אינדערלופטן. 


דאכט זיך איינגעבויגענע שטעלן 

און די דעכער שמייכלען, קװועלן. 
קינדער קערן-אָפּ דעם שניי דאָרט -- 
ווייסע שוועלן צו די שטעלן, 

מוס ר 


ניט שטרעק זיך פונם קליינעם אָרט, 
און בעט נישט מער אַ לט גענאָד 
פון אלע גרויסע נחלהס מעלד, 
פון אַלע ווילדע אוצרות שטאָט, 


פּרואוו אײינשפּאָרן אין אַלץ אויף זיך, 
דאָס מינדסטע דו מוזט --- דיין ברויט, 
דיין עלנט זאָל נישט הייסן אַנגסט, 

דיין הונגער זאָל נישט הייסן --- נויט, 


די אָרימקײיט װאָס לייטערט ריין 
און ראַמט דיין שטילן ווינקל אויס 
פון שאָטנדיקער װאָכעדיקײיט -- 
דיין חבר אין דיין פרידליך הויז, 


וויכוחים שטילע צװישן זיך 
און שעהן שווייגן נאָכאַנאַנד, 
געבויגן איבערן קלאָרן בוך 
װאָס רופט זיך אָן ,די שטאַרקע האַנט", 


די ווערטער אויסגעשליפן, דין 
דער ניגון --- ציטערדיקער זייד, 
דאָס ווייטסטע וערט אַזױ אייגן-נאָענט 
דאָס נאענטסטע -- אזוי וואונדער-ווייט, 

נאָך דער דרשה אין טאָל 


סהאָט עמיצער אין אַ ווייטן דאָרף 
אין אַ צווייטן, אין אַן אַכטן, 
גערעדט, דערציילט וועגן מיר 

אַ גאָלדענע אױסגעטראַכטקײט, 


נאָר איר, מיינע נידעריקע ווענט, 
איר ווייסט דעם אָרימען אמת 
פון גאָר מיין װאַזשנעקײט -- 

אין כל חדש תחת השמש. 


אַ וואונק געטאָן מיט אַ װאָרט, 
אַ פינקל געטאָן מיט אַ משל. 
אין טאָל פון די פאַרלאָרענע 
געהאַלטן מיין טאָליקע דרשה, 


און האָב זיך אָפּגערוקט, 

זיך אַװעקגעשאַרט פון עולם, 
געגאַנגען מיין וועג אהיים, -- 
דער אָרימסטער עבד העולם, 

משיחס געבעט: 


אני מאַמין באַמונה שלמה 

אַז מיין פאָלק װעט אויסהאלטן, 

אַז מיין גורל האָט מיך אַװעקגעזעצט 

אַז מהאָט מיך נישט אומזיסט אַװעקגעזעצט 
ביים טויער פון טרויער אַ בלוטוואונדיקן 
בלויז צוליב עפּעס אַ פּאָעטיש שיינעם משל 
וועגן אַ טאָג אַ ליכטיקן, אַן אייזעלע אַ וויס, 
שווערע חשדן טוען מיך דאָ אָפט באפאַלן, 
איך טרייב פון זיך מיט פייעריקן צאָרן אַלע ספקות 
נאָר זיי קומען, קומען און זיי רייצן זיך : 
שפּרינג אַרױס פון דיינע שליחות:קייטן 
דער יצר הרע מיט די שװאַרצהערנערלעך 
שטעלט זיך וי אַ באָק אויף זיינע הינטערפיס 
און בעקעט מיר אין פּנים חוזק: 

,משיח, שליח, נו זיי זיך שוין מטריח 

און מאַך שוין דיין שפּאַציר 

איבערן גרויסן, לאנגן גלות'לאנד, . 

נאַדיר אַ גאָסן-קאַטערינקע, 

לאָמיר גיין אפשר איניינעם 

און די ערי טרעבלינקע. 

לאָמיר זיך לאָזן שפּאַנען. 

דו וועסט שפּילן אַ משיח'דיקס, 

איך על טאנצן-שפּרינגען 

שפּרינגען-טאַנצען אַן אַליהו הנביאדיקס, 

און די חורבות װעלן אַנקװעלן. 

אפשר װועלן מיר באַווייזן כח 

אַרויסרופן אַ אידיש קינדל פון זיין אומקומניש. 
יחזקאל האָט זיך געמעגט פאַרחזיונען. 

וועלן מיר צושרייבן נאָך אַ משל אַ געהויבענעם, 
צו די וואונדערמשלים צו די שיינע. 

מיר װעלן מסדר-זיין א תנ"ך השני, 

וועלן די פעלקער אונז נאָך מערער ליבהאָבן 
װעלן אונז אָפּגעבן נאָך שאַלענדיקערן כבוך"" 

אַזױ - אָ רעדט ער דאָס צו מיר דער יצר הרע, 

און איך טרייב אים פון זיך, יאג אים פון זיך 

און װעל אים ווייטער בייקומען. 

קיין פלעק נאָך נישט געפאלן אויף מיין ליכט 

נישט פון די דיבורים זיינע וויסטע, 

נישט פונם רויך און פייער פון די חורבות, 

ליכטיק נאָך איז מיין אני-מאַמין, 

אֲני מאמין באמונה שלמה 

אַז מיין פאָלק איז אויסדערוויילט 

פון אַלע פעלקער און פון אַלע װועלטן 

צו בייקומען די צייטן די פאַרטומאהטע 

די תקופות די פאַרגװאַלטיקטע. 

אַן אָרימער שמש פון אַ מפולת-שול 

װועט מיר קומען אָנזאָגן די גרויסע בשורה, 

אַז מיין פאָלק האָט אויסגעהאלטן 

און ראוי געװאָרן לגאולה שלמה, 

מיט אַ המון פאַרברענטע שולן אַרומגערינגלט, 

אַרומגעגארטלט -- גייט עס מיר אנטקעגף 

איך האָב פאַרגעסן שוין די טעג-און-יאָרן 

פאַרלאָרן אין דעם חשבון-פאָדים פון די צייטן 

אַן אייביקייט איז שוין אַלטגעװאָרן, 

יאָרהונדערטער און יאָרטױזנטער -- שױן 
{ווייס-פאַרזילבערט, 

תקופות האָבן אויסגעהויכט זייערע דורות 

און האָבן זיך פון דער ערד אראָפּגעקױלערט. 

פעלקער מיט שװערדן אויף די אַקסל 

זיינען אַװעק אין האָריזאָנט פון מערב 

און זיינען פונם ערד-ברעג טויט אַראָפּנעפאלן, 

ווייזט אויס, אַז איצטער איז שוין אַחרית, 

שוין אַחרית הימים, אַחרות הדמים, 

האָב דאָס דאָזיקע שטאָליק-שװערע װאָרט 

קיינמאָל נישט געקאָנט דערלערן זיך, דערקלאָרן, 

האָב עס געטייטשט מיט אַלע הויך-פּירושים, 

איצט איז עס מיר קלאָר געװאָרן. 

אַני מאמין באמונה שלמה, 


227 


און איך טרייסל אראָפּ פון מיינע אַקסל 

אַלע יאָרהונדערטער װאָס זיינען אויף זיי צוגעװאַקסן 
כוויל נישט געדענקען ווער סהאָט מיך אַהערצו צוגעפירט 
צום טרויער-טויער אין געהאַקטע וואונדן. 

ס'ווערט מיר גרינגער, גרינגער אַלץ מיין װאַרטן, 
די צייטן ציען אַװעק פון מיר, װוי שאָטנס 

וי אויסגעקלערט, אױסגעטראַכטע, | 

קיין טאָג אַפּילן זיץ איך דאָ נאָך נישט. 

ערשט נעכטן, נעכטן ערשט אַזאַ באגינען דאָ געווען 
פונם גרויען וועג און פונם נעפּלטױ, 

װאָס האָט איבער די פעלדער אַרױסגעבלױט, 

האָב איך דערזען זיך דאָ אַ דאַרן אינגל, 

אַ שלאַנקן און אַ גלייכן און אַ לויטערן 

גאָט האָט זיין האַנט איבער מיין קאָפּ אַװעקגעלײגט 
געהייסן מיר דעם נאַקן איינבויגן, 

און כהאָב זיך טיף-טיף איינגעבויגן, 

און ער איז איבער מיר געשטאַנען גרויס און הויך 
און געמורמלט זיינע זאַלבנדיקע ווערטער, 

און די קאַרגע, גראָע טרערן פון זיינע אויגן 

זיינען איבער מיינע לאנגע האָר געפאַלן 

כהאָב נישט געפרעגט פאַרװאָס ער ויינט 

פאַרװאָס ער טרויערט איבער מיין געבויגנקייט, 
נאָר אזוי בין איך שוין איינגעבויגן געבליבן 

אַלע מיינע אברים בלוטיקן און וואונדיקן 

נאָר גאַנץ איז מיין גלויבן און מיר, 

אני מאַמין באמונה שלמח, 

אַז די אַחרית-שעה די שיינש 

קוקט מיר שוין אין פּנים, 

און אז מיין פאָלק איז שטאַרק, 

אַז מיין פאָלק האָט אויסגעהאלטן 

און דורכגעגאנגען גרויס און ליכטיק 

דורך דער שווערער פינסטערניש, 

דורך דער ווילדער בלינד פון זיינע שונאים, 

מ שאַ 

אַלע מזמורים, אַלע ליכט, אלע יומטיבים, 

האָט דער שטן אויסגעלאָשן אין אונזער נאס, 
זעץ זיך שבעה נאָך דיין שטעטל, שלום אַש, 

גיי אַרױף אויף קבר אֲבות פון דיין ברודער 
הקדוש והטהור איטשע מאיר ווייסנבערג. 

רעד זיך צונויף מיטן דארן ביסל גראען גראָז 
װאָס האָט ביי זיין צופוסנס אױפגעשפּראָצט, 
ווער האָט נאָך װי ער געטראָגן אויף זיין דאַרן רוקן 
אונזער גורל, אונזער חושך, 

אט שטעל זיך פאַר וי ער קומט אָן 

פון די פאַרוויסטע שטעט און וועגן דפוילן 

און אויף זיין רוקן הויקערט אים אַ טאָרבע. 
װאָס טראָגסטו, ווייסנבערג, אויף דיינע פּלײיצעס? 
--- די וועלט װאָס איז מִיר דאָ געשטאָרבן 
איך וויל זי נישט מקבר זיין אין אָט-די הויפן 
איך װעל זי טראָגן אויף מיין ביינעריקן רוקן 

וי לאַנג די אויגן מיינע װעלן קאָנען קוקן, 

װי לאנג די פיס מיינע װעלן דאָ קאָנען שפּאַנען 
כוויל זי אַװעקטראָגן פונדאנען, 

ביים ברעג פון גאָר-דער ערד אַנידערלײגן 

און שטומען קדיש זאָגן 

דערנאָך זי איבערדעקן מיט דארע צוייגן 

און אוועקגיין, און אוועקגיין, און אוועקגיין 

ביז סוועלן זיך מיר אויסלעשן די אוֹיגןף 

געבונדן 


דאָס װאָרט טראָגט דערבאַרונג 
איבער אונדזערע דעכער, 
איבער אונדזערע וואונדיקע שטיבער. 


איבער איטלעך קליין הויז 
איז גוזר געװאָרן אַ חורבן בית-מקדש 


עס בעטן זיך טירן צעבראָכענע 
אַ װאַרים װאָרט רחמים, 


מיר האָבן מקדש געווען 
די בלאָטיקסטע, עלנטסטע גאַס 
מיט אונדזער פאַרליכטיקטן גלות, 


מיר האָבן געהײיליקט דעם שטויב 
פון די טרויעריקע טאָלן אוקראינע. 


וי זאָלן מיר נישט בענקען נאָך פּױלן 

זואו אונדזער גרעסטער בית עולם פינסטערט, 
וי זאָלן מיר נישט חלומען פון כעלעם, 

וי זאָלן מיר נישט בענטשן מעזשעריטש, 

איז פאראן נאָך אַ העכערער מקום, 

וי אין נידעריקן עמק של קאָרעץ 

פונװאַנען אַריבערקוקן מיט יראה און אהבה 
ווייט ווייט צו ירושלים הקדושה ? 


דאָרט האָט דער איידעלער צדיק ר' פּנחס 
געפירט די אָרימסטע אידישע כלות 
אונטער דער הײליקסטער חופּה 

און געאײיביקט דאָס בית ישראל. 


אײיביק װעלן עולה רגל זיין נשמות 

וואו אַ אידישער האָן קרייט שוין נישט , 
אײיביק זיינען פאַראַנקערט אונזערע אָרעמס 
צו די איינגעװאַלגערטע חורבות און קברים, 
נישט גאָטס האַנט, נישט גאָטס שליח אַפילו 
װעט אונז קאָנען פון דאָרטן אַװעקרײסן. 

ווייטער פון איובץ 


אַ חוזק גייט אונז תמיד נאָך 

מיט שטנדיקע שװאַרצע הערנער, 

וי נאָר מיר בלייבן אַלײן מיט זיך, 

שטעלט ער זיך אַװועק אנטקעגן אונז, 

טוט-אויס דאָס דערנער-מיצל, 

ווייזט אונז זיין געלן, קאַלטן פּליך: 

,דאָס בין איך, חבר, 

האָב מיט מיינע צען דאַרע פיננגער 

געלייגט אויף אַלץ און אַלעמען --- מיין חתימה, 

נישטאָ שוין מער דאָ אויף דער ערד קיין תמימים, 

איך האָב זי אַלע, איינס נאָך איינס, 

איבערגעקערט אויף דער צווייטער זייט, 

דאָס מלבוש נאָר איז געווען פון זייד, 

זיי האָבן ווייטער זיך אַזױ געװאָלט 

שלעפּן, קריכן, אָט-די נאָכטאַנצער 

פון אייגענעם שאָטן 

איך האָב זיי געזאָגט: גענוג !" 

און ווען ער, דער שד, 

ווערט צאָרנדיקער, שווערער, 

איז ער נאָך עכטער, 

און בייזערט זיך וי אַ נביא, װוי אַ לערער; 

,תפילות וילט זיך אייך נאָך 

איר פארלאשענע פּנימער. 

איר װעט ביי מיר זיך לאָזן דורש'ן גאָט 

מיט העק און מיט דובינעס, 

איר װעט זיך שלאָגן ביי מיר קאָפּ-און-שװערד; 

וועט איבערפּראַװען צום צענטן מאָל 

אַ הײליקטום, װאָס איר האָט מיאוס פאַרגװאַלטיקט, 

ניין, ניין, ניט ער װאָס זיצט אין הימל ביים רעדל פון 
דער זון, 

איז שולדיק אין אייער בלוטיק בייז, 

ניט איך, װאָס זיץ אין אָפּגרונט 

און פיר וזויכוחים שװאַרצע מיטן טויט, --- 

מיר זיינען אין גאָרניט שולדיק, 

פּאָלטן 


מיר שטייען אַרום דיר, 
אָ, שװאַרצער פעלז פון אונזער אומגליק, 

מיט האַמער און מיט שאַרפן דלאָט, 

מיט דינע פענשפּיזן און קליינע העק, 

און האַקן, קריצן, שטעכן זיך אַריין 

אין שטומען דומם-חושך פון דיין שטיין-געביין. 

און איטלעכער פון אונז װויל אוסגעשטאַלטיקן פון דיר 
דעם פּנים פון זיין קינד 

װאָס איז געװאָרן אַשׁ און ווינט, 

מיר ווייסן אַז סאיז צופיל נס 

װאָס דאָ אין אונזער נעסט 

װאָרקעט נאָך און ברומט 

ווי הונטער װוענט -- דער יונגער דור. 

אָ, שווארצער פעלז פון אונזער אומגליק, 

קיינער וועט שוין נישט אַרוסרופן 

פון דיין בלינדן שטומן אינגעווייד 

אַ קלאָרן פונק פון אָפענעם באַשײד. 

מיר האַקן און מיר האַמערן נאָר אַרײן 

אונזער גרויסע, װועלטן-שווערע אומבאַהאָלפנקײטן 
אין תהום פון דיין פאַרבאָרגענעם געביין 

דעם צאָרן אונזערן מיט אויסגעהאַקטע ציין, 

דעם ווייטיק אונזערן מיט זיין פאַרגליווערט געוויין, 
דעם חלום אונזערן מיט זיין צעבראָכענער קרוין -- 
אַ קלאון אַ טרויעריקער, אַ װאַקלענדיקער פּאַרשױן. 

געזען... 


די אידישע שורות די אידישע אותיות 
איך האָב זיי געזען פאַרשעמט, פרעמד, 
אין פּעקלעך מיסט און וויסט 

זיך פאַר די שוועלן װאַלגערן. 


איך האָב זיי געזען אין געלע בינטלעך 

פאַר די אַריינגענג פון די שיפן 

װאָס פירן אַלט-הלבשה, גאַנצע שמאַטעס, 

פאַר די צעבראָכענע שאירותן. 

זאָל אויכעט די פאַרהונגערטע נשמה 

האָבן עפּעס דאָרט צו גריזשעף 

אַ ברעקל משניות, אַ ביינדל עין יעקב, 

אַ קרישל תחינה װאָס אַ באָבע האָט איבערגעלאָזן 
ירושה פאַרן שפּינװעבס אינם קעלער. 


זיי רינגלען מיך אַרום די אידישע שורות, 
די אידישע פּסוקים, די אידישע ווערטער: 
ראַטעװע אונז, ראַטעװע אונז, 

מען וויל אונז דאָ מער נישט האָבן 

נעם זיך אָן פאַר אונז, נעם אונז אַרײין 

אינם קדשי-קדשים פון דיין ניגון. 

זיי אונזער היים, אונזער שטוב, אונזער שול, 
זיי אונזער בית תפילה און בית תהילים, 

זיי אונזער בית יעקב. 

זעאונגען 


וועסט קומען אין דעם לאַנד פון חורבות, 

און קליינטשיק, קליינטשיק זיך אַריבערבױגן 
און קוקן יעדן שטיין און ציגל 

אין די קאַלטע אויסגעוויינטע אויגן, 


און גלעטן יעדן ברעט און ברעטל 
איבערן אומעטיקן שאָטנדיקן שטערן. 
אַ װוינטל װעט אין שטויב אַ בלאָן **י 
זיין קינדערישן אָטעם לאָזן הערן : 


שלום עליכם, אורח גוטער, 

אין אונזער קאַנט פון ווייט פאַרפאָרן, 

פאַראַן אין אונזער װויסט דאָ שטרוי און פוטער, 
און אַ נאַכטלעגער אויף דרדר-דאָרן, 


פאַראַן ביי אונזער וואַנט אַ קאַלטער שאָטן, 

אַ איוב:שטול, אַ יהושפט-שאַרבן, -- 

זיי וואַרטן אויפן לעצטן דורכגעטריבענעם נביא 
זאָל קומען שווייגן דאָ און שטאַרבן 


דו ביזט עס נישט, ביזט נאָר אַן אורח, 
און ביזט געקומען אין אונזער מקום 

אַ פּסוק אַלטן תהילים זאָגן, 

אַ שעה אין אָבלדיקע זאָקן. 


פאַראַן אַ באָבעלע אַן איינציקס, 

וועט זי דיר ברענגען אַ קווערטל װאַסער. 
זאָלסט זיך נישט שרעקן װאָס דער פאַרנאַכט דאָ 
פאַלט עלנטער, גראָדקילער, בלאַסער, 


און אויב דו װועסט אין-דער-טונקל הערן 

אַ מורמלעריי דורך שפּאַלט און שפּאַרע,. -- 
דריי אַלטגעזעסענע, צעקנייטשטע גרילן 
זאָגן דאָ איײיביק על-נהרות, 


234 


נאָך איידער סזיינען דאַך און באַלקן 
אין מזרח-װאַנט דאָ איינגעפאַלן, 
האָנן זיי שוין זייער שיר געשיר'קעט 
מיט אַ ניגון עלנט-און-פאַרפאַלן, 


כאַפּ דאָ אַ קורצן דרימל, אורח, 

זיי זיכער, סוועט דיר נישט פאַרשאַטן; 
וועסט אפשר נאָך דערזען אין חלום 
ביי זיין מצבה-ברעט דיין טאַטן 


און אפשר אויך דיין מאַמען, אורח, 
מיט אַ קוישל עפּעלעך און מאָרעלן, 
אַ געלע פאַטשײילע איבערן שטערן 
און אויפן אָרעם אַ לאַטע אַ געלע, 


און אפשר זיך אַלײן אויך, אורח, 
וועסטו דערזען אַ חדר-אינגל, 

קומסט ערב שבת פונם ליימבאַרג 
אויפן ווייסן ציגעלע צושפּרינגען. 


פאַר אַזאַ חלום, ליבער אורח, 

וועט דיר כדאי זיין צו באַצאָלן, 

אויב ניט דעם גאַנצן גאָלדלאַנדיאוצר 
איז זיכער ח"י, שמונה עשר דאָלער 


און מיר װעלן דערווייל זיך קאָנען שטעלן 
אַ ציטריק שולעכל דאָ בויען 

מיר האָבן נאָך אַ נשאָר פון אַ דיין, 

אַ שאירות פון אַ קראַנקן גאון, 

ליריק נעבעך 


קיין טראָפּן גענאָד 

האָט שוין לאַנג נישט גענידערט 

פון גאָט איבער אונזערע אבלע קעפּ. 
מיר רוקן די פּנימער טיפער אַריין 
אין דעם זיידנס פאַראומערטע קינות. 
דער ניגון ליגט גרוי דאָרט פאַרדרימלט 
אין די ווערטער אָן אַ קול, 

אַזױװי אין פאַרלאָשענע שטיבער 
ווערט נאַכט אין די הייליקע ספרים, 
קיינער צינדט דאָרט קיין ליכט ניט, 
קיינער רודערט נישט אויף זייערע פּסוקים, 
קיינער זאָגט דאָרט נישט אָמן, 

און דער זיידע פון הויז? 

קומט בײטאָג אין א ספר אַריין, 

טוט אַקוק דאָ און דאָרט, 

טוט אַ ריר אָן אַ װאָרט 

מיטן פליגל פון זיין ברעם, 

און --- גייט באַלד אַרױס, 


אַלע קרעפטיקע ווערטער פון מוסר 

האָבן זיך אים שוין אױיסגעלאָזט נעכטן 

ער פּרואווט גאָר פאַרפירן מיט מיר 

אַ פאַרטרוױיערטן, פאַרסודעטן שמועס, 

נאָר ער שאָקלט מיטן קאָפּ צו פאַרשעמט 

צו מיין אינגלשער עלנטער תרופה, 

און מיין טענה צו גאָט, צו דער יצירה 

צום כלומרשטן איידעלן רימפלען 

אויף די דערשראָקענע דרעטלעך פון מיין לירע. 

קידוש לפּסח 


אין דער גוטער נאַכט פון פּסח, 
אויף דער געטאָס װויסט און אֵש, 
איז געקומען אליהו, 

אונזער נביא פון דער גאַס, 


און געפאַלן אויפן פּנים, 

און צו זיך אין באָרד געמורמלט : 
אָט דאָס אַש דאָ, טויב און בלינד, 
קאָן דערפון צוריק נאָך אויפשטיין 
כאָטש איין לעבעדיק אידיש קינד! 


האָט דער הימל נישט געענטפערט, 
האָבן די חורבות נישט געענטפערט, 
האָט דער האַלבער טאָג דער בלויער 
אויכעט נישט קיין װאָרט געענטפערט. 
און דער גרינגער בלינדער ווינט 
װאָס האָט דורך דעם נביאס פּאָלץ 
דורכגעשאַרט זיך לייכט און לינד, 
איז מיטאמאָל געװאָרן נעלם 

אין זיין טויבער בלינד, 


האָט דער נביא אליהו, 

אונזער נביא פון דער גאַס, 
אויסגעזוכט אַ ברעט אַן אַלטע, 
און פאַרשפּרײט זי איבערן אֶש, 
און האָט אָפּגעריכט אַ סדר 

אויף דעמדאָזיקן ליידיקן טיש 
אָן אַ ברעקל בלייכער מצה 

אָן אַ טראָפּן וויין --- די וויסט 


האָט געקוקט פון אַלע זייטן 
און צו אים זיך צוגעהערט. 
טויזנט װוינטן זיינען געשטאַנען 
און געשאַקלט די גראָע בערד, 

און ער האָט ביים טיש געשטעלט זיך 
און האָט קידוש שטיל געמאַכט, 
קידוש אויפן אַש און חורבן, 

קידוש אויף דער טויטער נאַכט. 


און די וויסטע גראָע ווינטן 
האָבן שטום זיך אומגעוויגט, 
און די גראָע בערד געשאָקלט 
און זיך אומעטיק געוויגט, 


נאָכדעם האָט זיך אליהו, 

אונזער נביא פון דער גאַס, 
איינגעבויגן און אָנגענומען 

פולע הויפנס טויטע אַש, 

איבערן אייגענעם קאָפּ געשאָטן 
אָן אַ שיר און אָן אַ סוף. 

און די נאַכט איז געװאָרן העכער, 
און די נאַכט איז געװאָרן גרעסער, 
שטערן -- גרויס און קלאָר און שאַרף 
יעדער שטערן וי אַ מעסער 

האָט געשפּיזט זיך אין זיין האַרץ. 


אונזער נביא אליהו, 

אונזער נביא פון דער גאַס 

אינם פּסח פון דער טויטער געטאָ, 
ביי דעם סדר פון װיסט און אֵש. 

פרומע שטילע ספרים, 

זיינען שטיבער פון אָפּרן, 

ווען די וועלט איז צערודערט, 

דער גזלן שטעקט אַרױיס זיינע נעגל 

פון הינטער די זיידענע אַרבל, 

אַז די סוחרים פון קריג 

פון שטאָל און תליה-שטריק 
פאַרזאַמלען זיך אַרום זייער מלך קין 

און די מאַסקע פון בושה צעפאַלט 

און די צביעות רוי און קאַלט 

שפּיצט איר מיאוסע נאָז דיר אין פּנים, --- 
וואו קאָן איך דיך אַהינטאָן 

מיין קינד, מיין זון, מיין ברודער, 

אַלע טויערן צו די געחלומטע שטעט 
זיינען פאַרפּאַטשקעט מיט סװאַסטיקעס, 
אַלע טעמפּלען גולמען, 

די געטשקעס מיט זייערע טאַטעס און מאַמעס 
מיט די דימענטענע און גאָלדענע אויגן; 
אַלע קעלבלעך פון זילבער, 

אַלע נקבות פון קופּער, 

אַלע בולדאָגס פון אייזן, --- 

די גאַנצע ווילדע חברותא 

מיט גאָטישע וויידלען אוןן ציצן 
שטייען מיט אָפענע מיילער, 

מיט אַרױסגעשטעקטע צונגען. 

און אַרום זיי גייען אָרום 

די שמשים פון דער צינישער כהונה: 
אַלע פּרעפּלען זיי נאָר שעהן נאָכאנאנד 
אַ שאָק מיט תפילות שוין פּאַרהילצערטע. 


נישטאָ זיך וואו צו ראַטעווװוען, ברודער. 
אַלע שטילע ווינקלגעסטן זיינען צעבראָכן, 
אַלע פרומע שוועלן ליגן פאַרשוועכטע, 

פאַרן שד 


אָרום מיר און איבער מיר 

זיינען אױיסגעװאַקסן ווילדע כרכ'ן. 

קולטורן זיינען געװאָרן קוטשעראווע, 

בריקן האָבן פאַרװאָרפֿן | 

שטאָלענע, שטאַרקע גראָבע אָרעמס 

איבער װאַסעון און שטראָמען, 

און איך בין אַלץ נאָך נישט אַרױסגעװאַקסן 

פון אונטערן אַלטן, אַלמאָדישן שאָטן 

אונטער מיין טאַטנס סטעליע. 

יעקב יצחק, -- נעם איך אָן אַמאָל זיך פאַרן האַנט, --- 
איך האָב פאַר דיר דרך ארץ, 

דן ביזט אַ מבין אויף די פרעהס פון יאָרהונדערטער 
װאָס האָבן אײינגעשפּאַנט אַ װעלט 
אויפצושטעלן אַ אינגלשן שדים-טוועם! ‏ . 

די מעכטיקע טיפּשות קלעטערט אין די װאָלקנס 
און --דיין שמייכל ווערט אַלץ טרויעריקער. 
מהאָט אויך פאַר דיר אָנגעיסעודהט אַ טיש 

אַ מזבח פון כל טוב --- לכבוד װאָס ? 

דיין פופציקסטן יובל דאַכט זיך?! 

און מהאָט געמאַכט איבער דיר אַ ברכה 

װאָס דו האָסט אויך עפּעס שייןייומטובדיקט 
געשענקט די שווערע גראָע װאָכן 

נאָר דו האָסט אויף קיין איין מינוט 

נישט אויפגעהערט צו וויסן 

אַז דער אמתער געקרוינט ראש 

איבער אַלעמענס קעפּ און דעכער, 

איז אַ ראָכאָט מיט אַ בלאָער קאַלטער שווערד 
איבער אַ מיד-דערנידעריקטער גאונות 

װאָס ליגט געקאָװעט צו דער שטוביקער ערד 
אונטערן קופּערנעם שטיוול פונם נוגש. 


יּ 240 


די הייליקע כלה 


אָט איז זי די איידעלע, אונזער קליינע כלה 
אינם לאנגן חופּה-קלייד פון געלן זייד, 
אַרום שטייען די מומעס און באָבעס אַלע 
פאַרהילט אין די אַשיקע גראָע שאַלן, 
געקומען פון אַ שװאַרצער טויטער ווייט, 


זיי נעמען זיך אָן אין אַ ראָד אַ ברייטער, 

און די איידעלע כלה שטייט אינדערמיט, 

און זיי נעמען שאָרכן מיט זייערע לייוונטענע קליידער 
און וויגן די פאַרהילטע קעפּ כסדר, 

נאָר די איידעלע כלה באַװעגט זיך ניט. 


באַלד דעקט אַ באָבע איר שװאַרצן שלייער, 
און שפּרײט אויס די הענט און זאָגט אַרױס : 
,,כלהשע איידעלע, כלהשע טייערע, 

גאָט זאָל דיר געבן אין דיין גרויסן טרויער 
כאָטש אַ קליינע אַ אָרימע, קליינע טרייסט, 


מיר זיינען שוין אויסגעווען דאָרט אַלע לעכער, 
געזוכט דיין חתן און אים נישט דערוויסט, 
געפונען דעם צעבראָכענעם זילבערנעם בעכערי 
געפונען דעם צעריסענעם זיידענעם פעכער, 
געפונען דאָס בערגעלע אש און מיסט, 


גערופן דיין חתן מיט אַלע שיינע נעמען: 

למדן און צדיק און הייליקער איד, 

די וועגן געפרעגט ביי דעם און ביי יענעם, 

ביז דער טאָג האָט אַרונטערגעלאָזט די ברעמען 
און די זון איז פאַרגאַנגען בלייך און מיד, 


איצט זיינען מיר געקומען איידער מיר גייען 
אין אַשׁ פון די קברים זיך לייגן צוריק, 

דיר ווינטשן מזל-טוב, זאָל גאָט דערפרייען 
דיין אומעטיק האַרץ, איידער סנעמט שנייען 
זאָל גאָט דיר באַשערן כאָטש אַן אַנדער גליק, 

טו נישט אויס ביז דעמלט די חופּה-הלבשה, 

טראָג זי יעדן טאָג און װאָך-איין און װאָך-אויס. 
די זומערן און די ווינטערס װעלן ווערן פאַרלאָשן 
און די װעסט טאָן האָפן אויף דיין שיינעם חתן 
װאָס גייט און װעט קומען מיט דיר בויען אַ הויז. 


עס װעט קיין שטויב און קיין פלעק נישט פאַלן 
אויף דיין חופּה-קלייד פון העל-געלן זייד, 

אַ הערליכע גאָלדיקײט װועט פון איר שטראַלן 
אַזױװי פון דיין פּנים, שיין-טייערע בלה, 

וי פון דיין איידל שווייגן און געציילטע רייד, 


אַזױװי מיר טוען אַלץ אויף משיחן װאַרטן 

אַזױ וועסטו װאַרטן אויף אים דורך די טעג. 

ווער ווייס ווען עס לאָזן זיך אויס די פאַרנאַכטן, 

די נעכט און די טעג און דאָס שטילע טראַכטן 

און ווען דער גרויסער טרויער דערגרייכט זיין ברעג". 


און די ברייטע ראָד פון מומעס און באָבעס 
האָט זיך אויפגעשלאָסן, וי אַן אָפענע טיר, 

און זיי האָבן געמורמלט: גוט-שבת, גוט-שבת. 
גיי זעץ זיך רוען, ליבע כלה, סאיז שבת 

און דער גאָט פון ישראל זאָל זיין מיט דיר, 

מ אָר גן 


װאָס װעט זיין דער נס פון מאָרגן? 
נס פון מאָרגן ? --- פּשוט, פּראָסט ‏ 
פונם חרובן אַשׁ נעמט ווידער 
װאַקסן גרין און זיידן גראָז, 


אַז אַ גראָז נעמט ווידער װאַקסן 
איז אַ סימן װאָס ? --- עס מיינט 
אַז דער טרויער פונם חורבן 
האָט זיין צער אַראָפּגעװײינט, 


און די ערד האָט איינגערואיקט; 
די װאָס שלאָפפן אין איר שויס, 
שלאָפן װי די קליינע קינדער 
און זיי רוען זיך דאָרט אויס, 


היילן אויס זיך זייערע וואונדן 
שטילן איין זייער געביין, 

און פאַרגיבן גאָט זיין צאָרן 
און זיי חלומען שטיל און קליין, 


און דער בוים אין װיסטן הויפל 

מיט דעם איינציקן צווייג אויף זיך, 
לויכט אויף מיט דריי ווייכע בלעטלעך 
װוי מיט גרינע פלעמלעך ליכט, 


וועריזשע פעלט שוין ? ספעלט דאָס שוועלבל, 
עס װעט אויך זיך ווייזן באַלד, 

סאיז פאַרפלויגן זיך באַהאַלטן 

אין דער ווייטן, אַלטן װאַלד, 


און דערנאָכדעם ? -- נאָכדעם װעט זיך 
אויפן שטיבלס לעצטער װאַנט 

ווייזן דין אַ גרינגער שאָטן, 

און אַ װאַרימע גוטע האַנט, 


אױיסשפּרײטן אַ שוועל אַ שמאָלע 
פאַר דער אױיסגעבראָכענער טיר. 

ווער װעט אויפן שוועל אַרויפגיין 
מיט אַ ברכה? -- איך מיט דיר, 


פונדערווייטנס וועלן מיר קומען 
אָנצופליען פוניענערזייט ים. 
אַזױי לאַנג שוין אַז מיר בענקען 
בענקען מיר אַזױ דען סתם ? 


עפּעס האָבן מיר דאָך באַהאַלטן 
נאָכן שווערן ביטערן טאָג, 
עפּעס האָבן מיר דאָך ביידע 
איינס דעם צווייטן צוגעזאָגט. 


וועלן מיר דעם צזאָג האַלטן 
און די ערשטע קומען צופליץ 
צו דער אומעטיקער שװועל דאָרט, 
צו דעם ערשטן גרעזל גרין. 


טוליען אונזערע בלייבן ליפּן 

צו דעם ווינקל, ליידיק נאָך. 

און אים װאַרימען, און אים קושן ‏ 
אַ גוסע װאָך, אַ נייע װאָך: 


244 


+ +? + 


אין אַן אָרימער ענגער מסיבה, 

זיינען מיר נעכטן געזעסן -- 

אַ מנין פאַרװאָגלטע סופרים 

פון אַלטע ישובים -- עליהם השלום, 

דאָס איז געווען אין דער גרעסטער פון די גרויסשטעט, 
אין דער מעכטיקער ניו-יאָרק הבירה, 

מיר האָבן נישט געפירט קיין וויכוחים 

וואו צו אויפהענגען אונזערע לירעס 

וי אַמאָל --- ביי די טייכן פון בבל, 

און אויך נישט אַװואו צו פאַרשטעקן 

אונזערע פּענעס, פּאַפּירן און ספרים, 

אונזערע שמות האָבן זיך אַרומגעװאַלגערט 

וואו נאָר די וועלט האָט אַ פּוסטקײט, 

וואו נישט נאָר אַן אויג פון אַ מענטשן, 

נאָר אַן אייזערנער צאָן פון אַ מייזל 
פאַרבלאָנדזשעט נישט קיינמאָל, 

אונטער די באַלקנס פון אונזערע משפּחות 

האָבן זיידעס און טאַטעס געלערנט 

ביי די ברעגן פון די אָװונטיק:װאָכיקע טישן, 

און איבער די װאָכעדיקסטע מאָלצייטן 

האָט זיך געשפּרײט אונזער אייביקער ניגון, 

װאָס טייטשט אויס די נייסטע יסורים, 

אַלץ פלעגט דאָרט אויפגיין אין ניגון, 

איצט ביי די ניו-יאָרקער שטיינערנע ברעגן, 

האָבן מיר אַלע אונזערע ניגונים צונויפגעבראַכט, 
מיר האָבן זיך גע'בריה'ט מיטן רעשט פון אונזער לעבן; 
געבלאָזן אַ פונק נאָך אַ פונק, 

געשליפן די פּשוטסטע ווערטער פון לשון 

ווי מען שלייפט גוטע דימענטן, 

זיי דערלייטערט צו לידער. 

מיר האָבן אונזער װאָכעדיק בינטל מיט ווערטער 
פאַרװאַנדלט אין ניי-געלאָדענעם שיר:השירים. -- 
אַ מנין פאַרװאָגלטע סופרים, 

דערשראָקן פאַרן אייגענעם שאָטן 

אַז מאָרגן, איבערמאָרגן, װעט יעדער פון אונז 

זיך אַװעקשלעפּן אין סופלאָזן עלנט, 

איצט האָבן מיר נאָך אַ פּאָר טירן און שוועלן 
אַריבערצוטרעטן --- וי אייגענע. 

מען דערקאָנט אונז נאָך אַביסל; 

;יאָ, יאָ, איך דערמאָן זיך, דערמאָן זיך : 

פונם הישפּאַנישן שבט הלוי, 

דער בן-דור פונם בלייכן גבירל" 

און עס ווערט אונז נאָך טרויעריקער. 
אונזערע צעוואונדיקטע געבליבענע שאירותן 
האָבן פאַרגראָבן זייערע פּנימער אין די ווינקלען, 
דערהערט עפּעס פון זייער שטומען רביץ 

ר' ישראל שטערן, װאָס האָט זיך פאַרהונגערט, 
און זיי ווילן מקיים-זיין זיין צוואה, 

און די אַנדערע, די שטאַרקערע אַביסל, 

האָבן זיך אַװעקגעלאָזט איבער די הרי עשו, 
אויפמאָנען כאָטש אַ שאָטן פון נקמה, 

מיר חלומען אַלץ נאָך מיט פאַרפּײיניקטער תמימות 
בייצוקומען די בלוטיקע טומאה -- 

און אפשר װועט טאַקע משיח קומען. 

אַזױ רעדן מיר, אַ מנין סופרים, 

און קוקן זיך אַרײן אין די אויגן, 

און עס בינדט אונז דאָ אַלע צונויף 

וי אַ טונקעלער ירושה-גאַרטל, 

איין גורל פון פאַרװאָגלטע ברידער, 

דאָס האָבן מיר אָנגעהאַלטן אַ שפּעטן צונויפרייד, 
דאָס האָבן מיר אָפּגעריכט אַ לעצטע סעודה 
און אין פאַרנאַכטיקע, קעלערדיקע ווינקלען 
אויג אויף אויג זיך צונויפגעשוויגן: 

אונזער ירושה לאָזן מיר איבער אין חורבות, 
יעדער איינער פון אונז, ליבע ברידער, 

ווען ער איז אַליין און מיט זיך באַזונדער, 

וועט דעם טרויער נישט קאָנען אַריבערטראָגן. 
ווען מיר האָבן זיך בחברותה צונויפגעשויגן 
און א רגע איז אונז גרינגער געװאָרן, 

מיר האָבן אָפּגעזאָגט אונזער ערליכער ברכה 
פאַר די װאָס וועלן אפשר נאָך מאָרגן 

דאָ אויף אונזער סטעשקע אַרויפטרעטן. 


אונזער ירושה לאָזן מיר איבער אין חורבות, 

צום ענטפער 


אַלטע ספרים טריפן חכמה, 
חכמה איז געקלאָרטער טרויער. 
צו די שטילע פרומע בלעטער 
נייג איך צו מיין אויער, 

כ'קאָן אַזױ פארשטיין דעם חסד 
פון פאַרגיבנדיקע שורות 

דיין פאַרגעבן היילט מיין לעבן 
זאָגט אָן גוטע בשורות, 

גיס-אָן רויטוויין אין מיין האָפענונג, 
טריף-אָן גאָלד אין מיין בטחון. 
שווערע װאָגנס, שווערע רעדער, 
מיינע מאָנאָטאָנע װאָכן. 

און דאָס שקאַפּקעלע דאָס דארע 
שמייכלט גוטמוטיק אַנטקעגן, 

וי צום וואונדערלעכסטן ענטפער 
נאָכן אומענדלעכן פרעגן. 

געשטאַלטונג 


41 

ביי איטליך װאָרט דיינעם 

שטייט גאָט -- אַ ליכטיקער עדות. 

ווער קוקט זיך אַזױ ערליך איין וי דו 

אין קרומען װאָגל-גאַנג פון אונזער דור 

און האַלט זיך-אָן די ציטערדיקע דינע זיילן 

פון זיין טרויעריקן גלויבן מיט דער לעצטער גבורה, 

ביזט פּייטן און ביזט הייליקער שמש, 

ביזט פּאָעט און שטילער בעלפער 

אין הויז וואו אַלע, אַלע מוזן ווערן פּשוט, 

און אַלע מוזן רעדן ערליך אָרים-לשון. 

זינלאָז ווערט דאָס אַרופשפּיזן די ברעמען 

דאָס הויכן מיט אַן אַקסל --- קעגן וועמען ? 

נישט נאָר אַ צדיק און אַ תנאָ 

האָט אויפגעזונגען ערליך אונזער װאָרט 

נאָר סהאָט אַמאָל אין תפילה אויפגעלויכטן 

פון אַ באַלעגאָלע ערגעץ אין אַ בלאָטיקער גאַס 

וואו אַ צעבראָכענער לאַמטערן קאָפּטשעט 

ביי אַן אומהיימליכן דורכפאָר, 

דאָרט האָט דער שװאַרצער דלות 

מיט זיין אױיסגעקנאָכיקטער האַנט פאַרזייט 

די ווייסע לאָטאָס פון אַלט-אײביקער קדושה 

זי איז נאָך אַלץ נישט אויפגעגאַנגען אין איר לויטערער 
קלאָר, 

דיין ליד, דיין װאָרט, דיין תהילים-אידיש 

איז אַ זוניק-גאָלדן רופן איר צום אויפגאַנג. 

וי פריי, וי אָפן זיינען מיר געװאָרן מיינע חושים 

ווען כ'האָב דיך באַגעגנט אויף דער לעצטער הינטערגאַס, 

וואו כהאָב געמיינט, אַז קיינער קומט אַהין ניט אַחוץ מיר, 

ווער ביזטו ? האָב איך דיך געפרעגט. 

--- ,,כבין דו, און יעקב איז מיין נאָמען. 

דו מיינסט דו ביזט אַלײן, דו טראַכסט אַליין? 

כבין שטענדיק הינטער דיינע פּלייצעס 

צו זען דיך און צו הערן דיין התבודדותי 

אָן מיר האָבן די ווערטער דיינע נישט קיין לשון, 

אָן מיר האָט דיין מחשבה נישט קיין אָפּקלאַנג, 

אָן מיר ביזטו אַן אָפּגעריסענער נאַר בן נאַר, 

װואָס מיינט : מלאָכים זינגען מיט אים שירה" 

אַזױ האָסטו גערעדט צו מיר אין יענער שעה 

ווען כהאָב געמיינט אַז סהאָט מיין איינזאַמקײט קיין סוף ניט, 
איצט זיינען אַלע מיינע וועגן קלאָרער, װאָרער. 

נישטאָ קיין פרעמדשאַפט און ניט קיין אומהיימליך פּנים. 
אָן יעדער שטוב און װאַנט און אויג און האַנט 

האָב איך מיין ברודערליכן אָנלען. 

יעדער אַלטגעשטאַלט װאָס שאַרט זיך דורכן מאַרק דאָ, 
איז מיר חזיון, וויזיע און אַנטפּלעקונג, 

און כוויל זיך נישט אַרױסשפּילן פון וואונדער, 

װאָס האָט יעדער זאַך האָט דאָ אַ נאָמען 

און יעדער נאָמען האָט אַ זאַך אָן װאָס זיך אָנצוהאַלטן, 
און קיינער, קיינזאַך װועט נישט אומפאַלן פון עלנט, 


פונדעסטוועגן זאָג איך נאָך אַלץ 

מיטן קול פון אַ פאַרװאָגלטן בעטלער : 

האַלט מיך צו אין מיין ענגשאַפט. 

גיב מיר כח פאָר שטרענגסטער סבלנות 

צו ברענגען מיינע אייגענע טעג פאַר קרבנות 

ביז װאַנען כוועל בלייבן מיט מיין שעה מיט מיין לעצטער 
אויף איר מזבח -- אַ קרבן אַ לעצטער, 

איך בין נישט פון די גליקליך-געבענטשטע 

װאָס קאָנען זיך שטעלן אין גרויס-הערליכקייט 
אַנטקעגן דער האַנט פון דעם אַכזר. 

דאָס קול פון דעם רשע דערשרעקט מיך, 

דאָס װאָרט זיינס דערשלאָגט מיך מיט יאוש, 

און עס טרייסלט מיין לייב אַזאַ פינסטער פּחדנות. 
איך שפּיל ניט, קאָן ניט שפּילן דעם מוטיקן, 

מיינע שכנים און ברידער זיינען בראַװער פון מיר 
זיינען טראָציקער, זיינען ערליכער. 

איך זאָג איצט הויך אויפן קול 

אַז דער דור פון מיין ישוב און דער שפּעטערער דור 

זאָלן הערן מיין פאַרלאָרענע ווידוי, 

מיין פאַרלאָרנקײט פון אַלע װעלטן, 

מיינע לידער װועלן אויכעט שטיל-שעמעוודיקע 
אַרױפטרעטן די טרעפּ צום געריכט-באַלעמער 

און זיך איינשטעלן פאַר מיין ערליכער מורא, 

זיך איינשטעלן פאַר מיר און זיין עדות, 

אַלע עדות װועט מען צוריקווייזן, צוריקװאַרפן, 
און מיינע לידער װעלן אַװעקגײן אין בושה, 

זיך אויסזעצן אַרום מיין בערגל און שווייגן : 

מיר האָבן געטאָן אונזער חוב, געשװאָרן אונזער שבועה 
אַז דיין שרעקן זיך איז דיין הערליכסטע ערליכקייט 
דיין דערווארגן דיין צאָרן -- אַן עבודת הקודש, 
און תפילה-טאָן --- דיין אינגליש פאַרזינגען זיך. 


3 

מיין זון װעט אויך װוי איך מסתם 

נישט גיין מער אין זיין טאַטנס דרכים, 

האָב איך דען נישט געמיינט אַמאָל אז כהאָב 

אין זיינע הויך-מקדשים כאָטש א כלי בלויז צעבראָכן 
איך האָב מיין האַנט נאָר אויפגעהויבן, 

מיט אַ פויסט אַ בלינדן זיך פאַרמאָסטן, 

און האָב דערהערט אַ מירמל הינטער זיך : 

דו שפּילסט ניט שלעכט די ראָלע פון אַקאָסטאַן, 
נאָר וויפיל זאָלסט נישט אויפהויבן די האַנט 

און זי אַרונטערלאָזן מעכטיק-שווער און פינסטער, װעסטו 
אַפילו נישט אַ וויג-טאָן אויף אַ האָר 

אויפן וועלט-געזימס די שװאַכע פויגל-נעסטן, 

און אַז דיר װעט זיך אויסדאַכטן אַ ווייל 

אַז דו האָסט דיין אַלטן בנין אויפגעטרייסלט, 
אַפילן איינגעװואָרפן -- נאָך אַ הייליקהויז 

בלייבט תמיד איבער וי אַ פעלז -- אַ כותל, 
אַוואו דיין אור-אור-אייניקל װועט קוים, 

זיין עלטער אָנגעלענט איבער זיין שטעקן, 

קומען זוכן צייכנס פון דיין אַלטן דור 

װאָס קיין שום האַנט קאָן קיינמאָל נישט פאַרמעקן, 
וואו גאָט איז, --- לערנט מען בײיטאָג, ביינאַכט 

די קינדער אויף די בענק פון אַלע שולן, 

און דִי װאָס דינען אים -- זיי זיצן נישט 

דאָרט אויף די הויכע שיינגעשניצטע מזרח-שטולן 
און דאָרטן וואו דו מײַנסט שוין אַז דו וועסט 

אים פון אַן אָרט אַרױסטרײבן, פאַריאָגן, 

זיין אָרון אומװואַרפן, זיין שטערנדיק עמבלעם -- 
די חיות:הקודש אויפן קופּערװאָגן. -- 

האָסטו נאָר דאָס הויכע גרויס ספּעקטאַקל-שפּיל 
צעטריבן און האָסט אַזױ אומקלאָר נאָך פאַרשטאַנען 
אַז קיינער, קיינער האָט נאָך נישט ביז איצט 
פאַריאָגט אַן אָפּשײן פון גאָטס ליכט פונדאַנען. 
דאָס װאַרפסטו אום נאָר דאָס געביי 

און גרייטסט שוין צו אַלײן מכשירים נייע, 

און וועסטו זיך שטעלן פאַרן אַלטן גאָט 
אויפצושטעלן דאָ אַ נייזירושלים, 

און וואו ניט וואו אַרײינרוקן אַ שטיין, 

אַ ציגל פונם אומגעװאָרפענעם בנין. 

און װעסט אַלין נישט טראַכטן, אַז דו ביזט 

דער צענטער צו די ניין צום נייעם בנין 


4 

אָ, חסידות הערליכע, באַװוייז זיך נאָכאַמאָל 

צו אונז אין אונזערע היינטיקע געמאַרקן 

פאַראַן נאָך דאָ אַן אוראייניקל פון עיר מעזשבוש, 
דו דאַרפסט אים מיט דיין הייליקייט נאָך שטאַרקן, 
נישט נאָר אַ מענטש, אַ גאַנצע תקופה אַפילו 

קאָן ווערן אַ בעל תשובה נאָך און קאָן צוריקגיין 
צום אַלטן װאַרימען נוסח פון אַ װאָכיק לעבן 

און צו דעם גאָלדענעם, פרום-פייערליכן ניגון, 

און סוועט געשען -- אויב סהאָט נאָך נישט געטראָפן, 
וועט עס שפּעטער טרעפן דאָ מיט אונזערע קינדער. 
קאָן זיין, אַז מיר זיינען געװאָרן טויב-געשלאָגן, --- 
אַ דור אַ מידער און אַ דור אַ בלינדער. 

איך ווייס : די מורא פאַר אַ גוי און פאַר אַ גזירה 
ועט נאָך :ופשר אַזױ גיך נישט אָפּטאָן זיך פונדאַנען, 
נאָר סוועט אַ שטיבל זיין, אַ שטענדער און אַ ספר 

װאָס װֹעט אין גאָט און אין זיין קנעכט דעם בעש"ט 
דערמאָנען. 
און עפּעס אײיביקס אין דעם רעש און שטויב פון װאָכן 
וועט אונ; אַלעמען אַרומנעמען דאָ, אַלע, אַלע, 
סאיז ני2 ט קיין קלייניקייט דער הבדל צוישן ואָך און 
יומטוב 
און זייער גרעניץ, זייער גדר -- נאָר אַ ווייסע, שמאָלע חלה, 
אַ בעכער וויין --- און וי דער וויין אין קליינעם בעכער 
טוט אויך די קידוש-תפילה גאָלדיק אין די ווערטער 
קלינגען, 
סאיז נישט קיין קלייניקייט װאָס אידן מיט צעקאַרבטע 
שטערנס 
און אױיסגעפּרואװט אין פּיין --- הויבן-אָן פּלוצלונג זינגען. 

לזכר קאַרעץ הקדושה 


איך וויל נאָך היינט אַ רגע קלערן 

פון גאַנצע היימען, ישובים,. שטעט. 
און נעכט פון שטיבער און פון שטערן 
און אַ לבנה װאָס קומט אָן שפּעט, 


און אין די שטיבער די היימגעזינדן -- 
איין עול, איין גאָט, איין גוטע האַנט 
װאָס היט דאָס יאָרצייטליכט צו צינדן 
אויפן אַלטן טישל ביי דער װאַנט. 


דאָס האַלט אין פרומגעמיט אונז אַלע. 

דאָס דינע פלעמל ציטערט, צוקט, 

מיר זיינען נישט אויף דער וועלט פאַרפאַלן, 
כאָטש אין אַזאַ ווייטן ברעג פאַרוקט. 


אַ רינג פון װאַלד און דאָרף-געווילדן, 
און שבטים מיט פאַרקאָלטנטע בערד. 
נאָר אונזער פרידן האָט פאַרשטילט דאָ 
דעם בייזן כישוף פון דער ערד. 


אוֹן אונזער ניגון דורך די שולן 

האָט מילד געמאַכט דעם ערל'ס בלוט. 

דעם זיידנס אויג דורך די שפּאַקולן 

האָט גערעדט צו אים: זיי וואויל, זיי גוט. 


און האָט אַרײנגעלײגט אין זיין טאָרבע 
װאָס ער האָט איינגעקויפט אין קלייט, 
אים נאָכגעקוקט, וי מיד, פאַרהאָרעװעט 
ער טרעט -- און אים אַרױסבאַלײט 


מיט רחמים און מיט אַ פרומער ברכה, 
איך האָב זיין מורמלען אַלײן געהערט, 
זיין שטערן האָט זיך שאַרף געבראָכן 

וי גרודעס דאַרע שיכטן ערד. 


253 


און װי סאיז נאָר געװאָרן טונקל, 
געשטעלט זיך מנחהן ביי דער װאַנט. 
געווען אין קלייט אַזאַ ליידיק ווינקל, 
אַ היײיליק ווינקל --- ביי דער װאַנט. 


און גאָר דער עול האָט באַקומען אַ זינען. 

און גאָר די װאָך האָט אויפגעהעלט: 

די קלייט, דער מאַרק -- אַזױ דאַרף מען דינען 
צו גאָט דאָ אויף דער אָרימער וועלט, 


אינמיטן יאָך זיך אַ ווייל דערמאָנען 

גאָטס נאָמען און אָפּגיין דריי שטילע טריט 
און הײיליקן זיין גוטן נאָמען 

װאָס האָט אונז פון כל בייז פאַרהיט, 


254 


אַ נייער מנין 


רוף צונויף אַ מנין אידישע וװערטער 

און דאַװון מיט זיי דיין מנחה-מעריב 

און הײיליק דאָס אָרט װי יענע ערטער: 
מעזשבוש, קאָרעץ, לובלין, מיקאַרעו. 
דאָ קאָן נאָך ווערן היים און אייגן 

אַפּילו דער גראָער שטיין פון מאָנהעטן. 

די פרעמד גיט-נאָך און נעמט זיך בייגן 
וי יוספס גאַרבן --- פאַר אונז, פּאָעטן. 
דאָרט האָבן מיר אָפּגעזאָגט אונזער קדיש, 
און דאָ װועלן מיר ווידער קידוש מאַכן 
מיר זיינען נאָכאַמאָל אונזער גורל מחדש, 
אַן אַלטע שליחות אויף נייע שליאַכן. 

דער גאַנג גייט אָן -- אונזער געשיכטע 
איז שווערסטע װאָר דאָ, גרויס און אײיביק, 
און אונזער װאָר איז לויטער דיכטונג 
דורך צער און יאוש -- פרום און גלױיביק, 
דערפאַר איז אונזערער אַ תנא 

אַ פּראָסטער מענטש און אַ בעל:קבלה 
און ער איז יאָ פון דער וועלט, פונדאַנען, 
וי דער הימל איבער די דאָזיקע טאָלן. 

אַ ליכ ט 


א. 

און אונזערס איז דאָס רעדל ערד, 

דאָס ביסל טעג, דער קאַרגער תענוג -- 

די שטילע חכמה װאָס טרייסט דאָס לייב 
ווען סווערט פון צער און אַנגסט געפּײיניקט, 


אין דער געפאַלנקײט -- דער שטאָלץ 
די שפלות זיך אַריבערהויבן, 

און װי עס לערנט אַ קינד זיך גיין, 

זיך ווידער לערנען דער וועלט צו גלויבן. 


מדאַרף. סאיז נישט צוליב זיך אַלײן, 

אַ דור קומט אָן מיט אַן אַנדער גורל, 
גענוג אַז עס בלייבט אין געשיכטע-בוך 
אַ רויטער צייכן פון אונזער טרויערן 


צווישן די גרוילן, שרעק און שיגעון 

מאַך רוען װי דאָס ליכט פון דער שכינה 

די לעגענדע פון עפּעס אַן אינציקן מענטש 
װאָס איז געקראָכן אונטער די רואינען 


און געטראָגן הילף און איינגעשטעלט 
זיין לעבן פאַר אַ קראנקן אינגל, 

זאָג אָן די אינגלעך פון מאָרגנדיקן דור 
זי זאָלן פאַר אים שיר-התהילים זינגעף 


קיין לוויה האָט ער דאָרט נישט געהאַט 

ווען ער איז געפאַלן פון די תלינים : 

מען האָט אים געפינען אין אַ קעלער-שפּאַלט 
און קיינער האָט נישט געקאָנט דערקאָנען 


האָט מען אים אין אַ קעלער אַ קעלערל געמאַכט, 
און אַן אַלטער איד, שוין האַלב אַ בלינדער, 

האָט קדיש געזאָגט און יעדער פון זי 

האָט אין האַרצן נאָך אים אַ יאָרצײיט געצונדן 

ווען מען װעט דעם משפּט איבער די שולדיקע 
שוין דורכפירן און נאָכן אורטייל ליינען, 

גי אַרױף אויף דער בימה מיט אַן אָפן װאָרט 

די אימה צעשלאָגן און ווידער באַשיינען 


דעם אָבלן קאָפּ פון דער מידער װועלט 

מיט דער יונגער לעגענדע װאָס האָט געטראָפן 
ביים סאַמע ברעג פון דער קבר-גרוב 

װאָס דער טויט האָט געלאָזט נאָך פינסטער אָפן 


ווען אַלץ איז אַ קללה און בייזט, און שעלט, 

מוז קומען איינער און פּרואוון בענטשן. 

איך ווייס אַז נישט קליין איז די אימה, דער שרעק 

דער אומהיימליכער ציטער פון מענטשן פאַר מענטשן 


גאָט קאָן נישט געפינען קיין צדיק אין סדום, 
אַ מענטש, אַן אברהם דאַרף פּרואוון געפינען, 
און אָנצינדן ליכט אין אַ ווינקל גרוב, 

אין דער הייליקער חשכות פון די רואינען. 


ב. 

כבין מיט גאָט נישט קיין מילדער מחותן 
נאָר אין שעהן פון ביטערסטער לייד 

נעמט ער רעדן מיט פאָטערישער גוטסקייט 
און פּרואווט געבן מיין לייד אַ באַשײד, 


דורך מיין אייגענעם מויל רעדט ער וװוערטער 
פאַר מיין אויער יינג-ניי און צעבלענדט, 
רופט אָן נעמען פון אַלטװאָכיקע ערטער 

מיט זיין שם און זיין ליכט אויף די ווענט, 


און איך גאֵף : זיינען דאָס דען מקדשים? 
כקום אַריין יעדן טאָג דאָך אין זיי. 

כזע : איין ליכט אין אַ רער איז פאַרלאָשן 
נאָר עס ברענען נאָך צוויי, ווייס װוי שגיי. 


און אַ ספר ליגט אָפן אויפן עמוד, 
איך טרעט-צו און פאַרציטער, דערשטוין: 

סאיז מיין אייגענער סידור פון אומעט 
און דאָס אָרט איז מיין אייגן באַוואוין. 


אויפן װאַנט, אין אַ ווינקל, אין שאָטן 

אין אַ טונקלן ראַם און נישט גרויס 

הענגט דאָס בילד פון מיין געשטאָרבענעם טאַטן 
און נאָך יונגער פון מיר זעט ער אויס, 


און מיר דאַכט זיך! איך זע דאָס אין חלום 
נאָר װאָס איז דער חילוק? -- מיין װאָר 
שטייט סייווי ביי אַ ברעג אַ שמאָלן 

ביים פאַרנאַכט פון אַ פריערדיקן דור, 


גי 

נאָך יעדער באַלײידיקונג, נאָך יעדער בושה, 
גיי איך צו צום ליד זיין ביישטידל אַ קוש טאָן, 
דאָס קליינע מקדש מיט די טרעפּ אַרונטער, 

דאָס שטילסטע אָרט און דאָס אָרימסטע וואונדער, 


אַ טאָג װועט קומען, אַ מידער און אַ גרויער 

און איך װעל מיט מיין לעצטער מחשבה פון טרויער 
אַרונטערקומען און ביים װאַנט זיך שטעלן, 

ביי דער װאַנט פון מעריב, מיט די הענט פאַרשטעלן 


דאָס פּנים און אַזױװי מיין פאָטער, מיין זיידע 
אין מיין ווידוי מיט גאָט זיך דורכצוריידן, 

אָן הויכע מימרא'ס נאָר מיט ווערטער קליינע 
װאָס דאַרפן שוין גאָרניט באַקרוינען, באַשיינען. 


און אַלע טיפבלויקייטן בלייבן ווייטער אַהינטער, 
ווייל די שעה איז די שעה פון ערב גרויסן ווינטער. 
פאַרשנייטע בערג און פאַרקאָװעטע טייכן, 

און די הימלען בלייאיקן, גראָען, בלייבן, 


און גאָט װועט זיין האַנט פרום אַנידערליגן 
אויף מיין מידן קאָפּ. כוועל עפענען מיינע אויגן 
אַ דגע -- און באַלד זיי פאַרמאַכן ווידער, 

און אַרונטער, אַרונטער צו דער לעצטער נידער. 

ד 

אין בוך פון דיכטונג, דין און ליריש 
שרייבט דער טרויער מיט אַ מילדער האַנט 
אויפן בלאַט פון אַלע טאָג אַ שטילן פּירוש 
מיט גאָלדן פייער וי ביים מערב-ראַנד, 


אין שפּעטן זומער, נאָך אַ טאָג פון רעגן 
ווען אויסגעװואַשן איז די װעלט און קלאָר. -- 
קוהלת אַלײן האָט נישט װאָס צו פרעגן 
אַזױװי דו זעסט אַלץ, אַזױ איז װאָר, 


און װוי די גרילן אויף די פעלדער מידע, 

אַזױ זינגט אין אונז דאָס וועלט-פאַרגיין 

ווידער און װוידער די ווידוי פון לידער 

געשמאַק צום גומען און פאַרן האַרץ צו פאַרשטײן, 


און אזויווי דער הימל װעט ניט אַנדערש װוערן 
וועט זיך אויך נישט בייטן דאָס פּנים פון דער ערד. 
פאַרגיב דעם עלנט די ביטער פון טרערן 

פאַרגין דעם ריטער זיין הויכן פערד, 


וואו װעט ער מיט אים אין זיין הויך דערייטן? 

ביים פּלױט פון בית-עולם בלייבט ער שטיין אַ ווייל, 
אַנטקעגן אים ליגן גאָר אַנדערע וייטן 

דאָ הויבן זיך אָן שטילע-שטילערע מייל, 


און נידעריקער ווערן דאָ פערד און רייטער, 
און העכער דער הימל אַריבער זיין קאָפֿ, 

דאָס רופט מען אויף לידערישן לשון : געלייטערט, 
ווען מען גייט פון די הויכן פון דער ערד אַראָפּ, 


און אַלץ ווערט פּשוט, און אַלץ ווערט נידער, 
און אַלע ביכער פון דער גרויסער װעלט 
פאַרנויגן זיך פרום פאַרן סידור פון לידער 
וי די ברידערס גאַרבן פאַר יוספס אין פעלד. 

ה. 

אין מיין פאָלקס גרויס אומגליק, 

און אין מיין פאָלקס גרויס לעבן, 

האָב איך זיך פון אַזייטיק שמאָלער גאַס 
געוויזן מיט מיין טונקעלן גראָען ספר. 

איך האָב געטראָגן אַ קורצן יונגן מלבוש, 
נאָר כבין געווען א תושב פון אַן אַנדער דור 
זייטיק פונם אַריסטאָקראַטישן רמב"ם, 

מיין דאָפּשטאָט האָט דערמאַנט אין אַלטן צפת, 
אַ שבט קליינע אידן, אָרימעלײט, --- 
קלייטניקעס װאָס מורמלען צווישן זעקלעך מעל 
דערקװויקנדיקע שאַרפע פסוקים יחוקאל,. -- 
זיינען געווען מיין גרויס-משפּחה, 

איך האָב געשעפּט התלהבות 

פון זייער איינגעהאַלטענער גאונות, 

פון זייער חכמה, װאָס רעדט קוים אַ װאָרט, 

און באַהאַלט זיך אין די שמאָלע שאָטנס 

פון די אויסגעדאגהטע שטערנס, 

איך בין געווען דער אינגסטער, 

דער נידעריקסטער צוישן זיי, 

דער נישט איינגעהאַלטענער מיט ווערטער, 
דאָס שפּילאינגל אויפן װאָרט 

וי אויף אַן אַלטן פרומען פידל, 

נאָר כהאָב זיך אָנגעהאַלטן אין זי 

מיט אַלע מיינע ליבשאַפטן און כוחות. 

מיט זיי איז מיר געווען אי גרינג אי ניחא 

צו זיין דער לעצטער פון די לויים. 

זי זיינען אויך געווען די לעצטע. 

מיר האָבן זיך פאַרשטאַנען אויפן וואונק און פונק 
און זיך פאַר גזירות נישט געשראָקן 
ראַספּוטין און סטאליפּין און דער טױט 
זיינען געווען נאָר שפּינוועב שאָטנס 

װאָס גייען:דורך דורך אונזער גבול 

אין אַ פאַרדעכטיקטער שעה סוף-טאָג 

וי קראָען איבערן שולדאַך. 

ווער סבלייבט לעבן, 

גייט ווידער אויפן אײיביקן וועג. 

כבין נאָענט וי מיינע עלטערן געבליבן 

צום פוסטריט פון דער טרויעריקער אמונה 
װאָס לעכט אויף צער און אויף סבלנות. 

איך האָב זיך איינגעבויגן ביז צום שטויב, 

אַ קוש-געטאָן דעם זוים פון איר כאַלאַט 

און אייביק גרייט געווען מיט איר אויף נע-ונד. 
בהן שלי, 

איך ווייס נישט וװער איך בין. 

בין מער אַ תושב פון אַ ווייטן דור 

מיט אַ פאַרפּייניקטער שליחות, 

אַז כרעד אויס דעם נאָמען גאָט 

באַפאַלט מיך אָפט אַזאַ פאַרסמענדיקער אַנגסט, 
אַז כקוק זיך אום אויף זיך אַליין 

מיט אַ שטאָק-פינסטערן פאַרדאַכט, 

צי בין איך נישט פון די סמך מעם 

אין קלעם -- און מאָרגן װעט מען מיך פירן, 
אַרוספירן איבער די טורעמדיקע שטעט, 

די הויך-פאַרבלענדעניש פון שד, 

ער פירט מיך איבער גאַנצע װואַרשעװער גאַסן 
וואוהין איך וויל, װעט ער מיך ברענגען: 
צום חוזה פון לובלין, צום מלאך, 

צום קאסאווער און צו די גרויסגעזעמלען אידן: 
דאָס איז די געטאָ העליונה, 

איך רייס זיך פון זיינע שטאַרקע אָרעמס: 

לאָז מיך! לאָז מיך ! 

לאָז מיך צו די גאַסן פון אַש, 

צו די חורבות און די ווינטן 

צו די צעלעכערטע וענט, 

צו די בלינדע, אומעטיקע קוימענס. 


: 

וואונדערלעכער טראַגיקער, פּאָעט, 

װאָס שפּילט אַליין דאָס זיבן-אַקטיקע שטיק 
אויף דער ציטערדיקער שמאָלער ברעט 
װאָס הענגט איבער אַ תהום -- דאָס ליד, 

וי שטאַרק דו רייסט זיך פון דער דיקער שטריק 

פון דיין אָנגעצױגענעם ערנסט, פון דיין אַנגסט, 

צו דיין הערליכן קלאָונעןישטאַם צוריק. 

פאַרשפּיל, פאַרשפּיל דיין האַרבן, ביטערן טאָג 

איבער די גאָלדענע סטרונעס פון דיין לירע -- זאָג 

דער ועלט דעם סם פון אמת מיטן זיסטן װאָרט. 

כבין דיר מבטיח, דיין משיח-רייטער פאָרט 

אויפן הויכן קעמל און ער פירט מיט זיך 

דאָס גאַנצע פּעקל פון דיין הײיליק-שטאָלצן טראַכט : 

דיין פאַרביק שפּיציק מיצל, דיין בלאָע באָרד, 

דיינע תחתונים --- איינער גרין און איינער געל; 

דיין כתונת-פסים, איינגעשמירט אין בלוט, 

און דיינע דאַרע הילצערן-קלאַפּנדיקע טענצל-שיך, 

דו וועסט זיך איבערטאָן אין דיין געבענטשטן טראַכט, 

דו אײיביקער קיניג פון פאַרנאַכט, 

לבנה-לאָרד מיט דער בלאָער באָרד, 

וי לאַנג איך װאַרט שוין אין מיין אומגעדולד 

דיך זען אין מיין געזאַלבטן כבוד פאַר דיר שטיין, 

און פאַלן אויף די קני פאַר דיך, 

פאַר דיינע דינע אומעטיקע הענט, 

פאַר דיינע טריט װאָס האָבן גיך און פלינק 

אַ רוק געטאָן פון אונטער זיך די ערד 

און פריי געװאָרן פון אַלע משא'ס, 

פון אַלע עולן און אַרױסגעטראָטן פאַרן עולם 

װאָס האָט דיך אויף אַ גאַנץ יאָרהונדערט קלאָונעווען 
באַשטעלט, 

וי לייכט וועט מיר דאָ ווערן אויך מיט זיך, 

נאָר הערנדיק דעם קלוגן טאַקט 

פון דיינע ליריש-טאַנצנדיקע שיך. 

אָ ברודער מיינער, פון איין בלוט און פלייש, 

מיין גליענדיקער סנה, מיין עמוד-האש 

פאַרשטעלט אין אַן עמוד הענן. 

איך זע דיך שוין פאַר זיך, 

וי ספאַלן פון דיר אָמּ; 

דיין טאָגע פון דיין אַקסל, 

די גריווע פון דיין קאָפּ, 


202 


און אויפן דורכזיכטיקן שטערן דיינעם 

אַ שפּיציק מיצל און אַ קווייטן:שניפּס. 

נעמט זיך אויסלייגן דער שיכט פון האַרטן גיפּס : 
אָ וואונדערליכער מאַגייטראַגיקער, פּאָעט. 


1 

דער פּשוטער טאָג איז וי אַ קינד, 

װאָס וויל נישט גיין צו דער עקדה. 

און סשטאַרקט אים ניט און מוטיקט ניט 
דער הויכער משל און זיין באַשײדונג -- 
װי גאָט האָט דעם פאָטער אברהמען געפּרואװט 
און סהאָט געטראָפן דערנאָך דער וואונדער. 
און איבערן אײיביקן בוך -- הויך, הויך, 
דעם גאָלדענעם פאֲקל אָנגעצונדן 

עס ברענט און פלאַמט זיין רויטער פלאַם 
איבער אַלע שייטערס און מזבחות 

און װאַרפט אַביסל ליכט און מוט 

איבערן טונקעלן בוך פון איכהס, 

דאָס איכה-בוך איז צו אַ שול, 

אַ קעלער-שולעכל געגליכן 

פאַר די װאָס ווייסן שוין אַז דער דור 
האָט נישט דערװאַרט זיך אויף משיחן 

באַגעגן מיך... 


באגעגן מיך ווידער, יונג לעבן 

מיט אַן צויסגערוט פּנים, 

מיט װאָרימען גליק אין די אויגן 

און רעד נישט פון חורבות. 

איין טאָג כאָטש, נישט רעד פון קיין חורבות, 
און שמייכל, און מאַך מיך צו גלויבן, 

אַז דער איידעלער זקן מבראָנקס, 

דער פּאָעט יוסף ראָלגיק, 

מאַכט נישט קיין אֶָלימפּישן אָנשטעל 

אויף אונזער צעבראָכענעם וועג 

אין אַ וועלט וי אין אַ ווילד-דאָרף 

בייטאָג און ביינאַכט אַ בייז געבילער. 

ער שטייט אויף יעדן אינדערפרי דער אייגענער, 
װאָס פאַר דרייסיק יאָר מאָנטיק, 

נעמט זיך זיין הוט און זיין שטעקן 

און גייט זיך אַרונטער אין מילגאַס 

און זעט דאָרט זיין טאַטן, 

און ווייטער נאָך, זעט ער זיין זיידן. 

ער שרייט אויס זייערע נעמען פונווייטן, 

און זיי דרייען זיך אום מיטן פּנים, 

און קוקן אַ וויילע זיך אום, 

און פאַרקערעווען זיך ווייטער, 

אָ זאָג מיר, גרויס פּשוט-קליין לעבן, 

זאָג מיר, אַז סאיז נישט קיין אָנשטעל, 

אַ וואונדערליך-פּאָעטישע פּאזע 

אַ זואונדערליך- פּאָעטישע העזה 

איז ער טאַקע ביד, בכח 

פאַר אַזאַ מין העלענישער מנוחה! 

מיר דאַכט זיך: סאיז צולהכעיס, 

די דריי גאַסן װאָס היטן זיין פרסום, 

קאָנען עס קיינמאָל נישט גלויבן 

איך גרייט זיך שוין לאַנג צו אַ שווערן וויכוח 
מיט אים -- ווען עס רוט אויף אים די חכמה, 
און ער פאַרזשמורעט נישט קיין תמימותדיקע אויגן 

ער איז מיר אַן אמתער קרוב 
פון באַלעבאַטישן ליטע-צד, 
ער ווייסט און ער איז טויזנט-שטאַרק זיכער 
אַז דער שכל איז אַ קליינער משרת 
ביי די חושים הקדושים, 
ער וואַשט זיי און רייניקט זֵיי, 
ברענגט זיי קרישטאָלענע בעכער 
צו טרינקען ליומטוב, 
צו שיכורן לחיים 
און דערנאָך גייט ער שלאָפן אין מוח-שטיבל. 
ער האָט דאָס מיר קיינמאָל נישט געזאָגט, 
נאָר איך שטויס זיך דאָס אָן 
פון זיין חריפותדיק איידל נישט זאָגן, 
זיינע לידער שפּילן שטומע בעטער, 
נישט די בראַצלאַװער בעטלער 
די פילאָזאָפן איבער רוישיקע יאַרידן 
ראלניקס בעטלער גלעטן פרום און אמונהדיק 
אַ נייעם גראָשן איבערן בלאָנדן קעפּעלע: 
מיין קופּערן, שיין אינגעלע, 
כהאָב דיך ליב בכל לבבי, 
כוועל דיך קיינעם נישט אַװעקגעבן; 
נישט קיין ציגיינער -- אַ נדבה, 
אַפילו נישט אליהו הנביא'ץן. 
נאָר סייווי -- 
באַװײז זיך מיר ווידער 
יונג לעבן אין אַ זומערדיקן מלבוש. 
פיר מיך צו צו די בלויע ברונימער 
צו דער מידער, בײטאָניקער שעה 
װאָס שלאָפט צווישן באַרגװאַלד. 

לידער-בלי 


אין קלאָרן הערבסט ווערט דאָס זייד 
פונם הימל דינער און דינער. 

דער בײטאָג זיצט אין פעלד אין-דער-קיל, 
אַ באַרואיקטער גאָלדנשפּינער. 

ער שפּינט זיין װינטיק גאָלד 

אַזױ זיך לשם הבל הבלים, 

מען קאָן דערפון נישט מאַכן קיין וואר, 
מען קאָן דערפון נישט וועבן קיין חלום, 
נאָר אַזױ צווישן חלום און װאַר 

וועט דער חודש הערבסט אַריבער -- 

אַ קלוגן, באַחנטן גלעט 

איבער די אַקסל די שטילע שטיבער. 
און אַ וואונק פון דער טרויעריקער ווייט, 
פון דער הויך צו דער מידער נידער. 
אַלץ פאַרװעלקט אין גאָלד, אין האַרבסט, 
נאָר פון גאָלד בליען אויף די לידער, 
דאָס איז זייער בלי-צייט איצט 

מיט אַלע זייערע שאַרפע קאָלירן. 

אינם טרויער פון איוב קלינגט 

אַ ווייטער קלאַנג פון שיר-השירים, 

ש ט ער נ פ אל 


דערפריי דאָס טרויעריקע געמיט 
מיט װאָס עס לאָזט זיך נאָך דערפרייען 

עס שלעפּן שלאַבעריק זיך די טעג 

גראָראָוונטיק און זיי פאַרגייען. 

עס קוויקט נאָך אַ קלוג װאָרט אַמאָל, 

אַן אָפּגעקליבענער פּסוק תהילים, 

אין ווינקל, װוי אַ מידער הונט, 

אין שפּינװועב-טונקל ליגט דער וילן. 

ער שפּילט זיך נישט אין בודאַ-רו, 

און פּראַװועט נישט קיין הויך:נירװאַנאַ 

נאָר האָט זיך איינגעאיינזאַמט דאָ, 

און וואו קאָן מען דען גיין פונדאַנען? 

אויך אַזאַ אָפּזונדערן מיט זיך 

קאָן פאַר דער וועלט אַ ביײישפּיל ווערן. 

דו ווייסט דען וואו דער שטערן פאַלט ? 

וי לאַנג עס לעשט זיך דאָרט דער שטערן? 

ער פאַלט הינטער אַ פעלז, אַ פּלױט 

און צאַנקט דאָרט אויס און סזעט נישט קיינער, 
וי סלעשט זיך פונקענווייז זיין האַרץ, 

און װוי זיין פייער ווערט פאַרשטײנערט, 

בעל כורחו 


זיך מאַכן האַרץ, זיך צווינגען, פּרואוון 
די וועלט נאָך אָננעמען וי זי איז, 

צוריק זיך פון דיין רוגז רופן 

און היילן זי פון איר גיפטיקן בייז, 


איך ווייס ; סאיז שווער, וועסט עס נישט קענען, 
און װי דיר איז, פאַרשטײי איך גוט, 

וועסט מיט מאַידאַנעק אײיביק ברענען 

און אײיביק בלוטיקן אין איר בלוט. 


און סגייט דאָ ניט אין ניט-קאָנען קוקן 
אויף איר פאַרביקן לבוש אַרום דיר, 

און -- נישט אין זיך נישט קאָנען בוקן 
צו די הייליקייטן פון נעכטן, פריר, 


אין דעם נאר, וי די װאָלסט ערשט נעכטן 
אַראָפּגעקומען אויף אָט דעם ברעג 

און אַלץ לייגט זיך דאָ אויס צום שלעכטן 
וי שװואַרצע צלמים אויפן ועגי 


גאָטס קללה הויערט אין יעדן ווינקל, 

אַ טאָג ערשט אז ד'האָסט זיך געכאַפּט 
אַז דער שד האָט דיך וי אַ נאריש אינגל 
וי פון אַ זאַק אַרױסגעקלאַפּט 


פון אַלע דיינע גאָלדענע דרימלען. 

און ביזט אין אַן אײיביקן פאַרנאַכט 

קעגן וואונדיק-רויטע מערב-הימלען 

נאָך דער לעצטער בלוטיקער געטער-שלאַכט. 

ש מ ייכ ל'. 


איך קום צו דעם טייערן אידישן װאָרט / 

און זאָג אים אין אויער אַרײן, װי אַ סוד : 
דער בעל שם טוב האָט געהייסן זיין פריילעך 
און מתוך שמחח דאַרף מען דינען גאָט, 


איז דאַרף מען זיך אָנטאָן א כוח, מיין ליבער, 
און אָנשטעלן ספידל אויף די פרייליכע סטרונעס, 
עס קלאגט נאָך דער חורבן, ער װעט אונז דערהערן, 
און מיינען חלילה, אַז מיר מאַכן סליצנות, 


װאָסזשע טוט מען ? וויזשע גיט מען זיך אַן עצה ? 

מען דאַרף עס מיט חכמה מיט איידעלער פּרואוון, 
פּאַמעליך, אַז קיינער זאָל מיך נישט הערן זיך אַרױסשאַרן 
וואו גיי איך ? דעם שמייכל פון דער ליבשאַפט רופן, 


דער וועג איז אַ שווערער, שטיינער און ביינער, 
פעלזן און טאָלן און די בריקן זיינען צעבראָכן. 
דאָ אין כוטאָר איז געבליבן אַ גיבור ביים לעבן, 
נאָר די אויגן האָט מען אים אױיסגעשטאָכן, 


אַרײינגיין-ניט-אַרײנגײן ? װאָס װעט ער מיר זאָגן ? 
אפשר ליגט אים אַ גוטע נבואה אויף די ליפּן ? 

און אפשר װעט ער גאָר זיך צעוויינען מיט בלינדקייט, 
אַזש זיין חרוב געביין װועט זיך צעסקריפּען. 


כוועל אים איבערהיפּן, סאיז אַ זינד, אַ חרפּה ? 
נאָר װאָס קאָן מען טאָן, מען מוז זיך דערוועגן 
אין נאָמען און אין זכות פון בעל שם טוב הקדוש 
צו דעם איידעלן גלױביקן שמייכל דערפרעגן, 


אַזױװי אַ דערשראָקענער שװאַלב, אַ פויגל, 
איז ער פון דער בלוטיקער בהלה אַנטרונען. 
כוועל קלאַפּן אין אײינגעפאַלענע װענט: אֵיכה?! 
קום אַרױס, קום אַרױס, מִיר האָבן צוריק געפונען 

פון אונטער די חורבה'ת זיבן ליבע יתומים, 

זיי לעבן, זיי רעדן נאָר זיי קאָנען נישט לאַכן. 

קום אַרױס און מיר װעלן לכבוד דיין שיינקייט 
אַ מאָלצײט, אַ סעודה אַ גאָלדענע מאַכן 


אַ טיש מיט אַ טישטוך, מיט מעשענע לייכטער 

פון אַ מאַמען אַן איינציקער און יתומים זיבן. 

װאָס מיר זועלן עסן, װעלן מיר עסן --- און זינגען, 
פאַרן זינגען האָב איך שוין די נאָטן געשריבן. 


און דו מלכה שמייכעל װעט זיך פּלוצלונג באַװייזן, 

און זייערע פּנימער װעלן צעלויכטן, צעשטראַלן. 

הלוואי זאָל איך סליכט פון דיין שכינה טאָן-אױסהאַלטן 
און מיט יראה און קדושה אויפן פּנים פאַלן 

אייבי קע 


כהאָב געזען אונזער לעבן 

אין ביכער -- אַזױיװוי אין טייערע כלים 
באַהאַלטן -- סזאָל בלייבן לעולם, 

אויף אײיביק און איך האָב געשמייכלט 
דעם טרויריקסטן עלנטסטן שמייכל: 
אונזער שרעקעוודיקער, אָרימער שכל, 
מיר נישט זיכערע מיט זיך, 

מיט קיינזאַך און מיט קיינעם. 

מיר, נישט גלויביקע, סקעפּטיקער טונקעלע, 
ברוגזע, מידע און שטענדיקע צוריקלויפער 
צו גאָט און צו מענטשן און װעגן, 

מיר ווילן זיך פאַרעדן די מוחות, 
פאַרשפּילן די הערצער, 

אַנטלויפן פון אונזער געשטראָפטקײט, 
און שטעכן אַרײן אונזערע גאָלדענע צייכנס : 
אָט-דאָ און אָט-דאָרטן ; 

דאָ האָבן מיר געטרויערט, 

דאָ האָט זיך צו אונז באוויזן 

אין זיין לייבישער מעכטיקייט 

און --- דאָ אין זיין װאָלפישן צאָרן, 

און דאָרט אין אידילישער גוטסקייט, 

אַ בלויבלימל הימלישער פרילינג, 

אַ מענטש מיט אַן אַקער, 

אַ מיידל, אַ רבקה ביים וואַסערקװאַל. 
וואונדער און וואונדער-באַגעגענישן. 
מיר גייען זיי פאַרביי, 

אַ טרונק מיטן אויג, 

אַ לויב מיט דער האַנט, 

אַ קוש מיט די ליפּן 

און אַ געזעגן, אַ שלום, אַ זייגעזונט, 

וי קינדער, ווילן מיר צונויפנעמן אַלץ 
אין אן אייגן קליין בינטל -- אין בוך; 
אַ גאַרב זומער, 

אַ סנאָפּ תמוז 

אַן אָטעם פון קװאַלװאַסער -- 

דאָס זיינען זיי אונזערע לידער. 

אייביק אויף די פּאַפּירענע בייטן, 

די ציטריקע גרינלאָנקעס אידיש, 

מיר מינוטיקע גרים, 

מיר אייביקע תושבים 

אין דעם גרויסלאַנד פון לעבן. 

פאַרװאָסזשע זיינען מיר טרויעריק? 

פאַרװאָס גייען מיר אָפּ אַזױ זייטיק פונדאַנען 
און עפּעס אַ פרעמדליכער קרוב : 
קלינגט אין דער קופּערנער פּושקע פון צדקה 
ביי אונזער סוף-טאָג, 

אין דעם נידעריקן שטיינערנעם טויער. 

אַ איד גייט 


פוֹן חורבן ווילנע איז אַרױסגעגאַנגען 
אַ איד אַן איינגעבויגענער, אַ גראָער, 
זיין באָרד איז ווייס געווען, די אויגן --- קלאָרע, 
און אויסגעזען האָט ער וי דער ווילנער גאון, 


ער האָט געלאָזט די חורבות אונטער זיך : נו? נה 
דעם חורבן אין זיך האָט ער מיטגעטראָגן, 

ער האָט געהאַט פאַרװאָרפן אין דער וועלט אַ שטיקל שטאַט, 
האָט ער געװאָלט צו אים זיך וואו דערשלאָגן. 


גענעכטיקט אין אַ דאָרף, אַ כוטאר,. היטלער 

איז שוין לאַנג געלעגן אין דער ערד אַ פּגר, 

און די ועלט, דער הימל און די ערד, -- אַלצדינג 
איז זיך געגאַנגען וי אַן אָנגעשטעלטער זייגער, 


די זון איז אויפגעגאַנגען מזרח-זייט און איז 
פאַרגאַנגען מערב-זייט, וי גאָרנישט װאָלט געטראָפן 
אַ גוטער גוי, אַ נאָך-מלחמה גוי, איז איינגעשטילט, 
האָט ער געלאָזט ביי זיך אַן אַלטן אידן איבערשלאָפן, 


פאַרקערט : ער האָט דעם אידן מיט אַ װאַרים װאָרט 
געטרייסט, אַז סאיז זיין פאָלק אַ הײליקס, כידוע. 
די לעבעדיקע דאַרפן לעבן ווייטער און די טויטע 
זאָלן הײיליק אין דער אייביקער מנוחה ווען 


ער שאָקלט צו דעם גרויסן קאָפּ די גויע דאָרט, 

די קינדער הערן צו די רייד מיט פרומער אימה, 

אין די קליינע פענסטער פלאַטערט בלאָליכער פאַרנאַכּט, 
און סהערט זיך דאָס מורוקען פון א בהמה, 


ביינאַכט. מאיז אָפּנעשלאָפן, אינדערפרי -- אַרױסבאַלײט 
דעם אידן אויפן וועג. אַ שטאָט, אַ האַפן נאָענט, 

הלוואי זאָל ער כאָטש אָנקומען צום אָרט אין צייט 
איידער סגייט דער טאָג אַװעק נאָך ערב-אָװונט, 

די שולן, דאָס בית המדרש -- איינגעװאַלגערט הינטער זיך 
און אין זיך --- סגוטע לערנען משניות, תהילים, 

די מעשות וועגן ווילנער גאון שטייפן אויכעט איין דעם דיך, 
די גזרן דורכגעטראָגן, ביז דער אַנגסט ווערט שטילער, 


איז טראַכט ער אױסנװייניק, זאַגט ער אױיסנװייניק, זאָגט 
אים אַלײן ווערט אַזױ וואויל דאָס אייגענע זאָגעכץ הערן. 
און װוי עס גייען אויפן הימלטונקל אַ פּאָר שטערן אויף 
אַזױ-אָ ווייזן זיך ברקיע העינים זיינע שטילע טרערן. 


די הויכע בוימער אויפן וועג פאַרטראַכטן, טונקלען זיך, 
פאַרדבקה'ן זיך אין זיך אין זייער טיפן שווייגן. 

און ספאַלט קיין שאָטן, ניט קיין שאָרך אַפילו ניט 
אַרונטער פון די שווארצע ליפּן פון זייערע צווייגן. 

קול עשו 


טאַטע יצחק, עשו האָט זיך איבער מיר גע'ערמה'ט 

און צוגענומען מיין נחלה און מיין ירושה, 

פון אַלע בוימער פון מיין שרון און לבנון 

אַ דאַרן שטעקן מיר אין האַנט אַרײינגעשטעקט 

און אָפּגעחוזקט מיר אַ מיאוסן פּזמון גלייך אין פּנים: 
נא, װאָגל איבער מיינע לענדער און מדינות. 

דאָס גיב איך דיר דעם עונש נאָכן לאַנגן משפּט:חשבון 
װאָס כהאָב געפירט מיט זיך און מיט מיין שװוערד, 
מיין פייגנבייטל און מיין הויכן געלן יאַגד-הונט 

און בין געקומען צו דעם בלוטיקן פּסק-דין 

דיך אויסצורייסן, דיך אויסצובייסן, 

דיך אָפּװאָרצלען פון נאָפּל פון דער ערד, 

און געבן דיר אַ בעטלבייטל און אַ שטעקן, 

דעם זיידנס ספר -- און דיך אָפּלאָזן פון-יענעריזייט 
פון דיינע היימגרעניצן און פון דיין הימלברעגי 

היינט וועסטו טאָגן דאָ און מאָרגן דאָרט, 

און איבערמאָרגן נעכטיקן אין הפקר, 

וועסט זיך באַגײסטערן מיט דיינע ביטערע עינויים, 
וועסט טייטשן דיינע װאָגלענישן מיט פּירושים ליכטיקע 
פון גרויס-שליחותן איבער די וואונדן פון די תקופות, 
מיינע יעגערייונגען װעלן נאָכיאָגן דיין שאָטן 

און דיך פאַריאָגן אין די שטעט און ועגן 

און דיין גרויס חכמה האָט אינערגעץ נישט פאַראַנקערט, 
וואו דיין נשמה און דיין האַנט האָבן פאַראַקערט אוצרות 
דיין וואונדער-חלום וועגן דעם ערליכן ברייטן טיש, 
וואו אַלע זאָלן עסן ברויט אָן קללה, 

װי פאַר קליינע קינדער, װועסטו פאַר מיינע גויים 

רעדן מיטן לשון פון לעגענדע און סימבאָלן, 

דעם פּשוטן יושר װעסטו אָנטאָן בגדי מלכות 

אַנישט וועלן זיי נישט ועלן אויף אים אַ קוק-טאָן 

און אויסגיין וועט דיין האַרץ נאָכן טעם פון פּראָסטע רייד 
נאָכן ערליכן צוזאַמענרײד פון איד מיט גוי, 

פון ברודער מיט ברודער, פון זון מיט פאָטער 

נאָר קלינגען װועסטו אין די שפּיל-כלים פון װאָרט 

וועגן װאָלף און שאָף און וועגן שװוערד און אקער, -- 
דאָס איז מיין שטראָף און מיין נקמה אין דיין גוף, 

צו דיין נשמה קאָן איך מיט מיין שטאָל נישט צוקומען, 
נאָר מיר איז גענוג דיין לייב, דיין בלוט, 

דער טרויער פון דיין שאַנד און פון דיין אומגליק, 
מיר איז גענוג און אַ דערקוויקונג פאַר מיין אויער 
זייינע תהילים רופן אין די האַלבע נעכט 

ווען גאָט טיילט טוי און ברכה מיינע ערדן 

ווען מיינע סעדער שפּילן שוין מיט גאָלדנרױט 
אַרײין אין די געלייטערטע שפּעט-זומער הימלען 

און דיינע פאָרכטיקע יומטובים עפענען די טויערן 
זאָלסט קומען פרעגן, בעטן, מאָנען 

ביי גאָט דעם יום:המשפּט איבער מיר 

און גאָט װועט מיך אַלץ נישט רופן, 

און לאָזן מיט מיין גראָבן שטעקן און מיין פיילנבייטל 
איבער די געווילדן פון די צייטן 

ש ט אַ ם 


קלענער, קלענער, 

קליין ווערט אונזער משפּחה, 

אַ שטאַם -- באַלד אַלע צווייגן אָפּגעבראָכן, 
עס שטאַרט נאָך וואו נישט וואו 

אַ דינער אומעטיקער צווייג אַרוס. -- -- -- 
באַלד ליידיק אַלע קאַמערן פון אונזער הויז. 
איך גיי אַרױס, אַרין, אַרױס.--- 

איבער די שווייגנדיקע חדרים, 

עס שטייען קיל און וייס-פאַרבעט 

די בעטן, װוי פאַרשנייטע קברים, 

דאָ איז געלעגן חדשים לאַנג 

דער פעטער דוד-אהרן קראַנק, 

די מומע דבורה, וי אַ שאָטן 

איז ביי זיין בעט געזעסן, 

געזען וי טאָג נאָך טאָג 

האָבן זיך נישט אויפגעהערט לעשן 

זיינע אויגן, זיינע באַקן, זיינע הענט. 

נאָר איבער זיין שטערן 

האָט אַ קיל שטיל פייער, 

אין לויטערן, אין לעצטן טרויער, 

ביז צו דער לעצטער שעה געברענט, 

און דאָ, 

אין שמאָלסטן, טונקלסטן חדר, 

איז דער פעטער אייזיקל ניט לאַנג געלעגן, 
זעלטן װי סאיז ווער געקומען פרעגן 

װאָס ער מאַכט, 

אַ פרעמדער שכן, נישט חלילה פון-יוצא-וועגן, 
פלעגט זיך אַרײנכאַפן אַמאָל פאַרנאַכט 

און זיצן ביי זיין קראַנקן בעט געבויגן, 

דער פעטער אייזיקל האָט אין די לעצטע טעג 
קיין װאָרט נישט אויסגערעדט, נאָר זיינע אויגן 
פלעגט ער עפענען, אַ קוק טאָן אַרום זיך, 
און זיי צוריק מיט שוייגנדיקן צער פאַרמאַכן 
איז וי אַ קינד, אַ טרויעריק אינגל, 

ביים װאַנט אין אַ פרימאָרגן אױיסגעגאַנגען. 

אַ פּאָר אָרימעלײט, זיך:װאַקלענדיקע שאָטנס, 
זיינע נאָך זיין מיטה נאָכגעגאַנגען 
און אינם אייזערנעם שמאָלן בעטל 
האָט די מומע דבורה אױיסגעצאַנקט. 
די גוטע אויגן אירע האָבן שטומערהייט 
געקוקט אויף איטלעכן מיט פרומען גלעטן 
און געדאַנקט, געדאַנקט, 
געבעטן, איבערגעבעטן, 
טאָמער האָט איר שאָטן 
עמיצן דאָ אָנגעטראָטן; 
טאָמער איז זי שווער געווען דאָ ‏ 
עמיצן אין משפּחה צו פאַרטראָגן 
די אויגן האָבן שטום געהאַלטן אין איין ווידוי זאָגן 
און מחילה בעטן פאַר איר שטיקל לעבן 
די דלד אמות וואו זי האָט זיך אומגעפּלאָנטערט, 
דער אַלטער טיש : 
מיט די קרומע פיס. 
די אויסגעריבענע קאמאָדע, 
יעדער אויסדוכט, 
יעדער שאָטן, -- 
אַלע האָבן איר פאַרגעבן 
און זינט מען האָט איר פון דער טיר 
יאויף תמיד און אייביק ארױיסגעטראָגן 
איז נישט אַװעקגעגאַנגען אַ שעה, 
איך זאָל אין שטילטראַכטן, 
אין ריינסטער ערליכקייט מיט זיך, 
נאָך איר נישט קדיש זאָגן 
אין יעדן ליד מיינעם אין יעדער שטילער שורה, 
פיר איך איר צו קבורה, 
איך טרייב נישט איבער אויף קיין האָר אַפּילו: 
איך האָב מיין אומעטיק געמיט געפרומט, 
געפורעמט ריין אין ספרים שטילע: 
געטרונקען רו פון זייער לויטערן ברונעם, -- 
-נאָר אַזאַ ריין גענאָד װאָס האָט פון פּנים 
איר אַראָפּגעלױכטן תמיד, 
האָב איך נישט אָנגעטראָפן. 
פון גאָרער חכמה פון דער וועלט 

איז פאַר מיין האַרץ און זינען 
נאָר די שמאָלסטע שפּאַרע אָפן 
כקאָן קוים צוקומען 
צו אַ ברעקל רמז אמת, 
מיין אײינגעשפּאַנטע התמדה 
האָט מיך נישט איבערגעלאדן 
מיט דערגרייכונגען און מדרגות. 
און כבין נישט אַזױ שטאַרק ברוגז 
אויף גאָט דערפאַר, 
מיין קלענסטע דאגה, 
מיין גרינגסטער צער. 
נאָר פון דער מומע דבורהס ועגן 
האָב איך געשעפּט דאָס לויטערסטע גאָלד 
פון חסד װאָס הייסט: שוייגן 
איך בין פון די װאָס גלויבן נאָך אַביסל, 
אַז מען קאָן פון ווערטער אויסשלייפן אַ שליסל, 
און פּרואוון אויפמאַכן אַ טיר, אַ זואַנט 
פון דער פאַרמויערטער שטומקייט 
וואו אונזער גורל פּלאָנט 
דעם פּלאָנטער פון אונזערע פּלאָגענישן -- -- 
מיט דער זילבערגילדערנער פאַרב פון ליריק 
איז אפשר שווער, צו שווער דאָ איבערגעבן 
די גוטע הערליכע ערליכקייט 
פון איר ערדיש הייליק לעבן 
(אפשר זיך פּרואוון מיט דער גראָיגעשמאַקער 
וואכעדיקער, גוטמוטיקער פּראָזע 
צייכענען דאָס איידעלע געשטאַלט ) 
זי איז קײינמאָל נישט געווען יונג 
און קיינמאָל נישט געװאָרן אַלט, 
נאָר אַזױ אויסגעזען האָט מנהסתם 
די מוטער חנה פאַרן אַלטן כהן עלי. 
די מומע דבורה איז אַרומגעגאַנגען אויף דער װועלט -- 
איבער דער שטוב, -- הכנעהדיק-פאַרטראַכט, 
גאָטס דינסט -- און שעהן לאַנג 
דאָס בעט פון נאָך'דער-נאַכט צורעכטגעמאַכט. 
האָט יעדער קישן אויסגעגלעט 
וי אַ ליבע לעבעדיקע זאַך, 

אַ װועלט מיט צייט געהאַט. 
דער טאָג האָט זיך ממש אָפּגעשטעלט 
און איז איר נאָכגעגאַנגען, 
טריט ביי טריט איר נאָכגעגאַנגען 
ביי דער פּאָלע וי אַ קינד 
און איר געטאָרקעט: 
מאַמע, מאַמע, נו! 
נאָר זי האָט װאַרים-ליב 
אַ מאַמעדיקן קוק-געטאָן אויף אים : 
דו זעסט דאָך, אַז איך שטיי ניט ליידיק, 
זעסט דאָך, אַז איך טו, 
וי נאַריש אַלע אומרוס, לויפענישן, איילן 
עס האָבן אויסגעזען אין איר קעגנװאַרט, 
מעשה-נפלאות צו דערציילן, 
וי זי האָט שפּעט בײטאָג 
אַװוקגעזעצט ביים טיש זיך איין- אליין 
ביי אַ רייפטל אַלטברױט אַ פאַרדאַרטס 
מיט אַ האַלבגלאָז מילעך און געסעודהט, 
און געשאָקלט פרום דעם קאָפּ 
וי ביי מעדני-מלך. 
זי איז נישט געווען פריילעך, 
נישט געווען אומעטיק 
נאָר אַזױ גאַנץ מיט זיך 
און גוט, און גוט:תמידיק, 
פאַר איר ליידיק שמאָל בעט 
אין סאַמע ענגסטן אַלקיר 
פון אונזער זייער קליין-געװאָרן געזינד 
שטייט נאָך מסתמאָ היינט 
דער בלאָנדער טאָג אין פענסטער -- 
אַ גאָלדן אינגעלע אַזאַי 
װאָס שלעפּט די ווייסע פּאָלע פונם בעט: 
מאַמע, מאַמע. 
נאָר די מומע דבורה שלאָפט שפּעט 
זי שלאָפט זייער, זייער שפּעט 
אין איר גן-עדנדיקער לױטערער רו 
און הערט זיך אפשר צו דער וועלט 
איר זילבער ווייסן דרימל צו. 

אָ מ ן 


וי שיין דו ביזט געװאָרן, אידיש ליד, 
פאַר זיך אַליין אין עלנטקייט צו לעבן. 
איך ציטער פאַר דיין ציטערדיקן טריט 
װאָס דו טוסט אויף מיין שוועל מיין לעצטער געבן 


ביזט פויגל און ביזט טויב, ביזט הערש 

מיט גילנדיקע הערנערצווייגן דינע. 

ביזט אויף אַן אַלטן שטאַם אַ יונגער הערבסט, 
צו פאַלן פאַר דיין שיינקייט און דיך דינעף 


ביזט קראַנק געזעגענען פון שענסטן טאָג 
ווען סשטאַרבט דער זומער וואונדיק אין די סעדער. 
ביזט ווייטער עכאָ פון אַן אָװנטיקן גלאָק 
און נאָנטער ווידערקול פון ווייטע רעדער 


איבער אַ לאַנגן שליאַך װאָס לויפט אַהים, 

און װעט שוין קיינמאָל נישט די היים דערגרייכן 
טויט-איינזאַם שטאַרט דאָרטן אַן איינציקער בוים, 
די קוימענער -- דערװאָרגן מיט די אייגענע רויכף 


דערמאָנסט אַזויפיל עלנט און ביזט שיין 

אָ אידיש ליד, געבענטשט זאָל זיין דיין נאָמען. 
אין װאָס דערמאָנט דיין טרויעריקער חן? 

אַ זיידע ענטפערט נאָך אַ אינגעלעס קדיש: אָמן 

אַ ש ט וי ב 


רוף מיך אָן ביי מיין נאָמען און זאָג מיר 
אַז דו האָסט מיר מיין װאַקל פאַרגעבן. 
זיך אַליין האָב איך איבערגעלעבט שוין 
גיב מיר פרייד פאַר אַ צווייטן צו לעבן 
שאַר אַװעק פון מיין האַרץ די ענגשאַפט, 
נעם אַװעק פון די טריט מיר די מורא. 
לאָז מיר פּרואוון אויף װאָכיקע מעשים 
צעבייסן דאָס גאָלדליכט פון תורה. 

זיך געוויגט און געוויגט איבערן שטענדער 
איז גאָטס גענאָד מיר אַרײן אין די ביינער, 
פיר אַרױס מיך אין אומרו פון גאַסן -- 
אין סמבטיון פון פייער און שטיינער. 
הויב אויף שטאַרק מיינע אַקסל און אָרעמס, 
איך װויל קוקן דער שרעק אין די אויגן, 
גיב מיר כח צעבראָכן -צו-ווערן 

בין שוין מיד זיך צו קנייטשן און בייגן, 

גיב מיר כח מיין זוייטיק צו שטילן, 

ער װעט קיינמאָל נישט אויפהערן מאָנען. 
איך וויל ווערן אַ פאַרלאָשענער פונק-שטויב 
אינם אַשיטױט פון אונזערע מיליאָנען 

זילב ער-פ ליגל 


א. 

אָ האַלט מיך נאָענט צוגעבונדן 

צום שוועל, צום שאָטן פון אַלטן הויז. 
די קליינע וועלט, דער היימישער וואונדער, -- 
כוויל פון זיין גרעניץ נישט אַרױס, 

די אומגעזעענע קליין-ירושה 

װאָס װאַרימט אין מיין בלוט און שפּילט 
און שטילט איין יעדן צער און בושה 
און יעדער כעס לאָזט נאָך, ווערט מילד, 
איך וויל נאָך ליבהאָבן די זאַכן 

װאָס קיינער זעט זיי שוין נישט פאַר זיך, 
און זען מיין זיידן פאַרטאָגיק-װאַכן 
ביים פענסטער פאַרן בלויען ליכט. 
נישט תמיד פאַרן ספר, אָפן, 

נאָר -- אויף זיין אָרעם אָנגעלענט. 

צי ווייל די רו, די נאַכט, דאָס שלאָפן 
האָבן פון זיין ברעם זיך אָפּגעװענדט; 
צי בלויז צוליב לויטערן דעמער, 

צו קוקן אין ווייטן האָריזאָנט, 

וי שאָטנס שעפּן מיט גרינע עמער 

פון פריען מזרח רויט-פייעריק גאָלד 
הלוואי װאָלט-איך אין יענעם גבול פאַרבליבן, 
װאָס װאָלט געווען מיט מיר דאָרט? נו 
אַן אַנדערער װאָלט מיין ליד געשריבן 
ווער ווייס, אפשר מיט מערער רה 
מיין וועלט איז דאָרטן אומגעקומען, 

און איך גיי דאָ נאָך אום ביים ברעג. 
קוק אויפן שוים, וואו סאיז געשוואומען 
מיין שיף --- און שווימט נאָך אַלץ אַװעק. 
די מעוועס זיינען די זעלביקע מעוועס 
פון יענעם װינטערדיקן אינדערפרי. 

זיי פליען אָן און פאַרטרויען עפּעס 

צו מיר, צום ברעג און צום ניט-הי. 
דער פלאַטער פון זייער זילבערפליגל 


283 


רוישט נאָך אַלץ איבער מיר ביז איצט, 
דער ים, דער שניי, דער קאַלטער שפּיגל 
האָט פון מיין ברעם נאָך נישט פאַרבליצט, 


ב. 

די װאָס גאָט האָט ליב 

און טיילט זיי אוֹיס באַזונדער, 
זיינען זייער פּראָסט ביי זיך 

נאָר לעבן פאַרחושט, פאַרוואונדערט, 
זי שטייען אין רעמבראַנדס גאָלד 
נאָר זיי זיינען בעטלער סייווי, 
כאָטש מען פאַרװואַרפט זיי מיט רום 
און מען פאַרנאַרט זיי אין גאווה, 
איך האָב זיי ליב װוי די לייך 
װאָס האַלט מיך ואַך וי אַן אויער 
צום דינסטן שאָרך פון טויט 

אין ווינקל שטוב אויף לויער, 
איך האָב זיי ליב וי די פרייד 

װאָס די דערשלאָגנסטע האָפן, 

און קאָנען װי קינדער דערווייל 

די נאַכט אין רו דערשלאָפן. 

און תפילה טו איך פאַך זֵיי, 

ווייל איך מוז פאַר עמיצן בעטן. 
כבין שוין באַלד אַן אַלטער איד, 
כאָטש יונג מיט די ברידער פּאָעטן 


גי 

פון אומהיימליכער זאָרג געטריבן, 
האָב איך געזוכט פאַר זיך אַ שוץ, 

און האָב אין לויבן זיך פאַרשריבן, 
און דאָרט געקליבן מיין האָב:און-גוטס, 
האָב נוץ און תכלית בלינד צעקרישלט, 
צעברעקלט און צעשטויבט אויף אַש, 
זיך אײינגעשפּאַנט אין גאָלדענעם דישל, 
געגאַנגען דורך דער בלאָער גאַס, 

די גאַס איז גראָד געווען אַ גרויע, 

נאָר כהאָב איר גרויקייט אויפגעלייזט, 


284 


אין לידער ווערט דער שווערסטער טרויער 
דערלייטערט דורזיכטיק ביז טרייסט, 

מיין פריינט אליפז המאנטרעאלי, 

האָט אַלץ נאָך טענות צו מיין געביין, 
װאָס כמאַך זיך די מערכה קאליע 

ביי הויך און רויך און גרויס און קליין. 
אַ תמים נאָך, אָט דער קאַנאַדער 

און ער זעט אַפילו נישט קיין ברויז 

װאָס כהאָב דאָ אוצרדיק צעפּאַטערט 

און אונטערמינירט דאָס סיגאַל-הויז, 

נאָר די קינדער מיינע, נישט קיין נאַראָנים, 
און זיינען אַ מבין אויף אַ טשאַד; 

זיי לאַכן קלוג פון מיינע שונאים, 

און שלאָגן תמיד מיט מיר בלאַט, 

װאָס כהאָב דאָ קיינזאַך נישט באַװאָרנט 
אַז סהויבט זיך אַזש פון שטוב דער דאַך, 
מיר האָבן, טאַטע פאַר זיך די יאָרן 

און שטייען תמיד אויף דער װאַך, 

און װאָס דו דאַרפסט דאָ טאָן, דערטו עס, 
קיין ציטער נישט אין דיינע הענט. 

ווער מאַכט דאָ נישט אַמאָל קיין טעות 

און ווערט פון זיך און וועלט פאַרבלענדט, 
דער װאָס דערזעט דעם אמתן וואונדער 

! פון אָט דער ערד מיט אַן ערליך אויג, 
בלייבט שטיין פאַרגאַפט און אָפּגעזונדערט 
אין אײיביק-פאָרכטיקן פאַרנויג 

פאַר זיך אַלײן און פאַר יעדן איינעם 
װאָס האָט די ווערט געהאַט ביי גאָט 
מיט זיין אַ שמייכעל די װועלט באַחנען 
און היילן איר מיט אַ װאָרט גענאָד, 
וי 

אַז דער בראַצלאַװער האָט געלערנט, 
האָט זיין לערענען געזונגען: 

מזמור שיר ליום העולם.. 

מזמור שיר ליום התורה, 

מזמור שִׁיר ליום המאַרקטאָג. 

גאָט, שטעל-אויף אַ גוטן מאַרקטאָג. 
פיר צונויף פון אלע דערפער 

פורן, װאָגנס, גויים און גוייעס. 
אַ יאַריד מיט פרייד און חדוה. 
קולות מענטנש און קולות חיה, 
שעפעלעך און קעלבלעך מעקען, 
פערדלעך הירזשען, 

בהמות מורוקען. 

פון די אַלע קולי-קולות 

שטעלט זיך אָפּ פאַרנאַכט אַ ניגון. 
אַזאַ מילדער און אַ גוטער, 

דעם מידן טאָג זוי אַ קינד פאַרוויגן : 
איילי-ליו-ליע, גוטער מאַרקטאָג, 
אָפּגעקלונגען, אָפּגעשפּרונגען 
איבער װאָגנס, איבער הויפנס, 
שטויב און שטרוי און ווילד-מהומה. 
איילי-ליו-ליע,. מידער מאַרקטאָג, 


הי 

אָ העלף מיר, העלף מיר 

סזאָל מיר אָנקומען ריינער מיין לעבן 

כזאָל קאָנען אָן סמיקער טרויעריקער קנאה 
מיין טאָג דאָ פאַרבייגיין, 

נישט קוקן אַרום זיך, : 
נישט זען װער עס זעט און פאַרזעט מיך, 

כוויל וויסן אַזױװי מיין טאַטע האָט געוואוסט 

דעם װאָװעלן ווערט פון דעם אַלעם 

און גיין מיט פאַרנורעטע אַקסל אין זיך 

מיט פאַרמאַכטע, פאַרזיגלטע פליגל. 

זאָל רואיק די זון זיך אַרומקרײזן דעם הימל. 
זאָל דער אָדלער מיר נישט זיין קיין משל 

פון גבורה, פון שטאָלץ און פון הויכן 

זאָל די שטילקייט פון בוים ביים ברעג האַרבסט 
מיר זיין דאָ אַ שוץ און אַ שאָטן 

דערווייל איז מיר ענג נאָך די שעה וי אַ תפיסה. 
און כטרעט קוים אַרױף אֵוף אַן איינציק ערשט טרעפּל 
צו מיין הײיליקן בעטלערשן מלכות. 

אַ פייע רל 


נישטאָ דער פּריפּעטשיק, 
נישטאָ דאָס פייערל, 

נישטאָ די אינגעלעך 

די גוטע, טייערע. 

אין גאַס איז וויסט און קאַלט. 
אין שטוב איז קעלטער נאָך, 
אין שטוב איז קעלטער נאָך, 
דער רבי איז גרוי און אָלט, 
דער טרויער -- עלטער נאָך. 
נו. טרויער, טרויער, זאָג, 

זאָג, טרויער, אַלף, בית. 

סייווי איז וויסט דער טאָג, 

און װאָס דער מאָרגן ברענגט, 

דו ווייסט עס וואויל, דו ווייסט, 
איז נישט קיין סוד פאַר דיר, 
איז נישט קיין סוד פאַר דיר, 
און װאָס דער חלום שענקט, 
נישט קיין גענאָד פאַר דיר. 


דער חלום שענקט אַ סך 

און נעמט נאָך מער צוריק. 

אַ גינגאָלדענעם דאַך, 

אַ באַלקן מיט אַ שטריק, 

די שטריק איז דער באַשײד, 
די װאַר -- איז נישט אַזױ? 
די װאַר --- דען נישט אַזױ? 
פון דאָרף קומט אָן דער טויט 
אין אַ פּעלצל, זוי אַ גוי. 

ער גייט אינערגעץ ניט, 


נאָר קוקט פון-אַ-זײט: 
נאָך דאָ און דאָרט אַ איד, 
אַ שטיבל און א קלייט. 

האָט ער זיי דאָ פאַרקוקט ? 
האָט ער זיי דאָ פאַרזען? 

האָט ער זיי דאָ פאַרזען? 
זיין שפּיציקער אַקסל צוקט. 
אַלצדינג קאָן נאָך געשען 


און נאָך דערזעט ער דאָרט 

דער טויט, דער פאַרשאָלטענער גוי: 
אַ איד מיט אַ ווייסער באָרד 
און קליינע אינגלעך צויי 

זיי זיצן ביים שווארצן טיש 

און לערנען פון נאַקעטן ברעט, 
לערנען פון הוילן ברעט, 

דער טאָג איז קאַלט און וויסט 
און סנעמט שוין ווערן שפּעט, 

צי חלומט זיך דאָס אים, 

דעם גוי, -- דעם טויט, אָט דאָ? 
ער הערט אַ דינע שטים: 

קמץ אַלף אָ. 

קמץ אַלף אָ, 

ער דרייט דעם קאָפּ אַהין 

ער דרייט דעם קאָפּ צוריק: 

אַ ניגון ניגונט דיךן, 

אַ ניגון ניגונט דין, 

אַ מאַמע וויגט אַ וויג, 


און ער וויל לויפן באַלד 
דערציילן דאָ און -- דאָרט: 
אַ חורבה שװאַרץ און אַלט, 
אַ רבי מיט אַ באָרד. 

און אינגעלעך דאָרט צוויי, 
און ערגעץ פון-אַ-זײט, 
דאָרט ערגעץ פון-אַ-זײט 

אַ שטים -- וי הימלבלוי, 

אַ קול וי דינער זייד. 


דאָס קול וויגט שטיל אַ וויגי 
ער לויפט צום האַר אין װאַלד 
ער ווייסט נישט וואו דאָס איז, 

אַ וויגל אויף אַ שטריק, 

אַ מאמעס דינע פיס, 

אָרום איז הויל און קאַלט, 
איז וואו-זשע זאָל עס זיין? 
ער לויפט צום שר אין װאַלד, 
און סקלאַפּן אים די ציין, 


און סלויפט אים נאָך אַהין 
די ווייסע אַלטע באָרד. / 
די שטים וי זיידן די 
און סניגונדיקע װאָרט: 


זאָג נאָך און נאָך אַמאָל : 
אַ זיידע מיט אַ באָרד. 
זאָג נאָך און נאָך אַמאָל : 
דאָס זיסע אידישע װאָרט. 


און פון די חורבות שטאַרט 

אַ פּריפּעטשיק אַרױס, 

סאיז װיסטער טאָג-און-נאַכט, 
מען זעט אים קוים אַרױס, 


ווען װועט שוין ווערן טאָג ? 
ווען װעט שוין ווערן סאָג ! 


סוועט ווערן טייערער. 

און אויפן פּריפּעטשיק 

ברענט אונזער פייערל, 

און דער רבי לערנט 

מיט די קליינע קינדערלעך -- -- 


איז דאָס נישט וואונדערליך ? 
איז דאָס נישט וואונדערליך? 


שוין איינמאָל וואונדערליך, 

דער בעשיט הקדוש 


דער בעל שם טוב האָט געהאָט אַ תפילה 

װאָס קיינער האָט אים נישט געהערט איר בעטן 
זי איז געווען אין אַלע זיינע מעשים. .. / 
הינטער אַלע זיינע רייד און טועכצן 

אין אַלע זיינע איברים, אַלע חושים 

און מער נאָך אינם ליכט פון זיינע אויגן. 

און מערער נאָך אין דער לויטערקייט פון קול, 

ווען ער האָט גערעדט מיט אידן אומעטום און אַלע מאָל : 
אין מארק, אינם בית מדרש פּאָליש 

וועגן גלות השכינה, | 

און וועגן דער שכינה פון גלות 

װאָס האָט געלויכטן איבער אידן סיי אין אומעט 
סיי אין פריידן,. --- שטענדיק, תמיד, 

און די דאָזיקע תפילה דעם בעלשמס 

איז באַשטאַנען טאַקע אין דעם, 

װאָס גאָט האָט אים אַהערצו אויף דער װעלט 
אַראָפּגעבראַכט --- און יעקבס אַלט געצעלט, 

און װאָס ער האָט אים אין דער סאַמע מיט 

פון פאָלק אַריינגעפירט --- אַ פּראָסטער פּאָדאָליער איד, 
די הלבשה פּשוט און דער דיבור אויך, 
פונדערסאַמע נידער דערװאַקסט אַ בוים 

דאָ אויך צו זיין באַשערטער הויך. 

װאָס לייבליכער פאַרװאַקסן מיט דער ערדישער ליים, 
אַלץ װאַרימער און אייגענער די װעלט -- די חיים, 
און איך בין דאָ דערהויבן צו מיין באַשערטער הויך, 
ווייל כבין מיט אַלע אידן גלייך, 

און כלויב דעם נאָמען דיינעם, גאָט, דערפאַר, 
װאָס כל ישראלס צער איז אויך מיין צער, 

און כל ישראלס גרויס-ניצחון איבער בייז 

איז אויך מיין ערליכע און ריינע טרייסט. 

און סהאָט דער שטן נישט קיין שליטה איבער מיר 
אַ טרעפּל העכער שטעלן צו מיין שטוב די טיר. 

ער לאָזט נישט דער בעל דבר דורך מיין שוועל, 
ער ברענגט מיר קרענצלעך בלוי און רויט און געל, 

און הענגט זיי אויפן ביישטידל פון מיין געצעלט, 

איך נעם זיי שטילערהייט אַראָפּ פון דאָרט, 

אָן א טענה, אָן אַ װאָרט 

באַריר איך די מזוזה מיטן דינעם פינגער נאָר, 

און סווערט אים, דעם בעל דבר, קלאָר, 

אַז די תפארת פון אל שדי איז פאַר מיר גענוג, 

ער פאַרשטייט עס גוט דער נחש, ער איז שלוי און קלוג. 
זיי האָבן אַמאָל אויסגעפלאָכטן פון שטרוי א שטול 

פאַר מיר, האָב איך זיי וואויל צוליב-געטאָן 

און זיך באַזעצט אין אים און האָב צו זיי געזאָגט: 

אָט וי דאָס פעלד איז גרין און װוי דער הימל --- טאָג, 
אַזױ איז מיר דער שװאַכער, שטרויערנער טראָן 

אַ מלכות-שטול פאַר אַן אָרימען גאָטס-קנעכט, 
איטלעכער פון אייך איז אויף אים ראוי צו זיין מלך, 
מיין הולך איז אייער הולך, 

כּהאָב זיך נישט אויסגעטיילט פון אייך מיט גאָרנישט-נישט, 
איך גלויב װי איטלעכער פון אייך אין גרויסן נס 

װאָס דאַרף מיט אונז געשען --- איך ווייס נישט ווען, 

נאָר מיין נישט וויסן איז נישט בלינד, סאיז ליכטיק, 

איך בין נישט אומרואיק, איך טרייב נישט, יאָג נישט 
דעם בטחון מיט אַ בייטש איבערן שווערן, ווייטן וועג. 
מיר האָבן נישט קיין שליטה, אידן, איבער אונזערע טעני 
און מען טאָר זיי נישט פאַרמאַטערן, 

דער טראַקט איז אויך פאַר זי 

אַרױף-אַדבאַרג און שווער, 

צוב יאושׂ. 


מיין מאַמע האָט געזאָגט: דער טאַטע האָט 
אויף דיר געהאָפט און האָט געהאַט אמונה, 
אַז סהאָט דורך דיר גאָטס ליכטיק ריין גענאָד 
אין אונזער שטוב צוריק אַן אָרט געפונען. 


מ'עט דאַרפן װאַרטן לאַנג, נאָר סאיז כדאי 

דאָס װאַרטן און די משא שווערע זאָרגן, 

און יעדער טאָג גייט וי אַן אייביקייט פאַרביי, 

און -- אױיסקרישטאָליקטער, געשליפענער דער מאָרגן. 


סאיז גוט אַז מאיז נאָך גלױיביק דאָ צו פופציק יאָר, 

און מהאָט נאָך װאָס צו טראַכטן, װאָס צו שרייבן, 

און מאַכן פון צעבראָכענעם חלום כאָטש אַ ניצוץ װאָר 
װאָס װעט דיך איבערלעבן, איבערבלייבן, 


און וויפיל סהאָט דער ספק זיך פאַרלײיגט אויף מיר, 
האָב איך אים העכער, וועג-אַרױף דערטראָגן. 

! און תמיד אים דערבראַכט צו אַ געבענטשטער טיר, 
און פונדאָסנײי געהערט יונג-ניי גוטמאָרגן זאָגן. 


איך דאַנק פאַרן גענאָד, נאָר שווער איז מיר סייווי 

אַז כוועל שוין קיינמאָל נישט אַרונטערײדן 

װאָס סמידיקט מיין געמיט און ברעכט מיין קני, 

און װויסטעוועט די ערד, און מאַכט דעם הימל ליידיק. 

דער שיינער 


אַן אָרימאַן פלעגט קומען צו אונז בעטלען 

אַ הויכער און אַ שיינער מיט אַ באָרד, אַ בלאַנדער, 
די אויגן זיינע גראָליך-בלאַָע און פאַרחלומט 

זעלטן װי מען זעט אַן אַרימאַן אַזױנעם, 


כאָטש דאָס מלבוש זיינס פאַרגעלט און טראַנטיק, 
כאָטש די שיך זיינע צעשליאָפּעט און צעפאָרן 
איז דערפון די שיינקייט פון זיין ליכטיק פּנים 
אויף קיין האָר פֿאַרשאָטנט נישט געװאָרן. 


אַז ער איז ביים שוועל געשטאַנען און געבעטלט, 

און האָט נאָר אַ מילדן בלאָען קוק געגעבן 

האָט דער אַרימסטער אַפילו נישט קיין װאָרט פאַרװאָרפן, 
אויסגעקראַצט אַ לעצטן גראָשן און געגעבן. 


און דערנאָך אים נאָכגעקוקט מיט מאָדנעם טראַכטן: 
ווער איז ער דער אביון מיטן מלכותדיקן אויסזען 
מיטן אָפּגעקראָכענעם היטל אויפן קאָפּ דעם שטאָלצן, 
מיטן שיינעם גאַנג און מיט די שיך די גרויסע? 


און פונװאַנען קומט ער און ער שעמט זיך גאָרנישט 
מיט אַזעלכע בלאָע, לויטערע שיינע אויגן 

בעטן, בעטלען און פאַרקוקן זיך אויף דער מטבע, 
און אַ שטאָלצער אָפּגיין, גאָרנישט איינגעבויגןן? 


אַלע ווייסן, אז אביונים, אומגייער אויף שװועלן, 

קאָנען זיך פוֹן זייער טונקעלער בושה נישט באַהאַלטן, 
איינעם ליגט זי אויף די טרויעריק-אויסגעקרימטע ליפּן, 
איינעם --- אויף די לאַנגע שטױביקע פּאָלעס פונם פּאַלטן, 
איינעם -- אינם קול -- אַזאַ מין הייזעריק כריפּען 

וי די װערטער װאָלטן זיך אין האַלז צעברעקלט, 
איינעם -- אינם גאַנג : גייט גלייך דאַכט זיך מיט אַלע 
און אויף יעדער טיר-שוועל טוט ער זיך אַ װאַקל, 


און א צי צוריק זיך נאָר אַן אַנדער גבורה 
האַלט אים פעסט אין אירע צװאַנגענדיקע לאַפּעס, 

און זי שטופּט אים צו דער טיר: ניט שעם זיך, 
סאיז שוין פרייטיק, װעסט זיך אָפּרוען אַ לאַנגן שבת. 


אָפּװאַשן די הענט און איבערטאָן אַ העמד אַ ווייסע, 

און זיך אויסשלאָפן פון אַלע ביטערע בזיונות. 

אים, דעם שיינעם און דעם שטאָלצן מלך אביון 

האָבן קיינמאָל נישט באַלײט אַזעלכע שאָטענעס, אַזױגע. 


פון אַזאַ מין הערליך פּנים פאַלט אַ שיין אַ העלע 

איבערן שמאַטעדיקן בגד, שטויב און קרועה-בלועה, 
און א יחוסדיקער חן טוט פון זיין באָרד זיך שפּרײטן 
איבער אַלע אַנדערע אביונים און אויף װאָס זיי טוען. 


און דער זיידע שלום פלעגט נישט איינמאָל זאָגן 
אַז עס וועט אַמאָל נאָך טרעפן אַזאַ נס אַ גרויסער, 
און דער אָרימאַן אָט:דער וועט אויפן מאַרק זיך ווייזן 
אין זיין מלכות-מלבוש, װי אַ אידישער קיסר. 


און די פּרוטהס אַלע, גראָשנס, אַלטע זעקסערס 

וועט ער פּלוצלונג נעמען פון די קעשעניעס וװאַרפן. 
נישט קיין גראָשנס פון פאַרשימלטן קופּער -- 

נאָר רענדלעך גאָלד װאָס בלישטשען מיט אַ שיין אַ שאַרפן, 

אַ ק ול 


איך בין מיט אַלעמען שוין חבר, 

מיט דיר שוין אויך, מיין אייגן געביין, 
געמאַכט פון גאָר דעם ביטערן זשאַװער 
דין גאָלד, גין-גאָלד, געלייטערט, ריין, 


און וויפיל סאיז מיר נאָר אָנגעצײכנט 

צו אומגיין דאָ און צו לעבן דאָ, 

וועלן דורך מיין שויב די טעג פאַרבלייכן 
און שמייכלען וואויל, װעט די שפּעטע שעה: 


בין אַזױ רואיק און צופרידן 

װאָס דו ביזט אַלץ נאָך דאָ מיט מיר 

און זיצסט און סופרסט דיינע לידער 
אויף שטיקלעך פּראָסט און גראָ פּאַפּיך, 


כהאָב ליב מיט שטילן גוטמוט קוקן 
אויף דיין באַרואיקטקייט מיט זיך, 
און אויף דיין דין-געבויגענעם רוקן 
ביים אַלטן ווינקל-טיש אין קיך, 


בין אַזױ גליקליך און צופרידן 

צו זען װי איבער דיין געזיכט 

רוט איין דער יאוש און די מידקייט 
און אויף דיין ברעם רוט אַזאַ ליכט 


וי אויף דיין טאַטנס, עליו השלום, 

ווען ער איז זיך פאַרזעסן אין דער נאַכט, 
און האָט געהאַט אַ הויכן חלום 

ווער ווייס, פון ווייסיך-ווייט געבראַכט, 


מסתם האָט ער דאָרט איבער דיין וויגל 
אַרײינגעהױיכט שוין אין דיין לייב, 
און סהאָט דיין האַרץ באַקומען פליגל 
די ווייסע פליגל פון אַ טויב. 


אַ שווערער יאָך געווען -- זיי היטן, 
און גאַנץ זיי האַלטן ביז אַצינד, 

און נישט פאַרלירן די קלאָרע בליטן 
אין בלינדער נאַכט, אין װיסטן ווינט. 


דו האָסט דערמיט אַ תיקון געגעבן 
אי זיך, אי אַלע פון דיין דור 

װאָס טראָגן אַ פאַרוואונדיקט לעבן 
און אַ צעבראָכענע, קראַנקע װאַר. 


כבין אַזױ פרידליך און צופרידן. 

װאָס איך זע דיך נאָך ביי אונזער ברעג, 
אַזאַ מין ליכטיקן, שטילן אידן 

אין קלאָרער שפעט פון זיינע טעגי 

צו... 


אויף דיר פאַרטרוי איך איר 

מיין שיינע, שטילע אָרימקײט -- 

מיין ירושה און צוואה פאַר דיין לעבן, 

וועסט נישט פאַרשעמען מיינע פיר ווינקלען װעלט 
וואו כבין געווען דיין לערער און דיין פאָטער. 
סוועט זיך דיר לעבן שווער דאָ אינם העק, 

נאָר -- כהאָב געוען דיין שטאַרקײט, 

צי דאַרפסטו דען די ליבשאַפט פון די פאַלשע. 
וי איך, װועסטו דאָ קאָנען זיין אַלײן 

אין דיין קלאָרער שכונה 

פון דיין טרויער און דיין אמת. 

די איינזאַםס װועט נישט אינמאָל פּרואוון נאָך 
צונויפדריקן די ווענט איבער דיין לייב-אוןילעבן, 
נאָר --- דו וועסט קאָנען ליידן. 

אַלע, אַלע פון אונזער אַלטן שטאָם 

זיינען אויסגעפּרואווטע בעלי נסיון 

אין זייער סאַמע קליין און נידער. 

און ווען זיי זיינען אויסגעװאַקסן, 

און זייער שכל האָט געטאָן דעם ערשטן פינקל 
מיטן שאַרפן דימענטליכט פון צווייפל, 

און אַלע אָפּגעטער פון הויכער חכמה 

האָבן אַראָפּגעװאַקלט פון די פּאַפּירענע בריקן, -- 
אויך דעמאָלט האָט זיך אונזער שטאַמגעזינד 
געהאַלטן שטיל אין הינטערגאַס פון אַלע וועלטן-טומלען. 
מיין פרידן און מיין פרומער שטאָלץ. 

וי פרעמד, און װי דערווייטערט כבלייב 

פון אַלע אויפגעקומענע פון אשפה, 

מפּראַװעט דאָרט נייזאויפגעקומענע יומטובים. 

אויך מיך האָט מען אַמאָל פאַרנאַכט פאַרנאַרט אַהין, 
נאָר כהאָב זיך דורך אַ קאַלטער הינטער טיר אַרױסגעכאַפּט, 
און -- מערער ווייז איך זיך נישט דאָרטן, 

איך האָב זיך קוים דערואַשן 

אין טיפער אָפּגעזונדערקייט, 

אין שווייגנדיקער,. לויטערער התבודדות. 

און גרינגער איז מיר איצט אַרויפצוגיין 

אויף דער סטעשקע באַרג-אַרויף 

צו מיינע עלטערע פרי-אָפּגעשײדטע ברידער 
צו די בערגלעך פון מאָריס ראָזנפעלדן און משה לייבן, 
זיי האָבן אלע געמשפּט און פאַרמשפּט זיך, 
באַזעצט זיך אין דער סאַמע נידער פון ירידה, 
אונטער אַ צעלעכערטן, טונקלען דאַך, 

געלעבט אויף ברויט מיט װאַסער 

און אויף יאוש מיט הונגער. 

און געהאַלטן איבער זייער ערליכן גרעניץ װאַך - 
ביז דער לעצטער שטערן האָט פאַרפּינטלט 

און זיך אױיסגעלאָשן, 

מזמור למיטװאָך 


אָ, פּראָסטער מיטװאָך, נעם צו מיין לויב 
פֿאַר דיין גרויס-פּשוטקײט דיין שיינער. 
אַז פון דיין נידער און פון דיין שטויב 

גייט אויף דער שבת- טאָג דער ריינער, 


ער גייט אויף אין זיין זילבערנער קרוין 
און פון די אויגן זיינע לייכטן 

אי רו, אי חדווה -- דער גוטער לוין 
װאָס די ערליכע דערגרייכן. 


ווער זיינען די ערליכע? די ריינע האַנט 
װאָס הײיליקט מיט איר מִי דער גוטער 

פאַר זיך און הויזגעזינד די װאַנט, 

דעם טיש, דאָס רייפטל ברויט-מיט-פוטער, 


דעם האַלבן עפּל און אין ווינקל הויז 

דאָס שמאָלע בעט, דאָס רואיקע שלאָפן 

אָ פּראָסטער מיטװאָך, ביזט הויך און גרויס 
אין דיינע פאַרנאַכטיקע פּאַנטאָפעל 


וואו דו רוסט די מידע פיס זיך אָפַּ; 
דאָס בוך װאָס הײיליקט דיין השגה ; 

דאָס בלייכע זילבערן איבער דיין קאָפּ 
ווען די ווייסע עלטער הויבט אָן טאָגן, 


װאָס בין איך געווען אַזאַ מאָדנער נאַר 
װאָס זוכט אום פייערלעך, פייערליכקייטן 
אַז דו ביזט ערליכער, גוטער האַר 

און צינדסט די טעג מיט גאָלדענע קנויטן, 


אַ וויסטע בלענדעניש װאָלט זי געווען 
די זון, ווען דו זאָלסט איר נישט אַנטקעגן 
פרימאָרגן אַרױסגײן און איר גרויסגעשען 
נישט אויפקלינגען איבער אַלע וועגן 

דער האָן װאָלט אָנגעלייגט מיטן קאָפּ, 

אַ קריי-געטאָן און זיך איבערגעשראָקן, 
אַ שפּרונג-געטאָן פונם פּאַרקאַן אַראָפּ, 
און אַנטלאָפן פון זיך אַלײין אין די זאָקן, 


אָבער דו האָסט אַ װערקשטאַט אויפגעשטעלט 
און סאיז אַ מחיה צו זען און צו הערן, 

וי סאַרבעט און האָרװעט דיין װאָכיקע וועלט 
און יעדער שעה איז אַ שאָף צום שערן. 


עס װאַקסט איר אָן די װאַרימע װאָל 

איידער מען קוקט זיך נאָך אום אַפילו. 
אַ פּראָסטער מיטװאָך, כהויב אויף מיין קול 
און לויב און דאַנק, אין פרייד, אין תפילה, 

מידער ברעג 


די לידער לאָזן זיך דאָ קיינמאָל ניט אויס, 
עס ענדערן זיך אַביסל די גראַמען. 

די לאַנדשאַפּטן -- פון דעם אייגענעם פעלד, 
נאָר אַ קליין ביסל טיפער די ראַמען. 


און ווער סהאָט אַ שטיקעלע זכות 

וועט דאָ ווערן אַ גאָלדענע לעגענדע -- 
אַ ליכטיקער פויגל אַזאַ 

װאָס שוועבט איבער צייטן און לענדער, 


עס בענטשן משפּחות מיט אים 

זייערע קינדער אין די ערב יומטובים. 
און אַלטע טוען דערציילן זיין רום 

און וויגן זיך פרום און מיט גלויבן. 


ניין, ער איז נישט געווען נאָך משיח 
נאָר אַן אָנזאָגער איז ער אַ שטילער. 
און ווידער באַטױט האָט זיין װאָרט 
די שמאַכטונג אויף זייערע תפילות, 


ער איז נאָר אַ בשורה געווען 

וי אַ פויגל געקומען צושוועבן, 

און ווידער פאַרזיכערט דעם דור 

אַז סלוינט זיך נאָך ווייטער צו לעבן. -- 


אַזױ װעל איך אויפהויבן מיין קול 

און רעדן ביי דער סעודה-מסיבה 

און פּרואוון מאָלן דעם טיפן תחהום 
װאָס מקאָן מיטן װאָרט נישט אַריבער 


דער תהום ליגט פאַר מיר, פאַר דיר 
אומעטום --- צווישן איין טאָג און צווייטן, 
ער פאַרשװוינדט פאַרן אויג נאָר, װוי גיך 
דו שטייסט פאָרן הויפל פון די טויטע, 


דאָס גאָלדשריפטס אויף יעדן שטיין 

איז נאָר אַזאַ קינדערש היראָגליפן, 

פאָר מיר שטייען צוגעאַנקערט צום ברעג 
דאָרט אַלע קליינע מידע שיפן 


און רו װאָס דאַרפט נישט קיין װאָרט, 
די שרעק און די אומרו זיך פאַרייד, -- 
שפּרײט װוי װיײיס-קלאָרער זייד זיך גרינג, 
געדענקטו, ווען מיר זיינען דאָ ביידע 


געשטאַנען אָן אַ װאָרט, אָן אַ קלאַנג 
דאָרט ביים קינדערשן ווייסן ברעטל 
און זיך ליכטיק אין די אויגן געקוקט 
און אָן אַ מורמל גאָט געבעטן. 

היינט נאַך... 


מיין גלות-לאַנד איז חרוב, 

מיין חסידות-װועלט רוט וויסט, 
די נעמען פון די צדיקים 
זיינען קליינע יאָרצייטליכט, 


דער פאַרנאַכט רופט מיך צום פענסטער 
ווען די שטוב ווערט מיט טונקל פול, 
יעדן טאָג איז װי אַ מוצאי שבת 

אין דער באָבעס אַלטער שטוב, 


נעכטן האָבן מיר האָפּערדיק געטומלט 
מיט רייד און הויכן געזשום. 

היינט זיינען מיר נידעריקער געװאָרן 
און עלטער, און פאַרשעמט-פרום, 


אונזערע זיבן גאָסן זיינען אַלט שוין 
איז װאָס איז דאָס טראַכטן דערפון, 
מיר זיינען מיט דער וועלט נישט ברוגז 
און די זון -- איז די אייגענע זון, 


ווי נעכטן, אייערנעכטן און דער דרימל 
קלעפּט זיך שווער צו די ברעמען צו. 
מען דאַרף עס נישט רופן שטאַרבן 
נאָר שטילער און אומעטיקער: רו 

בלינד 


סקומט שוין נישט דער קרומער קלעזמער 
מיטן פידעלע מיטן בלינדן 

שפּילן דאָס אַלטע, זיסע פאָלקסליד 

פאַר די טייערע אידישע קינדער. 


אַלץ איז איצט שוין בלינד געװאָרן, 
סיי די הויפן, סיי די שטיבער, 
אַלע הויפן װי בית עולמס, 
שטיבער -- לעכערדיקע גריבער, 


אוי, האָט זיך געטאָן אַמאָל דאָ: 
איין קאַטערינטשיק נאָכן צווייטן. 
דער -- אַ מאַלפּעעלע אויפן קעסטל, 
דער -- אַ פּאַפּוגײ אַ רויטן 


קווייטלעך --- וואונדער און מזלות. 
אפשר זאָגט כאָטש איינס דעם אמת. 
מיידלעך, שוין מיט לאַנגע קליידלעך, 
לייענען, לייענען, טוען זיך שעמען. 


האַלטן סקוויטעלע דאָס בלאָע 

זיבן נעכט אונטערן קישן 

קומט צוגיין דער שענסטער חלום, 
שמייכלט ליכטיק: ווער קאָן וויסן ? 


מאָרגן לייענט זי דאָס וידער, 

ציילט די שורות, ציילט די װערטער. 
לייגט עס ציטערדיק צוזאַמען 

און פאַרקלעפּט אין אַ קאָנװערטל, 

און באַהאַלט עס אין אַ קופערט, 
אויפן סאַמע דעק אַרונטער. 
מנהסתם וועט לאַנג נישט נעמען 
ביז עס װועט געשען דער וואונדער, 


און אז סוועט דער נס געשען איר, 
וועט זי תיכף זיך דערמאָנען, 

און מיט שטילע פרייד פאַרטרויען 
גלייך אין אויער צו דער מאַמען. 


און פון קופערט סבלויע קוויטל 
פרום אַרויסנעמען און לייענען. 
און די פרייד, דאָס גליק, דאָס מזל, 
וועט מיט זיי אינאיינעם וויינען. 


מאָרגן 


אָ אידיש לשון, אידיש װאָרט, 

פון זעקס מיליאָנען טויט אין קברים 
הויב איך דיך אויף הויך איבער זיך 

און טראָג דיך ליכטיק אויף מיין אָרעם. 


האָסט זיך נאָך גוט נישט אויסגעוויינט 
אָ מאַמע אונזערע געטרייעי 

וועסט אײיביק פאַר די אויגן זען 

די לאַנגע הייליקע לויה, 


וועסט אײיביק פאַר די אויגן זען 

דעם בלינדן טויטן רויך פון קוימען, 

די אויסגעמעקטע קינדער-פּנימער 
אין די פענסטער-לעכער פון די היימען. 


איך ווייס מיר האָבן נישט קיין טרייסט 
דאָ קיינער איינער פאַרן צווייטן, 
מיר האָבן זיי נישט צום טויט באַלייט, 
נאָר זייער טויט טוט אונז באַלײטן 


איבערן שוועל פון יעדן טאָג 

און יעדער נאַכט צו דעם געלעגער. 
און מיר, די דיכטער פונם איבערבלייב 
װאָס זיינען מיר ? מצבה-שלעגער. 


איך וואונדער זיך אויף זיך אַלײן 
אויף מיין פאַרצערטלען דיינע קלאַנגען 
און וואונדערליך איז מיר אין דיר 
וי אין אַ גאָלדענער שטייג געפאַנגען 


געפאַנגען האָב איך זיך אַלין 

און אַזױ גרוים, אָן אַ צוים, אָן צאַמען. 
איז מיר, שיין אידיש, אין דיין װאָרט, 
אין דיינע ריטמען, דיינע גראַמען 

אַז וויפיל איך געפין אין דיר, 

בלייבט אַלץ דער אוצר נאָך אין קרן, 
האָסט מיך געבענטשט, וי גאָט אַברהמן 
אַז װי די שטערן װעלן זיך מערן 


די לידער מיינע אין מיין ועלט 

נאָר איבער וועמען װעלן זיי לייכטן? 
איבער אַ שליאַך מיט טויטע טריט 
איבער אַ דאַך אַ טויט-באַלױכטן. 


אַמאָל פלעגט אָפּשלאָגן אויף זי 

אַ לעבעדיקער אור-לבנה, 

אַ קוימען רויכערט אַ זילבערדיקס 

נאָר --- בעסער זיך שוין נישט דערמאַנען. 


פאַרפּאַקן דאָס געדעכעניש 

וי אין אַ קעסטל אַלטע חפצים: 

אַ טאַטנס ספר זאָל ליגן שטיל, 

אַ קינדערש העמדל -- דיך נישט רייצן. 


אַ באָבעס תחינה -- צוגעמאַכט, 
אַזױװי דער באָבעס אַלטע אויגן. 

אַ מאַמע אידיש, לאָמיר זיצן שטום 
און אויסשווייגן דאָס טיפסטע שווייגן, 


אַזױװי זיי װאָס האָבן שוין געטראַכט 

אַז גאָט אַליין איז זיי אויך שוין מפקיר, -- 
איז די לעסטערונג געבליבן שטום 

און נישט דערוועגט זיך טאָן אַ האַווקע. 


דער צונג צום גומען איז וי בליי 
מיט טויטן גליווער צוגעװאַקסן, 
און דער שיגעון אין זיין צער 
האָט אויך אַפילו מיט קיין אַקסל 


אַ צוק-געטאָן: נו, נו, אַ גאָט" 

ער האָט עס נישט געטאָן, דער גיבור, 
ער האָט זיין בראַנדיקן חוזק-בליק 

וי בלוט געגאָסן איבער די שטיבער 

װאָס האָבן טויטע הענט געשטרעקט, 
און אָפּגעהאַקטע שװאַרצע אָרעמס. 
אַ אידיש לשון, אידיש װאָרט, 

פון זעקס מיליאָנען טויט און קברים, 


הויב איך דיך אויף און טראָג דיך גרינג, 
װועל דיך דעם חורבן אריבערטראָגן, 

און װועסט נאָך מיטן אינגסטן קינד 

אַ נייעם מודה אַני זאָגן, ‏ 


און נאָכן מודה אַני װועט 

די וועלט אַ יונגן שמייכל געבן 
אַריבכער אַלע אונזערע קעפּ 

און זינגען איבער אונז: צום לעבן. 

נוסח נעכטן זיל, 


א. 

מיט מיר האָט אייער אַלטקײט זיך פאַרענדיקט, 

און אייער יוגנט-טאָג האָט זיין דערינערונג 

געלייטערט ביז דער שיינקייט פון לעגענדע 

װאָס וועט אויך מיך דערהאַלטן לאַנג נאָך ניי און יונג. 

כ'האָב ליב נאָכדערציילן זינגענדיק פון אונזער ווייטן געגנט: 

אַ פור איז אויפן שליאַך געשטאַנען אָנגעפּאַקט מיט אַלט- 
פּאַרשױנען : 

אַ דור האָט מיט אַ צווייטן זיך געשיידט, געזעגנט, 

די זון איז פרי-זומערדיק --- און ס'גלוסט זיך וויינען. 


די עפּלביימער דורך די פּלױטן רויטן, בליען. 

אַלע, אַלע פאָרן קיין אַמעריקע, אַריבער ימ'ען. 

אם ירצה השם, ווען ס'וועט משיח אונזער אויסלייזער שוין 
קומען, 

און װועט אונז איבערפירן פונם גלות צו דער מוטער ציון, 

וועלן מיר אוודאי און אוודאי אַלע גיין צוזאַמען 


אַזױ,,,, אוי, זאָל זיך שוין דער אויבערשטער דערבאַרימען. 

דערווייל ווערט וייניקער בטחון און שווער זיך צו דער- 
יװואַרימען 

ביים װאָכעדיקן גלעזל טיי די ציטערדיקע הענט אַפילן, 

און ווינטער-מאָרגנס שלאָפט זיך שוין נישט וי אַמאָל, 

אין קאַלטן שניי-און:פראָסט די כלבים בילן, 

און אימהדיק קלינגט-אָפּ זייער ניט-אידיש קול, 

א הוילקייט װואָיעט פונם ווינט אין קוימען 

און איך, אַ אינגל אַ פאַרטוענער איזן שמות -- --- --- 


דאָס איז נאָר אַ שטיקל וועלט אַזאַ אַװעקגעװאָרפן, 
אַ שליאַך אַן איינציקער, װאָס ציט און ציט 
און פרעגט אַליין : וו---או---הי---ן? 


איך װעל אַמאָל מיט אים זיך לאָזן גיין, אַװעקגײן, 
און אפשר זיך צו ערליכס און אַלט-אײגנס זיך דערפרעגן, 
און געבן מיינע טעג אונטער דער זון אַ זין, 

ב. 
דורכן פענסטער -- אַ וויגליד, אַ ציגעלע אַ וייס, 
פון די רינוועס פאַרבלייבן פאַרנאַכט צעפלעך אייז, 


בין מיד שוין גענוג אין דעמדאָזיקן אָרט 
זיך אַװעקלײגן ווינקלען אָן אַ שאָרך, אַ װאָרט 


און דער שאָטן װאָס האָט זיך צו מיין טאַטן דערנענט, 
קומט צו, קוקט זיך איין אין מיין פּנים און דערקענט: 


אַהרןיבער'ס אַ זון דאַכט זיך 1 אַײאָ! אַײיאָ? 
און מיר ווערט אַזױ גרינג װאָס איך בין שוין דאָי 


װאָס איך האָב זיך דערװאַרט 
צו דער לאַנדשאַפט װאָס וועבט איבער מיר זיין פאַרנאַכט : 


אַ דאַך און אַ באלקן איבער מיין פּנים פאַרשפּהרײט, 
און דורך דער שמאָלער טיר הער איך: אַ זייגער גייט, 


אַ היימישער זייגער, --- װי אַ ברודער אין שטוב, 
רעדט מיט אַ הייזעריק קול: כהאָב דיך, יעקב, ליב, 


ליב, װאָס דו ביזט געקומען אַהער צו דער װאַנט.--- 
מיט אַזאַ אינגליש-דינער זיךילעשנדיקער האַנט, 


האָט דיין טאַטע זיך אויכעט אַהערצו דערשטרעקט, 
און איך האָב זיינע פינסטערע יאושן פאַרמעקט, ‏ 


האָב אַ העכערן קישן אים אונטערגעשפּאַרט, 
און די קאָריצער אידן אינדרויסן, האָבן געװאַרט 


פאַרנורעט אין די אַלטע קאַפּאָטעס; סווערט. קאַלט, 
און די װועלט ווערט שוין אַלט, 
אוי, די וועלט ווערט שוין אַלט.. 


גי 

כהאָב אויך אויף מיינע הענט 

דעם װאָגלענדיקן דור 

דורכן געדיכטן פּחד דורכגעטראָגן, 
און אָנגעוויזן עפּעס ליכטיקס, גוטס. 
פאָר די װאָס בלאָנדזשען. 

איך וואונדער זיך נאָך אָפט, 

װי האָב איך זיך דאָ סוף כל סוף 

אַביסעלע געשיצט פון בלינדן שטיין 

פון הינטער וועגן פינסטערע געװאָרפן. 

װאָס האָט מען דאָ צו מיר? האָב איך געפרעגט 
ביים שכן מיינעם, דעם באַרבירער, רבי טרפון, 

-- ,,מיט װאָס זאָלט איר אַן אויסנאַם זיין פון מיר, 
פון אַנדערע, ר' יעקב יצחק ליבער? 

נאָך יעדער מצווה שאָטנט-נאָך אַ זינד, 

און אַשמדאי קרימט תמיד איבער 

גאָטס האַװאַיעס הינטערן רוקן. 

דער ענין איז אַ ביטערער, איז מסוכן, 

כהאָב דורכגעמאַכט אַ סך, ר' יעקב יצחק, 

קוקט נישט װווי איך שטיי זיך דאָ אַצינד 

מיט שער און מעסער איבער קעפּ און בערד, 

בין געווען אין אַזאַ ווייטער וועלט דאָ אויף דער ערד, 
און האָב אין הייליק-הייזער שוין געטראָפן 

אים אַלײן טאַקע זיך וויגן איבערן שטענדער. 

ער איז געשטאַנען אַזױ עקזאָלטירט און װאַך, 
מיט אַזאַ זואונדערליכן ניגון זיך געטייטשט אַ בלאַט תנ"ך, 
כהאָב אים דערקענט אין זיין קאָפּ דעם שפּיציקן, 
אין זיין לאַנגער עלגאַנטער האַנט, זיין בליק זיין בליציקן, 
כ'ווייס אַליין ניט, װי ער האָט זיך אַהין דערביוועט 
אָט דער נייער ר' עקיבא, 


ווער ווייס פונװאַנען און פאַרװאָס, פאַרווען 

עס פאַלט אַ שטיין אין אַ אומשולדיקן פענסטער. 

מען זינדיקט, מען פאַרגעסט זיך און מען ווייסט נישט --- 
מיר מיינען אז הינטער אונז 

וועלן די שולדיקייטן איבערזשאַװערן, זיך איבערברעכן, 
שפּעטער ערשט מיט טעג און טעג און יאָרן 

שטעקט דער טונקלער סוד אַרױיס אַ פינגער, 


נאָר ווער צאָלט דען אַלע חובות אָפּ? 

ווער גייט אַ ריינער און אַן אמת'ער 
פונדידאָזיקע קרומע וועגן אָפּ, 

אַז סאיז קיין צייט נישטאָ זיך אומקוקן אַפילן. 

אַנטקעגן שטייען אויף די בערגלעך שוין 

די דאָן-קיכאָטישע מילן 

מיט די פליגל-הענט צעשפּרײט, 

װי קינדער -- אין פאַרגליװוערטער פרייד 
אונטערן אױסגשפּרײטן גלייכגילטיקן הימל,? 


ד'. 

זיבן שטאַרקע בנים האָט מיין פעטער, 

פיס װי סלופּעס, הענט וי דעמבענע ברעטער, 
אויגן --- שרויטן קליינע, שטערנס שמאָלע. 

און מיין פעטער איז נישט קיין באַלעגאָלע, 
נישט קיין װאַסערפירער, נישט קיין טרעגער, 
נישט קיין חוצפּה'ניק און נישט קיין שלעגער. 
זעכציק יאָר שוין אַז ער ענגט אין הינטערגעסל, 
און נישט קיין טשערעפּ אָנגערירט פון יענעמס דאַך, 
נישט קיין טראָפּן װאַסער פון אַ שכנ'ס פעסל, 
קיין קאַץ נישט אויפן וויידל אָנגעטראָטן 

קליין ביי דר'ערד איז ער, 

און האַלט זיך קלענער נאָך, 

און שטיל --- װוי די ווייסע װאַנט, 

וי אויפן װאַנט דער גראָער שאָטן. 

זיין טאָןדטועכץ? ביים עק גאַס אַ קלייטל, 
אַביסל סחורה --- אַ טרוקן רויכערדיק קנויטל, 

פון האַנט אין מויל. | 
די מומע קאָכט געקעכצן, 

שיטערע פּערלגרױפּן, געדיכטע קרעכצן. 

וי אַזױ די בנים זיינען דערפון אויסגעװאַקסן! 
געמבעס, קאַרקן ברוסטקאַסטנס און אַקסל! 

די מומע, ס'מומעלע --- א אידינע אַ בלייכע, 
אויסגעוויינטע אויגן, װי די מוטער לאה, 

אַמאָל, אַמאָל זיינען זיי געווען בלויע. . 

היינט -- װוי װאַסערלעך אין שיסעלעך װאָס רינען. 
הויבט דעם קאָפּ צו די בענאָקעס : שונאי ציון. 

וי האָבן זיך צו איר דערנומען די גיבורים, 
דעמבעס מעכטיקע, שטיינער, מויערן! 

איז שטילערהייט פונדעסטוועגן צופרידן 

מיט די זיבן שטאַרקע, גרויסע אידן: 

אַלע זיינען זי סטאַטעטשנע, וואוילע, 

פלייסיקע באַלמעלאָכעס, האַלטן זיך אין מעלה, 
נישט פאַרשעמט דער מאַמען, נישט דעם טאַטן, 
באָטש אַ קינדהייט אָפּגעשטױבט אין שמאַטעס, 
סאיז זיי ליב געווען די געלעגערס דאָרט די האַרטע, 
דעם טאַטנס שטילקייט, זיין אומעטיק טראַכטן 
אין אַ ווינקל ביים טיש --- װאָס טראַכסטו, טאָטע ? 
--- װייניק דאָ צו טראַכטן פון די דרי מטה? 

-- טאַטע, װאָס וועסטו אַלץ אויסזיצן אין קלייטל 
ביי דעם זעקל זאַלץ און גראָען ברויטל? 

זיץ אין שטוב שוין רואיק ביי די ספרים; 
מיר פאַרדינען. מעגסט זיך שוין פאַרגינען". 
שאָקלט ער דעם קאָפּ און דורך די ברילן זיינע 
שמייכלען אים די אויגן פרידליכע און קלאָרע: 
, לאָזט מיך, לאָזט מיך מיט מיין קלייטעלע מיין אָרימס; 
לאָזט מיך מיט די קונים דאָ נאָך טאָרגען 
אויסהערן אַ אידיש האַרץ אין שווערע זאָרגן," 
אַזױ רעדט דער פעטער און ער קוקט מיט ליבשאַפפט 
אויף די בנים, אויף די טונקעלע פּאָליצעס, 
אויף די ווענט מיט לעכער און מיט גריבער, 
אויף די זשאַװערדיקע װאָגשאָלן און װאָגן, 

און די בנים האָבן מער נישט װאָס צו זאָגן. 
שכנים בענטשן זיך מיט זיי און קוועלן: 
גאָלדענער מזל שיינט אויף זייערע שװעלן 
שבתים און יומטובים קומען זיי זיך צוזאַמען, 
שפּאַרן זיך אַרײין אין שטיבל צו טאַטעמאַמען 
בייגן זיך, שרומפּן זיך, מאַכן זיך קלענער, שמעלער, 
פּיקן יעדער פון זיין בלימלדיקן טעלער 

סשטיקל קוגל װאָס די מאַמע האָט געגעבן. 

און דער טאַטע מיטן בערדל מיטן גרויען 
ברומט זיך אונטער: הבן יקיר לי אפרים 

מיטן נייעם ניגון פון מיקאַרעװער רבי'. 

לויטערע שיכרות 


פרימאָרגן, זון און מודה אני, 

און קינדער מיט אויסגעװואַשענע אויגן. 
זאָל אויך אַזױ דיין ליד דערמאָנען 

אַ קינד און נאָכטראַכטן אין שווייגן. 


סאיז אפשר צופיל זיך געוואוגטשן, 

אין צופיל חוצפּה זיך פאַריטן ? 

נאָר כוויל דאָך פאָרט פון לאַנד פון מענטשן 
נישט אָפּגיין הויל און אָפּגעריסן. 


וויל בלייבן אייגן און צוגעבונדן 

צו אלע קלייניקייטן אַלע, 

ויאָס האָבן מיך אין פרייד געצונדן 
געשטרויכלט און געלאָזט מיך פאַלן, 


אין יאוש און אין פינסטערנישן, 
און מיך פון דאָרט אַרױסגעצױגן, 
און מיך געבראַכט צו פרעמדע טישן, 
אין בושה מיר דעם קאָפּ געבויגן 


און אויף געלעגערס פרעמדע קאַלטע, 
אין ווינקלישטיבער מיך פאַרשטױיסן, 

האָב קוים זיך אויף די פיס געהאַלטן 
פאַר דיינע חשובע און גרויסע 


װאָס האָבן קרוינונגען געפּראַװעט 
און איך האָב נישט געקאָנט דאָס בייזיין ; 
געשפּרונגען קדוש, געקלונגען אהבה, 

געפּרואװוט פון דאָרט זיך אויסצורייסן 


און --- האָב זיך שוין אַרױסגעריסן 
און איצטער פיר מיך וי אַ אינגל 
מיט דיינע גאָסן כורת-ברית זיין 
און מיינע שורות מִיט זיי זינגען 

פאַרנעמען זאָלן מיך די שלעפערס -- 
די איידלסטע, וואוילע פילאָזאָפן. 
כוועל זיך אין זייער שענק פאַרשלעפּן, 
און שיכורן: בורא פּרי הגפן, 


און שיכיר: בורא פּרי הלחם, 

און שיכורן : בורא פּרי המים. 
פאַר מענדעלען און שלום עליכם 
דאָרט טרינקען פרייליכען לחיים, 


די פּישקעס און די טוביהס ועלן 
אַרום מיין טיש זיך דאָרט צעשטעלן, 
און אין די ליכטיקע גלעזער קלינגען, 
און מיינע טרויריקע שורות זינגען 

דער באַרדיטשעװער 


ר' לוי יצחק האָט מיטן ריבונו של עולם 
געפירט אַ וויכוח און געטענהט האַרב : 
,דו מוזט מיר צװאָגן זען אַ פונק גאולה 
פאַרן פאָלק ישראל, איידער איך שטאַרב, 


כוויל זען א זין אין די שווערע יסורים 

װאָס איך האָב שוין צוגעזען ביז היינט און זצ 
וי זיי קומען ווייטער װוי די טונקעלע רייטער 
פון ווילדן מדבר. ווייז מיר אויך דעם סנה 


װאָס ברענט און ברענט און טוט נישט פאַרברענען, 
און לאָמיר כאָטש הערן אַ קלאַנג פון דיין קול, 
איך האַלט אין איין פרעגן און ענטפער אַליין זיך 
פאַר דיין גרויסער אהבה פונם פאָלק ישׂראל," 


און דער קדושת לוי איז טרויריק געװאָרן, 
איז שטיל געװאָרן און געװאַרט, און געװאַרט, 
ביז סהאָט דאָס טונקעלע בית מדרש פענסטער 
אַ וואונק-געגעבן: זמן מנחה, פאַרנאַכט. 


האָט ער אַ גלעט געטאָן זיך באָרד און פּאותי 
אַ ריב-געטאָן זיך אַ האַנט אין האַנט. 

און איז צוגעטראָטן צום נידעריקן עמוד, 
און א װויג-געטאָן זיך פון װאַנט צו װאַנט, 


און געדאַװונט מנחה מיטן קליינעם עולם 

אין אַ װאָכידיקן טאָג, נאָך אַ מידן יאַריד 

ווען סקומט אין שול נאָר אַ צוויי דריי מנינים, 

נאָר ר' לוי יצחק באַרדיטשעװער האָט קיין טענות ניט. 


און אין זיין מחשבה איז ער מרוצה געװאָרן 

אַז סאיז אים גענוג װאָס דער פאָטער אברהם 

האָט כוודת-ברית געווען -- דאַרף מען האָבן ביטחון, 
נאָר איינמאָל אַ מבול, נאָר איינמאָל אַ סדום, 


זינט דעמלט האָט ר' לוי יצחק אַביסעלע מערער 
פאַרבראַכט צווישן עמך פון מאַרק און פון גאָס 
מיט פּראָסטע משהס און אהרנס און שלמה'ס -- 
די תנאים און אמוראים פון בעל-פּה'אישן ש"ס, 


און די ערליכע טענות זיינען תפילות געװאָרן, 
תפילות און תהילימס און פֿאַרבאָרגענע רייד, 
פאָר גאָט װוי פאַר לייט איז הכנעה און פּשוטקייט 
געהויבענער -- זע, װי אַ מענטש טרעט און זיין 


און זיין קאָפּ וויגט אַרונטער און פון זיינע אויגן 
דאָס שטומע געבעט צו דער ערד וואו עס פאַלט 
דער קרן פון ברויט, אַז זי זאָל אים מקבל זיין 
און דערװואַרימען אים אין איר מאַמעשן פאַלד, 

אידישע לאַנדשאַפט 


אָ אידישער דיכטער ליבער, 

אין דיין גורל פאַרליבט ביז צום טויט. 
דיין וועלט שטייט מיט ליידיקע שטיבער, 
דער מאַרק -- אַ סקעלעט, ביין און הויט, 


אַמאָל האָט דאָ פּרץ בכבודו 

געזען סימבאָלן אין איטלעכער זאַך. 
אַן אוצר איז יעדער אידישער בוידעם 
פֿאַרדעקט מיט אַן אומעטיקן דאַך: 


נישט קיין ספר, נאָר אַ לעבן אַ הײליקס 
אָטעמט אַלץ נאָך פון אונטערן שטויב. 
זיך באַהאַלטן פון טויט-האַק דערווייליק, 
נישט געװאָרן ביים שטן קיין רויב 


זוך אים אויף, ער מוז זיצן אַצינדער 
אויפן מאַרק גראָ װי שאָטן און מהערט, 
וי ער רעדט צו די גלוביקע קינדער 
געבונדן צום צער פון דער ערד. 


װאָס רעדט ער, דער אַלטער ? פון גבורה, 

בלייבן שטאַרק, ביזט נישט קיינמאָל אַליין -- -- 
דריי לעבעדיקע, דריי טויטע פורן 

זיינען ביים װאַלדברעג געבליבן שטיין. 


די לעבעדיקע האָבן געדאַװונט מעריב 

און די טויטע אויף די װאָגנס האָבן געװאָרט. 
און שטערן מיט שטערן זיינען זיך מצרף -- 
ליכטיקע מנינים אין דער נאַכט. 


און באַלד האָט מען זיך גענומען צו די רידלען. 
מען עפנט די ערד און מען דעקט צו 

זאָגן תהילים קליין"געזעמלען אידן 

און פאַרתהילימען די טויטע אין רו. 

און ער, דער אַלטינקער פון בוידעם 
איז שטאַרק און שטאַרקט אַנדערע אויך. 
אַן עדה אידן טוט עפּעס פאַריידן 

מיט פּנימער װי די לבנה בלייך. 


קיינער פון זיי טאָר דאָ נישט בלייבן 
טוט באַפעלן דער רב מיט זיין האַנט. 
צעשטערנטע מנינים דאָרט אויבן 

פול און פול איבערן הימלישן לאנד. 


די פורן נעמען פון אָרט זיך רירן, 
און די בערגלעך ליגן שװאַרץ און שמאָל, 
און די נאַכט װעט זיי רואיק פירן 

ביזן קריי פונ'ם בלויען האָן. 

ט ע נ ה 


אין גאָטס גרויס גוט האָב איך אַ ווינקל, 
און סווינקל איז מיר אויך צו גרויס. 

פון גאָטס גרויס גוטס טוט מיר אַ פינקל, 
אַ וואונק אויף ליכט -- און לעשט זיך אויס. 


און פול מיט גוטע, געשמאַקע טעמען 
ווערט יעדער זאַך מיר אויף דער ערד. 
דעם טרויערס האָניקן און סמען 

דעם מוסר-ספרס גערעכטע שװוערד 


װאָס ווינקט צו זוינקל פון חטאים, 

און כבויג דעם קאָפּ אַראָפּ פאַרשעמט. 
דאָס בייז פון קליינע מעשים רעים 
רייסט מיר פון לייב אַראָפּ דאָס העמד, 


און שטעלט מיך פאַרן נאַקעטן שפּיגל, 

און --- װי כהאָב קינדערש זיך פאַרבלענדט, 
און אָנגעקלעפּט זיך ווייסע פליגל 

אויף מיינע זינדניקע צוויי הענט, 


אַפּילון איך, װאָס מיין השגה 

צום גאָרן טומל און רומל און גליק 
קאַן גיך אַװעקטראָגן דאָס װאַגנדל 

! וואו קינדער שפּאַנען איין אַ פליג, 


אויך וואונדערלידער קאָנען פאַרשטעלן 
אַז מען זאָל דעם עלנט פון דער וועלט 
פאַרזען פון די גאָר נאָענטע שװעלן 
און פון דעם ערלעכנס געצעלט. 


געבויגענע שטיבער שטרעקן אויס די אָרעמס 
און איך, איך האָב מיין ליכטיק װאָרט 
פאַרטראָגן ערגעץ אויף הויכע גאָרנס, 
וואו קיינער װאַרט אויף דעם ניס דאָרט. 

פאַרװאָס האָב איך זיך נישט אויסגעלערנט 
אויף אַן אמת פּראָסט זיין און אין שטויב 
דערזען גאָטס לויטערקייט צעשטערנט 

און בלייבן דאָרט אין פרומן לויב, 


אויך איך האָב אויפגעהויבן די אויגן 
צום הוד פון באַרג און הינטער מיר 
האָט זיך נאָך אומעטיקער געבויגן 
די איינזאַם ביי אַ פאַרלאָזטער טיר. 


און איך בין נישט מקיים געוועזן 

װאָס מיין טאַטנס מזל האָט מיר פאַרטרױט 
דאָס שטאָלץ און הערליכע פאַרגעסן 

וי מען פאַרגעסט זיך אינם טויט, 


איך בעט נישט מען זאָל מיר פאַרגעבן 

נישט גאָט און אויך נישט מענטש -- צואװאָס ? 
סטראָגט איטליכער זיין משא לעבן 

װוי די ערד -- איר שטיין און ביין און גראָז. 

אַ ברעקל טעם 


מיט אַ קליין ביסל צוטרוי בלייב, -- 
זיך אָנצוהאַלטן וי אין אַ װאַנט 
כדי פאַרענדיקן מיין גאַנג דאָ 
אין אומהיימליכן װעלטן-לאַנד, 


נישט בלייבן אָן אַ גאַס, אַ שטיבל, 
אַ טיר, אַ שוועל אַריבערגיין, 

און האָבן נאָך אַ װאָרט צו ריידן 
מיט עמיצן װאָס איז אויך אַלײין, 


צוריקגעטראָטענע, אַזעלכע 

װאָס האָבן ערליך-פרום געפּרואװט 
דער קראַנקער װעלטס נשמוז היילן 
און קוים געהיילט אַ ברעקל גוף. 


ר' מענדל קאָצקער איז אין פּחד 
אַנטלאָפפן און האָט זיך פאַרשפּאַרט, 
און אין דער ענגשאפט פון יחידות -- 
אויף װאָס האָט ער זיך דען דערװאַרט ? 


אַ זילזול:װאָרט דער װעלט געװאָרפן, 
האָט ער זיך דען געשטילט מיט דעם! 
דאָס ליכט האָט אַלץ געהעלט, געװאַרימט 
פון גוטן אָנדענק פון בעל-שם. 


אַזאַ מין ברייטער בליק פון אמת, 

אַזאַ מין גרויס און ערליך האַרץ, 

דער שטן האָט געפּרואװוט, געפּרואווט אַלץ, 
און צוריקגעפאַלן בלינד און שװאַרץ. 


ווען ער איז צו אים צוגעקומען, 

און האָט פאַרפירט מיט אים אַ רייד, 
האָט ער געזאָגט צו אים: ר' אורח, 
גיי צו דעם קװאַל פון שמחה, פרייד. 

האָט קלוג דער שטן אים געענטפערט: 
אויפן קװאַל אויף יענעם ליגט אַ שטיין. 
האָט דער בעל שם טוב קלוג געשמייכלט: 
דער שטיין איז אין דיין אויג אַליין. 


און אויסגעקערעוועט זיך צום װאַנט צו, 
(צי דען האָט ער אים נישט דערקענט 6 
און טויזנט מייל אויף טויזנט מיילן 
האָט ער פון אים זיך אָפּגעװענדט. 


און איז געבליבן אין גרויסן גלויבן 
אין גאָט און אין דער וועלט, אין אַלץ. 
און אין מיין צווייפל קום איך בעטן 
ביי אים אַ ווייסן קערן זאַלץ 


מיין לאַנגװײל און מיין אומעט געבן 

אַ שטיקל ריח, אַ ברעקל טעם, 

דער לאַנגװײל איז װוי גלייכגילט פּיסנע, 
און וויסטקייט איז דער שװאַרצסטער סם. 

כ ו ח 


מיין גורל איז נאָך אין דיין האַנט, 
דו קאָװעסט אים, | 
דו האַמערסט אים, 

דו שלאָגסט אים 

און דו לערנסט אים 

וי גרויס צו ליידן 


וי אַזױ צו טראָגן שװאַרצע בושהס 
דורך דער ברייטער זוניקער וועלט-גאַס 
און נישט אַראָפּגעפאַלן ביי זיך, 

און שטאַרק זיין, 


וי אַזױ צו גיין דערנידעריקט און שפל 
פאַרביי די מזלדיקע און די שטאָלצע, 

די דערהויבענע און דערהויכטע, 

און מער נישט זינדיקן אַפילו אין מחשבה, 
נישט מורמלען אין די ליפּן: 

נישט מיין וועלט דאָי 

נישט מיין דור, 


איך װעל זיך דורכשלעפּן די תקופה 
און מער זיך שוין נישט װאַרפן קיינעם 
מיט בייזוואונדער אין די אויגן 
כוועל דאָס מיט רואיקייט פאַרשווייגן. 


איך בין נאָך אין דיין מעכטיקן רשות. 
האָסט נעכטן, אייערנעכטן ערשט 
אַרויסגעפירט מיך פון מיין אינגלשאַפט, 
איך האָב געמיינט: איך האָב שוין אייגענעם כח 
אַרויפהױיבן דעם קאָפּ אין כנוד, 

וי אַ מייסטער ווייזן זיין וועג, 

װאָס קאָן זיין פרעמדן שכן 

װאָס קאָן שוין פירן משפּט 

איבער קריגערישע אידייען. 

װאָס בייזערן זיך, רוגזן זיך 

מיט ציין און נעגל. 

איך האָב געמיינט אַז כהאָב שוין כח 
צו ליכטיקן מיט חסד און מיט חכמה 
אויף די פאַרטונקלטע, פאַרשאָטנטע 
װאָס קומען ביי מיר בעטן היילונג 
קעגן דער השגחהס קללה, 


ניט איין שיין ליד האָב איך 

צו זיך אַלײן, כאָטש זייער שטיל, געזונגען 

נאָר דו האָסט פאָרט געהערט. 

פאַרגיב מיר מיינע חנעװװודיקע נאַרישקײטן 

ווייסט גוט מיין איצטיק אָרים ענג געמיט, 

לערן מיך די שווערע תורה פון סבלנותי 

נוץ דיין שטאַרקע האַנט איבער מיין שװאַכן ווילן, 
טרייסט נישט מער מיט מוסר-:השכלדיקע שיין-משלים, 
איך זע דיך איבער זיך 

אַ האַר און אַ מעכטיקן יוצר, 


דו קאָװעסט שטאָל, דו האַמערסט איזן, 
דו בויערסט פעלז --- מיין גורל, 

לאָמיר נאָך שלאָפן 


הינטיש-בייז איז צו אונז דאָס מזל, 
קעציש-פאַלש און מיר ראַנגלען זיך אַלץ, 
האַלטן צו קוים מיט אונזערע כוחות 
סגעלעגער, סווייס שיסעלע זאַלץ, 


װאָס פאַרזיסט אונז דעם אָרימען ביסן 
װאָס האַלט אונז דאָ קוים אויף די פיס. 

צעטרייסלט תמיד אונזער הויזגעזינד דאָ, 
צעװאַנקלט די דריי בענקלעך און טיש, 


און טשעפּעט זיך צו אונזערע קינדער 

װי דער שטן -- מיר היטן זיין טראָט. 

ער רופט צונויף אין די ווינקלען די שאָטנס 
און שושקעט זיך, האַלט-אָפּ אַ סוד, 


מיר ליגן גאַנצפרי אין די בעטן 

און הערן זיך איין:. שוישאַ-שי 

דו טוליעסט זיך איין אין מיר שרעקעדיק 
מיט ציטריקע ליפּן און קני, 


דו נעמסט מיך אַרום: ליב-טייערער, 

,דו הערסט עפּעס ? הער זיך נאָר איין," 

דו ווערסט מיידלש און קליין און קוקסט מיר 
מיט געבעט אין די אויגן אַרײן, 


כזאָל אַראָפּגײן צום בעט, אַ קוק-טאָן, 
זען װאָס טוט אונזער אינגעלע דאָרט. 
כשטיי אַ באָרװעסער איבער זיין בעטל; 
ער ליגט רואיק שטיל אויף זיין אָרט ; 


שלאָפט קינדערש, די איידעלע קרויזן 
זיינען פריילעך און אינגליש פאַרקרויזט. 
זיין רואיק און שלאָפנדיק אָטעמען 
שפּרײט רואיק גענאָד איבערן הויז, 


2320 


סאיז פרי נאָר דער טאָג ווערט שוין גרעסער 
און אַביסעלע זון שאַרט זיך שטיל 

פונם פענסטער, געחיט, איינגעהאַלטן, 

און לאָזט זיך אַראָפּ אויפן דיל, 


עס שאַרט זיך צום שפּילצײיג ביים בעטל, 
צום הונט מיטן זייד-רויטן שטריק. 

מיט אַ פריידיקן בליק לאָז איך גיין זיך 
צום בעט, צום געלעגער צוריק, 


דו כאַפּסט מיך אַרום און דו האלזט מיך ; 
סאיז גוט ? --- סוועט זיין גוט, דו וועסט זען. 
כאַפּטט אַ קוק אויפן זייגער : לאָמיר שלאָפן, 
סאיז זונטיק און אַ שעה נאָך צו צען. 

פון ערגעץ אַ געגנט 


וואו װעל איך בויען מיין אבל-הויז? 

וואו דער שמאָלסטער וועג גייט פון שטאָט אַרױס, 
און לאָזט זיך באַרג-אַראָפּ אין טאָל, 

וואו סליגט דאָס אַלטע דערפל: אַמאָל, 


דאָרט לעבט אַ ווייטער אַן אַלטער דור. 
װאָס דו איז חלום, איז דאָרטן װאָר. 

זי וועלן מיך אויפנעמען וואויל און גוט 
מיט מיין אַלטן בגד און צעקרימטן הוט, 


און איך װעל שוין פאַרבלייבן דאָרט ; 
דאָ האָב איך אָפּגעװאױינט מיין אָרט, 
דאָ האָב איך אָפּגעלעבט מיין טאָג. 
זע די געלע מידקייט אויף מיין ראָק. 


זע די פרעמדקייט פון די אַלע לייט 
װאָס גייען קאַלט פאַרביי מיין זייט. 
זיי אַלע קאָנען מיך, איך --- זיי, 

נאָר אַזױ-אָ פירט מען זיך דאָ, אַזױ. 


היינט -- דעם געקאָנט און מאָרגן -- ניט, 
באַרואיק דיין פאַרזאָרגט געמיט 

צען סדומ'ער זיינען דאָ די פּני, 

און אונזער שטאָט --- אין די הענט ביי זיי. 


מיר ווייסן נישט װי סאיז געשען. 

זיי זיינען געקומען און זיינען געווען. 
און האָבן גענומען די לייצעס אין האַנט, 
און טאָג און פאָלק --- אין יאָך געשפּאַנט. 


און ווען איינעמס נאַקן האָט זיך געבויגן שווער, 
האָט ער געדרייט דעם קאָפּ אַהין, אַהער, 

און געבעטן הילף מיט אַ שטומען בליק 

און געגאַנגען -- דעם קאָפּ אַראָפּגעװיגט. 

און ווען איינער איז געפאַלן אינמיטן וועגי 
איז ער געבליבן ליגן -- אַ טויטער פלעק, 
געאָטעמט, געאָטעמט און אויפּגעהערט. 
דער דרך פון גרויסן פּיין פון דער ערד. 


דערפאַר איז אומעטיק דאָ אַזױ 

כאָטש גאָט פאַרבט דעם הימל אינדערפריאיק בלוי, 
און דער מערב-טרויער צינדט און מאָלט 

דעם וועלט פאַרגאַנג מיטן לירישסטן גאָלד, 


נאָר אומעטום דאַרף אַ שטיבל שטיין 

דאָס אָבל-:הויז. --- ביים טיר אַ שטיין 

און אויפן שטיין ניט קיין צייכן, קיין אות 

און אַרום דעם שטיין --- דאָס רחמנות פון גראָז. 

אַזא מוסר-ליד 


פאַרװאָס ביזטו אַזױ פאַרהאָװעט 

דאָ אין דעם טאָג און מאַרק און ווינט, / 
דעם אוצר װאָס דו װעסט דערגראָבן 

פיט גאָר זיין שאַרפן גלאַנץ --- איז בלינד, 


און װאָס דו וועסט מיט אים דאָ קויפן 
האָט אַזױ װינציק װאָס די ווערט, 

דער גילדענער רום אויף דער מצבה 
בלענדט טרויריק איבערן נערגל ערד, 


אַװודאי זיינען גערעכט די אַלטע, 

די פרומע אַלטע -- איך שעם זיך ניט 
און זאָג עס איבער, און טראָג עס איבער 
מיט גרויסן גלויבן פון ליד צו ליד, -- 


אז דאָס פאַרטומלען אָט דער פּרוזדור 
מיט רייכן לויב, מיט הויכן שוואונג 
איז נאָר אַ פּלױדערזאַק אַ נאַרישער 
און אַ צעבונדענע לאַנגע צונג. 


און אַזאַ האַנט װאָס שאַרט אָן רייכקייט 
פון דעם צערוישטן מאַרק-און"גאָס, 

און בערוב היום דערזעט מען 

אַז סאיז גאָר טויטער מיסט און אֵש. 


צי כזאָג דאָ מוסר, צי מיין טרויער 
וויל זיך אַראָפּרײידן --- סייווי, 

מיין זאָגן און מיין זינגען, גלייב איך 
איז דאָ נישט קיין אומזיסטע מי, 


און ספרים זיינען אויך נישט קיינמאָל 
וי קיין װאַזאָנעס אויסגעשטעלט 

צו שפּילן בליאונג אין די פענסטער 
און ווייזן בלימעלעך דער וועלט, 

און שיינקייט איז נאָר אַזאַ כישוף 

װאָס רייסט זיך דורכן שויב פון בליק 
אין סאַמע טיפעניש פון דיין לעבן 

און רייסט, צעפליקט דאָרט אַלע שטריק 


פון דער געבונדענער, גרויסער גוטסקייט 
און לאָזט איר פריי איבער דער ערד, 

זי קאָן נאָר ראַטעװען אַ נשאָר 

פון דעם װאָס כהאָט דאָס בייז צעשטערט 


נאָר אויף דעם ביסל טוט זי מאַכן 

אַזאַ מין ברכה װאָס דערפרייט 

צען דורות װאָס זיי דאַרפן לעבן 

מיט גלויבן -- ביי דעם פּלױט פון טויט, 

פון זיין טאָגבוך.. 


דערפיר מיך צו אַן אַנדער מין פּעריאָד. 

ווייט פון דאַנען, פון דער חרובער עפּאָכע. 

אויף אַ פעלד בלוי-זומערדיק גייט אום דאָרט גאָט, 

און טאָל-אַרונטער שטייט דאָס שטיבל פון זיין שכן -- 


אַן אַלטער מענטש, זיין נאָמען איז פיאָדאָר, 

האָט זיך דערװאַרט אויף נאָכן קריג און אויף די בנים ; 
ביידע גאַנץ אויף זייערע הענט און פיס און אויגן, האָר, 
ער האָט נישט מער ביי גאָט שוין װאָס צו מאָנען. 


אַ שאָף האָט זיך געשאָפלט יענע װאָך, 

אַ פערד האָט זיך געלאָשיק'ט אָנהױיב-אָסיען. 

דער הונט פון אונטערן שטוב דאָרט, פון דער לאָך, 
אַרויסגעפירט האָט צויגלעך פיר --- שוין פיר חדשים, 


ניין, איך בין נישט קיין תושב אין דעם דאָרף 
איך קום אַהין נאָר אין אַן אומעטיקן מאָנטיק. 
מיך האָט אַ שיף אַן אַלטע אויף איר דינער שאַרף 
אַדורכגעריסן דורכן װאַסעױ-טאָל אטלאנטיק, 


די גויים פון מיין קליינער שטאָט אויף װאָלין 

זיינען שטילע, רואיקע געווען און דאַכט זיך וואוילע. 
זי פירן מיך און ווייזן מיר מיין פעטער מיט די זין 
װאָס זיי אַליין האָבן באַהאַלטן אויפן בית עולם : 


,זי זיינען גליקליכע געווען, זיי האָבן זיך 

געבאָרעט מיט הונגער דאָ אַ צייט -- און איינגעפאַלן, 

זיי האָבן ביז דער לעצטער שעה גערעדט פון דיר, 

וואו דו ביזט ערגעץ אין דער ווייטער וועלט פאַרפאַלן" 


זיי בעטן מיך, די גויים, איך זאָל זיין מיט זיי, 
אַװודאי װעל איך זיין, -- איך בין געקומען בלייבן 
איך ווייס וואו סליגט פאַרשטעקט דער גרויל, דער וי 
נאָר כוועל קיין אות אפילו נישט דערפון פאַרשרייבן. 


כהאָב פיינט פּאַפּיר, האָב פיינט די פּען, דעם סינט, 
װאָס כהאָב פאַרשריבן, נישט געווען איז צו רפואה, 

דאָ װעט מיין אויג אַרײנזאַפּן דעם שניי, דער וויי פון ווינט 
וועט ביי זיי דעם טויער פון מיין אויער דאָ זיך לייגן רוען. 


בין אויף דער וועלט דאָ לשם וועלט -- סאיז נישט גענוג ? 
אַבי מיין האַנט פאַרדינט זיך פאַרן מויל דאָס קרישל. 

ווערטער זיינען טרויעריק, טרויעריק און קרענקליך-קלוג, 
און גייען אײביק אין דער וועלט אום אָפּגעריסן, אָפּגעשליסן. 


דו מיינסט : דו קאָװועסט זיי אין גאָלדענע חרוזים איין. 

די האַנט פון אַכזר און פון חס טוט זי אַ טרייסל 

און סבלייבט פון אונזער הויכן װוערטערדיקן מקדש דאָ. 
אַ גראָע מערב-װאַנט --- אַן אומעטיקער כותל, 


פאַרגעסנדיק שארסטו זיך צו דאָ צו דער װאַנט, 

און שטעלסט זיך מנחה-דאַװונען על פּי נוסח קאָרעץ -- -- 
אַזױ האָב איך צורעדט זיך מיט אַ טענהדיקער האַנט ‏ 
פאַר װאָלינער גויים ערגעץ, ביי אַ אידישער מערה. 

קלייב אויף.. 


קלייב דאָ אויף אַלצדינג װאָס ווייזט אַן אָטעם לעבן. 
איטליך אידיש װאָרט איז צו אַן אוצר גלייך. 

שיין זיינען די פּרדסים אין ארץ ישראל 

נאָר די שכינה רוט נאָך אויך ביי אַ שטילן טייך 

פון אַ חרובן ישוב, כאָטש שוין אױיסגעלאָשן 

איז דער לעצטער פונק פון אַ אידיש געביין. 

אַזױ לאַנג וי דער טרויער װעט דאָרט אומגיין אָן אָבל 
וועט אויך נאָך דער זייכער פון דאָרט נישט פאַרגיין 


און מיר דאָדהי, איבער דער גרויס פון אַמעריקע, 

מיר װעלן זיך נאָך שפּיגלען וי אין אַ גאָלדן בלאָט 
מיט אונזער ליד -- אַריבערגעבראַכט מעבר לדורות. 
וואו מיר האָבן דאָרט אַ זינגענדיקן נעסט געהאַט. 


דער שטאַם איז צעבראָכן און דער נעסט --- פאַר'שרפ'צט, 
דאָס געזאַנג איז אַװעק אויף דער וויסט פונם ווינט, 
דער גלות מיט אַן עלנטן זאַק אויף די אַקסל 

וויל כאָטש כאַפּן דאָס לעבעדיקע בילן פון הינט 

און הערט נישט פון ערגעץ קיין קול, קיין עכאָי 

סווערט אָװנט און די הימלען צעצינדן זיך רויט. 

ער שטייט און ער לייענט דעם חזיון פון טרויער 

מיט די פייערדיקע אותיות גדולות מאוד. 

אַן אָרימל ירושה 


כוויל אַן אָרימער האָר זיין, 

אַ טאַטע אַ פּראָסטער --- צו אידיש. 

כשטאַט אָפּ פון װאָלינער קאַנטן 

וואו גויים אַפילו, האָבן אויף אַ אידישער שמחה 
געכאַפּט אַ װאָרט אידיש מיט בראָנפן, 

אַ װאָרט אידיש מיט חלה, מיט לעקאַך. 

אוי האָבן מיר געהאַט אַמאָל שמחות 

און חתונות ליכטיקע אין גלות. | 
מען מעג זיך דערמאָנען כאָטש שיין איז דער טרויער, 
אין דער צניעות פון אונזער אַ יומטוב. 

האָסט די הערליכסטע, טייערסטע דיינע 

מאַמע אידיש פאַרלאָרן אין חורבן. 

כשלעפּ זיך אום װוי מאטל פּייסי דעם חזנס 

אַ יתום נאָך דיינע אויסגעלאָשענע װעלטן. 

וי געהויבן איך ווער, ווען איך בייג זיך אַרונטער 
דעם זוים פון דיין טישטוך אַ קוש-טאָן 

כהאָב ליב אומשפּאַנען אין דיינע פיר ווענט 

ווען קיינער איז נישטאָ, חוץ מיין שאָטן 

כהאָב ליב צו אים טענהן 

און טענה'נענדיק פּלוצלונג דערהערן 

אין מיין פּשוטן רעדן אַ נוסח, אַ ניגון 

ווי מען לערנט משניות ‏ | 

די לעצטע פּרקים פון יאוש. 

װאָס-אָמאָל וערט די עצבות דינער, 

ביז אַ גרינקייט נעמט קלינגען 

אין די איינציקע זילבערנע ווערטער, 

װאָס זאָגן-אָן ערב פון שווייגן. 

לכח דודי, לאָמיר אַרױסגײן, יעקב יצחק, 

לקראת כלה, אַנטקעגן דעם שבת פון שווייגן. 

מיין מזמור-תפלה 


אָ מאַך מיך פאַר אַ פרייליכן קלעזמער, 

אַ לאַכנדיקן גרינגן לונגאונלעבער, 

אויף אַלע אָרימע חתונהס אַ שפּילער, 

אַ בדחן מיט די וואונדערליכסטע גראַמען, 

אָן אולטרא-ניי מאָדערנער אליקום צונזער; 
האַלטן דרשות מיט די אויסטערלישסטע משלים 
פאָר אַ רעדל יומטובדיקע אביונים. 

באַשער מיר אײינמאָל כאָטש אין חלום, 

אַ מעשה פונם בעש"ט װאָס קיינער קאָן נישט ; 
אַז איך זאָל קומען דאָ אין מאַרק. צולויפן 
מיט דער גינגאָלדענער סחורה אויף די לעפצן. 
סוועט ווערן פּלוצלונג יומטוב אויפן מאַרק דאָ. 
דישלעס װעלן אויפהערן צו סקריפּען, 

די בעטלער ועלן אײינהאַלטן די לירעס, 

די עפּל-ווייבער װועלן פאַרוקן די פאַטשײילעס, 
און איך װועל אויפן דאַך פון שאַגאַלס שטעל 
אַװעקזעצן זיך ברייט צעשאַרט די פּאָלעס 

און סוועט זיין ששון | 

און סוועט זיין שמחה, 

און סוועט זיין חדווה 

אַזױנס, אַזױנס און אַזעלכעס, 

װאָס איז שוין לאַנג דאָ נישט געוועזן. 

אַזױ, אַזױ, וועלן שמאָטשקען ליפּן, 

האָט זיך פאַרװואַלגערט דאָ אַ חסיד, 

װאָס האָט שוין דורכגעאַקערט מיטן נאָז ניו-יאָרק 
און אויף אַ שטעל-דאַך זיך אַרױפשאַגאַלעװעט 
און וועקט אויף פייער אין די הערצער 

און צינדט אָן אויגן אונטער די שטערנס, 

און רופט צו אַ נייעם בראַצלאַװער רענעסאַנס ! 
אַזױ ! אַזױי! 

װאָס זאָגסטו? 

איך צאַצקע אויס פאַנטאַזיעס? 

כפאַרשפּיל זיך מיט אַ קינדערישן וואונדער 1 
איך דריי אָן די ספּרוזשינעס אויף א נס!ּ 

נו, נו, איז װאָס ? עס פּאַסט נישט אַזאַ מענטש וי איך 

װאָס האָט שוין דורכגעמאַכט אַזאַ מין טאַראַראַם 

מיט נודנע מאָנטרעאָלער זאַמדיק-גראָע יאָרן 

מיט ווייסע ברויטלעך יעדן צוועלף-אַזײיגער, 

מיט מאַלינע-װאַסער און מיט געלון דזשינדזשער -- ! 

װאָס פאַר אַן אוצר וועלט-דערפאַרונג כהאָב אַרײינגעלעכט 
שוין, 

אַז ספלאַטערט אַזש דער גראָשנדיקער פעדער 

אויף מיין פּאָליטיש-אײינגעקנייטשטן קאַפּעליוש. 

או-װואַ! או-וואַ! 


אָ מאַך מיך פאַר אַ פריילעכן קלעזמער 

איך על אויף אַזאַ למד-װאָװויקן אופן 

אַרױסשטעלן אַ צונג דער צייט מיט אירע יאָלדן 

װואָס פאַלן פון נצחון, 

אָ רייס אַראָפּ פון מיר דאָס איידעלע סאַמעט-קאָלנערל, 
און װאַרף אַרױף אויף מיר דעם אָפּגעטראָגענעם ראָק -- 
ירושה פון אַ קאָריצער איידעלן פעטער, 

װאָס האָט אָפּגעװאַלגערט זיינע יאָר-און-טעג 

אין אַ טוכלען קלייטל מיט אַ בלינדן פענסטער, 

און האָט פון דאָרט געזען אַזויפיל ליכטיקע װועלטן 

ווער ווייס צי עמיצער פון אונז וועט אַמאָל זוכה זיין 
דורך אַ שפּאַרע פון אַ חלום אויף זיי אַ קוק-טאָן, 

אַוונט 


אידיש, ווען אַלע װועלן דיך פאַרלאָזן, 

וועלן זיך אָפּזאָגן פון דיין שליחות 

וועסטו מיר נאָך בלייבן כלו יחוס, 

נישט דערפאַר ווייל זיי פאַרהילן דיך אַצינד 

אין קדושה פון מיליאָנען אומגעבראַכטע, 

װאָס האָבן מיט דיין װאָרט אויף זייער מויל 

זיך אויסגעלאָשן װי אַ גליענדיקער קויל,. 

נאָר מער דערפאַר נאָך װאָט איך האָב געהערט 

אַ גאַנצע וועלט, אַ גאַנצע ערד 

מיט קינדער אומטאַנצן אויף דיינע אָרעמס, 

כלות האָבן זיך מיט דיר געקוויקט, געגליקט, 

וי מיט דער זומערדיקער זין אין בלויען דרויסן 

חתנים האָבן זיך אין דיר צעזונגען וי די פייגל 

איבער די בריוו צו זייערע בענקענדיקע כלות, 

אָ וואונדערליך שטיק נחת פון אונזער אוצר הדלות, 

ביזט אַליין געווען די שענסטע און די טיפסטע תחינה 

װאָס האָט זיך בעטנדיק געצויגן צו אונזערע פינגער, 

מיר זאָלן איר מייסטערן אין לידער, אין שיר-השירים" 
לויבן, 

װאָס װעלן מיר טאָן מיט אונזערע ספרים, 

ווען די וועסט אין אַ טרויעריקן פאַרנאַכט 

אַן איינגעבויגענע פון אונזער גאַס אַװעקגײן. 

איך זע אונז אַלעמען, דיינע געשװאָרענע, 

דיך נאָכגײן, נאָכציטערן די טריט, 

נאָכלויפן מיט קינדערש בעטן: 

פאַרלאָז אונז נישט, געטרייע מאַמע. 

מיר װועלן פלאַסטערן דיין וועג 

מיט אָדעס און מיט לירישע אידיליעס 

מיט גאָלדענע באַלאַדעס, הייליקע מגילות 

עס זאָל דיר גרינגער זיין דיין טרעטן. 

גיי נאָך נישט אַװעק פון אונז, 

פארלאָז נישט אונזער גרעניץ, מאַמע, 

די שטוב אונזערע ווערט ענגער, ענגער 

די פרעמדקייט און פאַרפרעמדונג 

טויזנט-טויזנט מיילן לענג און לענגער. 

מיך װועלן איינשטילן אין זיך די טענות, 

נישט טייטלען מיט אַ כעסדיקן פינגער : 

אין יענער שטוב דאָרט באַרג-אַרויף 

האָט זיך באַזעצט אַ טונקעלער בוגד} 

האָט אויסגעשמדט זיין קליינװואַרג 

אויף לשון ענגליש-פּױליש-:טערקיש-צויזיש. 
מיר װעלן אים פאַרגעסן, פארגעסן, פאַרגעסן, 
כאָטש מיר קאָנען אים נישט פאַרגעבן. 

אַרום אונז װעט צויבערן מיט לעבן 

װאָס איז געבליבן אויף די בלעטער אונזערע אײביקן, 
וי לאַנג שוין אז איך בין אינם עולם כלו 
געװאָרן אַ צווייפלער און נישט-גלויביקער. 
אין דיר וויל איך זיך נאָך אָגהאַלטן 

אין דיין מאַמעדיקער װאַרימער דיקער פּאָלע, 
דורך מיינע מידע טעג און פאַרנאַכטן שמאָלע. 

כוויל דיך אַװועקפירן 
פון מיין קרומן נוסח לעבן 
און איך ווייס נישט וואו, 


נישטאָ קיין הייל, 

קיין הײיליק שטיבל, 

קיין פרומע דלות אמות, 

קיין אַנדער לאַנד 

פון אָט דער גרעניץ אַריבער, 
וואו דו זאָלסט קאָנען חלומען 

וי איך האָב, אין די יונגע טעג, 
און ליב-האָבן די װאָר . 

מיט אירע גרויסע און קליינע שלעק. 


איטלעך בלעטל, פּאַרמעט 

װאָס מיין האַנט האָט דאָ אַ בלעטער-געגעבן, 
האָט דיר געוויזן און געלערנט: 
גיי, פרעג, זיך. 

וועסט אַלץ געפינען. 

וועסט זיך צו אלץ דערפרעגן. 

וועסט זיך צו אַלץ דערדינען. 

כהאָב דיך אַריינגעפירט 

אין אַ שווער-װאָכיקן עלנט, 

אָן אַ זואונק אינערגעץ. 

נישטאָ קיין בין:השמשות. 

אָן תפילה אויפן פאַרשמאַכטן גומען. 
דאָס איינציקע װאָס כקלער 

איז װועגן דיר און די גרויסע גרוי 
װאָס כקאָן פון דיר נישט פאַריאָגן. 

די וואך װאָס נאָגט דיין לייב 

און ענגט דיין לעבן 


דערפאַר ברעכט זיך מיין נאַקען איין 
אין בושה און אין שולדיקייט, 

און כווער אַלץ פרעמדער, פרעמדער 
אין דער וועלט, אין גאַס, 
און האָב נישט וואו אַנטלױפן, 


מיט די טויטע, דורכן אורים ותומים, 

פון געדעכענישן -- רעד איך זיך צונויף, 
ווינק זיך מיט זיי איבער 

מיט אַ ווייסער פאָכענדיקער האַנט, 

װוי איבער אַ סייך צעווישן -- 

פון איין ערד צו אַ צווייטער, 


איך װעל קומען, 
מאָרגן, איבערמאָרגן, 
איך װעל קומען. 

שוועסטער פאָלקסליד 


4 

מיטן ליד זיך אַראָפּלאָזן אין דער נידער 
אויף דער נידעריקער זיכערער ערד, 
װאָסער אידישן לידערער פון לידער 

איז דאָ אָפט אַזא חסד באַשערט. 


מיט לייב און געביין פון די ווערטער 
אָנרירן דאָס לייב פון אַ גראָז, 

און דערשמעקן די צייטן און ערטער 
וי דער הונט מיט זיין לירישער נאָז 


יעדן װוינט פון די ווייטן און ימען 
שטרעקן אָפן די אָרעמס אין פרייד, 
און דערפילן די טעמען פון גראַמען 
וי דעם קאָרן און ווייץ אינם ברויט, 


כקום צום פאָלקסליד און זאָג: שיינע שוועסטער, 
לאָז מיר אריבערגיין דיין גאָלדענע שוועל. 

דיין געזימס איז פאַרזעצט מיט נעסטן 

פול מיט פייגל פון גאָר דער וועלט. 


כוויל נאָך הערן דיינע ליבעס זינגען. 
און דיין גאַסניונגס ביטערן כעס. 

דיינע זילבערווייסע סטרונעס קלינגען 
ביי דעם דעמבענעם ברעג פון דיין באַס, 


טויזנט אידישע ישובים לעבן 

אינם אַלקער פון דיין קליינעם סטראָף, 
און פאַרבענקטע שיינע אויגן שוועבן 
אין די פענסטער, וי אין חלום שלאָף, 


דו האָסט צוגעזאָגט אַלעמען, אַלע, 
אַלע וואונטשן וועלן מקוים-ווערן, גיין ? 
און עס װאַרט נאָך די טרויעריקע כלה 
און איז אין איר טרויער נאָך שיין. 

און אפשר נאָך ליכטיקער און שענער, 
מען הערט עס אַפילו נאָך היינט 
אינם קריי פון די גאָלדענע הענער 
פרימאָרגן ווען סרעגנט און וויינט, 


וי וואָר דאָס איז נאָך אַלץ װוי תמיד 

איין געביין און איין לייב מיט מיר, 
פאַרשװועסטערט, פאַרמאַמעט, פאַרמומ'עט, 
וי די ווענט מיט די פענסטער און טיר, 


שוועסטער פאָלקסליד, דיין װאָרים געלעגער 
איז מיר וואונדער און רו און גס, 

און כהער מורמלען דיין היימישן זייגער 
אין די װאַרימע פיר ווענט פון מעת-לעת. 


2 
שטייסט אינמיטן דעם חרובן פאָלקסהויף 
און שפּילסט אויף דיין בעטלערשן פידל, 

דיינע פאָלקסלידער זיינען אַלע יתומים, 
זיינען היימלאָזע דאַכלאָזע לידער. 


שלעפּן זיך נאָך די ווינטיקע פּאָלעס, 

און זוכן זייערע שװועלן און היימען. 

שטעלן זיך-אָפּ אויף אַ בערגל מיט שטיינער, 
קוקן-אַרײן אין אַ ליידיקן קוימען. 


פליען-אַרױף אויף אַ בוים אָן צווייגן, 
אויף אַ פינסטערן פּלױט אַ פאַרברענטן. 
קלאַפּן אָן אין צעבראָכענעם פענסטער -- 
דער גלאַנץ פון אַ שאָטן דערקענט דאָרט, 


היפּן-איבער די טרויריקע מיסטן, 
קומען אָן צו אַ פאַרשאָלטענעם ברונעם, 
סהאָט אַמאָל דאָ אַן אומגליק געטראָפן : 
דער חתן האָט זיין כלה געפונען. 


געזוכט איר אַ צייט מיט חדשים 

אין אַ װאַלד און אין וועג און אין צווינטער, 
און דאָ האָט דער אָסיען צעפייפט זיך, 

און ווינטן האָבן געבלאָזן מיט ווינטער, 

און קראָען פון אַלט-אַלטע וועלדער 
זיינען מחנותווייז אָנגעפלויגן, 

דער ווינט איז פאַרגאַנגען מיט ואָיען, 
דערנאָך אין אַן אימה'דיק שווייגן. 


ווען מען האָט איר פון פינסטערן ברונעם 
אין אַן עמער געשלעפּט און געצויגן 
איז דער ווינט זיך אין װאָיען פאַרגאַנגען, 
דערנאָך אין אַן אימה'דיק שווייגן. 


און די שװאַרצזאָגער פון געלן מפולת 

האָבן געמורמלט אַ סימן אַ שלעכטן 

פון צרת װאָס האָבן נאָך קיינמאָל נישט געטראָפן, 
נישט נעכטן און נישט אייערנעכטן. 


פּאָלקן זיינען געגאַנגען אויף שלאַכטן 

און נישט אויפגעהערט טרעװאָגע שלאָגן, 
פוסגייער און רייטער-חילות 

און הונטער זיי טױיטנװאָגנט. 


און קראָען פון אַלט -אַלטע וועלדער 
זיינען מחנותווייז זיי נאָכגעפלויגן. 

דער ווינט איז זיך אין װאָיען פאַרגאַנגען 
דערנאָך אין אַן אימהדיק שווייגן. 


3 

סקומט מיר סאיידעלע פאָלקסליד צו"חלום , 
זינגט מיר איבערן צוקאָפּנט פון בעט: 

דו ווייסט, אויף דער וועלט איז שוין שלום, 
נאָר פאַר מיר שוין צו-שפּעט. 


אויף מיינע געזימסן און פענסטער, 
אַלע מיינע טויבנשטיבער -- אין אש. 

און מיין איידלסטער יורש מיין שענסטער 
אין אַ ווילד-פרעמדער גאַס. 

פאַרװאָס האָסטו זיך אין ווינקל פאַרשלאָסן ? 
קום מיט מיר, כנעם דיין אָרעם און קום. 
מירן זינגען דאָס ליד פונם גורל 

װאָס װאָגלט וואו אַרום, 

מיר דאַרפן נישט די לידער פאַרשרייבן 
מיט טינט אויף פּאַפּיר --- צוליב װאָס? 
זיי װועלן אין די גאַסן פאַרבלייבן 

וי זון און וי גראָז, 


זי וועלן אויף די פענסטער זיך שטעלן 
וי פייגל, ווען פריזומער קומט פריש. 
זיי װעלן זיך אַראָפּלאָזן אויף שוועלן 
אויף דין:טויבישע פיס. 


זיי װעלן זיך באַזעצן אין די שטיבער, 
אַזױ וי אַמאָל אין יענער צייט 

ווען סאיז נישט קיין חודש אַריבער 
ווען דאָס סאַמעט און זייד 


זאָל יומטובדיק נישט פלאַטערן, בלענדן 
און פאַרליכטיקן די גאַס און די וועלט 
יענע צייט איז שוין באַלד אַ לעגענדע 
און -- דו באַלד איר העלד. 


איך װעל זיבן סטראָפן פאַרפאַסן 

פון דיר און דיין ליד און דיין װאָרט, 
און צעװאַרפן אויף ליידיקע גאָסן 

אָן וועלט, אָן אַן אָרט. 


4 

אָ זינג מיר איבער אַן אַלט, אַלט פריילעכס 
פון אַמאָליקע חתונות אין אונזער טאָל, 
אַלטמאָדישער ספּאָדיק, אַלטמאָדישער הולך 
און דאָס קול פון דורות אין אַ זיידנס קול. 


און דער בדחן החכם מיט די װאַזשנע גראַמען, 
אַוודאי קאָנען מיר שוין בעסער די זאַך. 

נאָר עס שטייט מיר אָן מיט אים זינגען צוזאַמען 

און זיצן אין דער זון אויף אַ שאַגאַלישן דאַך. 

און סרינגלען מיך אַרום קליינע שטיבער-כאַלופּעס, 
אַ געזונט זיי אין די ליימענע פּלײיצעס אַרייך. 
וויפיל טריבע לוויה'ס, וויפיל ליכטיקע חופּהס, 
וויפיל באַכן טרערן, וויפיל כוסות וויין. 

וויפיל מעשות מיט ברייטע מיט פרייליכע פליגל, ‏ - 
פון איין וועלט צו דער צווייטער אַ פּלאַטער --- און שיין, ' 
און װאָס איז געבליבן ? דאָס װאָרט, אַ שפּיגל, ‏ 
און דאָס הערליכע ליד מיט דער יונגער קרוין. 


און קיניגליך זיצט עס אויף צעבראָכן בענקל 
װאָס איז איבערגעבליבן פון פייער און פלאַם. 

און איך לערן מיין קינד כאָטש אַ קאַפּעלע בענקען 
נאָכן שטאַם פון אַ אידישן פריילעכן גראַם. 


5 

סוועט נאָך װוערן דאָ ששון ושמחה 

די ועלט איז נאָך יונג און װעט װאַקסן 
און װעט פון די צרות אַרױסשפּאַרן 

מיט שטאַרקע, מיט מעכטיקע אַקסל, 


פּראַװעט, ברידער, די חתונות ווייטער 
און ווי תמיד, מיט טענץ און קלעזמאָרים. 
אַז אַ אידישע טאָכטער װאַקסט אונטער 
כאַפּט אונטער אַ בחור איר אַרעם, 


און אָרים, ניט אָרעם -- אין אָװונט 
צעגלאַנצן אין שטוב זיך די פענסטער, 
דער אָרימסטער קרוב באַווייזט זיך 
און ווערט אַ פאַרשיכורטער טענצער. 


און וואונדערליך-יונג איז. נאָך אידיש 
און לאַכט מיט בדחנישע גראַמען. 

און ספאַלן די לידערשע קרענצלעך 
אויף די קעפּ פון דעם טאַטן און מאַמען. 


דער בדחן איז אויך אַזאַ קלעזמער, 

און סװאָרט איז זיין גאָלדענער פידל, 

ער שפּילט און דערציילט און עס קװעלן 
און וויינען די אידענעס און אידן, 

לאַכן איז געזונט און אויך וויינען 

איז אַװודאי אַ סגולה אַ גרויסע. 

עס לייטערט דאָס האַרץ און די אויגן 
און פריילעכער װערט אויך אין דרויסן, 

װאָס איין חתונה קאָן עס דאָ אָפּטאָן, 
זי טוט אויס אַלע פון טרויער. 
דערפאַר לויפן קינדער צו דער חופּה 
און אינגלעך -- װי קעץ אויפן טויער, 


אַ שמחה -- די כלה אין ווייסן, 
אַ חדווה -- דער חתן אין שװאַרצן. 
די כלה -- אַ צניעותדיק פּנים, 
נאָך צניעותדיקער אין איר האַרצן 


6 

אָ, קליינע אידישע שמחה'ס איר, 
אָ, לאָזט נישט, לאָזט נישט אָפּ, 
שפּילט אויף אייערע פידלען אויף 
ווען די חתנים נעמען אַראָפּ 


פון זייערע כלות די שליערן 

און ביידע צעשטראלן פון גליק. 

כאָטש ביים זייט שטייט אַן אָרימער קרוב דאָרט 
און סאיז אים אַלץ נאָך אומעטיק. 


נאָר קוקט נישט דערויף, פידעלעך, 
אידישע פידעלעך, זינגט. 

זאָלן װאַקסן אידישע חתונהס 

וי וויינשלצוויט, ווייס און גרינג, 


און מערן זאָלן די געזינדן זיך 

וי די וויינשל רויט אויפן צווייג. 

און גאָט זאָל אונז אַלעמען אויסהיטן 
פון אַ בייז און גויאיש אויג, 


4 

געווען ביי אונז אַ איד אין מקום, 

אַ קלעזמער גדול מיט אַ פידל אַ לאַנגן. 

אַחוץ צו קיין פּראָסטע אָרימע חתונה'ס, 

איז ער אינערגעץ נישט קלעזמערן געגאַנגען 


און שפּילן פלעגט ער אַ פריילעך-טרויריקט, 
װאָס האָט די נשמה אין אַלע אברים צענומען. 

די כלה פלעגט צניעותדיקיליכטיקער ווערן 
און וואו נאָר אַ מויל פלעגט דאָרט אונטערברומען. 


ווייל ביי וועמען דאָרט אינװייניק ליגט נישט פאַרבאָרגן 
אַ פּאַרמעט מיט אַלטע פאַרוויקלטע זאָרגן. 

און דעם קלעזמערס פידל האָט עס צעװויקלט אינגאַנצן 
זיינען די דאגות גרייט-געווען אַרױסצושפּרינגען 

אויף דער חתונה -- אַ פריילעך-טרויריקס טאַנצן 

אַ טרויעריקס טאַנצן און אונטערזינגען 


און װאָס האָט ער געשפּילט, דער קלעזמער הגדול! 
וויפיל איך פּרואוו זיך אין ווערטער דערמאָנען 
דאָס שיינע בדחנות אויף די איידעלע סטרונעס, 
איז מיר שווער ביים זיכרון דעם חוב אויפצומאָנען. 


אַז איר ווילט, איז דאָס געווען אַ תהילים-זאָגן, 

אַז איר ווילט, איז דאָס געווען אַ מעביר-זיין די סדרח. 
און אַז איר ווילט -- אַ זומערדיק-געפּאַקטער װאָגן 
מיט חסידים װאָס פאָרן צום הייליקן רבין. 

און אַז איר װילט, איז דאָס געווען דער שאָרך דער דינער 
פון דער כלהס שלייער איבער איר ווייסן שטערן. 

אַ אידישער קלעזמער, אַ אידישער פידל--- 

איר וװועט אויסגיין די טויזנט-איין חורבות פון גלות, 
און װעט אים שוין מערניט אינערגעץ דערהערן. 
אַפילו די שװאַלבן. אויף די שול-געזימסן 

זיינען מיט זיין ניגון פאַרברענט געװאָרן. 

און כקריך אויפן שװאַכן, זיך שאָקלענדיקן לייטער 
אומזיסט און אומנישט אויף מיין בוידעם- זיכרון 
אַ זילב, אן אָפּגעריסענעם קלאַנג דערהער איך, 

און ער פלאַטערט אַרױס מיר פון צווישן די פינגער, 

די סטרונעס פון דעם קלעזמער הגדולס פידל 

האָבן געקאָנט נאָך שפּילן דאָס שיינע בדחנות 
אונטערן װאַרימען באַריר פון זיינע לאַנגע פינגער. 


װאָס פון אים איז געװאָרן ? געװאָרן מסתמא 
װאָס סאיז געװאָרן פון אונזער גאַנצן מקום, 

אפשר האָט ער, ווער ווייס, וואו באַגראָבן דעם פידל, 
איידער מען האָט אים אַליין דאָרט באַגראָבן, | 

ער איז דאָך געווען אַזאַ תמיד-פאַרקלערטער, 

און חוץ נאָר דער שמייכל פון זיינע גוטע אויגן 

האָט ער זיך עפּעס נישט געקלעפּט צו די ווערטער. 
און זיכער בין איך, אַז אַ מענטש אַ געבענטשטער - 
וועט נאָך זיין פידל זיין לאַנגן געפינען. 

און ווידער זיך לאָזן אויף אָרימע חתונהס 

מיט זיין איידל בדחנות זיי ערליך באַדינען. 


און איך בין אַביסל, אַ קליין ביסל גליקליך 

װאָס כהאָבב אים געזען נאָך דעם קלעזמער הגדול, 
כאָטש כהאָב שוין זיין נאָמען פאַרגעסן, נו, װעלן מיר 
אים רופן װוי ספאָלקסליד --- דער קלעזמער הגדול, 

און זוכה-זיין זאָלן מיר, שאירת הפּליטה 

צו חתונה'ס שטילע אין אונזערע מקומות. 

און סזאָל זיך אונז בעסער אַביסל באַשײידן 

די דריי פיר געבליבענע שיינע חלומות. 


29 


ליידיקע שעה 


בלייכער טרייסט אין אַלע ווערטער, 

נאָר מיר טרייסטן זיך מיט רייד. 

און דער הייליקסטער און ריינסטער -- 
נאָר פאָר איין שליחות גרייט -- 


אָפּגײן, אָפּגײן און אַװעקגײן 

און זיך מער נישט פּלאָנטערן דאָ 
מיט זיין אומבאַהאָלפענעם מוסר 
אין אַזאַ מין בלינדער שעה. 


אַלע ספרים, אָלע תהילימס -- 
וי ער בענקט און װי ער גארט 
אויפמישן די שטילע בלעטלעך, 
טרינקען טרייסט און זינגען צער, 


נאָר זיין האַנט בלייבט פינסטטער ליגן 
אויפן ראַנד פון טיש פאַרשמאַכט, 
נישט חלילה ווייל די תהילימס 

האָבן אים דאָ אָפּגענאַרט 


און ביז איצט אים נישט געהאָלפן, 
און ער האָט געבעטן שטיל, 
איטליך װאָרט האָט אים פאַרנומען, 
און פאַרשטאַנען װאָס ער ויל 


און אים צוגעזאָגט -- און איצטער 
זיינען אַלע ווערטער טויב, 

און צעשיטן זיך, צעפאַלן 

אויף די בלעטלעך -- געלער שטויב. 


געלער זאַמד און בלינדער מדבר 
און אַרום די גאָס, דער רעש.--- 
וועמען ליבהאָבן און גוטזיין ? 

און אויף וועמען זיין אינכעס! 

זיך אַלין, פּונקט וי זיי אַלע 
איז ער פרעמד און ווייסט נישט וי 
זיך פונדאַנען אַרױסצורוקן, 
אַז ער איז אַזױ נישט-חי, / 


און מיט קיינעם נישט געאייגנט, 
און פון קיינזאַך נישט דערנענט. 
אַלץ אַרױיסגעװוײיט פון זינען 

און צעפאַלן פון די הענט, 


טויטע גאַסן, טויטע רעש'ץ, 
טויטע טעג -- אַ טויטע שעה. 
האַלט זיך אין איין לעשן, בלאסן, 
און ער איז נאָך אַלץ דאָ דאָ. 


21 


אין מידן צאָרן 


אַ קורצן קריג מיט גאָט געפירט, 

און באַלד בין איך פאַרשטומט געװאָרן. 
געבליבן ביי מיין לייכטער-און ליכט, 
און ביי דעם איינגעגראַמטן צאָרן, 


װאָס איז געבליבן אין מיין ליד -- 

אַ הונט אויף אַ גאָלדענער קייט געקאָוועט. 
באַדױער יאָ, באַדױער ניט, 

צי יאָ, צי ניט קיין גרויסער כבוד 


דאָס קלייבן זילבֿ און װאָרט און סטראָף 
און אָנקלײדן די לייד אין חנען. 

דאָס איז פאַר זיך אַליין אַ שטראָף 
פאַר דעם װאָס שעמט זיך אָפן וויינען, 


און ווייסט, אַז אַלע טענות און רייד 
אויף דער צעפרעסענער ממשלת זדון 

איז רעדן מוסר-רייד צום טויט 

און מיט דעם וויסטן ווינט -- זיך לאדן. 


איז בלייבט נאָר איינס : דאָס פרעגן זיך : 
װאָס טוען מיר דאָ אין דער בהלה? 
אוןן דאָס פאַרשאָלטענע שרעקן זיך 

און אָנהאַלטן זיך פאַר דער פּאָלע 


פון יעדן האַלבן רשע -- דערווייל, 

ער זאָל אונז אַביסל חסד וייזן 

און מִיט אַ װאָרט פון זיין הייליק מויל 
פון דער טמאיר מאָרדע אונז דערלייזן ; 


און אָפּהאַלטן דעם שטעקן, די האַק, 
װאָס האָט זיך אַזױ שווער פאַרהויבן 
אויף אונזער פּלייצע מיטן זאָקײ-- 
און ווידער פּרואוון האָפן,. גלויבן, 

אַז סאיז נאָך נישט דער בלינדער סוף, 
אַז מיר, געראַטעװעטע, זיינען 

אַ נייער אָנהױב װועג-אַרױף 

דעם מידן קאָפּ פון פאָלק באַשײנעןף 


איז ברידער טייערע, וי איר זעט, 
צו שווער אויף מיר דער עול געפאַלן, 
און כקאָן נישט פון דער וויסט און שפּעט 
אַרױסטרעטן -- כזאָל צוריק ניט פאָלן, 


טאָ לאָזט מיך איבער אויפן וועג--- 
איך װעל דאָ נישט פאַרלאָרן-ווערן. 

וי אויף אַ שיף ביי דעם לעצטן ברעגי 
על איך דעם גאַנג אייערן הער 


און װאָס עס זאָל נישט טרעפן דאָרט 
מיט אייך --- װעל איך פונווייטן גלויבן ; 
איר זענט געקומען אויף אַן אָרט, 

און אויפן אָרט --- געבליבן לעבן, 


די וועלט איז אַלץ נאָך אונזער לאַנד 


אָ האַלט זיך אָפּ פון רייד, פון שטראָף 
אויב סוועט דער יונגער אין דיין טויער 
די פּיין נישט טרינקען ביזן סוף, 

און פרי זיך אויפכאַפּן פון טרויער. 


קוק פונדערווייטנס צו און שווייג: 
אזוי דאַרף זיין, מוז זיין מסתמא, 
פאַראַן אַ האַנט, פאַראַן אַן אויג 
װאָס פירט דעם חשבון פון גקמה. 


און דאָס קאָן זיין דער גרויַסער וועג 
אַריבער שװערד און קויל און תליה. 
און יונגע טעג זיינען -- יונגע טעג, 
און גרינע צווייגן ווילן בליען. 


און אַז דער הימל זאָגט: שטיי אויף ! 
ווערט יעדע הייליקע שבעה בטל. 

און וועלט נעמט שפּאַנען וועג-ארויף 
געפאסט אין שטאָלענעם, שטאָלצן זאָטל, 


דו---האָסט דיין ווינקל אָפּגערוקט 

ביים זייט, אין עלנט זיך פאַרזעסן. 

איז לויב װאָס דו ביזט ווייט, פאַרקוקט 
און פון דער וועלט דערווייל פאַרגעסן. 


אין שפּעטער נאַכט, ווען דו ביזט װאַך, 
קיין אויג נישט צוגעטאָן אַפילו, 

און הערסט אַ זינגען איבערן שליאַך 
און דער לבנה'ס אונטערשפּילן 


פאַרשטײי דאָס מיט אַ גאַנץ געמיט -- 
אַזױ װעלן מיר נאָך וואו דערגרייכן. 
אַ פונק פון האָפן טליט און גליט 
אויך אין די איינזאַמסטע, ווייטע הויכן 

אַ קאָרעספּאַנדענץ פון דער וועלט 


ביי אונז אין לאַנד װאַקסן גרויסע שטעט 

נאָר די שיינע דערפלעך לעבן אויכעט. 

די געריכטן זיינען פול, די שופטים -- שטרענג 
נאָר די כעלי-מידות זיינען אויך אַ כוח. 


און די וואר און די ואָך --- ביידע גייען אַרום 
אין צעריסענע קליידער און גראָע נשמות. 

אַז די קליינע װאַקסן הויכע מענער אויס 

פירט מען זיי מיט פּויקן אַװעק אין מלחמה, 


און אַלע מאַמעס פון די זין אויף דער וועלט 
גייען נאָך זייערע יונגען און לאָזן זי איבער 

און גייען אַהיים און זיי לייגן זיך אַװעק 

אין זייערע בעטן -- וי אין אָקאָפּעס-גריבער. 


דער שלאָף איז אַזױװי אַ שװאַרצע קאַץ 

פון אונטער זייערע טונקעלע בעטן אַנטלאָפן 
נאָר אין שמאָלן ווייסן בעטל ביי דער װאַנט 

איז דאָס שיינוואוילע אינגעלע געבליבן שלאָפן, 


די מאַמע קוקט, קוקט אויפן בעטל פונווייט 
און דאָס שטומ-געוויין גייט פון איר פּנים אַרונטער. 
פון דעמדאָזיקן ווייסן בעטל וועט פאַר איר 
נאָך אויפגיין אַמאָל דער וואונדערליכסטער וואוגדער. 


און דער שלאָף, ניט קיין טונקלער, אַ ווייסער גאָר 
נעמט איבער איר מאַמעשן קאָפּ זיך שפּרײטן 

און דער מאַמעס פּנים ווערט ליכטיק און קלאָר 
אַזױװי די וועלט אַ ערשט פאַרשנייטע. 


און אַנדערש, אַנדערש ווערט די גאַנצע וועלט.--- 
אַ גרינגערע, אַ זילנערנע -- אַװעקצושװעבן, 
אַזױװי די כלח אין וויטעבסק ד'שאַגאַל 

וי סקושט דער טויט זיך מיטן אומעטיקן לעבן, 

אין קאַפײי איסט. בראָדװײ 


עס זיינען געזעסן אין אַ שעה אַ שפּעטער 
אין א קעלער-קאַפײי אויף איסט-בראָדוויי 
ביי אַ זייטיקן טישל, אַ רעדל פּאָעטן, 

און משה לייב האַלפּערן אויך מיט זיי, 


זיין ליולקע ביים זייט איז געלעגן פאַרלאָשן 
דאָס מידע פּנים אויפן האַנט אָנגעלענט, 
זיך אָפּגעהוסטלט און בזה הלשון 

זיך הייזעריק צו די דיכטער געווענדט: 


קאָלעגן, איך בין אייך געקומען איצט מעלדן, 

און איך וויל אַז איר זאָלט מיך מיט ווירדע פאַרשטיין : 
איך האָב זיך איבערגעבעטן מיט ראָזנפעלדן 

נאָך נעכטן פאַרנאַכט, ביי זיין מצבה-שטיין, 


שוין װאָכן, װוי איך פאָר יעדן טאָג אַרונטער 

צום בית עולם און שטיי ביי זיין קבר דאָרט לאַנג, 

איר דאַרפפט מיך נישט אָנקוקן, ברידער, פאַרוואונדערט 
און אויך נישט מיינען, אַז האַלפּערן איז קראַנק. 


נאָר האַלפּערן, טייערע, האָט אמת חרטה, | 
כאָטש איר מיינט אַז חרטה איז נישט מעשה -- װאָס ? 
איז זאָג איך אייך, ברידער, כשטיי וי אַ מידער שאָטן 
ביי זיין קבר און לייען איטלעך װאָרט און אות . 


מיטן ניגון װאָס מיין טאַטע פלעגט קינות זאָגן 

און גאָר די שווער-משאָ פון מיין האַרצן גייט אָפּ, 
איך פיל זיך צעקיילט און וואונדיק-צעשלאָגן 

און קאָן ניט אויפהויבן פון צער מיין קאָפּ, 


און די ווערטער װאָס טריפן אַראָפּ פון מיינע ליפּן 
זיינען שווער נאָר זיי פאַלן ליכטיק און גרינג. 

כהאָב נאָך קיינמאָל אַזױ טיף נישט באַגריפן 

דעם טרויער װאָס קרענקט אין מיין לעבן און זינגט, 


און נעכטן, -- איך וויל איר זאָלט מיר גלויבן, קאָלעגן--- 
אַזױװי איך שטיי איבערן שטיין אָנגעשפּאַרט.--- 

צי כהאָב איינגעדרימלט אויף אַ קורצע רגע, 
צי כהאָב זיך ביז ווייטסטן פאַרגעסן פאַרטראַכט.-- 


איז ער פּלוצלונג לעבעדיק פאַר מיר געשטאַנען: 
,,האַלפּערן, צו װאָס ? נו, שוין, גיי דיר שוין, גיי. 
איך האָב עס גאָר קיינמאָל נישט אַנדערש פאַרשטאַנען: 
נו, מאַלע װאָס דאָרטן אויף איסט בראָדוויי -- -- 


אַלצדינג איז געווען דאָרט מיין קרומער שפּיגל, 
און איך און אויך דו און איר אַלע דאָרט 

מיטן פינסטערן בליי אויף די גאָלדענע פליגל 
געפלויגן הויך-:הויך מיטן אידישן װאָרט, 


און ממש צום היכל פון דער זון עס דערטראָגן, 

נאָר וואו זיך אַראָפּשטעלן האָבן מיר נישט. 
געמיינט האָט איר אַלע, כהאָב מיט אייך זיך געשלאָגן, 
נאָר איך האָכ זיך געראַנגלט מיט זיך, מיט מיין ליך" 


און האַלפּערן איז פּלוצלונג אַנטשויגן געװאָרן, 

אַ כאַפּיגעטאָן די ליולקע אין האַנט מיט האַסט. 
דורכן פענסטער האָט מען געהערט א װאָגן פאָרן--- 
דעם צענרעדערדיקן װאָגן פון דער װאָכיקער גאַס, 

דער פעטער פון װיניפּעג 


מיט באַהאַלטענער בושה אין האַרצן 
האָט מען ביי אונז אין משפּחה גערעדט 
וועגן איינעם אַ פעטער ר' חנן 

אין די וועלט-ווייטן ערגעץ, העט-העט, 


ער האָט מורד געווען אין משפחה, 

האָט מיט אַלעמען אויף טויט זיך צעקריגט, 
יענעם שבת אין הויז פון דעם זיידן 

אַז סהאָבן די ווענס זיך געוויגט. 


די הענגלייכטער האָבן געציטערט, 

דאָס פאַיאַנס און דאָס גלאָז און קרישטאָל 
האָט ממש פון שראַנק זיך געריסן 
געקלימפּערט, געקלונגען בקול. 


און פעסערס, און מומעס, און איידעמס, 
און טעכטער און שניר -- המון רוב, 
צעזעצט ביי די ווענט און ביי טישן, 
געשריגן, גערעדט אן אַ סוף. 


און חנן,. דער פעטער, אַ קליינער, 

מיט אַ שװואַרצער, געדיכט-קורצער באָרד, 
האָט געהאַלטן די אמתע דרשה, 

און ממש געשפּרונגען פון אָרט. 


און אינמיטן אַ שפּאַן און אַ הויב-זיך 
מיט די פּאָלעס צעפלאַטערט, אַ שפּרונג, 
און באַנעצט דעם פאַרטריקנטן גומען 
אין קיך ביי דעם קראַן מיט אַ טרונק. 


און ווידער געשטעלט זיך צום ,,זאָגן" 

מיט אַ מונטער און אויפגעפרישט קול, 
און סזיינען די װוערטער געפאַלן 

וי ציגל פון קופער און שטאָל. 

אויף אַלעמענס קעפּ -- אויף די מומעס, 
אויף די פעטערס מיט ברייט-בלאָנדע בערד. 
ווער סהאָט אים געענטפערט אַ זידל, 
נאָר---וועמען האָט ער דען געהערט. 

ווער סהאָט אים אַפילו געװאָרפן 
אַ קללה -- נאָר ער, װײיסיכװאָס. 
די אויגן צעגליטע, צעפייערט, 

וי קופּער --- זיין אָדלערשע נאָז. 


און װאָס איז געוועזן די טענה? 
אַזױ, עס געפעלט אים נישט סתם: 
דער פעטער ר' הערש איז אַ טיפּוש, 
דער פעטער ר' צדוק -- אַ תם, 


דער פעטער ר' אחרן -- אַ רשע, 
דער פעטער ר' שלמה -- אַ כניאָק, 
און דער טייערע זיידע, ר' שלום, 

איז אַ גוטער -- נאָר אַ גוטער באָק. 


מען האָט אים געלאָזט זיך אויסשרייען 
ביז סהאָט אים געטריקנט די צונג. 

און צום סוף מיטן האַנט אַזאַ מאַך געטאָן:. 
אָט האָט איר מיין געזעגענונגי 


און מער נישט קיין װאָרט און קיין דיבור, 
געזעסן אַ מידער אין שטול, 

דער זיידע איז פון שטול אױפּגעשטאַנען 
אַוװעק מנחה-מעריבן אין שול, 


די מומעס, די פעטערס -- איין-איינע 
מיט קינדער ביי זייערע הענט 

זיינען זיך ביסלעכווייז צעגאַנגען, 
געלאָזט אים מיט ליידיקע ווענט. 


נאָר די באָבע אַליין איז ביים פפענסטער 
געזעסן -- אין גאַס אַרױסגעקוקט, 
און דער זייגער האָט מיט זיינע ווייזערס 
וי מיט רידלען די שעהן גערוקט, 


און חנן איז געזעסן און געזעסן 
אינגאַנצן פאַרמאַטערט און מאַט, 
דעם קאָפּ אין די אַקסל פאַרנורעט 
און -- דאַכט זיך חרטה געהאַט. 


259 


האָט די באָבע אויף אירע שפּיצפינגער 
פון אַלקיר זיך אַרױסגעשאַױיט; 

אַ קוק געטאָן זייטיק אויף חננ'ען 

און סהאָט איר פאַרקלעמט פאַרן האַרץ, 


איז זי צוגעגאַן רחמימדיק, פּאַמעליך, 
זיך איבערגעבויגן און גערעדט: 
חנן, סאיז צייט דאַוונען מנחה, 

און סהאָט איר שטיל קול אים געגלעט. 


האָט ער אויפפגעהויבן זיינע דינע ברעמען 
און געקוקט, און געזען: זי שטייט 

איבער אים אין איר קליינקייט און עלטער 
און אין שבתדיק-לאַנגן קלייד, 


האָט ער זיך פון אָרט אויפגעהויבן, 
און געשטעלט זיך מיטן פּנים צום װאַנט. . 
און עס האָט אַזש אין װאָנט אָפּגעקלונגען 
אויפן האַרצן דער קלאַפּ פון זיין האַנט. 


אוז די באָבע, אין ווינקל ביים פענסטער 
האָט גע'גאָט-פון-אַברהמ'ט פאַר זיך. 
און חוץ זיי דאָרט ביידע אין טונקל, 
געדענק איך נאָך איינעם -- זיך, 


פאַרװאָס און וי אַזױ איך האָב דאָרטן 
אין אַלקיר ביים זייט זיך פאַרזאמט, 
זינט דעמלט, אַ שיין ביסל יאָרן, 

און כ'האָף נאָך באַנעמען דעם טעם, 


די באָבע האָט דעם לאָמפּ אָנגעצונדן, 
פאַרװאָרפן איבערן שטוב אַ גוט-װאָך, 
און באַלד אויפן קליינינקן דרייפוס 
מוצאי:שבתדיקע טיי אָפּגעקאָכט. 


דערלאַנגט צו דעם טיש און מיר דרייען 
זיינען געזעסן און געטרונקען די טיי. 
כהאָב זיך ליב יענעם אָװנט דערמאָנען, 
ווען סווייזט זיך דער ערשטער שניי 

אין די פענסטער -- שוין אַזויפיל יאָרן, 
און סוועלן נאָך יאָרן פאַרגיין, 

און אַזױיװי אַן אָנגעלײגטער אורח, 

וועט זי אײיביק שוין קומען צוגיין 


דידאָזיקע שיינע דערמאָנונג 

מיטן חן פון אַ וועלט אויף דער ערד 

װאָס ווערט נאָר אין בלוטיקן ווייטיק 

אויף דער וועלט דאָרטן אונטן צעשטערט, 


נאָר הויבסטו נאָר אויף דיינע אויגן, 
טוט ליכטיק אַ פלי און אַ שוועב 

די װועלט און די שטוב פונם זיידן 
די שװואַרצע און גאָלדבלאָנדע קעפּ. 


און דער פעטער ר' חנן זיצט נאָך 
מיט דער באָבען אין טונקל ביים טיש, 
די טיי איז גינגאָלדיק און װאַרים, 
און די שטילקייט אַרום --- ליב און זיס. 


און נאָך היינט, דער געבליבענער פעטער, 
דער איינציקער, ווייט אין װיניפּעג, 

ר' יונה -- האָט מיר אַ בריוו געשריבן 
און האָט זיך ביי מיר נאָכגעפרעגט, 


צי כגעדענק נאָך דעם פעטער חנן? 
ער האָט אים אין אַ חלום געזען. 

און ער איז, פּונקט וי אין יענע יאָרן, 
נאָך אַלץ אַ ברוגזער געווען. 


ער האָט אים געפרעגט: ר' חנן 
װאָס מאַכט איר און װאָס טוט איר דאָ? 
האָט ער דאָס פּנים נאָר אויפגעהויבן, 
האָט ער געזען : זיין בערדל איז גראָ. 


,און איך שעם זיך דיר שרייבן, יאנקל, 
וי איך טרעט צו אים נאָענט צה 
און קוק אים אַריין גלייך אין פּנים, 
דערזע איך -- ער זעט אויס וי דו. 

איך בעט דיך, יאנקל, טייערער, 
נישט נעם עס פאַר אומגוט, אָט, 
װאָס אַ חלום קאָן דיר פאַרפּלאָנטערן 
נאָר האַלטן ביי זיך עס בסוד, 


האָב איך נישט באַוויזן, יאנקל, 

און כדערצייל עס דיר, פּונקט אַזױ 

וי סהאָט זיך מיר נעכטן געחלומט, 
נו, װאָס טוסטו ? װאָס מאַכט דיין פרוי ? 


און די קינדערלעך דיינע, יאנקל ? 
מהאָט מיר אָפּגעגעבן פון דיר אַ גרוס, 
אַז דו האָסט ביים ריבונו של עולם 
דערדינט זיך צו אַ הויכן זכות. 


נו, פאַרװאָס ניט ? זאָל גאָט העלפן 
װאָס דען, ער האָט נישט גענוג? 
נאָך איך װאָלט געװאָלט אויף דיין מזל 
כאָטש געבן אַן איינציקן קוק, 


און רעדן מיט דיר אַ פּאָר ווערטער, 
און זיצן מיט דיר -- בליק צו בליק. 
און רעדן פון קאָריצער יאָרן, 
און ווידער פאַרװאַרפן אַ בריק 


איבער אַלע חורבות און װויסטעס, 
און דו ? איך געדענק דאָך וואויל--- 
האָסט געהאַט אַזאַ ליכטיק פַּנים, 
און אַ פּערלדיק גאָלדן מויל. 


איז װײיסיכװאָס דאָרטן דער חלום, 
נאָר דערציילן דיר האָב איך געמוזט. 
אויפן האַרצן איז פינסטער און ביטער, 
און אין מח איז מדבר און פּוסט, 


אויב דו װילסט מיר שרייבן אַ תשובה, 
טאָ לייג עס נישט אָפּ אויף לאַנג; 

אַ מענטש קאָן דאָך אײַביק נישט לעבן, 
בפרט ווען מען איז אַלט און קראַנק," 


202 


צו מיין זון 


פון מיינע טריט וועסטו אַרױסגײן, 
מיין טייער אינגל -- איך שיק דיר נאָך 

מיין שענסטע ברכה, מיין ריינסטע ליבשאַפט 
אויף אַלע וועגן פון דיין ואָך. 


די וועלט איז אַזאַ װאָך אַ גרויסע, 
און גוט איז דעם װאָס ער דערקענט 
די װאַרימע שיינקייט װאָס טוט פליסן 
פון גאָר דער מי פון אירע הענט. 


אַלץ שטראַלט פון אירע הענט, מיין גוטער, 
און קיינזאַך איז נישט אױיסגעטראַכט 

אָט גלאָט אַזױ זיך לשם וואונדער 

אויף דער סטעשקע, צווישן טאָג און נאַכט. 


די סטעשקע איז אַ גאָלדענע סטעשקע 
נאָר נאָך דער טאָג-מי און זיין עול, 

איז גוט זיך דורכגיין און שטיל-שווייגן 
איבער איר גאָלדענער, פרומער שמאָל, 


און איך, מיין זון,. מיר איז באָפאַלן 

איר כישוף און האָט מיך פאַרפירט 

פון איין-:ברעג ביזן צווייטן --- און ווידער 
פאַרשיכורט פון איר וואונדער-און-ליכט, 


פונווייטן נאָר געזען דאָרט װאַקסן 
די שטאַרקע שטיבער פון װאָכיק גליק : 
דעם שוסטער מיט זיין גרויסן האַמער, 
דעם טרעגער -- מיט זיין גראָבער שטריק. 


דעם סטאָליער מיט זיין האַק און הובל, 

דעם בעלעגאָלע מיט די ברייטע פערד. 
פון מיין פאַרװאָרפענעם ברעג לעבן -- 
געזען די גרויסע ראָד --- די ערד. 

אַ כישופמאַכער, אַזאַ ציגיינער, 

האָט מיר כישוף אָפּגעטאָן, מיין זון. 

און סאיז מיר פרייליך צו זען דיך, טייערער, 
דעם נס -- װוי דו גייסט אַרױס דערפון. 


און אַויף מיין ירושה װאַרט נישט, װאַרט נישט. 
אָט שמייכלען מיר זיך דורך איצט וואויל, 

װוי גוט איז מיר צו זען די קלאָרקייט 

פון װאָרער חכמה אויף דיין מויל, 


און איבער די ברעמען דייגע לויכטן 
שטאָלץ און זיכערקייט און דרייסט, 
דער העכסטער שכר דאָ פון מיין חלום -- 
װאָס דו ווערסט פון אים אויסגעלייזט, 


מיין ספרל װעט זיך רואיק ליגן 
אויפן פּאָליצע פון דיין ווינקל-ישראַנק, 
און דרימלען דאָרטן מיט זיין ניגון 
אויף איײיביק-אײיביק און אײיביק-לאַנג. 

אַ ניגון 


אין ספר פון מוסר און מידות . 

רוט דאָס ליכט פון אַלט-אידישער שיינקייט. 
דאָרטן װאָגלט אַן אָרימער תנא 

מיט גאָטס װאָרט איבער גאָסן קליינע. 


און ער לערנט מיט קינדער און אַלטע 
גרינגער טראָגן דעם עול פון די װאָכן 
אין די אביונדיקע שטיבער נוצט מען נאָך 
אָן אַלטע כלי װאָס איז אָנגעבראָכן. 


און מען טרינקט פון אַ טשערעפּ װאַסער 
און מען האָט דערפון אַ גאַנצע הנאה. --- 
אַזױ קאָן מען מיט ברכה און אהבה 
בענטשן ערליך די יאָרן די גראָע. 


און פאַרשטילן די פאַרוואונדיקטע הערצער 
און די אַנגסט מיט אַ בדיחה דערוועקן. 

און איבער די קרומוועגן און ראָוון 
אריבערװאַרפן אַ ברעטל -- אַ בריקל, 


זאָלן גבירים זיך פרייען מיט רייכקייט, 
און זיך בלענדן אין גלאַנץ און אין סאַמעט. 
ביי אונז אויף דער וינקלדיקער סאָפקע, 
איז אַמאָל געשלאָפן ר' חיים מלמד, 


ווען ער האָט דורך ישובים און שליאַכן 
זיך געלאָזט גיין קיין ארץ ישראל 

צופוס און מיט זיין שטעקן דעם פּראָסטן 
מעסטן די בערג וועג און טאָלן, 


געװאָלט אויף זיין וועג זיך געזעגענען 

מיט אַלעמען -- דאָ -- נעכטיקן, דאָרט --- טאָגן 
און קיינמאָל נישט געלאָזט זיך אונטערפירן 
הינטערוועגס פון אַ פור, אַ װאָגן 

ווייל נישט גרינג איז אַ אידן פאַרלאָזן 
דעם גלות וואו די שכינה האָט געװאָגלט, 
און אויף איטליך קליין שטעגל און וועגל 
ליגט דער אידישער צער צוגענאָגלט. 


און האָפענונגען פלאַטערן אין לופטן, 
און האָבן זיך נישט קיינמאָל פאַרלאָשן, 
און פול זיינען אַפילו די חורבות 

מיטן מוֹרמל פון אידישן לשון. 


און די לופטן, די ביימער, די גראָזן 
זיינען פול אָנגעזאַפּטע מיט ניגון 
פון תהילים און טרויעריקע לידער 
שיינע יאַנקעלעך איבער די וויגן. 

דערפיר אונזערע אידישע שיפן 

צום היימברעג פון צפת און רחובות. 
אָ, קרוין מיך פונדאָסנײ ירושלים 

וי אַן אייניקל יהודה הלויס, 


אַפילו אויפן הויפן פון חורבן 

װועל איך אויפהויבן מיינע הענט און לויבן 
איטליך קינד, יעדער זאַנג אין דיין נחלה 
װאָס גייט אויף וי אַ זון אין דיין גלויבן, 


כפאַל אין קדושה, אין פאָרכט און אין כבוד 
פאָרן נס פן דיין ווידערגעבוירן 

אויב איך האָב נישט קיין זכות זיין דיין שומר, 
װועל איך בעטלערן ביי דיינע טויערן. 


מיין לירע, כאָטש יונג און ניי-מאָדיש, 
װועט אױיסשפּילן דיין אַלט-שיר-השירים. 
דיין אַלטישיר-השירים איז אייביק -- 
אין שיכרות דאָס האַרץ צו פאַרלירן. 


און דאָס פאָלקסליד פון גלות װעט נאָכגײן 
און מיט איידעלע הענט פון מיר מאָנען : 

אָ יעקב, נישט לאָז מיך און נעם נישט 
אַװעק פון מיין גורל דיין פּנים, 


אַ שאָף האָט פאַרבלאָנדזשעט אין מדבר, 
און משה דער פּאַסטוך דער ליבער, 

בייגט אָן זיך און נעמט אויפן שויס איר, 
און טראָגט זי די מדבר אָריבער. 

גאָלד און רו 
און ביז כוועל דערפירן מיין טאָג צו זיין ברעג 
זיי מיט זילבערנער זון אויף מיין שפּעטן וועג, 


כוויל הערן די שטילקייט, זויל הערן די טריט, 
איר טרעטן איז --- שניי, איר טרעטן איז -- צוויט, 


וואו פירט זי ? זי פֿירט ביזן ברעג פונם גרוב 
טאָג-אַראָפּ פון דער וועלט, פון דער ערד -- טאָל אַראָפּ, 


און דאָס מידיקע, מידע געביין טוט זיך אויס 
פון זיין אָרימען גרוי און זיין אָרימער גרויס, 


אַזױװי דער באַרג טוט זיך אויס פון זיין גרין, 
און דער זומער גייט אָפּ און מען ווייסט נישט וואוהין. 


און דער הערבסט קומט צוגיין און מען ווייסט נישט פון וואו, 
מיט אַ פאַרביקן קויש גאָלד און טרויער און רו. 


ער עפנט דעם קויש און ער זייט, און ער שפּרײט 
זיינע לידער און ליכט אויף די בערגלעך פון טויט. 

ש ליח ו ת 


פאַר קינדער דאַרף מען שטיין אין כבוד 
און די רייד װאָס זיינען פאַר אונז הלכה 

פון שטאַרקן מוח און כוח געקאָװעט--- 

קיין קראַפט האָט קיין איינס נאָך נישט צעבראָכן -- 


דאַרף ווערן פאַר זייער אויער -- אגדה,. 

דו דאַרפסט עס קאָנען באַװוייזן, דיכטער. 

דאָס װאָרט װועט דיר דערפאַר נישט לאָדן, 

אַן אױיגנפּינטל --- ווערט פון דיכטער -- ריכטער. 


אַ וועלט מיט קינדער, און דו, בעל חסד, 
צינדסט אָן די טונקעלע סודות, חידות. 
דאָס װאָרט איז גאָלדשטאָל, קאָװעסט, טעסעסט 
און סבלענדט און בלישטשעט -- כלו חידוש, 


אַ ליד איז חסידות, גענאָד און רחמים, 
צעזינגט דאָס האַרץ, צעלויכט די חושים 
אונזער פאָטער-דיכטער איז ר' נחמן, 

און דערפאַר בלייבט הייליק אונזער ירושה, 


אויף פּאָליצעס, אין שטוביקע ווינקלען. 
אַ נס װועט געשען -- אַני מאַמין : 

פון זיך אַלײן נעמט ליכטיקן, פינקלען, 
און קנויטן באַהעפטן זיך מיט פלאַמען. 

לזכר שלום עליכם 


שלום עליכם דיר, שלום עליכם, 

ביזט אַלץ נאָך ביי אונז דאָ אַ הערליכער תושב. 

איך רוף נאָך צונויף דאָ אַ חדר מיט קינדער 

זיך טיילן מיט זיי מיט דיין גױויסער ירושה. 

זיי ווילן נישט גלויבן, דאָס טייערע קלײינװאַרג 

ווען כזאָג זיי שטיל-טרויעריק אַז דו ביז געשטאָרבן 
זיי װוערן װי איך אַזױ טרויעריק-אומעטיק: 

ניין, מען דאַרף נישט אָפּלײיגן סלייענען אויף מאָרגן, 
איז לייען איך פאַר זיי דיין צוואה הקדושה 

אַזױװי פאר עלטערע, דערװאַקסענע, גרויסע. 

און כזאָג, די אָן פלא, אָן וואונדער, 

זיי באַנעמען איטליך װאָרט באַזונדער, 

און שמייכלען אַפילו ביי די פּסוקים די פיינע, 

וואו דיר ווילט זיך אַליין װוי אַ אינגל צעוויינען 

אויף צרות, אויף טויטן, װאָס האָבן געטראָפן 

און עפּעס אַזױנע אומהיימליכע שטראָפן, 

זיי פאַרשטייען אַלצדינג מיינע אידישע קינדער 

און פּינטלען אַזױ מיט די שאָלטיקשע אויגן. 

אַז עס שטעלט זיך אַ װאָרט וי אַ טרער מיר אין האַלן, 
ווייסן זיי, זיצן און שווייגן. 

און ווען איך פאַרענדיק דיין הייליקע צוואה 

זעץ איך זיך אויך אויף מיין שטול אַנידער. 

איך פאַרמאַך דיין ביכל מיט הײיליקן ציטער, 

וי אַ פרומער איד פאַרמאַכט דעם סידור. 

און ווען מיר צעגייען זיך איש לאוהלו, 

אַרונטער דאָרט ווייט אין די גאַסן די שמאָלע, 

גייען מיר אַלע פּאַמעליך, מיושב 

ווייל טרויעריק איז די שעה און חשוב. 

איך ווייס זואויל, אַז זי טראַכטן פון דיר, מיינע וואוילע 
און יעדער פון זיי אין זיין דמיון איז עולה 

צו דיר, צו דיין בערגל אין ניו-יאָרק הגדולה, 

אויף דער ערד פון דעם אַרבעטער-רינג בית עולם. 
און לייענען דיין ליד אויף דיין שיינער מצבה 

אַזױװי מִיר גרויסע, אַז -- נפשי רעבה. 

זיי רירן נאָר אָן מיט די קינדערשע פינגער 

די איידעלע, ציטריקע גראָזן די גרינגע. 

און טוליען אויך צו צו דיין שטיין זייער שטערן 

און קלערן פון שמייכלען װאָס קושן זיך מיט טרערן. 
און סווערן די הערצער זי ריינער און לויטער, 

און קאָנען שוין לאַכן װוי סדאַרף צו זיין ווייטער. 

מיסט דיר... 


מיט דיר װעל איך בלייבן שוין, יעקב יצחס, 
אַזױװי אין תפיסה -- נאָר דו ביזט אַזאַ מין, 
אַזאַ מין פּאַרשױן װאָס דו קאָנסט פונם יאוש 
נאָך מאַכן אַ רגע אַ שטיקעלע מאַמין. 


איז לאָזטו נישט אָפּ און די ברענגסט מיר משלים 
פון נחום איש גם-זו, פון טוביה עליכם. 

און ווידער דערזע איך די שליחות פון לידער, 
װאָס דאַרפן, װאָס װעלן בשלום דערגרייכן 


אַהין וואו מיר שיקן זיי --- מעבר לדורות 
און סהאָט אונזער זיין דאָ אין זון נאָך אַ זינען 
און קאָנען דעם שונא דעם שוטה פאַרלאַכן 
װאָס מוסרט אונז, ניט צו קיין חלום צו דינען. 


און די װאָר האָט אַ האַפט אין װאָס זיך אָנצוכאַפּן 
ווען סהויבן אָן פּלוצלונג די זיילן זיך טרייסלען, 
און אַלע װאָס האַלטן די װעלט ביי דער באָרד שוין, 
צעלויפן זיך וי די חמורים, די אייזלען 


און ווילן זיך אויך אינם הימל אַ כאַפּ-טאָן-- 

זיך ראַטעװען אפשר אין חלום אין בלאָען. 

מיט דיר װועל איך בלייבן שוין, יעקב יצחק, ברודער, 
אויף אַ אינזעלע דאָ אין אַ ים פון נישטאָען 

גאָר די וועלט 


אַמאָל, אַמאָל און איבער נאַכט / 

און אַלע דיינע װוערטער ווערן צייטיק, 

קיין אות, קיין זילב איז נישט אױיסגעטראַכט 
און איטליך װאָרט איז ליכט, איז ווייטיק, 


און דאָס ליד דיינס שטייט אין זון. 
צעבליט מיט אַלע זיינע רייפע פּירות. 
בענטש און פליק אַרונטער דערפון 

די זינגענדיקע מצווה'ס און עברה'ס. 


פאַר יעדן קערנדל האָסטו געצאָלט 
מיט בלוט, מיט לעבן און מיט מיען 
ביז סאיז געװאָרן וויין און גאָלד, 

און סװיאַנען הויבט אָן בליען. 


נאָר דו אַלײין ווייסט וי אַזױ 

דיין ליד איז ליד געװאָרן, 

און גאָר די וועלט --- דיין שיינע פרוי, 
װאָס האָט עס דיר געבאָרן 


און גאָר די ועלט --- דיין װאַרים ווייב 
װאָס האָט עס דיר געוואונעף 

און סשפּיגלט זיך אין ליד איר לייב 
וי אין אַ גאָלדענעם ברונעם. 

פון אַ טרויעריקן טאָג 


מיין מאַמע זאָגט צום טאַטן 

אויף זיין שווערן קראַנקןיבעט 

(קיינער איז אין שטוב נישטאָ) 

דער טאָג איז שוין אַביסל שפּעט, 

די סטעליע נידעריקער איבער ביידנס קעפּ: 
.אהרן בער, צו װאָס מיר האָבן זיך דערלעבט". 
ער עפנט אויף די מידע אויגן, 

וויל עפּעס זאָגן און געפינט נישט זיין קול. 
וויל אויפהויבן די האַנט 

פון אונטערן װאָלענעם דעק 

און אויך די האַנט זיינע 

איז פון אים ערגעץ אַװעק. 

זעט ער, ווייסט ער דאָך שוין גוט, 

אַז סאיז מיט אים שוין זייער נישט גוט, 
ליגט ער אַזױי און װאַרט. 

און די מאַמע האָט די טרערן אויסגעווישט 
און טרעט נישט אָפּ פון זיין בעט. 

און עס ווערט פאַרנאַכט, 

די מאַמע. אַלע טאָג אין דער-צייט 

צינדט זי אָן דעם לאָמפּ, 

דרייט אים אַריין אַביסעלע 

איצט איז זי אינגאַנצן אַנדערש, 

ביז די קינדער קומען זיך צונויף. 

איצט האָט זי אַלץ פאַרגעסן. 

הערט זיך נאָר צוֹ : 

ער שלאָפט, צי ניט? 

ער שלאָפט? ער רוט? 

ער איז אין זיך פאַרטראַכט, 

פּלוצלונג האָט ער די אויגן אויפגעמאַכט, 
און ווי פון זייער ווייט הערט זיך זיין קול : 
בת-שבע, בת-שבע. 

בת שבע, װאַסער אַ טראָפּ 

די מאַמע גיט זיך פון אָרט אַ כאַפּ 

און ווען זי קומט צוריק 

ליגט שוין זיין מידער קאָפּ 

| אויפן קישן פאַרװאָרפן אָן אַ זייט, 
די מאַמע לויפט אַרױס אין גאָס 

און שרייט, שרייט, שרייט. 

און אַלע לויפן זיך צונויף אין שטוב 
אַלע שטייען אַרום גרויסן בעט, 

די מאַמע ליגט אַװעקגעװאָרפן ביים בעט 
און וויינט שוין שטיל, שטיל, 

זי וויינט און זי רעדט, 

און זאָגט, און וויינט, 

און קאָן נישט זאָגן 

און קאָן נישט וויינען װאָס זי וויל, 
נאָר דער זיידע איז געבליבן שטיין 
אין ווינקל פונם אַלקער שטיל, 

רירט זיך נישט אַרױס פון אָרט, 

און ווייסער, ווייסער, ווייסער, 
ווייסער ווערט זיין באָרד, 

מ קור 


דערמאן זיך, דערמאן זיך סאַראַ שיינע זאַכן 

דאָ אויף דער ערד האָבן שוין געטראָפן 

למשל: דער תנ"ך -- (נישטאָ קיין צוויי תנכ"ן) -- 
איז געבליבן לעבן און זיין טויער איז אָפן 


און מיר קאָנען אַלע אין אים אַרײנגיין, 

און זיין אייביק ליכט פאַלט אויף אונזפדע געזיכטער. 
ביים ספר פון געזאַנג פון אַלע געזאַנגען 

זיצן און לערנען אַלע אייביקע דיכטער. 


אָ, הער זיך נאָר איין צום ניגון הניגונים 

װאָס גייט דורך די דורות, דורך אַלע וועלטן. 

און איך און דו --- מיר האָבן זיך אַלע געפונען, 
פאַרבלאָנדזשעטע ברידער --- אין די אַלטע געצעלטן. 


די מאַסקעס פון אונזערע פּנימער אַרונטער, 
מיר, קלאָונען פון ניוײאָרק, פּאַריזש און אַטעןף 
מיר לעבן צוריק אין אונזער אייגענעם וואונדער, 
אין אייגענעם ליכט און אין אייגענעם שאָטן 

זילבערנע לעגענדע 


כזאָג: עס מאַכט נישט אויס, אַ פּשוט ליד 
קאָן אויכעט וואוינען אין אַ גאָלדענער ראַם. 
ביי אונז אין ישוב האָט געלעבט אַ איד 

און ער האָט זיך גערופן: אַחד העם. 


איז דער גאַנצער מקום, װוי שמאָל און קליין, 
געװאָרן שיין לכבוד דעמדאָזיקן מענטש. 

און יעדער דאַך פון א שטוב -- אַ קרוין, 

און יעדער תושב --- וי פון גאָט געבענטשט, 


און כאָטש דער ,,איינער פון פאָלק? איז געווען 
באַרימט איבער טויזנט מיילן וועלט, 

איז מיט אים קיין גאווה'דיק בייז נישט געשען 
און ער איז געבליבן אין זיין אַלט געצעלט, 


ער האָט נאָך געשריבן זיינע הערליכע בריוו 

צו אַלע פון פאָלק, וואו זיי זיינען צעשפּרײט 
אין דער גרויסער װועלט, אין איר ווייט און טיף 
וואו דעד טאָג קומט אָן און דער טאָג פאַרגייט, 


און ער איז געבליבן אין אונזער אָרט, 

און האָט זיך מיט אונז נישט געשיידט ביזן סוף. 
ביז ווייס האָט פאַרזילבערט זיין קליינע באָרד 

און דער ווינטער --- פאַרוויגט אין זיין ווייסן שלאָף. 


אפשר... 


וועסט אונז צונויפקלייבן פון חורבן, 
וועסט אונז צונויפנעמען פוֹן אֵש. 

און ברענגען זון אין יונגן זומער 

און פרייד פון קינדער אויף אונזער גאַס. 


אַ נייע פרומקייט װועסטו שפּרײטן 
אויף אונזער קאָפּ, אויף אונזער ברעם, 
און סוועט אונז ווידער זינגען, טרייסטן 
אַ הײליק װאָרט פון דעם בעל שם. 


האָסט אונז פאַרגרייט אי רו, אי היילינג 
אין טעג פון צער, אין טעג פון בלוט, 
געבענטשטע האַנט פון אַ אידישער מאַמע 
װאָס הויבט אויף הויך די זיידענע הוט 


אַריבערן קאָפּ פון דער טאָכטער-כלה, 

און געבענטשט דֶער בדחן מיטן טרער אין בליק, 
װאָס זינגט צוריק די אַלטע גראַמען 

פון אידיש ליידן און אידיש גליק, 


פון ,,וויין זשע, כלהניו, און אַזױ ווייטער, 
כקוש איטליך ערליך װאָרט און מויל, 
הייליק, הייליק איז יעדער אידישע כלה 
פונם ווייסן טיכל ביזן שיכל-זויל, 


און הײיליק איטליך אידישער פּסוק, 

װאָס מיר דערמאָנען זיך וועזיניט-ווען. 
און איטליך אידיש װאָרט װאָס איז אים 
נאָך דאָ קיין אומגליק נישט געשען, 


און קיינער האָט עס נישט פאַרגעסן 
וי אין אַן איבעריקן יתום אין מאַרק. 
אָ הײיליק זיינען אַלע אידישע ווערטער 
װאָס האַלטן זיך נאָך לעבעדיק-שטאַרק 

אין אונזערע לידער, אין אונזערע מעשות 
יונג, יונג און אַפילו שוין עלטער, אַלט, 
וי אידן אָרום דעם בית מדרש שלחן, 

ווען אין בית מדרש איז װויסט און קאַלט. 


און ניט געשראָקן זיך, ווען סוועט נאָך ליגן 
אויף אונזערע קעפּ דאָס זילבער-ווייס 

פון װוינטער -- ברידער, אַ נס װצט טרעפפן, 
און אָפּגײן װעט פונם פענסטער דאָס אייז 


סוועט ווידער ווערן אי גוט, אי זומער 

און מיר װעלן דערהערן אין טיר אַ קול -- 
דאָס קול פון אידיש און אידישע קינדער: 
שוין ווידער יונג-זומער אין אונזער טאָל. 

דיכטונג 


גיב אָפּ דיינע לידער-בנינים 

דיינע גאָלדנסטע שעהן צייט, 

דאָס װאָרט איז אַ געוועב פון מירמל -- 
טױזנטיאָריק פאַרשטיינערט זייד, 


פאַרמויער זיך אין זייערע קאָנטורן 

דיין אָטעם דורך די פּאָרן פון שטיין, 

דער װאָס טראָגט אין זיך אַלטשטאַמיק לעבן, 
וועט דאָס שווייגן פון דיין ליד פאַרשטיין, 


די צייט וי בלוט און װוי זונליכט 
רינט הייס אין דעם קילן לייב 

און האָלט לעבעדיק-גאַנץ און אײיביק 
איטליך קערנדל גאָלדענעם שטויב, 


אין טויזנט און איין יאָר שפּעטער 

וועלן דיינע לידער-בנינים שטיין פעסט. 
און אַ פרעמדער דיכטער-פויגל װעט בויען 
אונטער זייערע געזימסן זיין נעסט. 


דער יורש װאָס טראָגט אונזער לעבן 
אין זיך -- װעט דערקאָנען זיין קול, 
איז אַ נייס דען, אַז אַזאַ דיכטער-פויגל 
פליט פאַרביי אונזערע דעכער אין טאָל, 

אַ איד פון ארץ ישראל 


אין דעם הייליקן לאַנד: גלות 

איז קיין איין װאַנט נישט גאַנץ געבליבן, - 
אַלע שטרעקעס זיינען מיט וויסטע אל-מלאס 
פון רעגן איבער אֵשׁ פאַרשריבֿן 


אמאָל, מיט דורות שפּעטער, אמאָל, 

וועט זיך אינמיטן אַ מיטװאָך דערמאָנען 
אן אַלטער איד פון ארץ ישראל 
אַראָפּקומען דאָרט אַ שפּור דערקאַנען 


פון זיין אַ זיידן אויף דערדאָזיקער ערד 
װאָס איז ביים שטענדער דערהרגעט געװאָרן. 
זיך דערפרעגן ביי די טעג, ביי די נעכט, 

ביי אַ בעטלער אַ בעל-זיכרון. 


דער בעטלער וועט נעמען די נעמען- שנור 
פון די אידן אין זיין מח צעטרייסלען: 
די האָט אַװעקגעפירט די טויטן-פור, 
און די אַנדערע -- דערטרונקען די ווייסל, 


ער געדענקט אַ גאַנצע גאַס, 

די גאַס וואו די שולן זיינען געשטאַנען 
און ער הערט נאָך דער ניגון און דעם רעש 
װאָס דער שבת האָט פאַרטראָגן פונדאַנען 


און ער דערציילט אַלץ, דער בעטלער, אָן אַ ברעג 
די מגילה אויף זיין לוח-:הזיכרון, 

און דער איד פון ארץ ישראל פרעגט, פרעגט 

אויף אַ וועלט װאָס איז פאַרלאָשן געװאָרן, 


און דער איד פון ארץ ישראל קלערט: 
זאָל ער צוריק זיך אַהיים שוין פאַרנעמען? 
ער קוקט אויף דער טרויריקע ערד 

און בלייאיק שווערן אַראָפּ זיינע ברעמען. 

און ער בלייבט דאָרט איבער נאָך אַ װאָך, 
גייט אַרום איבער די ליידיקע הייזער 
הערט זיך צו צו יעדן ריר און שאָרך, 
קוקט אַרױיס: עמיצער זאָל זיך ווייזן. 


פון הינטער אַ צעבראָכענער טיר, 

פון הינטער אַ צעשטאָכענעם לאָדן. 

נישט קיין אָטעם, קיין באַװעג, נישט קיין ריר, 
נישט קיין אויסדאַכט און נישט קיין שאָטן. 


כאָטש פון לופטן אַ קלאַנג אַ קול, 
קיין קול איז נישט געבליבן אַפילן. 
און דער אַלטינקער פון ארץ ישראל, 
איז אַװעקגעפּאָרן צוריק קיין שילה, 

לזכר אַ פאַרנאַכט 


איך בין דיר שולדיק מיין האָב:און"גוטס, 
נאָר האָבן האָב איך דאָ גאָרנישט ניט. 
דאָס ביסל חסד פון גאָט און פון לייט 
האָב איך אָפּגעגעבן מיין קינד אין מיין ליד, 


מיין קינד האָט זיך דערמיט שוין אָפּגעשפּילט 
און מיד פאַרװאָרפן דעם קאָפּ אויף מיין שויס, 
סאיז דעמלט געווען אַ פרי-ווינטער טאָג 

און קיל און אומעטיק, װי תמיד אין מיין הויז, 


דער ערשטער ציטער פון זילבערנעם פראָסט 
האָט פאַראָטעמט די פענסטער גרינג און דין. 
דו ווייסט, דער פריער ווינטער פאַרנאַכט 
איז תמיד אַ קאַלטער ווייס-גראָע שפּין. 


זי שרעקט מיך נישט איבער נאָר איר טרויער דריקט 
וי די שפּעטע שווינדזוכט דעם אָטעם װי בליי, 
כדערמאָן זיך אַצינד יענעם ווייטן פאַרנאַכט, 

און אַלץ ווערט פאַרלאָרן און נישט כדאי. 


פאַרװאָסזשע קומסטו נאָך מאָנען, ליב ליד, 

איך האָב מער קיין זאַך ניט גענומען ביי דער וועלט, 
און אַלע חלומות --- אין אַ ווינקל פון מיין הויז -- 
וי שאָטנס אין אַ מוזיי --- אַװעקגעשטעלט, 


איך אַלײין קום אַ קוק טאָן אויף זיי פונווייט, 
דערמאָן זיך און סטום מיר אַ ציטער די האַנט, 

איך ווייס : סאיז נישט קלוג פאַר אַזאַ מענטש וי איך 
צו טראַכטן פון נעכטן, װוי פון אַ וואונדערלאַנד, 


דו קאָנסט מיין שטאָט און דו קאָנסט מיין שטאַם.-- 
װאָס קאָן איך דיר נאָך דען דערציילן פון זי ? 

דער בעכער פון גאָלדענעם שבתאון-ויין, 

דאָס ערדערנע קריגל פון װאָך און פון וויי, 

מיין מאַמעס ווינטערדיקע שווערע גראָע שאַל, 
מיין טאַטנס קבר, טיף אין שניי אָן אַ שטיין. 
ווילסט ווידער אַ סטעשקע זיך אויסטרעטן אַהין, 
און איך --- וויל שוין אַלײן צו מיין בערגל גיין, 


און איך וויל גיין אַלין נאָר מיין פלייש און ביין 

זאָל מיך פירן װוי מ'פירט אָפּ אַן אַלטן פאַרן האַנט ; 
ער איז זיך פאַרזעסן ביי אַ שכן אין שטוב 

מיט נאָך אַ פּאֶר שאָטנס ביי דער נידעריקער װאַנט, 


און מיט דער לעצטער היימליכער שעה גערעדט, 
און זיך געזעגנט מיט איר מיט אַ פרידליכן פאַרנויג. 
נישט פאַרביק, נישט רויט, נאָר אין גראָליכן בלוי, 
נידערט זאַט מיט לידער די וועלט און די זון 

אין מערב פון מיין אויג, 

פּאַרבייגעפּאָרן... 


כהאָב זיך באַהאַלטן פון אייך ביז איצט, דאָקטאָר, 
כוויל מיין לעבן אַביסל פאַריכטן, 

--- װאָס איז מיט אייער לעבן, סיגאל ? 

--- כווייס אַליין ניט, נאָר סזעט נישט אויס ליכטיק, 


--- אפשר דאַרפט איר אַװעקפאָרן פונדאַנען ? 
--- וואוהין ? כבין שוין אומעטום געוועזן. 
אַלע שיינקייטן געזען שוין, געפרייט זיך 
און איבער דער נאַכט זיי פאַרגעסן, 


--- אפשר דאַרף אייער זיכרון אַ רפואה, 

רו און שטילקייט, און װייניקער קלערן? 

-- אויך די שטילקייט, דאָקטאָר, העלפט שוין נישט, 
װי עס האָבן נישט געהאָלפן קיין טרערן. 


-- נישט קיין טרערן, ניט קיין שטילקייט, ניט קיין לידער.--- 
אפשר וויין ? קנייטשט דער דאַקטאָר די ברעמען. 

--- אפשר וויין טאַקע, נאָר דאָקטער טייערער, 

כװאָלט געטרונקן נאָר --- כהאָב נישט מיט וועמען. 


און אַלין -- װוערט פון וויין מיר נאָך טרויריקער, 
און אַ ניכטערקייט וי אַ אֵשׁ אַ גרויער , 

ווישט אַלס אָפּ פאַָרן אויג און מען זעט שוין נישט 
אין דער װויסט קיין פונק גאָלדענעם טרויער. 


דאָס איינציקע װאָס טוט נאָך אַ פינקל 

און װעקט אויף אַמאָל אַ קלאַנג אין זיכרון 
פון אַ וועג, פון אַ וועלט, פון אַן אילוזיע 
לעבן מיין פענסטער ערשט פאַרבייגעפאָרן. 

אַזאַ שמייכל 


פידעלע מיינס, װערסט נאָך ליכטיק 
און דו שפּילסט מיר אויף אַזױנס 

אַז עס דאַכט זיך מיר דער דלות 
קומט צו מיר צוגיין געקרוינט. 


-- וואו האָסטו די קרוין גענומען? 

--- גיי אין מאַרק, מיין פריינט, פּאָעט. 
דאָרטן טיילט מען גאָלדענע קרוינען 
וי מען טיילט דלפנים גרעט. 


וואו אַ בחור מיט תחתונים --- 
לאַטע, שמאַטע, ריס אויף ריס; 
וואו אַ פּאָר שטיװאַלעס דאַרע, 
לעכערדיקע, אויף די פיס, 


קרוינען פאַר פאַרבלייבן קבצן 
ביז דער ווייסער נאַכט אַרײן. 
קרוינען --- פאַר פאַרבלייבן עניו, 
און די גינגאָלדנסטע קרוין 


האָט באַקומען בונם שוייגער, 
באָנציע שווייגס געראָטנסטער זון. 
האָט זי לאַנג אין האַנט געהאַלטן, 
ניט געוואוסט מיט איר װאָס צו טאָן, 


ביז דער באַלעגאָלע איציקל, 
איציק חוהלעס דער כלאָפּ, 
האָט זי אים אַרופגעקײסערט 
אויף זייןץ טרויעריקן קאָפּ, 


איז ער שטיינגעבליבן, הערסטו: 
מלך שלמה --- אויפן האָר. 
כזאָג דיר, אַז אַזאַ מין קעניג 
ניט פאַרדינט האָט אונזער דור. 

דוד וואסערפירער האָט זיך 
באַלד פאַר אים אַראָפּגעקניט 
און פאַר אים אַרוסגעזונגען 
פון דיין בוך דאָס שענסטע ליד, 


נאָכדעם האָט ער זיך פאַרבויגן 
און אים אויסגעשטרעקט די האַנט, 
און מיט ברייטע טריט סאָלדאַטיש 
פון זיין כבוד אַװעקגעשפּאַנט, 


פון די װאָגנס, פונדערווייטנס, 

האָבן חברה ,,בייטש און שטריק", 
אָפּגעהילכט פאַר אים אַ הימן 
אַז דער מאַרק האָט זיך געוויגט. 


נאָר ער איינער איז געשטאַנען 
און פון אָרט זיך נישט באַװעגט, 
וי סװאָלט װוער אים אױיסגעמאָלן 
און אים נאָכנישט אָפּנעמעקט, 

נאָך אַ שמייכל 


אַ לערער מיט אַ כתה קינדער, 

דאַרף לעבן שיין און וואויל און בשלום, 
ער דאַרף זיך היטן זיי נישט צערייצן 
מיט צופיל דאַרע דיקדוק-כללים. 


דאָס איז אַ כלל און אַביסל מאָדנע 
אַזױנס דאָ אין אַ ליד דערקלערן. 
נאָר כהאַלט אַז לידער קאָנען חלילה 
פון אַזאַ זאַך נישט פּסול וערן. 


כקאָן יאנקעלעך אַזעלכע דינע 

װאָס בעטן זיך מיט פרומע אויגן 

מען זאָל זיי מעשהלעך דערציילן 

פון נישטגעשטויגן און נישטגעפלויגן. 


די יאַנקעלעך זיינען, וי זאָגט ביאַליק 

אַליין כמעט אַזױװי די פייגל. 

און די מעשהלעך זיינען פאַר זיי װוי פליגל, 
און וואו זיינען זיי נישט אויסגעפלויגן ? 


אין לענדער איבער ווייטע ימען 

אין הימלען אומענדליכע הויכע, 

ווער ווייס, ווען זיי װועלן גרעסער ווערן 
וועלן זיי העכערס דאָ דערגרייכן. 


זיי ווילן אויסזען אַלע וועלטן, 

דו ווייסט דאָך לערער, גוטער, ליבער, 
אַז אָט-די קינדעררשע חלומות 

בלייבן נישט זיצן אין די שטיבער. 


מכאַפּט זיך אויף אַמאָל, אַ פרייטיק -- 
און אַלע זיינען זיי אַנטלאָפן 

די שאָלטיקעס! און נאָך זיך די טירן 
און אַלע פענסטער געלאָזן אָפן. 

אַנטלאָפּן -- מילא, װעט מען זיך לאָזן 
און לויפן און זיי וואו דעריאָגן -- -- 
מאיז גרויס געװאָרן און די װאָךװועלט 
. איז אַ זיבנרעדערדיקער װאָגן, 


נאָר סטרעפט אַמאָל, אַ יאַנקעלע איינער 
בלייבט שטיין ביים פענסטער וי פאַרלאָרן, 
און קוקט אַרױס, -- וי אַ גאָלדענער װאָגן 
װאָלט ערשט די רגע אַװעקגעפאָרן, 


און קוקט אַרױס, --- װוי די גאָלדענע פּאַװע 
איז ערשט די רגע אַװעקגעפלויגן, 

די פאַרביקע בענקשאַפפט איז געבליבן 
אויף אייביק אין חלום פון זיינע אויגן 


איז ווער מיר דיקדוק, פון מאַרק און מענטשן, 
און װאָס מיר דיקדוק, און וואו מיר חלום, 

ער שטייט ביים פענסטער און הערט נאָר שפּילן 
דער וועלטס צולהכעיסניק, דעם חלום, 

אַ שעה אזאַ 
סווילט זיך נישט טאָן אַלץ װאָס דו הייסט מיר, 
אָ, הייס מיר נישט אַזויפיל טאָן. 

שפּאַן אויס דעם טאָג פון זיינע לייצעס, 

און לאָז אָפּ פראַנק און פריי די שעהן 


אַזופיל יאָר מיט פליכט און חובות, 
אַז סטוען וויי שוין הענט און פיס. 

פון אזא אײנגעשפּאַנטער משאָ 

ווערט סשענסטע ביסל לוין דיר מיאוס, 


אַ שטוב איז דאָ, דער דאַך -- אַ גאַנצער. 
די ווענט נאָך שטייען פעסט און גלייך, 
און דו טראָגסט שטאָלץ דיין קאָפּ דיין שיינעם 
אויף דיינע אַקסל --- יונג און הויך, 


דער העכסטער באַרג אַפילו זעצט זיך, 

אַ מענטש, דער שענסטער אויף דער וועלט, 
איז װוי אַ בילד װאָס גאָט דער מייסטער, 
האָט פאַר דער װעלט אַרױסגעשטעלט. 


דאָס בילד איז מיינט נאָר סשיינט און ליכטיקט 
אויף אַלעמען, ווער עס זעט עס נאָר. 

אַן אייביקייט מיט חן און ליבשאפט 

אַזש סשטראָמט אַריבער דורך דיינע האָר, 


דורך דיינע אויגן, דורך דיינע ליפּן, 
דורך איטליך װאָרט װאָס דו רעדסט אַרױס, 
דער גאָלדנסטער שטערן פונם הימל 
האָט זיך געבויגן איבער אונזער הויז 


און עס געבענטשט -- איז דאָ געװאָרן 

דער ווארימסטער נעסט אויף גאָר דער ערד. 
פאַרגיסט דאָך מיר, װאָס כשפּאַן פון אַקער 
אינמיטן טאָג היינט אויס די פערד 

און בינד זיי צו צום פּלױט, נישקשה, 
סוועט אים נישט שאַטן דער האַלבער טאָג 
פון רו און זון -- כהאָב אים פון לאַנג שוין 
דעמדאָזיקן חסד צוגעזאָגט, 


אין שטוב איז שאַ, די קינדער שלאָפן, 
די קליינע צוויי אינם ברייטן בעט. 
די טיר איז אָפּ, אַ זוניק ווינטל 
וויגט אום די שטריק מיטן ווייסן גרעט, 


אין גאָרטן, באַרג-אַרױף, אַנטקעגן, 

שוין הויך און געדיכט דאָס קאַרטאָפל-בלאַט, 
דער זומער רייפט שוין נאָר איך מיט דיר, 
איך בין מיט דיר נאָך אַלץ נישט זאַט. 


דער וויפלטער זומער שוין ? -- דער צענטער. 
דער צענטער? סזעט זיך גאָרנישט אָן 
סווילט זיך נישט טאָן אַלץ װאָס דו הייסט מיר, 
אָ הייס מיר נישט אַזויפיל טאָן. 

ח ס יד ות 


װאָס איז געווען אַ שול, אַ קלויז, 

אַ בית מדרש? -- גאָטס הויז. 

אידן זיינען זיך צונויפגעקומען דאָרט 

נישט נאָר מיט גאָט, נאָר איינער מיטן צווייטן 
אויסריידן אַ װואַרים אידיש װאָרט, 

קוקן איינער דעם צווייטן אין די אויגן 
אויסגלייכן אַ שכן, 

פון זאָרגן איינגעבויגן, 

שלש סעודות אינם פּרוזדור פונם שטיבל -- 
צונויפצוזינגען זיך ביחד, 


אַלע, אַלע זיינען נאָך מיט אונז פאַראַן דאָ. 

מיינסט אַז אַזאַ ליכטיקער פּאָעט וי זישאָ לאַנדױ 
האָט גלאַט אַזױ אַהער אראָפּגעוואגלט 

און געבליבן דאָ אויף איסטבראָדווייער גאסן 
אומעטיקע טעג איבערן אַספאַלט צו פּאַשען 

ער איז געקומען ווייטער וועבן, שפּינען. 

שניצן, שלייפן, איידעלן און דינען 

דעם ניגון פון די פריערדיקע זינגענדיקע אידףן 
בעט אים און ער װעט אויסמעקן דאָס ווערטל ,,אינזל" 
און אויף זיין אָרט אַװעקשטעלן דאָס אַלטע ,,שטיבל", 


קוק זיך איין יקירי, טייערערי 

וי וואונדערליך, וי פייערליך, 

עס האָבן זיך צונויפגעטראָפן הי 

דער בראצלאווער מיט יעקב גלאַטשטײנעף 
ביידע האָבן זיך ווידער דורכגעשפּאַנט 
דורך קאַנאַל אין קריסטי און אָרטשאַרד, 
מען װעט אַמאָל דערציילן שפּעטער, 

װאָס פאָר אַ זכות סאיז געווען באַשערט, 
װאָס מיר האָבן זיי אויף אונזער גאַס 

אַזױ הערליך זיך צונויפרעדן געהערט. 
ניסים פלאַטערן דורך, 

וואונדער צעבלענדן, 


דאָס אַמאָל שיינע זאַלבט די שווערע װאָר 
מיט ליכטיקער לעגענדע. 


איך, האָט אַמאָל דער בעש"ט געזאָגט, 

בין מיט מיין װאָגן-און-פערד 

אַיױסגעפאָרן הינטער אָקופּ זאַמד צו גראָבן. 
כהאָב זיך געשפּיגלט אין דעם זאַמדיקן געל 
און געזען פאַר זיך די שבתדיקע שװעל 

פון הערליכן בית ישראל, 


ר' בער מעזשעריטשער האָט געמאַכט פּלענער 

צום צוגעבויטן חסידות-געביי. 

יעדער רעיין פינקלט, יעדער דמיון -- ניי. 

און דער בראַצלאװער, וי מיר ווייסן שוין אַלע, 

האָט אַריינגעשטעלט די קרישטאָלענע פענסטער 

אין דעם חסידות-בנין --- אין די ווענט. 

וואויל די װאָס האָבן זוכה געווען צו זען 

די ליכטיקע פינגער פון זיינע איידעלע הענט.. 
לאָמיר בלעטערן לשם שלווה די בלעטלעך 

פון די סיפורי נפלאות פון בעש"ט. 

כאָטש סאיז אומעטיקליך אויף דער וװעלט און שפּעטליך, 
און פון טורעם איז צעציטערט אונזער נעסט, 

וועלן מיר ווידער זיינע װענט פאַריכטן, 

און צוקלאַפּן צו דער ערד זיין שװועל. 

און זאָגן צו זיך אַליין דאָ: יהי ליכטיק ! 

און סוועט ליכטיק ווערן אין אונזער אידיש געצעלט. 

צ ער 


יעדער אידישער דיכטער װעט 
נאָך אָנשרייבן זיין גאָלדן-ציגעלע ליד, 

דאָס װאָרט איז זייד און סאַמעט און גלעט, 
נאָר סהעלפט סייווי ניט --- סהאַרץ איז מיד, 


פאַרשפּילט זיך יאָ, פאַרשפּילט זיך ניט 
מיט דער איידלקייט פון דיין ערליך װאָרט, 
אַ גאָלדן ציגעלע איז דיין ליך 

נאָר אָן אַ וועלט און אָן אַ אָרט, 


עס מעקעט פון צווישן די שורות אַרױס 
וי פון הינטער גראַטעס: מע-מע-מע. 

און וויל אויף דער בלויער וועלט אַרױס ‏ 

אין דער שטאָט קוויבע, אין דעם לאַנד מאָנטרע, 


און איך שטיי פונווייטנס אין שטומען צער 
און הער דאָס געוויין פונם זילבערנעם מע, 
און זוייס ביי זיך : לא דובים ולא יער, 

נישטאָ קיין קוויבע, נישטאָ קיין מאָנטרע, 

לאָזט מיך זיך אַביסל אויסרעדן פאַר אייך 


כבין זיי מקנא דאָרט אין ניי-ישראל, 

למאי זאָל איך דערמיט זיך אויסבאַהאַלטן 

איך בין טאַקע דער ריטער פונם הויכן נעכטן 

דער ריטער פון דער טרויעריקער חכמה 

אין דער חסידותדיקער איידעלער שיינער עמקות 
װאָס טריפט פון טאַטע-גלות'ליפן, 

דער ריטער און דער אומעטיקער היטער 

פון מאַמע-אידיש מיטן טערקישן טיכל 

און מיטן מאָדערנעם ביכל פון איר אינגסטן דיכטער.-- 
נאָר כבין זיי דאָרט מקנא די יושבי אור, 

װאָס האָבן זייער באָרװויסן פוס פאַרזונקען 

אין די גרודעס פון דער דורכגעזוניקטער היימערד, 
און האָבן אָפּגעװאַשן זייער בושה פונם שטעון 

זייער שאָטן, זייער פּחד פון דער נשמה, 

און קאָנען נישט נאָר פאַר אַ הויכן חלום 

נאָר פאַר אַ הײליק נידעריק שטיקל װאָר שוין שטאַרבן. 


כבין זיי מקנא װאָס דורך זייערע פענסטער 

אין די פּראָסטע היימען, נישט נאָר אין די שולן 

קוקט גאָט אַריין און נאָך מקנא'ר בין איך זיי 
װאָס גאָט פאַרטרויט זיך זייערע כוחות, 

װאָס ער קוקט זיי נישט אַריין אין האַנט, 

און גלויבט זייערע שיינע פרומע ווערטער. 

פאַרװאָס ? איך ווייס פאַרװאָס, 

ווייל ער זעט דעם ערדישן שטויב אויף זייערע פינגער, 
זיי הויבן אויף אָנטקעגן הימל וי אַ קרוין 

די זילבערנע טראָפּנס שווייס אויף זייערע שטערנס, 
דעם ויינגאָרטן פון נייעם גרויסן לעבן, 

דעם אויפגעזונגענעם פּרדס פון ישראל 


און מיר ? פאַרגיט מיר ברידער פּאָעטן און ניט-פּאָעטן--- 
מיר ווערן דאָ אַלץ שפלער און איבעריקער. 
אין די אויגן פון אַ דור אַזאַ מין מאָדנעם 
װאָס האָט פון גאָרן אוצר פון אונזער לעבן 
געלאָזט פאָר זיך עפּעס אַ יומטובדיקע היטל 

און כאַפּט זי אויפן שפּיץ פון קאָפּ אַרױף 

און לויפט דעם לעצטן זיידן מיט דער וייסער באָרד 
אַנטקעגן : 

אַ גוט-יומטוב, זיידע-סבא, 

איך האָב ליב יעדן הײיליקן זייכער אידישקייט 

װאָס װאַלגערט זיך דאָ אום װי שמאַטע-לאַטע, ' 

דאָס זיינען מיינע לעצטע פעדים זייד און סאַמעט, 

איך וויקל מיינע הײימלאָזע לידער איין 

אין זייער ליכט און יחוסדיקער חנען. 

נאָר סװואַקסט דער כמורער עלנט איבער מיין קאָפּ 

און כהאָב זיך נישט מיט זיך אַוואו אַהינטאָן, 

איך שטרויכל און איך פאֵל אריין אין רוגז 

און מוסר טרויעריקע גואטעסקע קאָרטנשפּילער 

פאַרװאָס זיי ווייסן נישט ווער זישאָ לאַנדױ איז, 

פאַרװאָס זיי טוען אַלץ באַשטעטיקן אונזער מאַמע-לשון 

מיט פרעמדע פעדערן ווי מיט בוזיקעס. 

איך כאַפּ זיך, לויף אַרױס פונם פאַרבלאָנדזשעטן ווינקל, 

און כאַפּ זיך פאַרן פּנים, פאַר דער באָרד, 

און מיין אַז מהאָט זי מיר דאָרט אויסגעפליקט, 

וי נאַריש כהאָב זיך צומוסרט דאָרט. 

פון גרויס פאַרלאָרנקײט לויף איך צום ביכער-שראַנק 

און כאַפּ זיך אָן וי אָן אַ ברעט אינמיטן ים 

אין אלעף דאַלעד גאָרדאָנס הייליק בוך, 

איך רודער מיט די אויגן איבער דף נאָך דף 

די פּסוקים רעדן, דערן, פּרואוון טרייסט מיך, 

דער צער פון פאָלק האָט אָט:דעם ערליכן איד 

געהאַלטן ביים ברעג טיש, געלערנט אות באות. 

צו זיין דער שטילסטער און דער אָרימסטער פון פאָלק 

דאָס פאָלק איז אַלט און װאַקסט ערשט פונדאָסניי 

אַרױס פון זיין גרױיסאַלטקײט פריש און יונג, 

דאָס פאָלק װאַקסט שווער, װאַקסט נידעריק ביי דר'ערד 

ווער קאָן דען אויפהויבן אריבער אים זיין קאָפּ 1 

וי קאָנסטו אויסשטרעקן אַנטקעגן אים אַ מוסר'האַנט? 

געפין אַן אַנדער וועג 

אַן ערליכן און אַ שווערן וועג, 

אַ פשוטערן וועג, 

ליכטיק 


מאַכסט נידערן איבער מיין װאָרט 
דעם גוטן טוי פון מיינע אויגן 
דעם שטאָלץ פון גוטער פרומער רו 
איבער מיין רוקן איינגעבויגן. 


וועסט מיך נישט האַלטן דאָ צו-לאַנג, 
מיין קליינעם חוב װעל איך דערפילן -- 
דעם אייגענעם פיבערדיקן אַנגסט 

ביי זיך אין מיין געביין פאַרשטילן, 


בלייבט שטיין מיין ליד דאָ אויף דער װעלט -- 
אַ גאָטשטיבל אין אַ הינטערגעסל, 

און קומען קומט אַחין אַמאָל 

אַ מענטש פון גאָט און לייט פאַרגעסן 


איך זע אים תמיד פאַר זיך שטיין 
און מורמל אין די ליפּן: חבר, 
און ספעלן מיר אַזש ווערטער אויס 
פון גרויס דערפרייטקייט, מאַהבה, 


ווען ער בויגט איין דעם קאָפּ ביים טיר, 
בויג איך פונווייטנס איין אויך מיינעם. 
ער גייט אַראָפּ די טרעפּ, כ'דערזע : 

די שמאָלע פענסטער הויבן אָן שיינען 

אַ קלאַנג 


כוויל גוטסטאָן און שיין-טאָן דעם קינד 
און גאָט לאָזט נישט, האַלט מיין כח אָפּ, 
כווייס אַלײן נישט פאַרװאָס פאַר אַ זינד, 
און טרעט אָפּ מיט אַ געבויגענעם קאָפּ, 


און מער וי פאַרן װאָרט, פאַרן ליד 

איז קיין אויער פאַר מיין טרויער נישטאָ. 
אַ טראָציקע שטים גרילצט אָפּ ,ניט" 
אויף מיין שטילסטער מחשבה ,יאָ". 


כוועל דאָ קיינזאַך נישט אויספירן סייווי, 
כהאָב שוין אָפּגעלאָזט מוטלאָז די הענט, 
נאָר ליב איז מיר יעדער אינדערפרי 

װאָס מיין קינד האָט בלוי-ליכטיק דערקענט. / 


און יעדער גלאָז מילעך אויפן טיש 

און איטליך קליין בייגעלע אין איר האַנט 
פון אירע ליפּן די זאַפטיקע זיס 

און פון איר דרימלען דער געשמאַקער טעםג. 


נאָר פאַרװאָס האָב איך מורא אַזױ 
אַװעקטרעטן פון איר בעטל צו לאַנג. 
און מיין קאָפּ איז שפּעט-אָװונטיק גרוי, 
און מיין קול --- אַ צעבראָכענער קלאַנג. 

צום אינגל ז 


אינגעלע געהאָפטער און געווינטשטער, 

סאיז מיר נישט באַשערט דיך צו דערבעטן, 

ביזט נאָר וי אַ שאָטן אויף מיין שװועל געשטאַנען, 
און נישט געקאָנט די שװועל אַריבערטרעטן, 


פונדערווייט האָסטו צו מיר געשמייכלט, 
און איך האָב צו דיר גערעדט אין לידער. 
כהאָב דיך אין מיין גאַס צענמאָל באַגעגנט 
צווישן די פאַריאָגטע װאָגל-ברידער, 


ביזט געווען דער יתום פון די חורבות 
און דער שאַרפער צייכן אויף דיין אָרעם: 

פינעף ציפערן, וואו סהאָט די האַנט פון גהינום 
פאַרקריצט די צאָל פון די פאַרווישטע קברים. 


ווען דו ביזט ביי מיר אין שטוב געשלאָפן 
און דיין האַנט איז אָפּגעדעקט אַראָפּגעהאָנגען, 
האָב איך שטום געקושט מיט מיינע אויגן 
דיין צייכן און מיט ליפּן פיבער-קראַנקע 


פרום געמורמלט וואו אַ הייליקן נאָמען 

װאָס כהאָב זיי נאָר געקאָנט זיך דאַן דערמאָנען. 
כװאָלט אליין זיך אַזאַ שדי-צייכן 

אויסגעברענט אויף זיך, ווען איך זאָל קאָנען. 


נאָר איך קאָן נישט, קאָן נישט טויזנט זאַכן 
װאָס דו האָסט באַװויזן צו דערגרייכן, 
שטילער אינגל מיטן אומעטיקן שמייכל, 
הייליק אינגל מיטן טמא-הײליקן צייכן, 


כוויל אַזויפיל הערן װאָס דו דאַרפסט דערציילן, 
נאָר איך וויל דיר, קאָן דיר גאָרנישט פרעגן, 
װאָס דו ווייסט, װעלן מיר סייוויסיי נישט וויסן, 
נישט פאָר אונזער אויג-און-אויער וועגן, 

עס װעט בלייבן אין דיין לייב און לעבן 

וי דער צייכן אויף דיין אָרעם אויף דיין לינקן 
וי דער סם דער שװאַרצער אין געדעכעניש 
װאָס דו װעסט נישט אויפהערן צו טרינקען. 


וי דער מידער צער אויף דיינע ליפּן 

לעשט זיך און װעט קיינמאָל זיך ניט לעשן. 
װאָס װעט דיר דער היינט פאָר מאָרגן געבן 
אַז דו קאָנסט דעם נעכטן נישט פאַרגעסן. 


וי קאָן איך דערוועגן זיך צו פּרואוון 

דיך צו טרייסטן, אינגל, װאָס דיין עלטער 
איז נישט מער וי פערצן יאָר און גרויט שוין 
מיטן אַשׁ פון טויזנט טויטע פעלדער. 


מיטן אֵשׁ פון טויזנט שטעט פאַרוויסטע. 

סוועט זיי שוין נישט קיינער דאָרט דערוועקן. 
די מיליאָנען הבלס -- און מען הערט נישט 
גאָט זאָל רופן קינ'ען : אַ--י---כ--ה 1! 

אַ זיידע 


אַן אייניקל זאָל כאָטש מיין נאָמען 

מיט ליבשאַפט טראָגן אויף זייער ליפ, 
און איך זאָל פרידליך מורמלען אָמן 
אויף אַלץ װאָס איז זיי גוט און ליב, 


אַ קינד װוערט ביי דעם טיש אַנדרימלט, 
פיר איך אים צו זיין בעט אַװעק. 

אָן אייניקל העפט אויס אַ בלימל, 
דערשפּיר איך דעם ריח פון יונגע טעג.-- 


אויף זייער קאַנװע איז שוין אַלץ פאַרלאָשן, 
נאָר דאָ און דאָרט אַ פאָדים בלוי, 

אין ליד נאר, אויף די גרעזלעך לשוף 
בליצט אויף אַמאָל אַ דימענט טוי. 


און טיף, פון צווישן די דינע שורותי 
וי צווישן די צווייגן פון אַ נעסט, -- 
אַ צוויטשער-קול פון ווייטע בשורות, 
נישט גוט, מיין אַלטער, אַז מען פאַרגעסט, 


נישט לאָז אים דעם זיכרון הזקן 

פאָרמעקן בלאַט נאָך בלאַט, --- אַ שאָד, 
װאָס װוערט דען דאָ נישט נײייגעבאָרן 
מיין אינגל, אויסדערװויילט פון גאָט. 


ביזט עלטער און ביזט נאָך וי תמיד 
אַן אויפגעשטראַלטער פאַר יעדער זאַך, 
װאָס לייטערט צער און ליכטיקט אומעט, 
און גיט דער עלנטער נאַכט אַ דאַך. 

אונזער וואָרט 


אונזער װאָרט -- אונזער וויין -- האָט די ברכה 
פון גאָט און עס פינקלט עס שטראַלט. | 
נאָר עס ווערט וי אַ שאַרבן צעבראָכן 

ביי דער שװועל פונם פאָלק, ווען עס פאָלט, 


דערפאַר גייען מיר אום דאָ פאַרכמורעט 
מיט געבויגענעם אַקסל-און-קאָפּ, 

זוכן בשורות אין די אייגענע שורות 
און מיר נאַרן װי קינדער זיך אָפּ, 


פאַלן כורעים פאַר די פיס פונם לשון, 
קושן טרויעריק דעם זוים פון זיין קלייד, 
שפּילן אײיביק דעם כלה-און-חתן 

אין פאַרשטעלטער, פאַראָבלטער פרייד, 


נאָר צעווישן די זינגעוודיקסטע ריטמען 
זוינקט אַ האַנט אונז אַ ביינעריקע שאַרף 
איבערן דאַך פון די לידער : פֹּה נטמן 
דיין וועלט און דיין דור און דיין דאָרף, 


און דאָס קריצטו מצבהשע שבחים, 
און דאָס זינגסטו אַלץ תהילים נאָך זיך, 
און דו שפּרײיטסט אויף דיין קראַנקן ביטחון 
לעצטע גאַרבן פון פאַרבן און ליכט, 

גרהינג ער 


דו האָסט מיר געגעבן רשות 
מילדע ערלעכע װערטער צו פיטערן 
און ליבשאַפט צום קופּער-רויטן קוסט 
אין הערבסטיקן שטאַרבן פאַרציטערן. 


איך שטרעק נישט מיין האַנט צו דער ווייט.-- 
מיטן טאָג ביי מיין שוועל אינדערנאָענט, 

וויל איך אויסלעבן מיין אייביקייט 

פון אינדערפרי ביז צום אָװונט. 


די װאָס זיינען געגאַנגען ביי מיין זייט ? 
זיינען ווייט שוין אַװעק אַרױיף-באַרג. 
און איך --- און פון מיר דאָ נישט ווייט 
דער שטויב און דער אַלטער מאַרק. 


און די גראָע, קליין:אידישע שטאָט 

װאָס ליגט שוין אין איר הײיליקן טויט 

נאָר איך קאָן נישט פאַרגעסן דאָס גענאָד--- 
דעם טעם פון איר אָרימען ברויט, 


און אַן אַלט-אַלטן אידנט אַ װאָרט 

ביי אַ שאָקלענדיק טיש דאָרט פאַרנאַכט, 
בלאָער זילבער זיין אויג און זיין באָרד, 
און זיין אָדערדיקע האַנט בלייך און דאַר. 


איך געדענק נישט װאָס דאָס װאָרט איז געווען 
נאָר זיין קלאַנג גייט מיר אַלץ נאָך נאָך. 

און װאָס סזאָל מיט מיר נישט געשען 

איז מיר גרינגער צו טראָגן דעם יאָך, 

באַשוייב ער 


מיר אַלע װאָס באַשרײיבן און מאָלן ‏ 

און קלינגען אויס אי זיך, אי די וועלט.-- 
שלייפן אויס פון די ווערטער סימבאָלן, 
איטלעך װאָרט ווערט אַ יונגער בֿאַפעל. 


און עס צינדט אין זיך כוח און פייער, 
װאַרפט-אָפּ פון זיך ווילדזאַמד און אֵש. 
עפנט-אויף אַ בלאָ-גאָלדענעם טויער 
יעדן טאָג אין דער װאָכיקער גאַס. 


טוען-איבער די וועלט איר הלבשה, 

(יעדער שעה וװערט פאַרעלטערט איר טראַכט 
יעדע שעה ווערט דאָ עפּעס פאַרלאָשן 

פאַרן אויג, װאָס שטייט אײיביק אויף וואָך). 


מיר צעזינגען די שטומקייט פון זאַכן 
און דאָס װאָרט ווערט וי אייביקייט גרויס. 
אַלע ערליכע ספרים זיינען תנכ"ן -- 

אַ מעשה פון אַ מענטשנס קליין הויז. 


פונם געצעלט פון אברהם אָבינוֹ 

ביז מיין שטוב, ביז דיין שטוב דאָ אין שטאָט, 
יעדער פּשוטע זאַך גרויסט מיט זינעןי 
יעדער מענטשליכער טראָט ברויזט מיט גאָט. 

די מ אַ מ ע 


איז די מאַמע פרום אין ווייס געלעגן 

אין איר שמאָלן, אין איר קליינעם אָרון. 
נישט געפאַרבט דאָס רויהאָלץ ביי די ברעגףן. 
בין איך שטילער, רואיקער געװאָרן 


זיינען אַלטע מענטשן דאָרט געשטאַנען 

און באַטראַכט איר בלייך און רואיק פּנים, 
אַזױ אייגן און -- שוין נישט פונדאַנען, 
אַזױ לויטער -- קוים איר צו דערקאָנען 


אַלע טונקעלע שאָטנס פון איר שטערן 
אויסגעװאַשן ביזן לעצטן צייכן. 

אויף די באַקן --- אויסגעוויינטע טרערן, 
סזעט זיך נאָר אַ שיין פון זיי אַ בלייכער, 


פון הינטערן לייוונט-:הויב פאַרציטערט 
זיבן זילבער-האָר אַרױסגעשטראַלטע. 
פון געמיט גייט אָפּ די טריבע ביטער: 
זע, די מאַמע איז נאָך נישט קיין אַלטע. 


און אַ גוטסקייט, אַ גענאָד אַ ריינער, 
און אַ ליבשאַפט אויף די ליפּן הויערט: 

זע, די מאַמע איז נאָך אַזאַ שיינע 

און אַזאַ כלה'שער און איידעלער איר טרויער, 

אַן אָרט 


סהאָט דאָס װאָרט מיר געגעבן אַן אָרט 
אויף דער ערד און אַ ביסל נאָך העכער. 

אין מיין אומגליק --- מיין גליקליכער קאָרט, 
מיין געקריצטער גינגאָלדענער בעכער, 


געירשנט פון מיין טאַטנס אַלטן טיש 

וואו אַלצדינג האָט שוין אָנגעהויבן װאַקלען. 
יעדער פלעק אויף דער װאַנט, יעדער ריס, 
האָט מיין לעצטקייט, מיין שפּעטקייט סכהכלט, 


כדריק מיין אייגענעם ווייטיק צום לייב -- 
דאָס לעבעדיקסטע װאָס איז נאָך אייגן, 

גוטע מאַמעדיקע שוועסטער -- מיין ווייב, 
רו און ליכטיקער רחמים -- איר שווייגן, 


און איר שווייגן איז דאָס אמתטע ליד, 
אפשר טיפער וי מיין ריידן, מיין זאָגן, 
מיך האָט פריער די אַנגסט געמאַכט מיד, 
זי װעט ווייטער דעם טרויער דערטראָגן. 


און װעט אים דערברענגען נאָך וואו, 
און איך וי אַ אינגל אַ מידער 

וועל פאַרדרימלען אין חלום, אין רו 

מיטן לעצט-לעצטן סטראָף פון מיינע לידער. 

רוף מיך. 


רוף מיך ביי דעם אַלטן נאָמען, 
טראַכט פון מיר וי פון אַ אינגל . 

װאָס האָט געחלומט פון גרויסע מעשים 
און איז געבליבן ביים לידער-זינגען. 


און זינגען זינגט ער אין פּוסטע הויפן 
נאָר ער אַליין האָט אַ שטילן תענוג, 
װאָס ער קאָן אַזויפיל אידישן ניגון 
און אידיש לשון -- פונאויסנווייניק, 


און ער אַלײן פאַרשטײט דעם פּירוש 
פון איטלעך אידישן רמז באַזונדער. 

עס חידושן זיך אויף אים די גאַסן 

נאָר ער אַליין איז זיך נישט קיין וואונדער, 


און אָט די גאָסן האָט ערבינעכטן 
די איינציקע באָבע שוין פאַרמאַכט די אויגן. 
מיט איר האָבן זיך טויזנט ליכט פאַרלאָשן 
און אַ גאַנצער דור געבליבן שווייגן. 


נאָר איך װעל נישט אַנטשװיגן װערן, 
כאָטש ליידיקער איז דער חלל געװאָרן 
און איך גיי-נאָך און מורמל תהילים 

נאָך אַ גראָען װאָגן מיט אַ ליידיקן אָרון. 

צוֹ... 


נאָך ווידער קומען צו דיין טיש 
נישט יומטוב, אין אַ טאָג אַ פּראָסטן. 
וי רחבותדיק דיין ענגעניש 

פאַר יעדן נרדף און פאַרלאָזטן, 


און דעם װאָס גאָט דאַרף אויך שוין ניט, 
און איז אים מפקיר פאַר די ווינטן, 
האָט דיין געמיט די שעה דערהיט 

און ס'פרומע ליכט אויפן טיש געצונדן 


זאָל ער דערמאָנען זיך ווייטע טעג 
און היימישקייט װאָס די נע-ונד'ע 
פאַרחלומען ביי אַ װויסטן ברעג 

און הינטער זשאַװערנדיקע גראַטעס, 


דאָס קרישל ברויט אין דער פרומער האַנט 
און אויף די ליפּן די אַלטע ברכה 

װאָס רעדט אַרונטער פון יעדער װאַנט 
אין די דלד אמות פון די די װאָכן. 

אַנטרינונג 


ער האָט זיך אַריבער די בלעטלעך געבויגן, 
פאַרנעמען דאָס װאָרט אין זיין ריינער כוונה, 

נישט קוקן דער װעלט אין די פאַרוואַשענע אויגן 
און זיך מער נישט איר פּנים דערמאָנען. 


מער גאָרנישט אין סדום אינם נייעם געבליבן 

איז אָפּקערן זיך אין פאַרלאָרענעם טרויער, 

און מורמלען אַ װאָרט װאָס אַ האַנט האָט פאָרשריבן 
מיט גלויבן און שטילן פאַרבאָרגענעם פייער. 


פרומער ניט פרומער, צי נזיר ניט נזיך, 
אויף עטליכע טעג כאָטש פונדאַנען אַנטרינעף 
אבי דער שװאַרציאָר זאָל ניט שיקן זיין מסור 
אים נאָכשפּירן און זיין התבודדות געפינען. 


וי ער האָט עס איצטער פאַרשטאַנען זיין זיידן 
װאָס האָט כורת-ברית געווען מיט די עמודים, 
נאָך איצט טוט ער הערן דעם קלאַנג פון זיין ריידן 
צו זיך און דעם ניגון -- אַ גאָלדענער פאָדים. 


סדום װעט דערפון נישט קיין בעסערע וערן, 
אַוודאי, געוויס, נאָר כאָטש איינמאָל דערפילן 
דעם סם און דעם טעם פון די אייגענע טרערן -- 
אויך זיי זיינען פּסוקים פון תהילים, 

לזכר א. ד. גאָרדאָן 


איך װעל קומען לעבן אייער ערליך לעבן, 
שעפּן פון דער ערד און פון דער מי. 

נייע פרישקייט אין מיין לייב און אין די אויגן, 
קלאָרן טוי און יונגן בלוי פון אינדערפרי. 


איך װעל קומען אינם קאַמער פון א"ד גאָרדאָן 
אָנרירן זיין טיש, זיין באַנק, זיין בעט--- 
דער װאָס האָט מקיים געווען אין מעשים 
דאָס הייליקסטע װאָס חלומט אַ פּאָעט. 


און אויף זיין שמאָלן קבר װעל איך קומען, 
שטיין דאָרט ביי זיין שטיין און תפילה-טאָן, 
װאָס ער איז אַהערגעקומען בענטשן 
פון-דער-נידער, נישט פון אױבנאָן. 


װאָס זיין האַנט האָט מיט אַ שווערן מכשיר 

דעם װאָכעדיקן טאָג פון ערד און לאַנד 

באַרירט -- און סליגט דער חותם אויף דער תקופה -- 
אַ האַמער און אַן אַקער און אַ האַנט. 


און נאָכדעם ערשט געקומען איז דאָס ספר 

און האָט זיך אין דער זיסער מי פאַרקלערט, 

און סשמעקט פון זיינע ווערטער עכטער הימל 
און אין די מעשים זיינע -- עכטע ערד, 

מיין קוואַל 


אֹ 

דער מאָמעס שטוב איז נידעריק, 
דאָס פענסטער -- קליין און שמאָל, 
וי אַלע שטיבער פון אונזער דור 
אין װאָלינער ליימיקן טאָל, 


אַ מאַמעדיקע זון האָט דער טאָג, 
דאָס קלײינװאַרג ווייסט עס וואויל. 

דריי גאַנצע טעג גייט נישט דער טעם אַװעק 
פון אַ פרישער פלוים אין מויל, 


וי שאַרף די נעזלעך פאַרייסן זיך 
צו אַלע ריחות אין דער תמוז-וועלט, 
שיכור פון בלוי און טוי און גאָלד 
אָטעמט אין שטאָט אַרײן דאָס פעלד, 


און איידער מען קוקט זיך נאָר אַרום, 
שטייען שוין מיידלעך אויף שלאַנקע פיס, 
און אינגלעך דערוויסן זיך אויף-דער-װאָר 
װאָס שיר השירים איז. 


און איידער װאָס, און איידער ווען, 
ווייסט די גאַנצע שטאָט כמעט, 

אַז רבקה --- די אינגסטע פון דער גאַס, 
האָט אַ אינגעלע געהאַט. 


אַ וויגעלע איז שוין אָנגעגרײיט 

פון צען חדשים נאָך פרי'ר. 

און אַ פּאָדקאָווע כמעט אַ זילבערנע, 
ביי דער רעכטער זייט פון טיר, 


דעם ערשטן טראָט זאָל דאָס אינגעלע 
שטעלן אויף דער רעכטער זייט, 

דאָס מזל װעט מען הערן ווייען 

מיט זיין ווייסן פליגל פון ווייט, 

ב 

צעזינג די אַלטע וועלט אין לויבן 

פון דעם בעל שם טוב ביזקל היינט, 

זיי ממשיך כאָטש איין וואונדער מעשה 
װאָס ער האָט מיט איר דעם דור באַשיינט. 


אַ קלייניקייט, אַזויפיל חסד 

צו ברענגען אין די אייגענע הענט, 
און אידן האָבן אין זייער התגלות 
פונסניי דערזען זיך און דערקענט, 


און ווידער האָט מען געגרייט די טישן 

מיט ווייסע טישטיכער, ווייסן ברויט 

און מידע שטערנס צעשמייכלען זיך ליכטיק, 
און גראָער לייוונט שאָרכט וי זייד, 


און קליינע אינגלעך האַלטן אונטער 

די חופּה שטאַנגען -- מלאכים פיר. 
אַ קרישטאָלן גלעזל וויין צעפינקלט 
אין דער ברייטער, אָפענער חופה-טיר, 


דער הימל ציט זיין שנירל שטערן 
שוין אויף זיין שיינעם האַלז אַרױף, 
די גאַנצע זומערגאַס איז יומטוב, 

דער זומער-אָװונט -- אַ בלאָער הויף, 


מיפאַריכט די אידישע וועלט צוריק שיין 
מ'ווישט די גראָ פון די פענסטער אויס, 
די בלינדע ציטערדיקע מורא 

טרעט פון די טונקלע ווינקלען אַרױס. 


דערמאָן זיך נאָך, דערמאָן זיך ווייטער, 
כאַפּ אין אַן אַלטן ספר אַ בליק, 

אַ גרוס געכאַפּט פון די הויכע צייטן 
און שוין געקומען אַהער צוריק, 

אָ, זייט זיך נישט מייאש, אידן, 

פון דאָרטן נאָך שנת תייח ותיט, 
שיקט דער בעל שם טוב אייך אַ בשורה, 
וי אַ פרישע, זאַפטיקע איילבער-בלאַט ; 

די וועלט איז וועלט און אידן -- אידן, 
און אידן דאַרפן גוט זיין צו איך, 

און האַלטן שטאַרק אירע שטאַרקע זיילן 
וי די בלאָע חופּה שטאַנגען פיר. 


און כוועל אייך ווידער מקדש זיין דאָ 
מיט מיין קרישטאָלענער גלאָז מיט וויין. 
וועל ועלן זיין די אונטערפירערס? 

די אונטערפירערס וועלן זיין 


אברהם אָבינו און שרה אמנו, 

די קלעזמער שטייען שוין אין דער טיר, 
העי, חברה, האַלט-צו שטאַרק און זיכער 
די זיילן פון דער וועלט די פיר. 


ג 

דעםס בעל שם טובס סידור זינגט: 

צעװאָרפן איז געלעגן דאָס געזינד פון ישראל 

אין די טאָליקע און אין די באַרגיקע ישובים, 

האָב איך מיר געקויפט אַ פערד-און-װאָגן, אַ פערד-און- 
װאָגן 

פון איין ישוב צום צווייטן צו פאָרן און פאָרן 

צונויפצוהאַלטן דאָס געזינד פון ישראל, 


דאָס איז מיין עובדא און מיין באַהעלפערשאַפט 
קומען היינט אַהער און איבערמאָרגן אַהין. 
שלום עליכם, אידן ברידער, אַ גוטער תמיד אויף אייך. 


איך קום אָפט וי אַ מחותן אין מזלדיקע שעהן 

קלעזמער שפּילן שמחה, גייען מיר אַנטקעגן מיט פרייד, 
אינגעלעך קלעטערן אויף פּלױטן איבער די חופּה-ליכט 
און די ליפּן מיינע נעמען בענטשן אַזױיװי אומגעריכט: 


דו ביזט יונג נאָך, 
דו ביזט יונג נאָך, 

דו ביזט שטאַרק נאָך 

דו ביזט שיין נאָך, 

דו ביזט הײיליק נאָך 

טייער שיין הויז פון ישראל. 

און איך פאָר מיר צוריק מיט מיין װאָגן, 
איבערן וועלדל קלינגט אַ זילבערן רעגנדל, 


ד | 
אוי, פאַרפאָלג מיך מער נישט 

מיט דיין נאָמען, פרומע בשמים, 

מיט דיין שיכורן אַלטן ניגון 

מיט דיין טרויריקן ביטחון 

לאָז זיך מיר אין אייגענעם פּנים זאָגן 
לאָז מיך מיט מיין אייגן װאָרט זיך שלאָגן : 
ווערסט צעבראָכענער און צעבראָכן, 

און ווילסט אַלץ פונדאָסניי געבאָרן"ווערן. 
און די אויגן פון די לידער 

שטייען גרויס די לעצטע טרערן, 

פאָלן, פאַלן באַלד אַרונטער. 

און --- אויס הייליקייט, אויַס וואונדער. 


און אויס קומען יעדן אָוונט 
בוקן זיך צום אייגענעם שאָטן, 

בייגן זיך צו אַ ליידיקן מערב. 

אוי, וועט מיר אַ קאַלטער בלאָז טאָן 

די וויסטקייט דאָ פון אַלע וװועלטן. 
כוועל זיין טויט און װעל נאָך קוקן, קוקן 
אויף די ליידיקע האָריזאַנטן 

כוועל זיין טויט און װועל זיך וויגן 

וי אַ בלינדער פעלד:לאַמטערן 

אין לבנה'דיקן אומרו, 

ליכט, ליכטיק... 


מיר פּוצן זיך אַלע אין צירונג פון שבת, 

מיר זינגען זיך איבער מיט שערבלעך ניגונים, 
און טאַנצן אַרױס פון אבלות אַ רגע, , 
און קיינער פון אונז איז נישט גרייט נאָך 

זיך ווייזן פאַר גאָט אין הערליכן יחוס 

פון הייליקט טראַנטעס, אָן ביליקן תכלת, 


דערהויב זיך צו אמתער גבורה:. 
זאָג דער װאָכעדיקסטער װאָך : ביזט מיין צירונג, . 


פירט מיר אַנטקעגן די קינדער פון דער אָרימער כהונה, 
כוויל זיך שפּיגלען אין זייערע הערצער., 

כוויל זיך הײיליקן אין זייערע פּנימער, 

כוויל זיך לייטערן אין זייערע אויגן, 

כבין זיי שולדיק אַן אײיביקן אוצר, 


אפשר אמת, אַז כהאָב אַן אַנדער מלכות. 

וויל איך עס פון די הויכן אַראָפּנידערן 
סוועט שמעקן מיט האָניק און קאָרן, 

און זאַטברױט און הערליכע זמירות. 

אַלע מירמלשלעסער װעלן קניען אין חורבות. 
נאָר די אַלטשטיבער מיט פאַרקרימטע דעכער 
וועלן שטיינבלייבן גאַנץ אין זֵייער שאָטן, 


כוועל נישט שטראָפן די שוטים די פיליסטעך, 
זיי וװועלן פון זיך אַליין צעפאַלן-ווערן, 

און דאָס אָרימע װעט דופטיקן מיט ברכות, 
כוועל קומען אין זיין גענאָד זיך באַרואיקן. 


כהאָב אַ שלל מיט גרויס:חזיונות באַשאַפן 
כדי איך זאָל קומען צו די די אָרימע 

זיין אין זייער ווינקל אַן אורח, 

כוויל זייערע געלייטערטע וװערטער 
הערן מיט פאַרוואונדערטער ליבשאַפט. 

צר... 


מיד פון זיך, פון דער וועלט, פון די ספרים, 
קיל דער אומעט נאָך שרפהדיק אֵשׁ. 

ערד און ים, ווייט און פרעמד און שטורעם 

און -- צוריקגעבראַכט אין דער בלייכער גאַס. 


עפעס טליט נאָך אַ בלוט-טראָפּן טרויער 

נאָך דער וועלט װאָס ער האָט ליב געהאַט. 
און אַ קלאַנג פליט נאָך אָן צו זיין אוער 
טוט אַ ציפּ, טוט אַ כליפּ און פאַלט מאַט. 


נאָך געבליבן איין אָרט --- דאָס בית-עלמין, 
דער פּלױט -- דער שפּאַציר ביי זיין זייט. 
און דאָרט הערט ער זיי אַלעמען, אַלעמען. 
פון אַן אייביקער לויטערער ווייט. 


ער האָט נאָך קיין טראָט נישט געגעבן 
אויפן גרעניץ װאָס פירט צו איר וועג, 
נאָר ציטערדיק-דין איז זיין לעבן 

און פאַרקלינגט מיטן ווינט פון די טעג, 

דיין ליד... 


דיין ליד האָט גוטע פרומע אויגן, 
און אויף דיין ליפּ -- גינגאָלדן שווייגן, 
און איידעלע ליבשאַפט און גענאָד, 
אין װאָרט -- אי ליכטיקייט, אי סוד. 


פאַרמאַכט פאַר דיר שוין אַלע טירן 

אין ליידיקער וויסט די וועגן פירן. 

דער װאַרימער קלאַנג פון קליינעם שליסל 
צום ענגן אַלקירל און טישל. 


דריי ברעטלעך אויפן נידעריקן ווענטל, 
אַ נייער קונטרס אין אַן אָרים העמדל, 
ניין קורצע לידער און סאָנעטן.-- 
פּיוט פאַר די ברידער פּאָעטן, 


פּאָעטן ברידער, טוסטו דאָרט זאָגן, 

די שפּעטע שעה האָט פאַר אונז געשלאָגן. 
אויף אונזער טורעם דאָ פונאויבן 
פליען אָן די לעצטע הייליקע טויבן. 


אָן בשורות זיינען זיי אָנגעקומען, 
און שטייען ביי די געזימסן שטומע. 
געזעגענען זיך לשלום, פרידן, 
פּאָעטן ברידער, פּאָעטן אידן, 


היינט װועלן מיר זיך אין גאָס באַוייזן 
אָן אַ סימן גאָלד און זילבער ווייסן, 
נאָר געלע לאַטע אויפן גראָע אַרבל -- 
אַ צייכן שטאָלץ, אַ צייבן שטאַרבן. 


מיר האָבן מער נישט קיין משלים 

פאַר אָטידעם בלינדן הבל:הבלים 

װאָס האָט אַלע פאַרבן אויסגעלאָשן 

און חורבות טרויערן אין אונזער הערליך לשון. 

װאָס וועסטו ביי אים איצטער מאָנען? 
די טויטע גבורה פון מיליאָנען? 

דאָס בלינד-געוויין פון קינדער קליינע 
װאָס װעט שוין אײיביק אין אונז וויינען 


און אונז צום קבר אַרונטערפירן, 

זיך לייגן ביי אונזערע לעצטע טירן 
זיך לייגן ביי אונזערע קאַלטע שועלן.-- 
אַרבל גראָע און לאַטעס געלע. 


די קליינע -- קאָנען זי דען שעלטן ? 
און וועמען ? אַלע טויזנט וועלטן ? 

די קליינע לייגן זיך אַנידער 

ביים טוטנשוועל, װי דיינע לידער.-- 


זיי זיינען אויך געלאָפן, געלאָפן 

און אַ װויסטן האָריזאָנט געטראָפן, 

אין שרעק זיך אומגעקוקט אַהינטער -- 
דער וועג פאַרווייט מיט טויט און ווינטער. 


נישטאָ וואוהין --- אין צפון? דרום? 
סבית עולם מיט די אַלטע קברים, 

סבית עלמין מיט די נייע גריבער. 
די לעצטע שװועלן, די לעצטע שטיבער. 


האָבן זיי אַראָפּגעקניט צום באָדן, 

זיך איינגעהילט אין אייגענעם שאָטן 
און שאַ און שטיל אַנטשלאָפן-געװאָרן, 
אויף וויפיל יאָרן ? אויף אייביקע יאָרן 


פון פעלדער פליען פאַרביי די קראָען, 
פון וועגן ציען די ליידיקע שעהן, 

אַן אָרים:װאָגן פון אַ זאַמדיקן ישוב, 
און -- ווייטער שטומער, װיסטער כישוף. 

וואו וואוינט ר' שלום ? וואו וואוינט ר' נחום ? 
וואו רעש'ט דער מאַרק מיט די אַלטע װאָכן! 
מיד-מידע װאָכן און אַמאָל איבער וועגן 

קומט צוגיין אַ יומטוב נאָך טעג פון רעגן.-- 


אַ ווייל האָט ליכטיק זיך אויסגעצויגן 

פון מערב צו מזרח דער רעגנבויגן 

און װעד דאָס לעצטע רויט איז אויסגעגאַנגען. 
זיינען הייליקע אידן אין שול געגאַנגען 


וי געדענקסטו עס ? שוין אַזופיל יאָרן 
אַזויפיל װאָכן אין דיין יונגען זיכרון, 
אַזויפיל אײיביקן, קינדערשן חלום 

און אַלץ נאָך נישט מיט זיך בשלום, 

אַ לי ד 


געזוכט באַשיצונג דאָ און דאָרט, 

און יעדער איז מיט זיך פאַרנומען 

דער מיט זיין באָרד, דער -- מיט זיין װאָרט, 
דער מיט זיין קאָרט, דער -- מיט זיין נאָמען. 


און כבין אַװעקגעגאַנגען צוריק 
צו זיך, צו מיינע פיר ענגע איילן 

וי אַזױ איך גיי נאָך דאָ אום אויפן בריק, 
װעל איך אייך אַן אַנדערשמאָל דערציילן, 


צי סאיז מיר גרינג, צי סאיז מיר שווער, 
אֲבי איך קאָן דאָס אַריבערטראָגן 

נאָר אַז אַ פרעמדער קומט אָן אַהער, 
קומט ער מיר דער ערשטער שלום זאָגן, 


און ביי מיין אַלטן טיש, אינדערפרי, 
בענטשט ער דאָס ערשטע מאָל זיין ביסן 
און רוט אָפּ זיינע מידע קני 

און שלאָפט ביינאַכט אויף מיין האַלבן קישן. 


איך זאָג עס נישט, כדי איר זאָלט 

מיין גוטסקייט לויבן -- װאָס דאַרף איך עס האָבן ? 
שווייגן איז גאָלד, אויך אַ וװואָרט קאָן זיין גאָלד, 
איר קאָנט עס דערציילן אייער אַלְטער באָבען. 


איר זאָגן אַז דאָס האָב איך געזאָגט, 
זי קאָן מיך און װעט קיין פאַריבל ניט האָבן. 

ווי ליד ע ר 


ער װעט צו אונז ווידער ארונטערקומען 
אין אונזער נידער אונז צו דערהויבן, 
און װעט אונז לערנען פון סאַמע אָנהויב 
די ערשטע אותיות פון גלויבן 


און כאָטש די עלטער האָט איר גראָקײט 
אַרופגע'משאָיט אויף אונזער אַקסל, 
און אונזער גוף איז איינגעבראָכן, 
אונזער נשמה -- נישט-דערװאַקסן ; 


און כאָטש דער יאוש האָט אױיסגעלאָשן 
אין אונזערע פענסטער, אין אונזערע ווינקלען 
וואו אַ פאַרבלאָנדזשעט ליכט, אַ פלעמל, 
װעלן מיר אַנטקעגן אים וי אינגלעך 


זיך שטרעקן: רבי, עפן אויף דיין סידור, 
עפן אויף דיין סידור און הויב-אויף דיין ניגון 
און לערן אונז אַז שרעק און ספקות 

זיינען דעם שטנס בייזע ליגנס, 


און וי דו עפנסט פאַר אונז דיין סידור, 
אַזױ צעעפענען זיך אונזערע טירן 

פאַר גאָר דער וועלט, פאַר אַלע וועגן 
און דער זומערטאָג זינגט שיר השירים, 


שיר השירים אַשר לשלמה 

און שיר השירים אַשר לשולמית, 
עס לעבן אַלע אידישע טאַטעס, 
עס לעבן אַלע אידישע מאַמעס 


און גאַנץ און אײיביק איז אונזער לעבן 

און מיר, און מיר, כאָטש מיט אויגן מידע.--- 
מיר זעען עס וי פּירות װאַקסן 

מיר הערן עס וי געזאַנג, וי לידער. 


רי פּנחסל 


ר' פּנחסל פאָרט אינערגעץ נישט, 
געװאָרן אַ איד זוי אַלע אידן. 

גייט דאַװענען אין סנדלריםישולכל, 

און װיל נישט מען זאָל אים רופן רבי, 
נאָר פּשוט און פּראָסט: ר' פּנחס. 


אידן שעמען זיך דערמיט און זיינען טרויעריק 
און ווילן אים נאָך שטאַרקער רופן : רבי, 

ווייל זיין ליכטיק און הײיליק פּנים, 

איז נאָך ליכטיקער, הײיליקער געװאָרן. 

זיינע אויגן --- פול מיט סוד און הימל, 


זיין שטילקייט -- מיט רחמים און יראה, 


ער טענהט צו די קאָריצער אידן: 

איר קאָנט דאָך מיך אַלע, אידן, 
משה-מרדכי און דוד און יעקב-עליע, 

איז פאַרװאָס זאָלט איר מיך רופן רבי. 
און וויפיל איז דער שיר צו זיין אַ רבי. 
איך האָב דאָך אייך שוין אַלע אויסגעלערנט 
אַלף-בית און טראַף און חומש. 

איצטער וויל איך מיט אייך זיצן בחברותה 
אונטערן טייטל פונם וועלט-באַשעפער. 


מיר זיינען אַלע זיינע תלמידים, 
אַלע זיינען מיר זיינע חסידים, 
אֵיאָ מיר זיינען אַלע זיינע חסידים ! 


אידן שטייען מיט אַראָפּגעלאָזטע אויגן, 
אידן שטייען אין פאָרכטיקן שווייגן 
און ליכטיקער ווערט נאָך ר' פּנחסל 
דער פּשוטסטער פון אַלע רביים, 

דער אידישסטער פון אַלע אידן. 


אפשר טאָר מען גאָר אַזױ נישט זאָגן -- ? 

אַ קלאַנג 


כוועל עולה-זיין קיין ארץ ישראל 

און בענקען נאָך גלות-השכינה, 

נאָכן בעל שם טובס גאָלדענעם ברונעם, 
נאָכן בראצלאווערס פּראָסטן קבר: 
נאָכן גאַנצן פאָלק אין אַש-גרוב, 

אָן אַ גאַנצן אבר, 


נאָך יעדן אַלטן מצבה-שטיין 

װאָס א דייטש האָט מיט אַ האַק צעבראָכן 
נאָך יעדער כאַטע אין עמק װאָלין 

מיט די פענסטער אױסגעשטאָכן 


כוועל אַלטװערן אין ארץ ישראל 
און זיך זעצן אַ ספר שרייבן 

אַ ספר-גלות -- אַ זייכער זאָל כאָטש 
נאָך מיר און נאָכן גלות פאַרבלייבן, 


ווער ווייס, צי סוועט מיר סטייען צייט 
אָנצושרייבן די ערשטע רריי פּרקים, 
אַז ציטעריק זיינען שוין אַזױ מיינע טעג 
פאַרלאָרן און איבערגעשראָקן. 


נו, װועט אַ צווייטער ממשיך זיין נאָך מיר, 
אַ דריטער -- מיט אביקע המשכים, 
אפשר לענגער וי דער גלות איז געווען 
פון קאָרעץ ביז צפת און בית לחם, 

לחיים אידיש 


אֹ 

אונזער גאָלדענע פּאַװע 

און דאָס גאָלדענע ציגעלע 

און די אליהו הנביא מעשהלעך 

זיינען אַרײנגעגאַנגען 

אין אונזערע לידער, ברידער, 

אַזױיװי די שעפעלעך -- אין די שטאַלן, 


דער שווערער פאַרנאַכט, 

דער אימהדיקער פאַרנאַכט 

האָט זיי אַהײמגעבראַכט 

פון די אומהיימלעכע װעלטן, | 
וי פון די פאַרװיסטעװועטע פעלדער., 


זאָלן זיי רוען, זאָלן זיי חלומען 
אין אונזער לידער, ברידער. 

ביז די צייטן װעלן שענער װוערן 
ביז אַן אָרימע חתונה 

וועט מיט אַ פידל אַ שפּיל-טאָן 
אויף אַן אויפגעריכטן ישוב 

אינם גליל פון גלות 

און די וועלט װועט זיך צעליכטיקן. 


מיר האָבן דאָך, ברידער, 

דער װעלט עפּעס צוגעזאָגט 
מיר, אַן אַלט, אַלט פאָלק, 
אויסגעפּרואװוט אין אַלע פייערן 
נאָר מיר קאָנען איר הייליקן 
דער וועלט אין איר אײביקן, 
ווער דען, אידן, ברידער ? 


זי האָבן פאַרבלוטיקטע הענט, 
עס הענגט זיי נאָך אַ שווערד 
פון פאָרנט און פון הינטן 

וי וויידלען וי שטאָלענע. 

און מיר -- האָבן אויסגעהאַלטן 
מיר זינגען נאָך דברי-:חלום 
די גזלנים אין די פּנימער, 


ב 

שפּרײט אויס דיין האַנט, פאָלק, 
אריבער אונזערע ערליכע ספרים, 

און זאָג איבער זיי קדוש, קדוש, קדוש 
וועלן זיי ווערן הייליק, אייביק. . 


מיר היטן דיין אוצר אָרימקײט 

דיין לשון מיט אַלע זיינע לעצטע שיינקייטן 
מיר פירן-מיט מיט זיך װי דעם משכן פון שילה 
די פּאַרמעטן פון דיינע הייליקע שיחת-חולין, 
ניגונים פון דערשטיקטע שולן, 

דעם גאַנצן טרויעריקן דברי הימים 

פון יהודה הלויס גאָלדענע שירים 

ביזן בעל שם טובס גאָלדענעם ברונעם. 


מיר זאָגן נישט קיין קדיש 

נאָך הויכן שטאָלצן קידוש 

מיט איטליך אידיש װאָרט און אות. 
איטליך אידיש אות -- אַ כוס 

מיט וויין מיט קרעפטיקן און זיסן 


שפּרײט אויס דיין גלויביקע האַנט, 

אָ. פאָלק, אַריבער אונזערע אַקסלען 
זאַלב אונז מיט דיין ברכה. 

עפןזאויף דיינע פאָטערליכע אָרעמס 
פאַר אונז געקאטעוועט 

און געראַטעװעטע --- פון אַלע שטורעמס, 


ג 


טויבן פליען פונם קלויסטער צום בית מדרש 
און פון דאָרט --- צום טורעם פונם חרובן שלאָס, 

דער זומערטאָג -- װי דורך קרישטאָלן גלאָז 

קלינגען פון די חדרים די געזאַנגען-סדרות, 

געדענק, געדענק, אָן לבן הארמי 

מתי ? ווען ? אוי, ווען װעל איך שוין טאָן עפּעס פאַר זיך 
אַליין? 

אַ טיש מיט אינגלעך זינגען, קלינגען-אויף צוזאַמען 

פינקלט אויף אַ אינגלס קול ווי דורך געויין: 


יעקב, אונזער פאָטער, בעט זיך, בעטן אַלע קינדער, 
בעטן זיך ביי לבנ'ען: לאָז אונזער פאָטער יעקב אָפּ. 
גוטע סדרה, נאָך די שיינע ווערטער מיטן טראָפּ 

פירט פון פעלד אַראָפּ דער פּאַסטוך זיינע רינדער. 

ליכטיקער בייזוואונדער 


מיין שכן דער סטאָליער-שניצער 

האָט אַ ווייב --- שיין און ליכטיק װי די זון. 

נאָר דאָס טויט-מיאוסע אומגליק האָט באַזעצט זיך 
מיט זיי ביידע -- אַ קאַליקע-זון : 


אויגן -- פּינטעלעך, אין די לעכער פאַרגראָבן, 
גאָר דאָס פּנים פאַרװאַקסן מיט האָר. 

אַ קאָפּ -- אַ גרויס-קיילעכדיקער קירבעס, 
און גרויסע שווערע אויערן אַ פּאָר. 


און שטומע, פאַרדומפיקטע קלאַנגען 
לאָזט ער אַרױס דורכן מויל און נאָז. 
ער איז שוין אַלט זעכצן טונקעלע יאָרן 
און טרעט שרעקעדיק אַזױװי אויף גלאָז. 


אַז ער זעצט זיך אַװעק אין אַ ווינקל 
פאַרטאָן און פאַרשוויגן --- פאַרקלערט.-- 
וי דאָס פינסטערע מזל װאָלט געזעסן 
און צום אייגענעם צער צוגעהערט, 


כאַפּט פונווייטנס די מאַמע אַ בליק נאָר 
און אַ שאָטן שוועבט שװאַרץ פאַרביי 
אַריבער איר שטערן איר ליכטיקן 

וי אַ שניט און אַ שטומער געשריי. 


נאָר איר פּנים בלייבט הערליך װי תמיד 

און די שיינקייט בלייבט שיין װוי פרי'ר, | 
זי גלעט אויס איבערן פענסטער דעם פאָרהאַנג, 
און פּרואווט --- צי סאיז פאַרשלאָסן די טיף, 

אַ ליד וועגן לידער 


דאָס פאָלקסליד האָט אַ גאָלדן ציגעלע, 
קומט עס צום דיכטערס ליד צולויפן, 
דאָס פאָלקסליד האָט אַ שטאַט מיט גאָסן 
מיט שטיבער און טויערן און הויפן, 


דאָס פאָלקסליד און דעם דיכטערס לידער 
זיינען ביידע פון דער אייגענער משפּחה. 

אין לירישן ליד שיינט גאָלדענער יומטוב 
אין פאָלקסליד -- געשמאַקער אָנדערװאָכן, 


וי ווייט איז דען פון שבת גיז זונטיק ? 

פון דינסטיק ביז מיטװאָך איז אויך ניט ווייטערי 
נישס תמיד דאַרף מען דאָך פאָרן מיט רעדער 
און אויך נישט תמיד -- מיט פערד און רייטער 


און ביידע רעדן זיי אָפט איין לשון 

און אַמאָל קומט דעם דיכטערס ליד אַרונטער 
אין גאַס צו דעם פאָלקסליד זיך אַביסל פרייען 
מיט די פּשוטע, ערלעכע װאָכיקע וואונדער, 


און זען דאָרטן װי די ליבע צעבליט זיף ‏ 
צעװאַקסט זיך שלאַנק ביז דער חופּה'סטעליע 
הערן די קלעזמער קאַפּעליע דאָרט שפּילן 
די טענצער -- טאַנצן ביז איבער די שוװעלן 


הערן דעם חנ'עװודיקן בדחן דעם טיערן 

צעלייגן זיך ברייט מיט אַלע זיינע גראַמען. 

זען װי די כלה די ווייסע צעוויינט זיך 

דעם צניעותדיקן קאָפּ אויפן שויס פון דער מאַמען 


אַז דער טייערער בדחן החכם דערזעט עס 
הויבט ער די גראַמען אָן שאַרפער צו שאַרפן, 
אַן אוצר פון גאָלדענע גראַמען פאַרמאָגט ער 
מען זאָל זיי װאָס אָפטעַר צו חתונה'ס דאַרפן, 

און נאָכדעם, דערנאָך -- די חופּה אַריבער 
און וויפיל דען דאַרף אַזאַ ענין געדויערן? 

מען טראָגט שוין אַ בעטל, אַ וויגל --- אַ וויגעלע 
און דאָס וואוילע ציגעלע מיט די דינינקע אויערן 


דאָס גאָלדענע טייערע ציגעלע שטייט שוין 

ביים שוועל פון דער טיר און מען בעט עס אַרײנגיין 
און תיכף און באַלד קומט דאָס וויגליד צופליען 
אַ שורה פונם געזאַנג איבער אַלע געזאַנגען. 


די ליבע -- אין שיכלעך אין גרינע און גרינגע, 
די ליבע -- איז אַ הויב אין אַ לייכטן, אַ ווייסן, 
אין איטלעך קליין פאָלקסליד געפינט זיך אַ קערן, 
אַ גאַלדענעד קערן פון אַן אמתער מעשה, 


29 


האָפענונג זינגט.. 


איבער אַלע לייד און פּיינען 
בייגט די האָפנונג זיך אַריבער : 
כוועל דאָס קינדערישע וויינען 
איינשטילן אין אַלע שטיבער. 
און דאָס שווערע, טונקעלע טראַכטן 
פון דעם יאוש, פון דער אימה, 
אין די ווינקלען די פאַרמאַכטע 
אין די אומהיימליכע היימען, 
װעל איך איינעמען מיט ליבע, 
וועל איך איינוויגן מיט גלויבן : 
שטיבלעך מיינע, טייערע שטיבלעך 
מיט די שטױביק-גראָע שויבן, 
מיט די אויסגעריבענע שװעלן, 
מיט אַראָפּגעפּלעטשטע דעכלעך 
און מיט פלעקן בלאָע, געלע, 
ביז איבער די טירן-:קנעכלעך. 
כזאָג אייך, אַז פון היינט און ווייטער, 
וועט שוין אַלעמען בעסער וערן. 
אַלע פענסטער קלאָר און לויטער 
וי די דימענטענע שטערן. 
אַלע ביימלעך אין די זאַמדן 
אין די הויפן אין די שמאָלצ / 
וועלן זיך פאַרן זומער האַלטן 
ביי זיין גרינער ברייטער פּאָלע, 
און מכל המינים פייגל 
איבער ימ'ען ווייטע גרויסע 
וועלן אויפשפּילן אַ יומטוב 
אין דעם װאָכעדיקן דרויסן, 
און אז סוועט אַראָפּ אַ רעגן, 
װעט עס זיין אַ גשם ברכה, 
און װועט רייניקן און וואַשן 
גאָר דעם גראָען אָנדערװאָכן, 
איין טאָג און אַ צווייטן, דריטן, 
און אַ דאָנערשטיק באַגינען, 

וועלן דאָ די טעלעגראַפּדראָטן 
אויך אָביסל נעמען גרינען, 


פאַר די אַלע לאַנגע יאָרן, 
אָן אַ צווייגל, אָן אַ גרעזל, 
אן אַ פרישן, ווייכן אָטעם 
פאַרן אינגעלעס בלייכן נעזל. 


צו דער שפּינוועפדיקער סטעליע 
אינם נידעריקן קעלער, 

אויף דער פּאָליצע --- איין ביכל.--- 
אַ צעריסענער בריוונשטעלער. 
באָבעס האָבן נאָך געשריבן 

בריוו צו זייערע חתנים, 

ביז דער אויסגעלאָשענער עלטער 
אַזױ ליכטיק זיך דערמאָנען. 
פלעגט מען זונטיק, בצהרים, 
לייענען מיט מאַטע בליקן: 
דאַרפסט נישט, דאַרפסט נישט, לעבן טייערס, 
אַזאַ שיינגעשאַנק מיר שיקן. 


בעסער האַלט די זיבן גרייצער 
עפּעס בילעכערס אויף שפּעטער". 
און די זיסע טרערן פלייצן 

אויף די דינע-דינע בלעטלעך--- 
געל שוין איצטער און צעפאַלן, 
און פאַרקלעפּטע ביי די זייטן 

נאָר וי עפּעס זילבערנע שטראַלן 
דורך אַ דורכזיכטיקן זיידנס, 

ציען דורך די אַלטע שורה'ס 

און זיי ציטערן נאָך תמיד, 

יענע גוטע שיינע בשורה'ס 

קאָן נישט אויסלעשן דער אומעט. 
וװועלן נאָך מקוים ווערן 

שפּעטער, אויב נאָך נישט אַצינדער. 
אײיביק קאָנען װאַרטן טרערן 

פאָרן אוצר -- פֿאָר די קינדער. 

גורל 


כגרייט זיך אָפט מיט מיין מזל זיך שלאָגן, 
כחויב מיט שטאָלץ קעגן אים אויף מיין קאָפּ. 
נאָר ביים ערשטן פאַרביטערטן אויסרייד 
לאָזט זיך מאַכטלאָז מיין אָרעם אַראָפּ 


זיין געשטאַלט -- ווייס-פאַרגליוורעטער מאַרמאָר, 
זיינע אויגן -- גראָדאײיזיקער שטאָל, 

זיינט ליפן -- פאַרהאַקט און פאַרשלאָסן -- 

אַ פּאַסיקל גרין -- שאַרף און שמאָל, 


און זיין שטומעניש קלאַפּט מִיר אין אויער: 
ווילסט זיך קריגן ? --- מיט דער אייגענער הויט. 
מיטן אייגענעם קאָפּ אינם װאַנטברעט 

מיטן אייגענעם מעסער-אין-ברויט. 


מיטן אייגענעם שפּינװועבס און שאָטן ; 

מיטן אייגענעם עלנט פאַרפיר 

אַ מלחמה אויף טויט און אויף לעבן, 

נאָר ניט מיט מיר, מיין פּאָעט, ניט מיט מיר, 


װאַרף דיין ספר דעם שפּיגל אין פּנים, 
רייס אַרונטער דאָס העמד פון דיין ליד; 
טרייב עס דורך דורך די נאַרישע גאַסן 
אין פאָרהוזשעטן ווילדן יאַריד, 


כפאַרשטײי דיך, דיין איינזאַם, דיין אומעט, 
איך פאַרשטײי דיין פאַרצאָרנט געמיט, 

נאָר איך טו נאָר מיין חוב, װוי די װאַנט דאָ--- 
שטיי אַריבער דיין אַקסל און היט. 


איך היט פון דיין לעבן די גרעניץ 

דו זאָלסט פון זיין ענג נישט אַרױס, 

כבין די שטאָלענע שטייג אינדערפינסטער, 
און דו אין מיין חלל --- די מויז, 

צו פרי 


מיין מזל איז צו מיר אַ קאַרגער, 
נאָר כהאָב פון אים װוי מיט געװאַלט 
אַרױסגעריסן מער װי סקומט מיר 
און מיינע טונקעלע טעג באַשטראלט. 


צואװאָס מיין אָנשטרענג 1 כווייס אַלײן ניט, 
סװאָלט גוט געווען די אָרימע גאָב 

דאָס בלעטל גאָלד אין בלאָען חלום, 

אָן דעם דערנער-קריינדל אויף מיין קאָפּ. 


און פּשוטערע מענטנשן װאָלטן 

מיך ערליכער פון מיין שוועל באַגלײט 
אויף יענעם ווייטן וועג פון חסד 

וואו לויטערע רו און אייביקייט 


שפּרײט בענטשונגען אויף יעדן צווייגל, 
פון יעדן שאָטן דאַך און בוים. 
וי היימליך סאיז פון אַן אָרימען קעלער 
צו גיין צו זיך אין גרוב אַהיײם, 


נאָר סאיז מיר סייוויסיי שוין היימליך, 
אַ שאָד נאָר, כבין צופרי שוין מיד, 

און סשטייט נאָך װוי ביים שמיד אַ שקאַפּע 
מיט ניט געקאָװעטער קלוי --- אַ ליד, 

אַ ס גול ה 


און אַמאָל גאָר דערהערסטו אין זיך 

וי דאָס פאָלק זינגט דורך דיר זיינע לידער. 
און דיין װאָרט איז װי טאָגיק ליכט -- 
גרויסע אותיות פון אַ אינגלשן סידור, 


און די שעה איז יונג-פרייליכע זון 
פריי און אָפן דורך װוענט און דורך שויבן, 
אויפן פּלױט זיצט אַ האָן-מיט-אַ-הון, . 
אויפן דאַך-געזימס װאָרקען טויבן. 


סאיז דאָרף און סאיז טאָג און וועלט, 
און אייביקייט --- פון אַלע זייטן, 

דאָרטן שטייט נאָך מיין ליכטיק געצעלט 
אין די אָפענע וועגן און ווייטן, 


פּלוצלונג עפנט די צייט אויף אַ טיר, 

און מאַכט:אױיף דעם שער פון איר ספר, 
גרינער טאָל-ישוב פינקלט צו מיר, 

ביים פענסטער זיצט מיין זיידע דער סופר.--- 


כלו זילבער, פון קאָפּ ביזן באָרד, 

פון די ברעמען ביז די לאַנגע יריעות, 
כאָפּ די הייליקע שיינקייט, מיין װאָרט, 
כאָפּ די אייביקע לויטערע צניעות 


און פאַרהיל זיך, און פאַרשטעל זיך מיט איר, 
אַזױ װוי אין אַ קיטל אַ ווייסן, 

דער וועלט-שד וועט זיך װאַרפן אויף דיר 

און אים נישט קאָנען אַרונטעררײסן, 

ירושה-ליולקע 


ניין, דער צדיק האַלט זיך נישט תמיד גערעכט 
און דער רשע האָט אויך זיין שעה פון ווידוי. 
און איך, דער שטילסטער פון אַלע קנעכט 

מיך מאַכן נאָך עלנטער מיינע לידער. 


נישט ווייל זיי קומען צו מיר צו אָפט צוגיין 

און זאָגן מיר רואיק : משורר, ר' מייסטער, 

שוין צייט זאָלסט אונז נעמען און מיט אונז גיין 
אָן בושה, אָן צער, איבער די אידישע הייזער. 


נישקשה, װאָס איז זיך דאָ צו קווענקלען, װאָס ? 

אַז אַ מענטש קומט דאָ איבער אויף אַזאַ מערכה, 

איז דאַרף מען זיין איבער זיך שטאַרק, באַלעבאָס, 
און זיך נישט שפּילן אין תירוץ: כקויף-אויף ביטחון. 


און װאָס איז די בושה ? אַ נאַרישער עול 

װאָס רשעים האָבן אונז ארויפגעהויקערט. 

דאָס איז אונזער גורל, אונזער וועלט, אונזער טאָל 
דאָס איז אונזער ערב און אונזער בקר. 


דאָס איז אונזער היינט און אונזער מאָרגן אויך, 
נו, פאַרצי דיין ירושה --- דיין ליולקע ציבעק 
װאָס איז דיר צעשווימען-געקומען ביים טייך 
פונם רבין ר' אליה פון אַנסקי'ס דיבוק, 


דער געשמאַקער ריח װאָס גייט פון איר אויף, 
דער טשאַד פון וויירויך -- אַ שיכורער און וואוילער 
װאָס פאַרטשאַדעט אַביסל דעם שװאַרצן סוף 

אויפן מזבח פוילן -- אונזער קרבן עולה, 

מלשה שטן 


אַ נס פון נאַכטיקן קפיצת הדרך : 
שטייסט אויף אינדערפפרי און ביזט אַלט, אַלט, 
און אַמאָל : ביים ברעג טיש אַ שעה'קער דרימל 
און דו כאַפּסט זיך אויף : אין שטוב איז קאַלט. 


אַ גראָע סטעליע און ווענט װי שאָטנס. 

אָט-ערשט האָט גערוישט, גערעשט די שפּעט. 
ביים ברייטן לאָמפּפלאַם און ברייטע זשעסטן, 
און הענש און אויגן האָבן גערעדט, גערעדט: 


פון פאָלק אין מדבר, װאָס ברענט און דאָרנט 
פון אויסלייזערס און פון טרייסטערס אין צער. 
און די אַנטרינונג אינם פאַלד פון די צייטן 

די מערי-מקלט אין טויט-געפאַר, 


און מיר די טראַכטער פו כל'ערליי ווערטער, 
װאָס בינדן די בינטלעך פּסוקים צונויף 

און טראָגן זיי אין פולע און געדיכטע גאַרבן 
פאַרן פאָלק אויפן הויכן מזבח אַרױף. 


מיר זיינען אַלץ ממשיך אַן אייביקע דרשה 
פון נביאים און שטראָפער און לערער אַ סך. 
אַרום אונז האָט דאָס פאָלק זיך צונויפגעקליבן 
פון שארית בבל ביז גזירת ת"ח, 


און ווייטער, און שפּעטער -- און זעט וי מיר אַלע 
אַנטלויפן און כאָפּן אַרײין זיך פאַרשמאַכט 

אין שטיבל פון בעש"ט'ס אַ לעגענדע אַ שטילע, 
און אַ פלעמל האַלט איבער אונז אַלעמען װאַך. 


אַ חלום טרייבט ווידער די אימה פאַנאַנדער, 

און זאָגט אונז צו ליכטיקע ווארימע װאָר. 

נאָר אַזױװי שפּעט-זומערדיקע נאָרדליכט אין חימל 
נעמט שוין ווייען מיט זילבער אין אונזערע האָר. 

צוזאַמענגעקומען דאָ זיינען מיר יונג נאָך 

נעכטן ביים טיש און פאַרזעסן זיך שווער, 

אַזױװי אין אַ הייל, אין סוד-סודות באַהעלטעניש, 

וי דער גורל פון פאָלק װאָלט אונז פאַרופן אַהער, 


און מיר זיינען צו אַ מידן סכהכל געקומען 
און האָבן זיך אַלע דערזען ביי אַ ברעג 
מיט קלומקעס יסורים אויף אונזערע אַקסלען 
װי אידן פון אַלע אַלט-:װאָכיקע טעג, 


און נישט דעם פאָלקס-גורל האָט אונז דאָ פאַרופן 
נאָר עפּעס אַ שטן פאַרנאַרט אונז, אַ שד 

צו ווייזן אונז איינס פאַרן צווייטן פאַרלאָרן, 
און שושקען אונז װויסט אין די אויערן: שפּעט, 

אויף דער אידישער עוועניו 


אינגל אויף דער אידישער עוועניו 

מיט דער פולער טעקע ביכער. 

כווייס, קאָנסט זיבן מאָל שוין אױיסנװייניק 
לאָנגפּעלאָס און סווינבוירנס לידער 

און פון אַלע מיינע שירים 

קאָנסטו אפשר אַ האַלבע שורה. 

נאָר מיר זיינען סייווי ברידער. 

כזע דיך יעדן טאָג און אָװנט, 

און איך פריי זיך װאָס איך זע דיך. 

און אַז דיין מאַמע רופט דיך אָסקאַר 

ווייס איך אַז דו הייסט נאָך אָשר. 

און ביי מיר ביזטו אַ ליכטיק אינגל 

כלו אידיש, כלו חומש. 

אויב דיין מויל רעדט נישט קיין אידיש, 

רעדן עס דיינע װאַרימע אויגן. 

רעדן עס דיינע שװאַרצע קרויזן. 

און איך האָב אין דיר אַזויפיל גרויס אמונה 
אַז ביזט פעלזיק שטאַרק אין יחוס און שליחות 
וי אַן אַמאָליק קאָריצער אינגל, 

אָט זע איך אים נאָך פאַר די אויגן 

ביים פּלויטל פון דעם זאַמדיקן הויפל 

דאָרט ליגט אַן איינגעפאַלענע חורבה 

נאָר עס ווייסט וואויל אַז מיט יאָרן און יאָרן 
האָט אין איר געלעבט דער רבי ר' פּנחס 

ציט עס אים תמיד דאָרט שטיין און שווייגן. 
מיטן דעכל ביזן שטויב פון דער ערד געבויגן 
ליגט דאָס שטיבל מיט פאַרלאָשענע אויגן 
סװואַקסן דאָרט שטוױיביקע גראָזן און בלעטלעך 
בייזע קראָפּאָװוע און בלינדע קווייטלעך. 
װאָס זעט דאָרטן אַ שטיל אידיש אינגל? 
מסתמא זעט ער דאָרט װאָס קיינער זעט נישט, 
ווער קאַן וויסן וויפיל אַלט-ירושה 

פאַר קיינעמס אויג ניט געזעענע קדושה 

דאָרט סודען זיך אָן אין דעם אינגלס אויגן, 

אינגל פון מיין אידישער עוועניו, 

כוויל און בעט דיך דו זאָלסט מיר גלויבן, 

אַז איך טראַכט וועגן דיר מיט ריינקייט 

און פרומער בענטשונג, ווען איך זע דיך שפּאַנען 

און איך זאָג זיך אַלײין אין דער מחשבה: 

דידאָזיקע ערד און דער טאָג דערדאָזיקער, 

ביידע זיינען הערליך און ביידע הײיליק. 

וי לאַנג סקוקט די זון און דער בלאָער הימל 

אַריין אין אַ אינגעלעס אידישע אויגן, 

ווערן אַלע רדיפות צוריקגעפאַלן, 

און איך זאָג דיר נאָכאַמאָל, מיין טייער אינגל: 

איך בין נישט מקנא לאנגפעלאָס לידער, 

ניט שעליס לידער, ניט דיקינסאַנס לידער. 

נישט די װאָס דו קאָנסט שוין אויסנװייניק, 

נישט די װאָס דו װעסט זייער גאָלדענע שיינקייט 
ערשט מאָרגן דערקענען -- איך בין נישט מקנא, 
איך גלויב און איך גלויב און איך גלויב אין דיר סייווי, 
איך גלויב אַז אַמאָל װעט דער טאָג נאָך קומען, 

און דו װועסט מיט דיין גאַנצער איידל-אינגלשקייט קומען 
צו מיר און צו מיין שוועל מיטן צעבראָכענעם טרעפּל 
װואָס פירט אין דער קעלערשטוב פון מיינע לידער 
און איך װעל דיר פאָטערליך אַרױסגײן אַנטקעגן: 

אַ יונגן גוטמאָרגן דיר, מיין אידיש אינגל, 

אַוודאי האָב איך געוואוסט נאָך מיט יאָרן פריער, 

אַז דו װועסט צו מיר קומען, 

דערפאַר קאָן איך היינט זיין אַביסעלע רואיק 

און קוקן װי פרעמד דו ביזט כלומרשט געװאָרן 
און אין דיין טעקע מיט כלערליי ביכער 

איז נישט פאַראַנען אַפילו קיין שיימע 

פון קיינעם, פון קיינעם פון מיינע ברידער פּאָעטן 
מיר ווייסן עס אַלע און מיר זיינען טרויעריק 

נאָר מיר הערן נישט און מיר ועלן נישט אויפהערן 
באַקראַנצן דעם קאָפּ פון דער מאַמע אידיש 

מיט דער גאָלדענער קרוין פון אונזערע לידער. 

און אַלע פאַרשוועכטע שבתים און יומטובים 

הויבן ווידער דאָ אָן אין זייער ליכטיקייט שיינען 
און אַלע אומעטן הערן אויף צו וויינען. 

און אַלע עלנטן הערן אויף צו טענהן, 

דערפאַר זאָג איך דיר נאָכאַמאָל, מיין הערליך אינגל, 
אַז איך זע דיך אַמאָל, ווען איך קוק קעגנאיבער, 

װוי דו זיצסט ביים פענסטער מיט לאָנגפעלאָס ביבל, 
און לערנסט אויפאויסנװייניק זיינע קלינגענדיקע לידער, 
ווערט מיר לאָנגפעלאָס בוך -- אַ אידישער סידור, 
ווייל דו לערנסט פון אים, מיין אידיש אינגל 

דו לערנסט פון אים און איך קוש פונדערווייטנס 
מיט אויגן און ליפּן דיין ניט:אידיש ביבל. 
לאָנגפעלאָס לידער װאָס זאַפּן זיך אָן מיט שיינקייט 
מיט קדושה און ריינקייט פון דיינע אידישע אויגן 
איך זיץ פונדערווייטנס איבערן פענסטער געבויגן 
אין פרידליכן טרויעריק-פאַרלאָרענעם שווייגן. 

שווייגן 


פאַר אַלע װאָס קלייבן 

גינגאָלדענע שיריים פון נעכטן, 
דעם נשאָר פון איידעלן פרייטיק 
פאַר יעדן זינגענדיקן,. שטילן 
שבת-הקטן פון אַ גאַנציאָר -- 
פאַר זיי איז געהײליקט 

מיין ליד -- אויף אַ גאַנצװאָך. 
דאָס מאַך איך הבדלה 

איבער טויזנט פאַרשוועכטע טאָלן. 
און װוער װעט עס קאָנען פאַרטויבן 
פון אויער דעם אײביקן אל-מלא 
און זען נאָך די וועלט 

מיט די אייגענע אויגן װי תמיד. 
אַלע אונזערע ווערטער 

שטייען געבויגן און שווייגן 

פאַר דער קדושה פון אידישן אומעט. 

בע שי ט 


דיין תורה איז די תורה פון מעשים, 
דו פירסט דיינע פּסוקים אין די גאָסן, 

דו יאָגסט זיי ארויס אין די מאַרקן 

און זיי היטן די טריט פון די שטרויכלער, 
און שטאַרקן דעם רצון פון די שװאַכע. 
דערפאַר טוען דיינע נאָענטע דערציילן 

דיין חכמה מיט געזאַנג אין די ווערטער. 
איטלעך װאָרט איז אַ לויב און א בענטשונג 
װאָס דו ביזט דאָ אַרונטערגעקומען. 

משיח וועט קומען, װעט קומען, 

משיח װעט קומען באַחרית. 

נאָר כדי אונזער װאַרטן צו שטאַרקן 

ביזטו געקומען צו אונז בשחרית 

ווען די צייטן ווערן געשלאָגן מיט בלינדקייט, 
זיצן מיר אין גראָען בין השמשות, 

און דערציילן זיך דעם נס פון דיין לעבן. 
מיר זעען דיין באָרד זיך זילבערן 

אין אונזער פאַרנאַכטיקער מסיבה, 

און ביזט אַלץ נאָך מיט אונז דאָ אינאיינעם, 

ישראל שטערן 


ער איז געלעגן אויף דער הוילער ערד 

פון קאַלטן װעלט-שפּיטאָל, אין גסיסהדיקן תענית 
שוין נישט געהערט די בואזגענדיקע שװערד 

און נישט דעם אייגענעם, קינדערשן רחמנות 


װאָס איז ערשט פרי'ר געלעגן ביי זיין זייט 
און אים געפּרואװוט נאָך טרייסטן און באַלעבן ; 
און אויפרירן די ברעמען, ער זאָל זען די זוייט 
וואוהין מען װועט זיך קאָנען נאָך דערשלעפּן?--- 


דאָרט אין דעם נידערטאָל איז דאָ אַ גרוב, 
אַן אַלטע שטאַל, אַן אָפּגעברענטער שייער. 
און אפשר גאָר אַ הויז, אַזאַ מין שטוב, 

װאָס נישט די האַק און נישט דאָס טמא פייער 


װועט שוין אַ שליטה האָבן איבער דעם -- 
זאָל ער זיך נאָר אַ קנייטש-טאָן דעם זיכרון : 

איז נישט גזירת ת"ח, בימי בעל שם 

פונסניי דאָ ליכטיק אויף דער װעלט געװאָרן ? 


ער האָט צו זיך קיין װאָרט נישט צוגעלאָזט. 
דער הונגער און דער גזר --- צו װעלן שטאַרבן, 
האָט אויף זיין מויל געווייט מיט בלאָען פראָסט, 
אין קאַלטן ווייסן אייז באַדעקט זיין שאַרבן, 


אין אַזאַ שטילקייט איז נאָך דאָ קיין איד 

אויף אָט-דער ווילדער ערד, נישט אױיסגעגאַנגען. 
און אַרום אים האָבן זיך פרום און מיד 
אַװעקגעלײגט װי בינטלעך דינע זאַנגען 


די לידער זיינע און די קעפּ זייערע געוויגט 

אין תהילים-מורמל אָן אַ ניגון און אָן ווערטער. 

און זייערע פּנימער אין זיין קאַפּאָטע איינגעדריקט 
און זיך פּאַמעליכן גערירט פון זייערע ערטער 

און ער מיט זיי --- דאָס פּנים צו דער ערד, 

די פּלײיצע נידעריקער, נידריקער געבויגן, 

און ערגעץ, אויף די לעצטע וויסטן פון דער ערד 
אַװעקגעגאַנגען אין דעם טאָל פון אייביקן-שווייגן, 


אָ ברידער טייערע, פּאָעטן אידישע, איך זע, 

איך זע אונז אַלעמען אַרום זיין קבר װאַרטן. 

און זיין געשטאַלט װאַקסט אויס -- אַ ברענענדיקער סנת, 
נאָר דאָס באַגערטע װאָרט קומט נישט אַרױס פון דאָרטן. 


מיר קלייבן זיינע בלעטלעך פונם שטויב צונויף 
צונויפבינדן אַ בינטל לידעד וי מיר בינדן 

אַלע אונזערע קונטרייסים, לייגן זיי אַרױיף 

אויף דער פאַרשטומטער פּאַליצע --- און װעלן צינדן 


אַ יאָרצײטליכט נאָך אים און נאָך זיין ליד 

און לעצטן קדיש װעלן שוין די שאָטנס זאָגן. 
און אָפּגײן װעלן מיר דריי לעצטע קליינע טריט 
און דורכן חורבן ווייטער אַלץ דעם ארון טראָגן. 

אַ יאַ רצייט 
פאַרליר זיך נישט אין מוטנע-װויסטן שווייגן, 
און ווער נישט קליין אין דיינע אייגענע אויגן, 
נישט רעד זיך איין ‏ דיין סטעשקע איז פאַרלאָזן, 
אַ נאַר איז דער װאָס פּראַװעט שפּעטע יובלות 
פון אַ פּאָעט, --- אַ פּאָעט איז נישט קיין חתן. 
און אַז מען איז אַלײן, װאָס איז די מורא ? 
כגעדענק אַמאָל, כבין נאָך געווען אַ אינגל, 
בין איך זיך אין בית:מדרש שפּעט פאַרזעסן 
חוץ מיר : די שטענדערס, אָרון קודש און די מנורה. 
איז פון אַ ווינקל פּלוצלונג-פּלוץ אַרױסגעקראַכן 
יאָסיע דראָנג -- אַ לאַנגער, עלטערער בחור, 
אַ שווייגער, װאָס פלעגט תמיד מיט די אויגן פּינטלען 
מיט די אויגן פּינטלען און מיט די ברעמען ווינטלען--- 
האָט מיך דערזען און נאָענט צוגעקומען: 
;;סאיז גוט װאָס דו ביזט דאָ אַצינדערט, יאַנקל" 
האָבן די ווייסע ציין זיינע גענומען שמייכלען-בלאַנקען. 
;דו װעסט דאָך קיינעם נישט דערציילן יאַנקל, 
כוויל דיר דערציילן עפּעס פון מיין טאַטן עליו השלום ; 
איך האָב אים היינט געזען אַ ווייסן און אַ קראַנקן, 
ער האָט זיך מיר באַװיזן אין מיין חלום." 
,,;דו ווייסט? --- האָט ער זיך צו מיר צוגעבויגן.--- 
;;היינט איז מיין יאָרצײט, זון, דו ליכט פון מיינע אויגן, 
מיין לעצט געביין אויף דר'ערד דאָ, מיין בן פורת" 
אַזױ האָט ער מיך אָנגערופן אין חלום, 
איז ווייסטו װאָס איך על אַצינדערט טאָן דאָ, יאַנקל? 
קיין פּיפּס, קיין שאָרך, די טירן זיינען פאַריגלט, 
און קיינער איז נישטאָ דאָ, נאָר מיר ביידע. 
ווען דו זאָלסט גרעסער זיין אַ ביסל, עלטער, 
װאָלט איך געװאָלט פאַר דיר מיין שווייגן מאַכן ריידן. 
נאָר ביזט נאָך יונג, ביזט נאָך אַ אינגל, יאַנקל, 
איז בעט איך דיך : נאָר צוקוקן און שווייגן" 
און אַזױ רעדנדיק איז ער אַװעק צוריק אין ווינקל 
און גלייך אַרױס פון דאָרט, די קאַפּאָטע- פּאָלעס 
צעוויכערט און אין האַנט דעם בלעך מיט ביימל, - 
און איך, צעמישט אַביסעלע אין יענער רְגצָ, 

האָב װוי געהערט אַרום זיך ווייטע, טויבע קולות. 
די שטילקייט האָט גענומען אָטעמען שווער און שווערער, 
און ער -- ער שטייט שוין אויפן לייטערל פון דער מנורח, 
און גיסט אָן פול און פול די זיבן רערן, 
און כאַפּט ארויס פון הינטער דער קאַפּאָטע פּאָלע 
און צינדט באַלד אָן אַ לאַנגע שטיק הבדלה, 
און מיט איר פלעמל צינדט ער יעדע רער באַזונדער, 
און אין בית מדרש --- וואונדערליכער וואונדער ! 
ווערט פּלוצלונג יומטוב פייערליך און יאָסיע, 
דאָס פּנים מיט אַ רויטלעכקייט פאַרגאָסן, 
בלייבט שטיין אַ הויכער און אַ שלאַנקער וי אַ צעדער 
און פאַר די אויגן מיינע הויבן אָן זיך דרייען 
גאָלדענע אופנים, פייערדיקע רעדער. 
נאָר איך קוק און קוק אין הוילן וואונדער, 
און די מנורה, אויף אַלע רערן אָנגעצונדן, 
ווערט אַלץ גרעסער, ברייטער, העלער. 
און יאָסיע --- אויכעט, שלאַנקער, צעדערדיקער, שמעלער. 
און מיטאַמאָל נעמט ער זיך שאָקלען, וויגן, 
און מיט דעם אַלטן, אומעטיקן ניגון 
נעמט ער קדיש זאָגן --- און די מנורה-רערן 
פלאַמען פלאַמענדיקער, פלאַמענדיקער, שאַרפער. 
איך געדענק וי כבין אין יענער גרויסער רגע 
פון באַנק אַ פאַליגעטאָן --- און --- מאָרגן : 
דער מאַמעס ברעכן מיט די הענט, דער מאַמעס זאָרגן. 
איך בין דריי װאָכן קראַנק אין בעט געלעגן 
נאָר קיינמאָל, קיינמאָל װעל איך נישט פאַרגעסן 
די שפּעטע נאַכט אין דעם נית-מדרש זיך פאַרזעסן. 
די גרויסע איינזאַמקײט פון יאָסיע דראָנג דעם יתום, 
װאָס האָט זיך דעמלט פאַר מיר אויפגעשלאָסן ; 
דעם גרויסן יאָרצײיט װאָס ער האָט געפּראַװעט 
נאָך זיין פרומען טאַטן דעם מקובל רבי אַבא. 
און די מנורה -- אויף אַלע זיבן רערן פייער, 
שטייט היינט נאָך לויטערער, 
שטייט היינט נאָך יומטובדיקער 
פאַר מיינע אויגן װוי אין אַ רונד-געוועלב 
פון אַ צעעפנטן, ברייטן שויער. 

מתן שבת 


מיר האָבן מוראָ פאַר דער גאַנצער שטוב, 

פֿאַר דער ניט צעשטערטער קראָם -- אין אונזער גאַס, 
זאָלן נישט צערייצן אַ צעשיכורט גוייאיש אויג. 
דערפאַר זאָגט אונזער מנהיג פון דער בימה אַראָפּ; 
סאיז נאָך פאַראַנען אויף דער וועלט אַ גוטער גוי. 

מיר דאַרפן גלויבן, זאָגט ער, און האַלטן אַלטן שטאַט. 
מיר דארפן נישט קיין יומטוב איבערהיפּירן פון לוח-בלאַט 
פאַרקערט : מיר מוזן פּרואוון איבערבעטן זיך 

מיט אונזער שבת װאָס מיר האָבן דאָ 

אין װאָכיקן, אַכט:רעדערדיקן װאָגן אײינגעשפּאַנט, 
מיר דאַרפן אים פון װאָגן אױיסשפּאַנען 

אַריינקוקן אין פּנים אים און בעטן אים: 

,,פאַרגיב אונז, הויך-געקרוינטער טאָג, 

װאָס מיר האָבן דיך פאַרדונגען פאַר אַ קנעכט, 

װאָס מיר האָבן דיין שיינהייליקייט פאַרשוועכט, 

װאָס מיר האָבן דיין דערהויבנקייט פאַרשטויבט," 
ווער ווייסט צי סװועלן אונזערע שיינע גוטע רייד 
דערוועקן אין זיין אויג אַ ליכטיקייט, אַ פונק, 

ער װעט אין דישל בלייבן שטיין, דעם קאָפּ אַראָפּגעלאָזט 
און מיט קיין פוס נישט רירן זיך פון אָרט, 

וועלן מיר ווידער לאָזן זיך צו אונזער מנהיג הדור, 
און אויפהויבן אַ קול, ער זאָל זוי שמואל אַמאָל 

װאָס האָט געזאַלבט אַ מלך איבער ישראל.--- 

אַ שבת זאַלבן איבער אונז: 


;אַ שבת קודש ווילן מיר, 

קרוין ווידער איבער אונז 

אַ שבת אין אַ זיידן ליכטיק קלייד, 

מיר זיינען גרוי װי שטויב 

פון גאַנצע זיבן טעג מיט װאָך. 

מיר װעלן צומאַכן די קראָמען פאַר זיין כבוד ועגן. 
אונזערע טעכטער װעלן אָנטאָן צניעותדיק ווייס זייד 
לכבּוד זיין געבענטשטקייט און געאַכפּערטקײט ועגן. 
אונזערע ווייבער װועלן באַקן חלות הייליקע 


247 


פאַר זיין אויסדערוויילטקייט און זיין שיינקייט וועגן. 
מיר װעלן אויפשטעלן אַ הויכן היכל צוליב אים, 
מיר וועלן זיך װאַשן און זיך רייניקן" 


און סוועט דער מנהיג אונזערער אויך בלייבן שטיין 
אַן אָפּהענטיקער מיט אַן אַראָפּגעלאָזטן קאָם, 

און מורמלען װעט ער װוי צו זיך אַליין : 

א וער קאָן אויפהויבן אַ קרוין 


איבערן קאָפּ פון אַ פאַרשװעכטן טאָג. 

וויפיל מיר זאָלן זיך נישט איינבוקן פאַר אים, 

אים טראָגן ווייסע קוכנס צו דער נאָזו 

אים דעמפּן וויירויך,. שפּרײטן בלויע רו 

אים שפּילן זמירות אויף אַ פידעלע אַ בלאָ'ס, 

די טעכטער אױספּוצן אין צניעות און אין זייד 1 
אפשר ועט אַ פּינטל טאָן זיין אויג 

מיט ווייטע פייערלעך, 

מיטן קאָפּ געבן אַ פרומען נויג -- 

אַפילו סזאָל מיט אונז זיך טרעפן אַזאַ רגע'דיקער נס, 
וועט זיך אַרױסיאַװען פון הינטער אַ גראָער װאַנט, 
(אין אַזאַ תקופֿה וואגלען מיר היינט אום) 

אַ װיסטער גאַסניונג און הפקרדיק 

אַ שווינג-טאָן איבער אים אַ שװאַרצע בייטש, 

אַז סוועט אונטער אים די ערד אַ ציטער טאָן 

און כמורנע, פינסטער װעט דער הימל טאָן אַ קנייטש 
זיין קלאָרן שטערן און גראָ-װאָכעדיק 

װועט שטיינבלייבן דער טאָג -- 

אַ פאַריאָכטער טרעגער, 

אויף די לענדן מיט אַ דיקער שטריק. 

אַ ניגון 


ווייט און ווייט אַרונטער. 
נידעצריקער אַרונטערי 

זיצט דאָרט אין אַ שטיבל 

אין אַ גאַס אַ גראָער און אַן אַלטער 
אַ פֿאַרגעסענער חבר, 

שטענדיק אין זיין װאַרטן, 

װאַרטן -- עד יעבור. 


עד יעבור עלנט, 
עד יעבור אומעט, 
עד יעבור פּחד, 
עד יעבור זעם, 


אין זיין לאַנגן װאַרטן 
זיינען שוין אַריבער 
טויזנט בייזע שאָטנס, 
און אויף טויזנט גריבער 
זיינען שוין אױיסגעװאַקסן 
מילדע גערטנער גראָזן. 
זיינען שוין פאַרבלאָזן 
טויזנט וויסטע וװינטן. 
טויזנט ווילדע הערבסטן 
טויזנט שטורמווינטערס. 
און ער זיצט נאָך דאָרטן 
װואַרט נאָך -- עד יעבור. 


עס זיינען שוין דורכגעגאַנגען איבער אָלע ערדן 
גרויסע וועלט-חילות, 

מיט די לאַנגע מיט די בלאַנקע שװערדן, 

מיט די שװאַרצע שטעקנס, מיט די טויטע שרעקן 
און ער זיצט נאָך דאָרטן אין זיין טויבן װאַרטן. 


עד יעבור מלחמה, 
עד יעבור נקמה. 
עד יעבור מבול, 

עד יעבור מחבל. | 
עד יעבור װאַסער איבער פייער 
צאָרן איבער טרויער. 


בעט איך אייך, לידער מיינע, 

אַז איר זאָלט מיך פירן 

מיט אַ גוטער בשורה 

צו דעם וייטן, ווייטן חבר, 

אינם העק: עד יעבור. 

כוויל אים אָנזאָגן דעם חסד, 

אַז סאיז אַלץ שוין, אַלץ אַריבער 
איבער די אומעטיקע אַלטע שטיבער 
און די שטיבער װאַרטן: 


עד שיבוא שבת, 

עד שיבוא יומטוב 

עד שיבוא שלום, 

עד שיבוא ששון וחלום, 

כהאָב פאַרקוקט זיך -- אויף װאָסערע מוסטערס! 
נו, ביי אונז אינם קאַנט האָבן געקענט 

דעם תנכ'ישן ניגון אַפילו שוסטערס 

מיט פאַרסמאָלעטע, פאַרמאַזאָלעטע הענט. 


און געחברט האָב איך זיך תמיד מיט חברה 
װאָס דער יחוס האָט אַרױסגעלאַכט פון זײי; 
זאַנװל פידעלע און משה-ברוך װעווריק 

און אַפילו מיט דודייצחקל גוי, 


און מיינט נישט, אַז דאָס זיינען אַזעלכע אינגלעך 
װאָס האָבן וועמען-סאיז אָפּגעטאָן בייז. 

ווען כדערמאָן זיך אין זיי, נעמען קלינגען 
זייערע נעמען מיר מיט חסד און טרייסט, 


קאָן זיין, זיי זיינען שוין געװאָרן ערגעץ גדולים, 
נאָכאַלעמען איז דאָך דאָס מזל ביי גאָט, 

און קאָן זיין, אַז זיי שלאָפן שוין אויפן בית-עולם, 
זאָל זיי גרינג זיין גאָטס רו און גענאָד, 


וי מאָדנע סאיז --- פאַרטאַלן געװאָרן, 

און נישטאָ פון זיי קיין דוך און קיין סלוך. 
איך שווער אייך : כװאָלט אַ וועלט אױיסגעפאָרן 
און געבראַכט זי אַ מתנה -- מיין בוך, 


איך זע דאָך : איר שמייכלט זיך אונטער. 
נו, שמייכלט, וועמען אַרט עס ? פאַר מיר 
װאָלט געווען אַלץ דער וואונדערליכסטער ואונדער 
זיי צו ווייזן מיינע וואונדער אויף פּאַפּיר, 


אוי װאָלטן זיי אַװעקגעשטעלט פלעשלעך 

מיר װאָלטן געקידושט דריי גאַנצע מעתילעת 
פאַרן זייכער פון אַלע קאַריצער געסלעך 

אין מיינע לידער -- און זייער לעצטן נס. 

פאָרן קאָריצער בית-מדרש דרב אָשר 

וואו מיר האָבן דאָרט געדאַװנט אויפן קול, 
און ר' זרחלס קנייפּ-אין-:באַקיקן מוסר 

מיט די פינגער װוי די צווענגלעך פון שטאָל, 


כהאָב קיין מזל נישט צו קיין לאַנדסלײט, רבותים, 
וי אַנדערע -- כזע קיין נפש נישט פון זיי, 
זאָל מיר ברענגען אַ שטיק קאָריצער דרויסן 
מיטן אָטעם פון פאַרנאַכטיקן שגיי, 


דאָס זילבער פון דער לבנה אויף דעכער. 
און דעם שבתדיקן תהילים אינדערפרי, 
און דעם קידוש, דעם זיידנס גאָלדענעם בעכער, 
און דער באָבעס זיך וויגן ביים נחלת-צבי. 


און ועל כולם --- מיין אייגן ביסל לעבן 

כהאָב אַזױנס נאָך אינערגעץ נישט געהאָט. 
כװאָלט אַלע פּרות פונם היינט אייך אָפּגעגעבן 
פאַר יענעם ציטערדיקן, פלאַטערדיקן בלאַט, 


מ עג ד על ע 


דו עפנסט אויף אַמאָל אַ ספר 
מספרי מענדעלע מוכר ספרים: 
בימים ההם, אין יענע טעג נאָך, 

די טעג פון פאַרן בלוטיקן שטורעם, 


די גאַסן -- אַ גאַנצע ועלט מיט אידן 
שטיבער, שולן און בתי מדרשים, 

די טעג מיט מאַרק און זון און הימל, 
און מיט געזאַנג פון אידיש לשוףן 


פון שטעלן שמעקן פרישע אויבסטן 
פון די געזימסן --- פייגל און טויבן 
דער אידישער טאָג איז מלא לעבן, 

דאָס אידישע לעבן -- פול מיט גלויבן 


װאָס מהאָט נישט היינט דערלעבט חלילה, 
וװועט מאָרגן-ליב מיט גנאָד דערגאנצן. 

איז היינט געוועזן אַ לויה, 

וועט מאָרגן דאָ אַ חתונה טאַנצן 


דער זיידע האָט אַ טענה -- האָט ער. 
װועט נישט אויף לאַנג ברוגז ווערן. 
דערזעט ער אינגלעך גיין אין חדר, 
ווערט אויסגעלייטערט באַלד זיין שטערן. 


דערהערט ער ערגעץ כלי-זמר שפּילן 
נעמען אים שפּילן זיינע אויגן. 

דערפאַר גייט קיינמאָל נישט דער זיידע 
וי אַנדערע זיידעס -- איינגעבויגן. 


און שטילערהייט, ביי זיך אין האַרצן, 
טרייבט ער דעם מוסר ווייטער, הלאה, 
גייט צו אינמיטן װאָך צום שראַנקל, 
און גלעט די פאַרביקע הבדלה, 

און טוט אַ שמעק דאָס בשמים"ביקסל, 
און טוט אַ קוק אַרין אין חומש, 

פון חומש איז נישט ווייט צום סװאַרבע, 
און שטעלט זיך אָפּ ביים נביא עמוס. 


דאָרט בלייבט ער שטיין שוין אויף אַ בלעטל 
און וויגט דעם קאָפּ אין שטיל-התפּעלות, 
און סווערט אים ליב טוניאַדאַװקער טומל 
דער מאַרק, דער װילדגעװואַלד און דלות, 


סווערט טונקל שוין, נעמט ער דעם ספר. 
און טרעט צום פענסטער צו אַ ויילע: 
דאָס פאָלק ישראל, ריבונו של עולם, 
איז כלו מידות, כלו מעלות. 

6 9 4 


אָ אוצר פון מיינע װאָכעדיקע שעה'ן. -- 
מיין איינציק ערליך גרויס-עשירות. 

מיין ברויט, מיין זיסער תענוג, 

מיין נידעריק קישן פאַרן קאָםּ, 

מיין גוטער, קילער, קלאָרער טרונק 

פון די סידורים נייער דיכטונג 

װאָס דערפרישן מיר מיין גומען 

און מאַכן שטאַרק מיין האַרץ, 

און כקאָן אַזױ זיך מיטן אָפּגײן פונם טאָג 
שטיין ביים גראָען פענסטער פון מיין הויז 
און שיקן מיינע לויבן אין דער ווייט 

צום האָריזאָנט, צום טעלעגראַפּסלופּ, 

צום לויפנדיקן באַן דאָרט טיף אין טאָל, 


255 


אויף דערדאָזיקער ערד 


און זיי האָבן אויף דערדאָזיקער ערד 

געפירט משפּטים איבער קליינע קינדער, 

געטריבן יתומים פון די חורבות אין די קאַלטע נעכט 
און אױיסגעפּוצט דעם פרידן אין אַ זילבערנעם צילינדער 
און אים אַרױס אַנטקעגן מיט פּאַרפומירטע בערד. 

אַ פאָלק האָט געוויינט, אַ לאַנד האָט געברענט, 

און זיי זיינען נאָך אַלץ אינדערהויך געבליבן 

מיט שטאָלענע בייטשן אין די האַרטע הענט. 

די שענדונג האָט גאָטס נאָמען אויף איר געלער פאָן 
צופלאַטערט און געלאָפן מיט אַ פאַרהויבענעם סטאָן 
און --- זיי זיינען אַלץ געבליבן אויפן אױיבנאָן 

מיט די פעטע סעודות, מיט די שלאַנקע שפּילער, 

מיט די נאַקעטע ליליתן און דזשאַזישע טרילער. 

און אונטן האָט מען ווידער די בריקן פאַריכט, 

און װאָגנס בלוט און מיסט הינטערן שטאָט געפירט. 
פאַרהאָרעװעטע װאָך, שווייס וי ברודיקע זאַלץ, 

און דער פאַרמאַטערטער אָװנט מיט אַ פאַרװאָרפענעם האַלז 
כראפּעט, סקריפּעט אויף די שטריק פון װיליאַמסבורג-בריק, 
אויף דער דאָזיקער צורופּעטער ערד. 

אַליין 


אַז ר' בער מעזעריטשער האָט צום ערשטן מאָל 

אָנגעטאָן זיין ווייסן לייוונטענעם בגד, 

איז ער אַריבערגעגאַנגען אין אַן אַנדער וועלט, 

ער האָט זיך אין דער זון פון פענסטער אַװעקגעשטעלט, 
און װאָס ער האָט געזען נאָר מיט די אויגן: 

די שטיבער, די גראָע גאַס, בוימער מיט צווייגן -- 

אַלץ האָט זיך אין גרינגער ליכטיקייט אַרופגעהױיבן - 
און אויך אין אים --- האָבן זיך אויסגעלייטערט די יסורים 
װאָס ער האָט געטראָגן פאַר קראַנק און אָרעם. 

פאַר די געפאַלנסטע װאָס זיינען צו אים געקומען 

מיט זייער קאַרגן װאָרט, מיט זייער בליק דעם שטומען, 
מיט זייער װאָגלשטעקן אין דער מידער האַנט. 

מיט זייער בעטלערטאָרבע אויף דער בעטלער-פּלײצע, 
זיך אַװעקגעשטעלט וי שאָטנס אונטערן שאָטן פון זיין װאַנט 
און געװאַרט אויף זיינס אַ בליק, װוי אויף אַ גוטער עצה.. 
איצט װעט ער יומם ולילה פאַר זיי שפּינען 

די גרויסע טרייסט וי פון ווייסע קלאָרע פעדים, 

זיינע ליפּן מורמלען זינגענדיק: 

אוי, חדש, חדש, גאָט, 

חדש, פאָטער האַרציקער, 

חדש ימינו, גאָטעני, כקדם, 

און װאָסער פסוק, װאָסער װאָרט ער זאָל נישט נעמען, 
איז דורכגעליכטיקט, דורכגעלויטערט, דורכגעהעלט. 

און אַזאַ זוניקייט צעפּינטלט זיך אויף זיינע ברעמען 

וי ווייסע טויבן װאָלטן זיך אויף זיי אַװועקגעשטעלט, 
ווער ער זאָל אַצינד נישט עפענען די טיר פון זיין געצעלט 
ועט זיין אַ מלאך און אַ גאָטסישליח 

מיט דער בשורה וועגן ביאת המשיח. 


און דער מעזעריטשער צעוויגט זיך תהילימדיק; 
פאַרװאָסזשע קומסטו נישט, 

פאַרװאָסזשע קומסטו נישט אַצינד, 

דו הקדש-הויקער מיט די אויסגעטרערטע אויגן! 
איך װאָלט דעם הויקער פון דיין רוקן אַראָפּגעטריבן, 

פֿאַרװאָסזשע קומסטו נישט, 

פארװאָסזשע קומסטו נישט אצינד, 
דערשלאָגענער יחיאל מיטן פאַרהאַקטן שווייגן? 
איך װאָלט די ליפּן דיינע ליכטיק אויפגעשלאָסן 
אין אַ גאָלדן זינגען צו דעם בורא ברוך-הוא : 
הנה לא ינום, אוי, לא ינום ולא יישן 


פאַרװאָסזשע קומסטו נישט, 
פאַרװאָסזשע קומסטו נישט אצינד, 

ר, הערצל דיינס זון, דו וויסט-משוגענער חתן! 

איך װאָלט די הענט צעשפּרײט אַריבער דיר מיט ברכה 
און גאָטס חסד װאָלט זיך וי אַ באלזאַם פריש געגאָסן 


אַריבער דיינע אַקסל די געבויגענע, די צעבראָכענע, 
פאַרװואָסזשע קומען זיי ניט, אוי פאַרװאָסזשע קומען זי ניט? 
צי ווילסטו טאַטע פאָטער, זיי נישט אויפריכטן ? 

נאָר מיר אַליין האָסטו געװאָלט זיך ווייזן אין דיין ליכטיקייט, 
און מיר געהייסן זיך היינט אָנטאָן אין דיין ליכטיקייט, 
פאַר מיר אַלײן אָבער אוי, טאַטע-פאָטער איז צופיל, - 
צופיל איז זי פאַר מיר אַליין נאָר דיין גרויס ליכטיקייט, 
ברענג כאָטש איין אָרימאַן, איין בעטלער אין מיין חויז, 
איך זאָל זיך טיילן מיטן גענאָד פון דיין גרויס ליכטיקייט, 


258 


כ ר אָניק 


ער האָט צונויפגענומען פונם הויף 
דעם הויפן האַלב-פאַרברענטע ספרים, 

װאָס ס'האָט דער פּלוצלונגדיקער רעגנגאָס 
געראַטעװעט פון די בהלה'דיקע טעװטאָנען-יונגען 
זיי זיינען זיך צעלאָפן אין די שטיינעריקע רינשטאָקן 
וואו זיי עסן חזיר-אחור און זויערקרויט, 

צוריקגעקומען זיינען שוין מער נישט אין זיין הויטל 
און ער איז געבליבן לעבן נאָכן גרויסן טויט 

פון זיין מיליאָנען"פאָלק, 

די ספרים פונם שייטער האָט ער שטיל אַװעקגעשטעלט 
צוריק אין שראַנק ביי זיך, אין לאַנגע שורה'ס 

וואו זיי זיינען יאָרן-לאַנג אַזױ געשטאַנען 

נאָר איצט זיינען זיי אַלע שוין געווען פאַרוואונדיקט 
מיט שװאַרצן רויך און טויטן חושך אין די אויגן, 

די שיינע טאָוולען זייערע -- צעבראָכענע פליגלען, 

די רוקנס זייערע -- צעהאַקט, צע'מכה'ט, 

עס שטעקט אַרױס דאָס ספר'דיקע נפש-נאקעט. 

ער האָט אַרױיסגענומען אַ קליין ספרל 

אַ שטילס, אַ דינס, און איידלס --- מסילת ישרים, 

האָט לאַנג געקוקט אויף דעם מיט אומעטיקע אויגן, 
האָט ציטערדיק אַ פאַר'שרפ'עט בלעטל איבערגעבויגן, 
און האָט עס צוגעטוליעט צו זיין פּנים : 

מיין מסילת ישרים, 

מיין מסילת יסורים, 

און הייליק האָבן אים אַרײינגעקוקט אין פּנים 

די שװאַרצע און די גראָע און די געלע פלעקן 

וי די געלע לאַטעס, --- און די אויגן זיינע 

האָבן זיך געלייטערט אינם וייטיק פון ניט-וויינען. 

געזונט... 


גאַנץ פרי האָט מ'סיע מענאַר, פון צווייטן דאָרף ניט ווייט, 
אויף זיין קליין װאָגנדל אַ נייעם הונט געבראכט: ‏ 
אַ סאַמעטענעם, אַ שװאַרצן, אַ שטייף-דראָטיקן, 
װאָס האָט זיך פון דער בלאַנקענדיקער הויט געשפּאַרט, 
געריסן פון דער קייט דעם פוקסיש-שפּיציקן קאָפּ, 
מ'סיע מענאַר איז מיט אַ שפּרונג פון װאָגן גיך אַראָפּ, 
און האָט דעם סאַמעטענעם אורח, וואויל און פיין, 
אַריינגעפירט אין שטוב -- אין דער גרויסער קיך אַרײן, 
דאָס יונגע בלאָנדע ווייב -- האָט ערשט פארוויגט דאָס 
קינד -- 
האָט זיך גרינג-שמייכלענדיק דערפרייט -- די שענסטע 
הינט 
האָבן זיך אױיסגעכאָװעט אין איר פאָטערס גרויסן גוט, 
האָט וואוילעריש אַ פּאַטשיגעטאָן דעם מאַן איבערן 
שטרויענעם הוט, 
אַ וויג"געטאָן איר חנ'עוודיקן קליינעם קאָפּ אויף לינקס, 
(אַ קינדערש ווייב אַזאַ, אַ לייכטס, אַ דינס, אַ גרינגס), | 
;דער שװאַרצער", האָט מסיע מענאַר ביים מיטאָגן דער" 
קלערט 
װעט זיין אַ בריה היטן אויפן פעלד בינאַכט די פערדן. 
די קי צונויפטרייבן אין טויער, פאָרן מעלק, פאַרנאַכט ; 
דער געלער -- (ער איז איצט אין הויז דערביי נישטאָ, -- 
ער היט דאָס קוקרוזן-פעלד פאַר די שייקעס קראָען)--- 


האָט אָפּגעדינט געטריי און פוילט זיך אונטער שוין -- 
שבת װעט ער מיט אים בלייבן אויג אויף אויג אַלין 
און מאַכן אים דאָס שפּיל -- װאָס דאַרף ער גאַנצע צוויי + 
דאָס איז געווען אַזױ פאַרשטענדליך, שכלדיק און קלאָר 
וי קלאָר דער קלאָץ איז אויפן ברייטן, גרינעם הויף, 

די בלאַנקע האַק, 

דאָס בלוטנדיקע קעפּל פון דער הון, 

װאָס פאַלט אויפן פאַרמעליקטן זאַק 

און טוט אַזאַ מין רויטן בלישטשע אין דער זון, 

שפּעט-זומערדיק מאָנטרעאל 


אונזער װאַלדבאַרג, אונזער קעניגבארג -- אונזער מאָנט- 
רעאָל. -- 

אונזער גרויסע דאָרפשטאָט -- װוערט מילדער, 

די קאַרס אויף די שטאָלענע גלאַנציקע סטרונעס 

ציען פרידליכער, רואיקער, שטילער. 

סאיז זונטיק. אַלע שטיבער זיינען היימען 

אַלע פענסטער גלאַנצן אױיסגעװאַשן. 

מיושובדיק לעבן אויף די גראָע און געלע באַלקאַנען 

די ראדיאָס אין די וואוילע בײיטאָגיקע שטיבער 

דאַװענען װי די קליינע פּאַגאָדאַ'ס. 

זיי פאַרטייטשן די סדרה'ס תנ"ך און זיי זינגען 

און פּריידיקן גוטסקייט און פרומגענאָד, 

דער אָרגל שפּילט מענדלטאָן און תהילים, 

און אונטן דאָרט, אין אָרימען געגנט, 

ביי די טירן פון סט. דאָמיניק שטיבער, 

איז די מידקייט און אייביקע זאָרג 

געבליבן אין איר גרויקייט פאַרזעסן, 

זיצט אָן-װאַנט אָנגעשפּאַרט קאָפּ-און-אַקסל, 

און דרימלט, און דרימלט, 

די שטיינערנע ברויעריי שטאַרק פאַרמאַכט 

אויף די גרויסע הויך-שטאָלענע טויערן. 

נאָר אין הינטערשטן הויפל-אַרײנגאַנג, געל, טרויעריק, 

ברענט דאָס עלעקטרישע לעמפּל בײיטאָג און בײינאַמט -- 

אן אויג:תמיד אַ װאָכעדיקס, װאָס היט און װאַכט. 

אין אַ שפּעטער שעה 


מיין אָװונט קומט גראָער, קומט נענטער 

און סקומען אַריין אין דער טיר פון מיין וועלט 

אַלט-געשטאַלטן --- אין מיין שפּעטער מסיבה, 

מיין מאַמע קומט וידער אַמאָל אין מיין שטוב 

מיר היימליכער מאַכן מיין עלנט : 

.אַ גאָטהעלף דיר, מיין זון, 

האָב תמיד געקוקט פון מיין ווייט אויף דיין לעבן 

און גובר-געווען מיינע שרעקן, מיין אומרו: 

וי װועסטו זיך דורכטומלען די געמאַרקן 

האָב געזען דיין ירידה און די גבורה פון דיין קליינעם 
ניצחון, 

כהאָב געזען װי די פרעמד פון דער וועלט 

וי אַ בייטש שווינגט אַריבער דיין נאַקן. 

אונטער דיין טונקעלן, נידעריקן באָלקן. 

האָסט געשריבן דיין ווידוי, 

אָרום דיר -- אַ בלויער עיגול פון שווייגן, 

ווער האָט דיך געזאַלבט דאָ מיין זון, מיין אינגל 

מיט דער קדושה פון סופרים 

װאָס שרייבן פאַר גאָט ברוך הוא 

און פאַר אָרימע אידן --- 

אַ ברכה אויף זייערע מזלות. 

איך האָב פאַרוקט איבערן שטערן אריבער 

מיין זאַמדיקע, גראָע פאַטשײילע 

און זיך אין די ליפּן געפליסטערט : 

ווער האָט דיר געוויזן דעם דױך ישרים, 

אַז פון מִיר ביזטו אָפּגעגאנגען אַן אומעטיקן אינגל 

אין צעריסענער, יתומדיקער הלבשה. 

ביי מיין טיש האָסטו געהונגערט, 

און געבענטשט נאָכן הונגער. 

מיט אַ ציטערדיקער, גוטער כוונה, 

אַז וועןדעס-איז מאָרגן, איבער מאָרגן, 

וועלן זאָט זיין אַלע אָרימע טישן, 

אַזױ װי עס שטייט אין די געלבליכע תפילות 

מיט ווערטער וי טרויעריקע פאַרגלויבטע אויגן. 
איז בין איך געקומען אַצינד אין דיין ווינקל / 
זיך װאַרימען אין ליכט פון דיין לעבן 

כוועל זאָגן אַלע טונקעלע שט-באַגעגענישן: 
מיין אינגל, מיין זון, איז אַ שטאַרקער, 

אים האָבן נישט מזיק-געווען קיין ספקות. 

זיי האָבן אים געמשפּט, געשטראָפט, 

געשלאָגן -- און געשטאַרקט זיינט פליגל, 

אַ זילבערנעם קאָפּ און אַ ליכטיקן שטערן 

און שמייכלענדיקע טרערן -- האָט מיין אינגל", 


און דאָס געשטאַלט פון מיין טאַטן קומט אַרײין 

אין מיין טיר --- וי פון אַ ווינטערדיקן אָוװונט. 

זיין קאָפּ אין זיינע אַקסל --- פאַרשנייטע, 

איך זע נישט זיין פּנים, 

ער זעצט לעבן מיר ביי דעם טיש זיך אַנידער. 

איך האָב קיינמאָל זיין קול נישט געהערט 

און זיין קול איז װוי מיין קול, 

איך זע נישט זיין פּנים, נאָר כהער זיינע ווערטער ג 
,.מיין זוֹן, כבין דאָ אויך פונקט װי דו 

אויף צעבראָכענע וועגן געגאַנגען. 

מיט פאַרסמטן גענאָד זיך געװאָרגן. 

בין נאָך גיכער וי דו פון די כומות געפאַלן, 

מיין זון, מיין טרויריק-געבענטשטער. 

כגעדענק דיך, אַ אינגל, אין דער בײטאָגיקער שטוב, 
קריכסט אַרום אין די ווינקלען און נישטערסט. 
זוכסט אַרום מיין יורושה אין צעבראָכענעם קופערט -- 
אַן אוצר מיט פאַרװויקלטע פּאַרמעטן 

קוקסט זיך איין אין די אותיות מיט הערנערלעך 
ווילסט אויך אַזױ שרייבן 

איך שטעל זיך פון-הינטער דיין פּלײיצע און מורמל: 
מען דאַרף נישט, | 

פּאַרװיקל צוריק די יריעות. 

גיי צום שופלאָד פון טיש, ביזט דאָך הונגעריק. 

װואַש זיך, עס אָפּ און בענטש פרום מִיט כוונה, 

כוועל הינטער דיר ענטפערן: אמן, 
דוֹ האָסט שוין געוואוסט אין די אינגלשע טעג 
אַז אין די גראָע פיר ווענט איז דיין וועלט, 
כהאָב געזען דיין פאַרלאָרנקײט, מיין אינגל 
נאָר איך בין געווען בלויז דיין שאָטן 
כהאָב געזען װי ביזטו הילפלאָז, 
האָב קוים מיט אַ װערטערלאָז לשון גערעדט 
צו דיין איבערגעשראָקענער מחשבה. 
כבויג איין איצט אין טרויריקן כבוד מיין קאָפּ 
פאַר דיין אומהיימליך-גרויסן אַליין-גאַנג 
אין חלל פוֹן אַ דור אַ פאַרלאָזענעם". 
ספֿאַרמאַכט זיך די טיר פון מיין שטוב, 
און -- עס שטייט פאַר מיר ציטריק און דין אַ קליין קינד 
מיט לאַכנדיק-בלוי קלאָרע אויגן: 
.שוין יאָרן און איך בין נאָך אַ קינד, 
אַזױװי דו האָסט מיך פאַרחלומט, פארוויגט 
אינם שמאָלן, דין:קינדערשן אָרון, 
איך בין שטענדיק מיט דיר אין דיין הויז, 
אין דיין זאָרג,. אין דיין פרום-:שטיל-באַהעלטעניש -- 
אין דיין ליד, 
ווען די משאָ פון אַנגסט האָט געדריקט דיין געמיט, 
האָב איך שטיל דיך גערופן צו זיך, 
איך האָב יאָרן און יאָרן אויף דיר געװאַרט. 
איצט איז דיין טאָג שוין פאַרנאַכט. 
אָט באַלד װעט אונז דאָס קול פון דער מאַמען 
צונויפרופן צום טיש פון פאַרנאַכט, 
חוץ אייגענע, לייבלעכע, 
קומט אויך איצטער נישט קיינער צו אונז, 
װוי ווייטיקדיק-הייליק דו ווערסט מיר דערפאַר. 
און װאָס מאַכט עס מיר אויס, 
צִי איינער װעט זאָגן : פון די למד װאָו, 
אַ צווייטער : אַן אַנטרונענער דיין, אַ רב, 
װאָס האָט זיך פון זיין אָרט אַרױסגעכאַפּט, 
און ער הערט, וי מען רופט אים פון יעדער זייט 
פון דער הויך, פון דער נידער, פון דער נאָנט, פון דער ווייט, 
פון דער אייביקער ווייט". 
464 


ץ ר... 


מיט לויטערן צער טוט ער דיר דינען 
יסורים זיינען תפילה'ס ריינע. 

.וואו קאָן איך דיך דען נישט געפינען?" 
דערהויפט אין ערטער ענגע, קליינע, 


דערפאַר האָט ער זיך צוריקגעצויגן 
פון אַלע אָפענע ברייטע שליאָכן 
ער וויל אין נידער פון זיין שווייגן 
פאַר גאָט אַ מקום מקלט מאַכן, 


דאָ האָט עֶר גאָר זיין לייד פאַרטראָגן 
ער זאָגט צוֹ גאָט: ,,ביזט אויך אין װאָגל, 
אַ בעטלער, פרעמד און מיד-דערשלאָגן 
און ליידיק, טרוקן איז דיין לאָגל. 


פונדעסטוועגן טו איך זיך בייגן 

פאַר דיר אין כבוד און הכנעה. 

ביזט יעדן פרעמד שוין, מיר נאָר -- אייגן 
מיט האַק און זאַק און באָרד און גראָער. 


איך ריר אָן מיטן האַנט דעם באָדן 

ואוו דו שטעלסט דיין שטױביקן טראָט אַנידער. 
כליג פאָר דיין ליכטיקייט --- אַ שאָטן, 

מיט מיין גראָ קליײינװאַרג --- מיינע לידעף." 

אַ פ ר אַ ג מ ענ ט 


, . . און כזאָג דיר (קיינער הערט דאָך ניט); 
כװאָלט אויך אַצינד מיט דיר געגאַנגען 
דורך הינטערגאַסן טונקל, מיד, 

אָ נאָכגיביקער און אַ קראַנקער, 


אָן אָנשטעל -- ביז דעם גרעניץ-פּלױט, 
און גיך דעם גרעניץ אַרי"בער"גע-לאָפן. 
דו קוקסט אויף מיר געטריי, פאַרטרויט, 
דו הערסט וי שטיל די ביימער שלאָפן 


די גראָזן דרימלען, די בערגלעך ערד, 
אזוי װוי די מידע אַלטע זקנים, 

מיט זייערע פּנימער אויף די בערד, 
און מיט דער גאַנצער ערד איניינעם, 


נו, גיי צוריק, זאָג איך דיר שטיל, 
האָסט מיך נאָר צוגעפירט, מיין ליבער, 
איך נעם אַרום די גאָרע שטיל / 
און דעק זיך מיט איר גראָקײט איבער 


וי מיט אַ מאַמעדיקער שאֵל, 

און לייג זיך דאָ אויף מיין אט אנידער. 
נו, גי געזונט און גריס דאָרט וואויל 
דער וועלט, די מענטשן און די לידער. 

פון אַ בריוו 


א. | 

מאָמע אידיש איבער די פּלױנען פון פּױילן 
װאָס מאַכסטו און וי לעבט זיך דיר? 
האָסט שוין מער נישט ואוחין אַריינצוגיין 
און דו זיצסט דאָרט ביי אַ ליידיקער טיר, 


נס לויפן שוין נישט אָן דיר אַנטקעגן 
די קינדער דיינע, גאָס-אײן און גאַס-אױס. 
אַלע שטיבער שטייען טויבע, בלינדע, 
און פאַרלאָשן גאָטס הייליק אַלט הויז, 


איך זע דיך אין די אָװונטיקע ווינקלען, 

אין װויסטע גאָסן און אָן אַ היים, | 
כזע דיך קוקן אין דער הויל פון די ווייטן 
צו דעם נאַקעטן, בלעטערלאָזן בוים, 


דו דרייסט זיך אַיום אין די הויפלעך, 
און דו הערסט זיך צו די װוינטן איין. 
אַ גאַנץ פאָלק איז פאַרלאָרן געװאָרן, 
און מווייסט נישט ואו סאיז זיין געביין 


איך שרייב דיר דאָ אַ לעצט קליין בריוול 

און קיין טרײיסטװאָרט האָב איך ניט פֿאַר דיר, 
אַ שטומער עלנט וי אַ טויטער שוֹמר 

האָט זיך אויך דאָ געשטעלט ביי מיין טיר, 


און ער זאָגט מיר שטילערהייט, אָן װוערטער: 
דו האָסט אויך נישט ואוהין צו גיין 

דער טומל אָרום דיר -- נאָר אַ דמיון, 

ביזט אַ לעצטער און איינער-אַלײן. 


קאָנסט אויסזינגען די שענסטע גיגונים 
פאָר די אייגענע אויערן און פאַר די ווענט. 
אויך דאָ האָט שוין אַ וויסטער גלייכגילט 
דאָס לעצטע שיין ספר פאַרברענט, 

פאַרברענען קאָן נישט בלויז אַ פייער 
און רשעות איז נישט נאָר אַ האַק. 
פאַראן אַזאַ גזלנישע גלייכגילט 

װאָס גייט אַרום מיט קאַלטן זאַק 


און קלייבט צונויף דיין הײליקסטן אוצר 
און טראָגט עס אויפן מיסטהויף אַװעק. 
אויפן אָרט פון דיין לינטיקער שיינקייט 
בלייבט ליגן אַן אומעטיקער פלעק. 


האָסט ערגעץ אַ יחוס אַ הערליכן 

און די גאָלדענע תקופהס, וייט, ווייט 

און אַ ניגון װאָס שפּינט זיין גרויס לויטערקייט -- 
זון און זייד פאַר דער אייביקייט, 


די אייביקייט, זאָגן זיי, איז אַ פעניקס 
און דו -- שוין דאָס טויזנטסטע אֵש. 
איצט שפּילסטו זיך מיט אַ פונק אַ לעצטן 
אין גראָען ווינט אויף אַ טויטער גאס. 


אזוי טוט רעדן צו מיר אַלץ דער שומר 

מיט װערטער מיט שטומע און כבלייף 

אין די אָפּגעשלאָסענע ענגע דלד אמות 

און אין פרום-געמיט נעמט מיין האַנט און שרייבט 


אַזעלכע געלבליכע בלעטלעך פּנקס. -- 
װאָס זיינען דען אונזערע לידער מיין 

וי די טרויריקסטע קאַפּיטלעך תהילים 
װאָס מזאָגט נאָר מיט זיך אַלײין. 


אַ ים תהילים נאָך הערליכן חלום 

װאָס האָט זיך אונז אױסגעלאָשן פרי. 
קאַפּיטלען תהילים נאָך אַ יתומדיק לשון 
װאָס בלאַנקעט דאָ װי ניט-חי. | 


און זינגט פֿאַר דעד ווייטער לבנה 
אַזעלכע לידער און אַזאַ מין געזאַנג 
וי די לעצטע קדושים װאָס זיכן 
גאָטס שׂטעג אויף זייער טונקעלן גאַנג. 

און עס קומט זיי נישט קיינער אַנטקעגן 
און שטילער, שטומער ווערט זייער קול 
ביז זיי קומען שוין אָן טויטליך:מידע 

אין דער נידער פונם טױטן-טאָל. 


אָן ווידוי לייגן זיי זיך אנידער, 
איטלעכער אויף זיין פּאַסיקל ערד, 

אָן אָטעם פראָסט קומט אָן און זילבערט 
מיט ווינטיקן גליווער זייערע בערד. 


און גלעט זיי אויס די שטערנס די מידע 
און קושט פרום זייער מויל אַ לעצט מאָל, 
און לאָזט זיי איבער אין טויטן שווייגן 
און די שאָטנס פון פאַרלאָרענעם טאָל, 


בי 

פאַראנען נאָך איצטער אפילו | 
קליינע רגע'ס וי טראָפּנס פון חסד 
אויפן אֵשׁ פון פאַרטריקנטע ליפּן 


מיר כאַפּן זיך צו צו אַ װאָרט צו אַן אַלטס 
אויפן בלאַט פון אַ טרויעריק ספֿב, 
װאָס עס עפנט שוין נישט קיינער. 


מיר זאָגן און קושן דאָס װאָרט 
װאָס עס קאָן שוין נישט העלפן, 
נאָר עס איז אונז א חסד. 


איך וויל זאָלסט עס וויסן, 

און זאָלסט עס נישט פאַרגעסן אין ביטול: 
אויך איך בין אַ שאַרבן פון אַ דור 

װאָט האָט אין גרױיס-פאָרכטיקײיט פאַר גאָט 
אָביסל געהילט און געהיילט און געשטילט 

זיינע טונקעלע פחדים פאַר מענטשן 

מיט גוייאישע פּנימער. 


דו מיינסט אַז סאיז גרינג געווען 
דעם פעטער הערשעלייב דעם חלוש 
זיך אויסלערנען שמייכלען וי אַ נאַר 

אין דעם שטאָליקן טעמפּיקן בליי 

פון די פּרייסישע קוקערס -- 

זיינע קונים אין קלייטל, 

אַלע זיינע אָדערן,. דעם דייטש'ס, 

האָבן געביטערט, געבראָנפנט מיט שנאה. 
און ער, אַ פאַרדאגהטער, שטילער איד, 
האָט זיך אָנגעהאלטן ביי גאָטס האַנט, ביי זיין פּאָלע, 
ער זאָל זיין מיט אים, | 

ער זאָל שטיין ביי זיין זייט, 

ביז דער ערל וװעט הולכן 

אַזױ אַ פאַראומערטער איד 

אין דעם ישוב אוקריינע. 

און אזוי אַ גאַנץ פאָלק אויף דער ערד. 
און פאַרעדן די שטאָלענע ציין פון אַ צורר 
מיט אונזער גרויס-יחוס'דיק ספר, 

װאָס האָט אַמאָל אויפגעפינקלט אין מזרח, 
און אַריבערגעלױכטן דעם מערב, -= - 
אין דעם זכות האָט דאָס דלות'דיק קלייטל 
זיך אויפגעהערט שאָקלען יעדער רגע, 

זיך איינגעשטילט אַ שעה פון קדחת. 

טאָ קוק מיר נישט בלינד אין די הענט אַריין 
ווען דו זעסט מיך פארדאגהט מיט זיך, 
מיט מיין גרוי בינטל לעבן. 

איך שפּיל זיך נישט מיט קיין מנורה-סימבאָלן, / 
כוויל עפּעס דערזען און דערחערן 

װאָס דער פאַרטראַכטער זיידע ר' דודי 
האָט אַװעקגעלײגט דאָרט 

אין די איידעלע שפּאַרעס פון די װוערטער, 
אויף די טונקעלע באַלקנס פון די שורות. 
סאיז עפּעס געבליבן אַ רמז של אמת 

פון זייער מקיים-זיין זייער קיום. 
אַרינערטראָגן זייער אידיש ריין לעבן 

דורך די דאָזיקע שיכורע מאַרקן, 

איז אַ יאָך און אַ גבורה, 

און פאַר שפּעטערדיקע דורות אַ בשורה, ‏ 

פראַגמ ענט 


אַ זעמדל אויף דר'ערד און אַ שטערן אין הימל 

אַ מאגערן טאָג און אַ בלוישיין פון חלום, 

נאָר דאָס שיסעלע מילך ביים ברעגטיש פאַרן אינגל 
האָט פאַרשניטן אַ בונט אויף אַ הײליקן שלום 


צווישן מיר און דער וועלט ביזן אויפבראָך אויף מאָרגן 
און נישטאָ נאָך אַ הערליכער ליכט וי דער פרידן 

פון זעטיקער רי אין די קינדערשע אױגן 

אין די װענט פונם קאַמער, אין שווייגן צופרידן 


דאָס פלעמל אין לאָמפּ און די שאטנס אין ווינקל, 
און אויך איך דער מידיקער טאַטע, אוודאי. 
איך זיץ ביי דעם פענסטער צום אָװונט אינדרויסן 
און מורמל האַלב-טרויעריק אַ שורה ,לבדי". 


א אינגלשקייט קומט איבער מיר מיט פרום חסד 
וואו כהאָב זיך געכאַפּט מיט אַ רייץ, מיט אַ פיבער 
צו ביאליקס ,,כל שירי", און היימישער, גענטער, 
און הימלישער בלויער און ערדישער ליבער 


צעשטרעקט זיך די וועלט מיר אין פּנים אַנטקעגן 
און שטיבער, און גאסן באקומען געשטאַלטן, 

וואו בין איך ביז דעטלט געווען אין דער וועלט דאָ? 
וואו האָב איך מיין אויג און מיין פּנִים באַהאַלטן? 


און כהאָב נישט געזען אַז אויפן זיידנס גאַניק 

דרייט זיך אַ הענדל אַ פריילעך-טשיקאַװוע. 

כהויב אָן זיך דערמאָנען אַ ווילד-קינדערשן חלום 

און סשטראלט איצט פון אום-און-ארום מיר: כך חוה, 


אַנטטלעקונג פון ערד און פון פּשוטן וואונדער, 

נאָר מער וי דער בוים נאָך מיט װאָרצלען מיט גרויסע, 
האלט איך מיט טויזנטיאיין:הענט זיך געקלאַמערט 

צו דער ערד און צום אײביקן נס װאָס הייסט דרויסן. 

און גוט איז מיר ליבהאָבן אט-א-די זאַכן 

װאָס וויינען און לאַכן, און לאכן און וויינגען 

און גוט װאָס איך קאָן מיין קליין װאָרט אויך באפעלן 
עס זאָל זיך צעפינקלען מיט ערדישע חנען 


און געבן אַ נאָמען אַ נייעם, אַ יונגן, 

די אַלטקײטן דאָ און זיי זאָלן מיך הערן 

אַז סזאָל דאָס געמיט מיינס נאָר זיין מיט מיר שלום, 
נישט אָפט אזוי קינדערש ברוגזדיק װערן, 


און לויפן אין ווינקל, צעשפּאָרן די קאַמער, 

און קראַנק זיך צע'טענה'ן אויף דיל און אויף באָלקן, 
פאַרװאָס סאיז נאָך אויף כלו װאָך אין די פענסטער 
און מזעט נישט קיין צייכן פון שבת דער מלכה, 


גי זאָג איר אַז עס זיינען שוין אױיסגעשטאָרבן 
די מלכים די בעסטע, די מלכה'ס די שענסטע, 
און שבת המלכה גייט אום וי צו-חלום 

ביי חרובע ווענט און צעשטאָכענע פענסטער. 

ער ה י ט... 
כרעד מיט מיין טאַטנס רשות און זאָג: 
אויב כבין אַ לעצטער פון די לעצטע דאָ 


װאָס דער שטן האָט זייער ליכטיק געביין 
צעװאָרפן איבער שטויב און שטיין, 


און דאָ און דאָרט, אין בלוטיקן שטויב 
אַ פעדער פון אַ ווייסער טויב. 


אַ בלעטל מיט אַ אידיש װאָרט אויף דעם, 
אַ געלע תחינה, אַ שבחי בעלשם, -- 


איז וואו זאָל איך זיך הינטאָן, גאָט! 
און כ'ענטפער זיך אַלין און זאָג: 


בלייב לעבן אין דערדאָזיקער שטאָט. 
וי לאזט מען איבער איינאליין 


אזא צעווייטיקט פאָלקסגעביין? 
אַזאַ מין קבר ברייט און גרויס? 


אַ קינד שטעקט נאָך אַ האַנט אַרױס, 
דאַרף מען פאַמעליך, גוט און לינד, 


עס צודעקן מיט דער זאַמדיקער ערד: 
טאיז נאַכט נאָך, שלאָף נאָך, טייער קינד. 


און צוגעדעקט די קינדערשע האנט, 
דערזעסטו אויף אַ פֿאַרברענטער װאַנט -- 


אַ נאַקעטע װאַנט און סהענגט אויף איר 
דעם גאונס בילד נאָך גאנץ און ריין, 


קיין האַנט האָט עס נישט אָנגערירט, 
קיין דויך האָט עס נישט שווארץ געמאַכט; 


אַ רואיק שטיל געזיכט -- זיין באָרד 
איז וי זיין רואיקייט --- ווייס און קלאָר. 

איז קוקסטו, ווייסט נישט װאָס צו טאָן -- 
ארונטערנעמען צי לאזן עס דאָרט? 


דו רירסט זיך נאָר מיט אַ פינגער צו 
און לאָזט עס הענגען אין זיין רוי 


און אַז דו קוקסט זיך נאָכאַמאָל אום, 
שמייכלט דער גאון צו דיר גוט און פרום 


װאָס דו האָסט געלאָזט אים אויף זיין װאַנט 
מיט זיין אָרים פאָלק, מיט זיין חרוב לאנד 


איבערן איבערבלייב, שטיין און זאמד, 
אַרונטערקוקן קלאָר און קיל 


וי דער בלאָער הויכער הימל -- שטיל, 
ניין, ער פאַרלאָזט נישט און ער היט 
זיין פאָלק װאָס שלאָפּט טויטיקראנק, טויטימיד, 

דער קאריצער 


דער בעל שם טוב האָט געהאָט א שול, 

דער בארדיטשעווער, דער בראַצלאַװער -- אַ שול, 
דער אַניפּאָליער, דער מעזשעריטשער מגיד, 
איטלעכער -- אַ שול פאַר זיין משפּחה חסידים, 

נאָר דער קאָריצער, ר' פּינחטל, 

דער שטילסטער רבי און דער שטילסטער איד, 

האָט געהאט אַ שולעכל אַ נידריקס באַרג. אַראָפּ, 
נישט פאר קיין עדה, נישט פאָר קיין קהל חסידים, 
נאָר אַ שולעכל -- פאַר אַלע אידן 

דאָס קלענסטע שולעכל -- פאַר אַלע אידן 
עס האָט געמיינט: 

פֿאַר יעדן אידן װאָס קומט אָ זְפון פרעמד, 

איז װי אַ נס, אזוי - אַ פלעגן זאָגן אידן, -- 

האָבן אים די פיס זיינע אַלײן געפירט 

צום שולעכל פוֹן קאָריצער הקדוש והגדש, 

און אידן פלעגן שעפּטשען שטיל, בסוד, מיט זייערע אויגן, 
קיין זייטיק אויער זאָל חלילה נישט אַ װאָרט דערכאַפֿן; 
אַז משוח מלך דוד װעט אם ירצה השם 

אַראָפּקומען פון זיינע װאָגלענישן און אונזער מקום, 
וועט ער זיך אויכעט לאָזן מיטן אַלטן ועג, 

און דאָס ערשטע ביישטידל אַ קוש טאָן 

דעם ערשטן מנחה-מעריב דאווענען, 

ביי ר' פּנחס קאָריצער אין נידעריקן שולבל, 

אַ קלאַנג 


אמת, אמת, 
קום אַרױס. 
קום אַרױס, 
נעם שעם זיך. 


אויב דו ביזט דערשלאָגן, אמת, 
אויב דו ביזט פאַרוואונדיקט, אמת, 
אויב דו ביזט פאַרשאָלטן 

אויב דו ביזט פאַרוואגלט 

אויב דו ביזט פאַר'משפּט, אמת. 
קום ארויס, ניט שעם זיך. 

אויב דו ביזט פארשפּיגן, אמת, 
אויב דו ביזט פאַרחוזקט, אמת, 
אויב דו ביזט פאַרפינסטערט, אמת 
קום אַרױס, קום ארויס, 

ניט שעם זיך, 

אויב דו ביזט פאַראַטן, 

אויב דו ביזט פאַרגוואלטיגט, 
אויב דו ביזט פאַרהוקעט, אמת, 
קום ארויס, 

ניט שעם זיך, 


אמת, אמט, 
קום ארויס, 
קום ארויס, 
ניט שעם זיך. 


קום ארויס פון תפיסה, אמת, 
קום אַרױס פון מיאוסקייט, אמת, 
קום ארויס פון טרויער, אמון, 
קום ארויס פון אומגליק, אמת, 
קום ארויס, 

קום ארויס, 

ניט שעם זיך. 

קום אַרױס פון ווינקל, 

פון די טמא טעמפּלען 

קום ארויס פון די הויפנס אֵש, 
פון די טמא מזבחות, 

קום ארויס פון טויער 

וואו דער שד טוט היערן 
וואו דער שד טוט קיניגן 

קום ארויס, ניט שעם זיך. 


קום ארויס אַ קראַנקער, אמח, 
וועלן מיר דיך היילן, אמת, 

קום ארויס אַ בלייכער, אמת, 

וועלן מיר דיך דערװאַרימען און שטאַרקן 
מיט אונזער גרויסער בענקשאַפט, 

וועלן מיר דיך זאלבן, 

וועלן מיר דיך קרוינען, אמת 

פאַר אונזער שענסטן מלך, 

קוֹם ארויס, אמת, 

קום ארויס, ניט שעם זיך. 

ליב איז מיר 


מיין מאַמע האָט פרום אויף מיין מזל געבעטן 
און גאָט האָט מסתמא זיך צוגעהערט. ‏ 
אַנישט װאָלט איך אפשר אינגאנצן פאַרבליבן 
אָן אַן אַנקער אויף דער עלנטער ערד, 


געמיינט האָט זי אַנדערש: אַ רואיק ווינקל, 
אַ שטיב און אַ ווייב מיט אַ קינד -- װאָס נאָך? 
און איך זאָל מיט פרומקייט היטן גאָטס שבת, 
און גאָט זאָל מיט חסד מיר היטן מיין װאָך. 


מיין װאָך מסתם חיט ער. די מאנטיקס, מיטװאָכס, 
זיי װאַקלען, זיי שטרויכלען נאָר האלטן זיך. 
און דער שבת קוקט אַרױט דורך אַ גראָען פענסטער 
אויף מיין מאַמעס ליכטיקע הענט און ליכט, 


איז ליב דאָס מזל װאָס זי האָט אויסגעבעטן 
בֵיי גאָט פאַר מִיר -- עס פּאַסט מיר זייער גוט, 
אַזױװי עס פּאַסט דעם בעטלער זיין שטעקן 
דעם אַרימאַן -- זיין צעקנייטשטער הוט. 


און אזויווי עס פּאַסט מיינע אַנדערע ברודער 

זאָלן זיין נישט וי איך --- וי וואויל איז זיי. 

ווען איך דערזע זיך אַמאָל אין מיין װועלט-פאַרלאָרנקײט 
זיינען זיי מיר מיינע שטאַרקע זיילן צוויי, 


און זיי האלטן מיך אויף, ווען מיין לעבן צעװאַקלט 
און זיי קומען שטאָלצע צו מיין טיש צוגיין 

און רעדן צו מיר ועגן טאַטע-מאַמע אָבות 

און לערנען מיר די חכמה פון נישט זיין אַלין. 


און זיי שטייען לעבן מיר -- צוויי שטאַרקע זיילן -- 

אַ טויער צו דער וועלט און דער אייביקייט. 

און איך, אונטער מיין צעבראַכענעם פּאַעטישן דאַשיק, 
כאַפֿ זיך אָן אין דער טרייסט פון זייערע פשוטע רייד, 

פאַרוואונדיקט 


מיר זיינען געגאַנגען אין גרויסע געזעמלעןי 

אַ גאַנצער דור מיט געזינדן און פעלקער, 

מִיר האָבן געפלאַטערט מיט די פאַרביקסטע פאָנען 
מיך האָבן געזונגען די ליכטיקסטע הימנעם, 

מיר זיינען געווען פרום-גלויביקע פילגרימען. -- 
מיר זיינען געגאַנגען באַפרײען משיחף ‏ 

נישט מיר האָבן געװאַרט אויף זיין קומען 

נאָר ער האָט געװאַרט אויף אונזערס. 

ער איז געווען אונזער האר, אונזער מלך. 

צוליב אים האָבן מיר געגלויבט און אונזער כוח, 
צוליב אים האָט אונזער מחשכה געפינקלט. 

צוליב אים האָט זיך אונז געחלומט דער עתוד 
און מיר האָבן זיך געגרייט צו זיין יומטוב. 

נאָר דער שונא האָט אים גענומען געפאַנגען 
פריער האָט ער אים אין קייטן געבונדן 

נאָכדעם אים צושלאָגן און צעװאַונדיקט 

און נאָכדעם אים געמאַכט פאַר זיין עבד. 

און אַז משיח איז געווען געפאַנגען. 

זיינען מיר אַלע געווען אין קגעכטשאַפט, 

און מיר זיינען געװאָרן אַ דור פון מדבר. 

אַלע גרעניצן זיינען געשטאַנען פאַרמויערט, 

שפּיז און גזלן האָבן אומעטום געהויערט. 

מיר האָבן משיחן נישט אויסגעלייזט. 

ער קומט אונז טאָג און נאַכט צוחלום, 

עד ווייזט אונז זיינע וואונדן און זיינע קייטן 

אוזו מיר כאַפּן זיך אויף פון אונזער בייזן דרימל 
און דערזעען אַלץ אין קייטן, אין וואונדן. 

די פאנען און די הימנעס און די תפילהס, 

די וועלט און די יאָרן -- אלץ אין וואונדן. 

דער בעל גאווה 


אַ מענטש װאָס זאָגט דרײימאָל אין טאָג כאטש: 
כבין שולדיק, גאָט, איך בין אומגערעכט, 

מעג עסן פרידליך זיין מאָגערן מאַלצייט, 

און שלאָפן רואיק אויף דער האַרטער ערד. 


קיין בייזער חלום ועט אים ניט שרעקן 

און גוטס װעט טראַכטן זיין ערליך געמיט. 

אין קיינמאָל װעט קיינעם זיין צונג ניט פאַרשעמען 
ניט אין שטוב מסיבה, ניט אין גאס פון יאָריד, 


דער כיטרער שטן האָט צענטויזנט אופנים 
צו שפּילן רציחה און צו פאַרגיסן בלוט. 

דער בעל-גאווה גיט ער אַ בייטש מיט ווערטער, 
און יעדער װאָרט איז א גיפטיקע רוט. 


ווייל תמיד זעט ער נאָר זיך און זיין שאָטן 

זיין ברױיטקאָרב איז פול און עס מאַכט אים זאָט, 
זיין גוף איז געשיצט, נאָר זיין נשמה איז נאַקעט, 
גאַקעט און הויל און אָן אַ פײיגנבלאָט. 


אַ בלוטיקער מיסטבאַרג איז שוין די וועלט געװאָרן 
ווייל ער רייט נאָך אויף איר און ווער ווייס װי לאנג 
ער וועט דור נאָך דור פאַרמיאוסן, פאַרשעמען 

זייען און אַקערן און שניידן -- אונטערגאנג, 


און אַלץ ווערט חרוב, אויך דעם צדיקס גלויבן 
דעם צדיקס ליידן און דעם נביאס רוף. 

דאָס ליכט פון דער זון ווערט געלפלעקיק, טמא 
ווען זי רירט אָן דאָס פעטס פון זיין טריפענעם גיף, 

פאַרצייכ עניש 


נישטאָ קיין גרויסלעבן, נישטאָ קיין גאָלד 

װאָס זאָל אַ רגע פּראָסטלעבן באַצאָלן 

איין וואונדער! זוי רעמבראנדט האָט פרום געמאָלט 
די מיל דאָרט אויפן אינזל-בערגל פון די טאָלן. 


וי ספאַלט די שפּעטע זון איבערן פליגל-ראַנד 
און סשפּרײיטן זיך די קילע שאַלן שאָטנס. 

דער זעלבער נס אין דער פאַרשעמטער האַנט 
װאָס בעטלערט פונם מענטשן גאָטס גענאַדן 


כהאָב ביידע ליב מיט גאָרן טרויער פון מיין לייב, 
מיט אַלע מיינע חושים ביז זיך אויפצולייזן, 

איך שווער ביי איטלעך אמת װאָרט װאָס כשרייב, 
אַז כשרייב נישט זיך אַלין דאָ בלויז צו טרייסטן. 


איך האָב אינזינען איטליכן װאָס האָט 

געהאט דאָס אומגליק ווען עס איז צו קרימען 

און ווייסט נישט װי אזוי צו איבערבעטן גאָט, 
און האָט קיין צוטריט נישט צום הײליקן נקדימון, 


װאָס האָט זיך דאָרט ארויפגעקליבן אויפן בארג 
און טויזנט מירמלטרעפלעך פירן צו זיין היכל. 
און ער איז דאָ פאַרדונגען צו אַ ראָד אין מאַרק 
און ספעלט אים מזל:גבורה, מזלישכל 


ער זאָל וויסן װוי ארויסצודרייען זיך פון איר. 
און איך, װאָס טו? איך קריץ, פאַרעגיסטריר 

אַ טייל פון אונזער בלינדער רשעות אינם ליד, 
צו עפּעס בעסערס, האָב איך אויך קיין מזל נִיט. 

מ י ר 


ביי אונז אין פאָלק איז טיפע אַבילות 

נאָר אין שװאַרצן טוען מיר זיך נישט אָן 

ביי אונז אין בוך איז שפּעט, בלילות, 

נאָר אין האַלבמאַסט הענגט נישט אונזער פאָן 


מיר נעמען אויף אונזער גרויסן קרבן 

און טראָנן אים שטיל אין אונזער שול אַרײין. 
מיר בעטן אים איבער -- זיין הייליק שטאַרבן 
װועט אין הייליקן בונט מיט אונזער לעבן זיין. 


מיר טראָגן הויך איבער די קעפּ זיין מיטה, 
מיט אָפענע פּנימער און נישט פאַרשעמט, 
אונזער יעדער קרבן נאָך זייער שחיטה 
טראָגט יוספס פאַרבלוטיקט זיידן העמד. 


און מיר בלייבן אין לעבן דאָ אָנגעבונדן 

און אין דער אייביקייט אונזער צער פאַרקלעמט, 
און אונזער פאָן, די פאָן מיט וואונדן 

איז אונזער יוספס פאַרבלוטיקט העמד. 

ליכ ט 


כוועל דיך ווידער דערזען פאַר מיין בעט, 
וועסט מיר קומען פאַרמאַכן די אויגן, 

סאיז איצט שטילע און פרידליכע שפּעט 
סאיז איצט הייליק און גלויבנדיק שווייגן. 


דאַרפסט נישט זאָגן קיין ווידוי פאַר מיר, 
כווייס דיין לעבן און ווייס דיינע מששים, 

פון דעם שטויב פונם טראָט ביי דיין טיר 

ביזן לויב פאַר דיין גאָט אין די קלויזן. 

און דיין לייד, יעדער קנייטש, יעדער קאַרב, -- 
קלאָרער שריפט אין גינגאָלדענע לידער 

כנעם זיי אַלע צונויף אין אַ גאַרב -- 

אַ זאַנגען"געזאַנג אין גאָטס סידור, 


דאָס האָסטו אַלע יאָר, אַלע טעג 

געגרייט פאַר אים תפילות און תהילים. 
דאָרט אין מערב ביים וועלט-ווייטן ברעג 
זיצט און בעט, וויל זיין טרויער פאַרשטילן. 


און ער פרעגט איטליך װאָרט פון דיין ליך, 
יעדער שורה -- זי זאָל אים באַשידן 

נאָר דיין ליד איז נאָך קינדערש געמיט 
און פאַרפּײניקטער צער פון אַ זיידן 


און עס פרעגט אים צוריק מיט געבעט 

און אָרעמס צענומענע: למה? 

און ער הערט װי די טונקלקייט טרעט 

און טראָגט טרייסט פאַר דיין מידער נשמה. 


דאָס בין איך אין דער פינסטערער שעה 
כהאב געװאַרט כזאָל דיר קומען אנטקעגף 
דיין קאָפּ איז נאָך אינגליש -- און גראָ 

און שוין לאנג וי דו האָסט זיך געזטגנט 

מיטן גליק װאָס שפּילט אויף אינדערפרי 
אין דיין שויב וי אַ פויגל אַ בלויער. 

יעדער װאַנט שטעלט זיך פרום אויף די קניי 
איטליך ווינקל -- אַן אָנגעשפּיצט אוער 


און הערט וי די וועלט שפּילט איר ליד 
וי פאַר טויזנטער טויזנטער מיילן. 

און די שיינקייט בליט הייליק און בליט 
נאָר וואונדער און לויב צו דערציילן. 


נאָר דו --- ביזט שוין ביים אַנדערן ברעג, 
אויפן טונקעלן שטראָם אַלע בריקן. 

און דו בענטשט נאָך די לעצט-לעצטע טעג 
און גיסט זיי אַן אײיביקן תיקון, 

זייגער שפּעט 


אַלץ װאָס כהאָב אַמאָל געהאַט 

איז פון מיר אַװעקגעגאַנגען. 

און מיין חלום --- אויפן װאַנט 
הענגט אַ זייגער -- אױסגעגאַנגען. 


יאָרן לאנג האָט ער געדינט 
זיידע-באָבען, מאַמען, טאָטן, 
אויף זיין געלן ציפּערבלאַט 
שפרייט זיך מיד אַ טויבער שאָטן 


כנעם אים ניט אַראָפּ פון װאַנט, 
אַ ירושה --- זאָל ער הענגען. 
כבלייב מיט אים אַלֵיין אין שטוב, -- 
זיך דערמאָנען אוֹן געדענקען. 


כקוק אויף אים, ער קוקט אויף מיר, 
מיר פאַרשטײען זיך אין שווייגן 
ער איז מיד און דרימלט שוין 
איך װעל שפּעט זיך שלאָפנליגן 


נאָר די שטילקייט אַרום שטוב 
איז אַ װאַרימע און ליבע. 
וואונדערליכע קליינע שטוב, 
אָרימסטעט פון אַלע שטיבער. 


איך,. דער שפּעטסטער פונם דור 
בין אין איר געבליבן וואויגען. 
און װוי די גרילן הינטערן װאַנט, 
הער איך סודען זיך זכרונות. 

אין אַ חרובן טאָל 


א. 

דער פּאָסטוך האָט מער נישט קיין שאָף. 
וואוהין װעסטו, פּאַסטוכשי, גיין? 
כוועל גיין אין דעם חרובן דאָרף, 

דער פּלאַם האָט געלאָזט נאָך אַ שטייףן 


כוועל זיצן אַ שעה נאָך אַ שעה, 

און קוקן אזוי אין דער וועלט, 

ווער איז נאָך חוץ מיר דאָ נאָך דא! 
דער טאָג און די זון און די וועלט. 


און גאָט? ער איז ווייט, זייער ווייט, 
איך דוף און ער הערט נישט מיין קול. 
און ליידיק גייט אום דאָ די צייט 

און געל ווערט דאָס גראָז פונם טאָל. 


אַ פויגל? מיר דאַכט זיך נאָר אויס. / 
אַ שאָטן ? פונװאַנען ? פונװאָס ? 
די צייט איז אַ חורבה'דיק הויז, 
די צייט איז פאַרגעלט טרוקן גראז 


ווער האָט אין דעם שטיבל געוואוינט? 
און ווער -- אין דעם צווייטן ביים ברעג? 
די צייט שטייט ביים שטיבל פאַרוויינט 
אויף אירע פאַרלאָשענע טעגי 


האָט ווער זיך באַהאַלטן אין שטאַל! -- 
ערשט האָט דאָ אַ װאַנט זיך באַװעגט? 
אַ שטואל. סאיז אַ אינגלשער שטראל, 
אַ פליגעטאָן און באלד אַװעק. 


איך קוק אויף די הורבעס פון ליים, 

די הויפנס פון שטויב און פון אשׂ. 

סקוקט מיך אָן דער טויט-פינסטערער בוים 
און די מידע, טויט-עלנטע גאַס. 

עס בעט נישט קיין דאַך: הויב מיך אױף. 
עס בעט נישט קיין װאַנט: גלייך מיך אויס, 
דער בוים אויפן חרובן הויף -- 
אַ מצבה ביים טויט-בלינדן הויז. 


אט בייגט זיך נאָך גידעריקער איין 
די שטוב און דער בוים ביי דער זייט, 
און איך -- אויפן פינסטערן שטיין 
בין דאָ און בין טויזנט מייל ווייט, 


בי 

דו ביזט פון מיין שוועל אזוי קליין-קליין אַװעק, 

דיין שאטן -- דין, דין און דיין טראָט --- ווייטע שטיל, 
דיין שאָטן אַ גרויער טויב-טונקעלער פלעק 

ווען דער זומער גייט אָפ און די טעג וערן קיל. 


ווען דער ווינט זאָגט אָן שנייען און אומהיימליכע קעלט, 
װועל איך גיין און דיך אויסזוכן ערגעץ אין ועג. 
אויף דער ווייט פון דער ערד, אויף דער גרויס פון 

דער וועלט 
גייסטו אייביק אַרום און דו זעסט נישט קיין ברעג. 


דורכן װאָלקן-און-זון בלייכט דיין קינדערשע האַנט, 
כהער דיין רוף אין פאַרבלאַנדזשעטער ווינטיקער ווייט, 
ביזט דער טרויער פון הערבסט אויפן גראָ פונם לאַנד, 
אויפן ביימצווייג פון לעצטן פאַרפינסטערטן רױיט, 


ביז דער ווינט איבערן פראָסטיקן אָטעם פון טייך; 

דער פאַרנאַכט װאָס װוערט קינדערש פאַרפאַלן אין וואלד; 
אַ ואַונק גאָלדענע זון װערט פאַרטאיעט אין טייך 

און די נאַכט בויט איר גיכע, איר גראָדקאַלטע װאַנט, 


כוועל זיך אויפהויבן פרי פאַרן בלוי פון דער שויב, 
און דערזען: סליגט מיין גאָרטן אין שנייליכט צעהעלט. 
און דאָס ביים ביימל פּלױט טראָגט אַ קלאָר-ווייסע הויב 
לכבוד דער טרויעריקער פרייד פון דער וועלט, 

וואָלט וויט מאַן 


פוניענערזייט זון און הרחבה, 
פוניענערזייט גראָ און ענג, --- 

װאָלט וויטמאן דער גוטער נביא 

פלעגט דאָרט קומען אין קליינעם שענק. 
דער שענק מיטן געלן שילדל, 

אויפן שילדל -- אַ גאָלדן גלאָז ביר, 
און אַ געל-קודלאַטע הינטל 

זיצט תמיד ביי דער ברייטער טיף.. 
װיטמאַן פלעגט קומען אַהינצו,. -- 
מענטשן געדענקען עס גוט -- 

און שפּילן אַ זעקסאונזיבעציק 

מיטן זעלנער מיט דער געלער הוט. 


מיט דער שורה קופּער-מעדאַלן, 

מיט דער איינציקער, רעכטער, האַנט, 
ביידנס פּנימער פלעגן לייכטן, שטראַלן, 
ביידנס לאַכן --- שאָקלען די װאַנט, 
און געשפּילט, פאַרשפּילט און געוואונען, 
און ד שמאָלע צוויי גלעזער ביר, 

וי צוויי קליינע גאָלדענע ברונעמס, 
האָבן זיך פון אָרט נישט גערירט, 
ליידיק געװאָרן און פולע, 

ווען? וי אַזױ? --- אַ נס, 

קוים אַ שאָרך מיט די שווערע שטולן, 
קוים אַ צי מיט די פיינע נעזי 

דעם נביא וויטמאנס שוֹתף, 

אויך נישט קיין פּראָסטער פאַרשין 
זיין נאָמען? דער לאנגער לאָטיף; 
פונפאַרנט צוויי גאָלדענע ציין, 

אויפן נאָז אַ פֹּאָר בלאָע ברילן 

מיט אַ שטעכאָװיש שנירל אַ לאנגס. 
אַ געלעכטערל אַ קינדערש-שטילן 

אַ קינדערשס און אַ קראָנקט, 

און נאָכן שפּילן און ביטערן זופֿן, 
פלעגן זיי בלייבן אַ וויילע שטיל, 
פון די װאָנצעס די לאַנגע טראָפּנט 
פאלן אַרונטער טויאיק, קיל. 


און דעמלט נעמען זייערע שטערנט 
לויכטן ליכטיק װוי די שטערן חויך, 
און די שיינקייט אין פריידיקע טרערן 
די שיינקייט אוונטיק, בלייך, 


האָט געשפּילט אין זייער ריידן, 

און פונווייטנס דער בירנוק, מעק, 

האָט זיך צוגעהערט צו זיי ביידן, 

און אויף זיין באַק איז אַ רויטער פלעק, 


וי אַ רויז אַרויסגעשואומען, 
און די נאָז האָט געגלאנצט, געשיינט, 
פון די צוויי טשודאַקעס יונגען, 
פון די צוויי געליבטע פריינט. 


װאָס פאַר אַ ברודערליכע שמועסן 
וועגן שטאט און גאָט און פעלד, 
גרינע פּסוקים פון ספרל רות'ן, 
פון אַברהם אבינוס געצעלט, 


די צוויי גוטע חברים האָבן 
אויסנװייניק געזונגען תנ"ך. 

דער לאנגער מעק פלעגט זיך לאָבן 
און קוויקן מיט זייער קול און שפּראַך, 


זיי פלעגן זיך קוקן אין די אויגן 

און ביים פענסטער װאָס האָט שוין געטאָגט, 
זיך איינער איבערן צוייטן געבויגן 

און תפילה און ווידוי געזאָגט, 

דעם גאַקעטן לאַדאָן צענומען, 

ביי דעם נאָמען פון גאָט און פון מענטש, 
ביים נאָמען פון לאָנקע און ברונעם, 

און ביי אַלץ װאָס עס איז געבענטשט, 

צו גרינען, װאַקסן און װעלקן, 
גיבן פרוכט פון שטויב און לייב; 
ביי די קי װאָס לאָזן זיך מעלקן, 
ביי דעם זוייכן פלאַטער פון טויב; 


ביי דעם ערליכן הארץ פון בעטלער, 

װאָס נעמט ביי דער װעלט נישט קיין סך, 
חוץ איבערגעבליבענע ברעקלעך, 

און אַ שאָטן ביים ברעג פון דאַך -- 


ביי אַלץ הויבן מיר אויף אַ שבועה, 
צוֹ בלייבן אײיביק נאענט, הערסט? 
נאָר -- לאָטיף איז געגאנגען רוען 
אינמיטן פון פּורפּערנעם הערבסט, 


אַ פּאָר װאָכן האט בלויז גענומען 

און אַ האלבן טאָג --- זיין פאַרגיין, 
און איינמאָל, פאַרנאַכט איז געקומען 
װאָלט וויטמאן אונטער זיין דאַך אַלײן, 


אַן עלטער-געװאָרן פנים, 

די היטל אין דער לאַנגער האַנט. / 
כאָטש די לאנגע באָרד צונומען 
האָט דערמאָנט אָן היײיליקן דעמבראַנט, 


מילדע גוטע און פרידליכע אויגן 
און די שכרות פון פייער און גאָלד 
אינאיינעם מיט די שװאַרצע יסורים 
פון הארצן אַרונטער-גע-ראָלט, 


אַנידערגעזעצט זיך ביים טישל, 

און געמורמלט שטיל, פאַרטוקט, ‏ 
מיסטער װאַלט, אין װאָס זיך פאַרישובט? 
ער האָט זיך אומגעקוקט -- -- 

ביר! האָבן די אויגן געפּינטלט, 

לאַנג געהאלטן דאָס גלאָז אין האנט, 
דער פאָרהאנג אויפן פענסטער האָט געווינטלט, - 
סאיז פרי-זומער געווען אין לאנד, 


40 


צענומען די צייטונגען די ברייטע. 
איבערן גאנצן טיש צעשפּריט. 

און נאָכדעם עפּעס אָנגעהויבן ריידן 
וי צו זיך -- שטילע, קינדערשע ריד 


האָט זיך צוגערוקט עפעס אַ מענטשל, 
אַ צווייטער, אַ דריטער, פיר, 
אוֹן ער האָט ווידער גענומען בענטשן 


און ווער סאיז אַריין אין דער טיר, 


האָט צו אים זיינע אויגן געצויגן 
און די טישן האָבן זיך צונויפגערוקט, 
אוֹן אַלע האָבן זיך צו אים געבויגן 
און אָלע האָבן צו אים געקוקט. 


און אַלע -- זיינע ווערטער געשלונגען 
פון תנ"ך, פון זיין אייגענעט קוואל, 
עס האָט פון אים אַרױסגעקלונגען 
עס האָט פון אים אַרױיסגעשטראלט, 


פון דער וװועלט מעשות, אגדות, 
פון אַמעריקעס ברייט און לענגי 
אַזױ האָבן זיך די אָרימע סעודות 
געצויגן אין דעם נידעריקן שענק, 


געצויגן -- און זיך אָפּגעבראַכן, 
קיין אייביקייט איז נישטאָ אויף דער וועלט, 
און דער גוטער וועלט-גרויסער שבן 

איז אַװועק אויף דער גרויס פון דער וושלט, 


ער דאַרף שוין אַ ברייטערן מקום, 
ער דאָורף שוין אַ לענגערן טיש. 

נאָר דאָ האָט געדענקט יעדער שכן 
און געוואוטט שוין ווער ער איז, 

און געהאָפט אַז ער זאָל נאָך קומען 
אַמאָל און אין דער טיר אַרין. 
טשטייט תמיד פארגרייט אין אַ ווינקל 
פֿאַר זיין כבוד אַ פעסעלע ויין, 

חתונה אַמאָליקאַ 


דריי קלעזמער שפּילן טרויעריק פידל, 

צוויי פייקלער פייקלען אויפן שטילסטן קול. 

די כלה אין ווייסן, און בלוי-זילבערנע שיכלעך, 
ווערט הייליקער און שענער װאָס-אַמאָל. 


די כלה װעט טאַנצן דעם טאַנץ פון דער יתומה 
אַליין אין איר שלאַנק און שיין:איידל געשטאַלט , 
װעט זיך בייגן צום חתן און בעטן זיין ליבשאפט 
און דער חתן אין שװאַרצן װועט שווייגן קאַלט. 


אַזױ טוט זיך פירן דער טאַנץ פון קדמונים, 
און די כלה גייט אָפּ און קומט ווידער צוגיין, 
דער חתן פאַרקוקט זיך אין זיין בעזימל קווייטן, 
און זעט נישט װי די כלה איז טרויעריק-שיין, 


און זעט נישט װי די כלה ווערט דינער, בלייכער, 
און די אויסגעשטרעקטע הענט -- אין צער און געבעט, 
די כלה טוט אויס אירע זילבערנע שיכלעך, 

ער זאָל זען אירע ליכטיקע פיס -- ער זעט. 


ער זעט און ער קוקט און ווענדט:אָפּ די בליקן 
נאָר ער האַלט שוין אין קעשענע זיין רעכטע האַנט. 
די כלה בויגט נידעריק איר קאָפּ פאַרן חתן 

די חתונה-שאַטנט פאַרגליווערן אויפן װאַנט, 


און דינער, און טרויריקער שפּילן די פידלען, 

און די פייקלער די צוויי -- קוים:קוים װאָס מהערט, 
און אַ פייפלען אזויווי פון אַ פּאַסטוך דודקע, 

קומט אָן פון אַ ווינקל, פאַרנאַכטיק-פאַרקלערט. 

די כלה, די כלה הויבט פון די קני נישט אויף זיך, 
און דער חתן -- אין קעשעניע ציטערט זיין האַנט, 
ציטערט און ציטערט און ציט-דאָרט --- און פּלוצלינג 
צעפּינקלט זי זיך מיט אַ רויטן בריליאַנט, 

די פידלען צעשפּילן זיך אזויווי די קינדער, 

און שמייכלען, און לאַכן, און קלינגען מיט פרייד. 

אַן איינציקער פייקל גאָר טרייסלט זיך, פיבערט, 
און די כלה, די כלה אין איר קלאָרווייסן קלייד 


זעצט אויפן שטול זיך און דער חתן טוט אָנטאָן 
אויף דער כלהשעס פיס די בלוי-זילבערנע שיך, 
די חתונה הויבט זיך אָן דרייען אין רינגען 

דער בדחן דער לאַנגער ווקסט אויס אויפדערגיך, 


און שטעלט זיך אַרױף אויף אַ שטול און נעמט זאָגן 
און קלינגען מיט גראמען -- אַזױנס נישט געהערט 
אַזש סצינדן זיך אָן ביי דער באָבען די באַקן 

אזש סגלעטן זיך וואוילעריש די זיידעס די בערד. 


און עס שטייפן זיך שטאַרקער אַלץ זייערע דיכן, 
די זיידענע גאַרטלען צעבאָמבלען זיך גריגג. 

און באָבעס, און זיידעס --- אין שורות, אין שורות 
און שורות נאָך שורות -- אַ דינג אין אַ רינג, 


און חתן און כלה אין פריילעכן מיטן 
און סקלינגען די גראמען אַלץיזילבער און גאָלד, 
אַ חתונה! ביי אַלע אידישע קינדער, 
ווער סהאָט מִיר גוטסטאָן און שיינטאָן געװאָלט, 


ווער נאָך עס האָט מיר דאָס מינדסטע געװואונטשן 
אין פענסטער בלויט-אויף שוין קאַיאָריקעפאָן 

אַ דגע וערט שטיל ביי די סעודהשע טישן 

און א פליט אָן פונדרויסן דער קריי פון אַ האָן 

ר ע מ ב ראַ נ ד ט 


צו אויסקרענקען דאָס טמא רייכטום, 
דעם תענוג פון אַ פּוסטער האַנט, --. 
אַזאַ מין הויכן זכות דערלעבט דאָ 

האָט נאָר דער איידעלער רעמבראַנדט. 


צו קאָנען קומען צעװוישן בעטלער 
און אָפּקלײבן דעם שפלסטן מאַן + 
דעם אומעטיקסטן און דעם שטילסטן 
װאָס איז נאָר צווישן זיי פאַראַן, 


און ברענגען אים צו זיך אין קאַמער 
און אָנטאָן אים אין מלכות-טראַכט: 

אַ קרוין אַ גאָלדענע, א הויכע, 

אַ שווערד װאָס ער האָט אַלין געמאַכט; 


צעקעמען אים זיין באָרד די ברייטע 
אין שאַרפע שפּיצן צוויי, גאַלאַנט, 
און שטעלן אויף די קני זיך: קיניג ! 
מיין קיניג פונעם שענסטן לאַנד. 


איך בין דיין קנעכט, דיר גרייט צו דינען 
מיט אַלע פענזלען און מיין טאַלאַנט, 

מיט אַלע וואונדערלעכע פֿאַױבן, 

דיין קנעכט, דיין דינער, דיין רעמבראַנדט". 


און זיך פאַרנויגט ביז צו דעם באָדן, 
און גלייך זיך פֿאַר אים אויטגעשטעלט, 
און אין די ווינקלען פון זיינע אויגן 
האָבְן צוויי פונקען אויפגעהעלט, 


אַ נעם אין האַנט באַלד די פאַליטרע 
דיקידיק מיט פאַרבן אָנגעלײגט, 

און ווידער אויף אַ קני געבוקט זיך, 
און פאַרן קעניג זיך פאַרנייגט, 


און נאָכדעם שטיל פאַרטראַכט געבליבן, 
פאַרקוקט זיך אויפן בעטלערס האָנט, 

אַ האַנט אַ דאַרע און אַ לאַנגע: | 
וװואָס זאָגסטו אויף דער האנט רעמבראַנדטו 


וי אויף אַ וואונדערלעכן קונסטשטיק 
האָט איינגעשניטן זיך זיין בליק 
האָט אָפּגעטראָטן פון-דער-ווייטנס, 
און באַלד דערנענטערט זיך צוריק, 


דאָס שאַרפע אויג האָט זיך געגראָבן 

אין יעדן אָדער פינגער-קנאָך 

דורך דער געלער הויט האָט אַרױסגעטרױערט 
אַ לאַנגע-פאַרטײעטער צער און בראָךף. ‏ 


רעמבראַנדט איז צוגעגאַנגען נענטער, 
גענומען די דאַרע האַנט אין האַנט, 

זי צוגעטראָגן צו זיינע אויגן; 

װאָס זאָגסטו אויף דער האַנט, רעמבראנדט ! 


דער אַלטער בעטלער האָט געשמייכלט, 
געוויגט דעם קאָפּ מיטן גאָלד-קופּאָל 

א הייב-געטאָן, אין צייכן פון כבוד. 

די דינע שווערד פון בלאָען שטאָל, 


רעמבראַנדט האָט די דאַרע האַנט פּאַמעלעך 
צוגעטראָגן צו זיינע ליפן צארט 

און זי אַן ערלעכן קוש געגעבן, 

דער בעטלער-קעניג האָט גטלאַכט, 


,, און איצטער, מלך, צו דער אַרבעט!" 
און ס'האָט דאָס פּענזל געטאָן אַ שפּרוֹנג 
און אין טונקלען בלוי אַרײנגעקאָטּעט 

אַ רויטן פונק און אַ גאָלדענעם פונק. 


און פאַרם מיט פאַרב האָט זיך געצונדן. 
און פאַרב אין פֿאַרב האָט זיך געשטילט. 
דעם אַלטן קיניגס טרויעריק פּנים 

האָט זיך געבראָכן בלייך און מילד, 

דעם אַלטן קיניגס מידע אויגן 

האָבן פלוצלונג יינגליש אויפגעגליט, 
רעמבראַנדט איז פּלוצלונג שטיין געבליבן 
,מיין הויכער קיניג, דיין קנעכט איז מיד, 


און הונגעריק איז דיין קנעכט שוין אויכעט, 
און איצט -- אַרונטער פונעם טראָן. 

די שעה פון מיטאָג-וויין איז געקומען 

און האָניק-ברויט און קאַפּן-האָך". 


און ביידע זענען ביים טיש געזעסן 
און סאַסקיאַ האָט דעם טיש געגרייט. 
רעמבראַנדט אין גראָען אַרבעט-מאַנטל, 
דער בעטלער אין זיין מלכות-קלייד, 

ליד און וויג 


אויפן װאַנט אָ צעקריצטער שפּיגל, 
! אויפן באַלקן -- אַ דיקער שטריק. 
אויפן שטריק אַ קליין אַלט וויגל, 
וויגט זיך אום אַהין --- צוריק, 


קיינעם זעט מען נישט אין שפּיגל, 
און אין וויגל -- קיינעם ניט. 
יוועל איך איבער דעם זיך ויגן 
און פאַרװויגן מיט אַ ליד. 


אפשר, ווען כ'וועל אַזױ זינגען 
שטילערהייט וועט דורכן טיר 
זיך אַרײנשטעלן אַ יינגעלע 
און וועט צוטרעטן צו מיר. 


וועל איך אויפן שויס אים נעמען. 

און אים צודריקן צו זיך: 

דאַרפסט זיך, יינגעלע, נישט שעמען 
קוק אויף מיר, -- דו קאָנסט דאָך מיך, 


וועט ער אויפהייבן די אויגן 
בלוי און נאָך פון טרערן פייכט, 
און װועט קוקן און װעט שוייגן 
טרויעריק און מיד און בלייך, 


און אַזױ װעל איך פּאַמעלעך 
גוט און וואויל און שמייכלענדיק 
אױיסטאָן אים זיין וויסטן הולך 
און אַרײנלײגן אין וויג, 


און אים צודעקן מיט גאָרנישט 
און אים אײינװאַרעמען וואויל, 
זיסער פונעם זיסטן גאָרנישט 
מיינע קושן אויף זיין מויל, 

אין די קושן -- אַלע טעמען 
פון די פּירות פון דער וועלט, 
פון דער ליבשאַפט פון דער מאַמען 
ביזן טרויער פון דער וועלט. 


פון די עפּל פון גן-עדן 

ביז די וויינשל פונעם סאָד, 

פון דער ווייסער באָרד פון זיידן 
ביז דער גאָלדענער באָרד פון גאָט. 


פון דעם מדברימן אפילו 
אַזױ גוט, געשמאַק און זיס, 
און די קושן װעלן שטילן 
זיינע מידע הענט און פיס. 


און אַזױ װעל איך אים ויגן 

ביז די נאַכט װעט ווערן מיד, 
אין אויף אייביק שוין פאַרוויגן 
אים און זיך און אויך מיין לייד, 

אַ בלעטער פון גאָטס סידור 


ווער איז נאָך אַזױ שטאַרק און מעכטיק 

וי דו, מיין שיין, מיין קליין צעטראָטן פאָלק, 

מי ישווה לך, מי ידמה לך, ישראל, 

פון אַלע גויים האָב איך דיך אויסדערויילט, 

מיין ברכה אױיסגעשפּרײט איבער דיין קאָפּ. 

זייערע שװוערדן װעלן דיך נישט פאַרטיליקן 

איך װעל דיר אויפשטעלן אַ בית מקדש איבער א בארג 
װעל קומען אין דיין הייליקייט זיך בוקן, 

על לייענען דיינע מגילות מיט לױים-טראָפּ, 

ווער קאָן נאָך אַזױ גלותן. 

ווער קאָן נאָך אזוי גלותן אין דער בלוטיקער װועלט וי דו, 
דו ביסט מיין עם ישראל חי, 

מיין עם ישראל חיהלע, 

מיין עם ישראל שאָף. 

דו ביסט דאָס עם העמיט, דו. 

רק דו, נאָר דו און תמיד דו. 

דאָס דודע איך אויף מיין באַרדיטשעװערס דודקע 

צו מיין אייגענעם פּומון צו. 

דו האָסט מצרים צעשפּאָלטן, 

האָסט עמלקן פאַרשאָלטן, 

האָסט דעם מערב פאַרמזרחט, 

האָסט דעם צפון פאַרדרומט, 

דו ביזט אייביק 

ווי דער הימל -- אייביק. 

דו ביסט פעלזיק וי די צייט. 

חייליק איז דער שטויב 

פון דיינע דורות און בית עולמם. 

ישראל שלי, מיין פאָלק ישראל דוי 

איך גלויב, איך גלויב, איך גלויב אין דיר מיין פאָלק. 

אור- ליכט 


אָ, פאָלק, זיי מיין נביא, מיין מדריך, 
מיין שטראָפער, מיין טרייסטער, 

לייז מיך אויף אין זיך, אין זייין לייב, 
און כ'וועל זיין אַ דערלייזטער. 


רייס מיך אויס פון מיין שװואַכקײט, 
שמיד מיך איין אין דיין גבורה. 
צעברעך וי אַן אָפּגאָט מיין ליך, 
און מאַך מיך פאַר דיינער אַ שורה, 


כ'בין אין אייגענעם עלענט וי אין אַ תהום 
ביז איבער די אויערען פאַרוונקען, 

כ'בין פון אייגענעם טרויער און סם 
פאָר'שיכור'ט, באַטרונקען. 


מיינע ווערטער פאַרקרימען קראַנק, 
ווערען דערנערדיגע צווייגען. 

זיי זיינען שיין אין זייער עלענטען ליכט, 
נאָר זיי גארן נאָך רוה און שווייגען 


לייז מיך אויף אין דיין מעכטיגער גרוים, 
אין דיין פּראָסטקײט און פּשטות, 

און הענג מיר אויף די אַקסעל אַרויף 
דעם יאָך פון דיינע הייליגע נאַשטשעס 


און זאַלב מיך פאַר'ן משרת פונ'ם דור, 
ס'וועט מיר גרינג זיין צו טאַסקען 

דיינע עמער באַרג אַרױף צו דער וועלט 

אין מיין ערליכסטער, איידעלסטער מאַסקע. 

צן!... 


אויף וועמען ס'פאַלט דער משפּט שווער, 
בייגט איין דעם נאַקען און עס פאַלט 
אין הייסען בלוט די קאַלטע שווערד, 
זיין גזר איז װי דער גורל -- קאַלט, 


די זינד ליגט ערגעץ פאַרהוילען, ווייט, 
נאָר קיינער האָט דאָ נישט קיין מאָס 
צו מעסטען דאָס געוועב פון צייט 

די צייט איז וי די שטערן, ס'גראָז, 


אַ שטערן פאַלט, דאָס גראָז פאַרדאַרט, 
נאָר גראָז און שטערן פאַרגייען ניט. 
און דו, דיין לייב איז שװאַך און צאַרט, 
און פאַלט און שטאַרבט אונטער'ץן שניט, 


דערפאר פאַרקריץ איך אויף פּאַפּיךר 

וי אויף אַ שטיין דיין גאָלדענע לויב, 
װאָס אויף מיין דיל און ביי מיין טיר 
געפֿאַלען איז פון דיין שוך דער שטויב, 


און מיינע װענט האָבען פרום געהערט 
דיין קול און וועלען געדענקען לאַנג 
דיין װאָרט אין טרויער און אין טרער, 
דיין װאָרט --- אין בלוט פון זונפאַרגאַנג, 


ביזט יעדען טאָג אַריבער מיין שװועל 
אַלץ קראַנקער --- װוי אַ מידע װעל 


ביים ברעג פון הערבסט-טייך -- אויף און- אָפֿ, 


און די האַנט פון ווינטער שטעלט זי אָפ. 

5 שוט 


גאָלדען גליק און קליינע האָפּנונג, . 
וועסט זיך נישט פון אונז פאַרפרעמדען. 
דו וועסט ווייטער צו אונז קומען 

אין דיין זייד געשטרייפטען העמדל, 


וועלען מיר אַ טיש דיר גרייטען 
מיט אַ שטילער אָווענט-סעודה, 
אָרים -- אונזערע מאַכלים 

נאָר די אָרימקײט איז אַ גוטע. 


אַלע ווערן מיר דאָ ברידער. 
ברודערשאַפט אונזער מסיבח, 

װי עס זינגט זיך אין גרויס ליבשאַפט 
אין די ערלעכע גוטע לידער, 


פאַר'ן עסען און נאָכ'ן עסען 

און אין הונגעריגע װאָכען, 

ס'בייגט דאָס האַרץ זיך אין יסורים 
נאָר עס װוערט נישט איינגעבראָכן. 


ס'ביינט דער קאָפּ זיך אין הכנעה, 
נאָר ער ווערט זיך נאָך דערהויבן, 

ווען דאָס בייז װעט קלענער ער 
און די לייד װעט שטאַרקער גלויבן, 

מ שי ח 


א. 

װאָס פאַר אַן אוצר דער זיכרון, 
װאָס פאר אַ היטער אַ געטרייער. 
ער צינדט-אָן אין די ווייטע יאָרן 
אַ גאָלדענעם נר-תמיד פייער, 


אזאַ וי איך, אפשר נישט ראי 

דעם היינט מיט גלויבן ליב באַקומען 
האָב ליב אין מיינע שטילע שעהן 

אַן אַלטן ניגון אונטערברומען. 


און כ'הער אין אים דאָס קול פון זיידן, 
פון טאַטן און פון פעטער לייבן, 

אַ קלאַנג פון אײיביקן זיך-שיידן 

און -- בלייבן ביי אַ ברעג פון גלויבן. 


אט אט-די שיינקייט וועט דאָ קיינער 
זיך נישט דערוועגן צוצונעמען. 
גאָטס פרידן אויף די טעג די קליינע 
אין מאָרגנזון איבער די ברעמען 


ב. 

מיין וועלט פון ווייטגעדעכענישן 

אַ רייך און און אײיביק אַ באַרוטע. 
דאָרט שטייען ווייס געדעקטע טישן 
און װאַרטן אויף משיח'ס סעודה, 


אַז ער װעט קומען, ווייס איך זיכער 

עס ניגונט דורך דורך מיינע לידער. 

פון גאָר אַ גאַנצן דור מיט ביכער 

ווערט אייך בוך אויסדערויילט -- אַ סידור, 


אַ נס געשעט, אזאַ מין וואונדער, 

און ער טיילט זיך אָפּ אַליין, באזונדער, 

און װאַרט -- דער צווייטער נס זאָל טרעפן -- 
די הייליקע האַנט װאָס װעט אים עפענען 

גי 

משיח װעט קומען, אוודאי, וי דען. 

אַז דאָס שלעכטס האָט זיך אַזױ געמערט. 
מיר זיינען אַלע שוין געבויגן געווען 

און פארשוויגן -- װער האָט אונז געזען? 


און מיר האָבן דער שטאַרקער װעלט געדינט 
וי די שטאַרקע האבן געװאָלט, | 
געטראָגן אין די פּאָלעס וויסט און ווינט, 

אין די הערצער --- הײיליק גאָלד. 


און שטיל איז די חיה אַפילן געווען 

אין אונזער גבול -- אַ קאַץ ביים שוועל. 
און אונזער ציג װוערט האָט נישט געזען? 
אַזױ אייגן און פריידיקיהעל, 


גלות און געטאָ, פאַרוקטע גאַס, 

קליינע שטיבער און שול ביים זייט. 
אונזער שבת די מלכה, ציטערדיק, בלאַס 
פרומע ברעמען -- סאַמעט, זייד. 


און װאָס האָט די האַרטע װעלט געװאָלט / 
פון אונזער טרויעריק געווינס? 

מיר האָבן הכנעה'דיק אױיסגעצאָלט 

פאַר יעדן שאָטן און אָטעם, דעם צינז 


משיח װעט קומען און מיר וועלן שוין זיין 
אַ קליינע עדה -- דאָ, דאָרט. 

אַן אַלטע באָבע מיט אַ פאַרהוילן געוויין 

אַ זיידע מיט אַ פאַרטרויערטער באָרד. 


און קינדערלעך, קינדער אויך אַ פּאָר, 
גרויסע אויגן אין דער וװעלט אַרין. 
זי לערנען דעם גרויסן חומש קלאָר, 
צו געזונט זאָל זיי דאָס לערנען זיין. 

זיי גייען אַװעק פונדאַנען אַ ווייל 

און דער חומש-וועג איז זייער ברייט, 
ער ציט זיך אפשר צענטויזנט מייל 
ווייטע שטרעקעס ואונדער און פרייד. 


אינמיטן וועג דאָרטן שטייט אַ בוים 
דאַר און לאַנג --- אַליין אויפן פעלד, 
און די גאַנצע וועלט אַרום איז היים, 
און גאָט איז דער האַר פון דער וועלט, 


עס זאָל שוין קיין בייז דאָ ניט קיינעם געשעףן 
עס וויגט זיך דאָס גראָז אויפן פעלד. 

נישט אזוי טרויעריק, בוים, אַלין, 

איין-אַלײן אויף דער גרויסער ועלט, 

הייליק 


אונזער איינציקע מומע, די מומע דבורה 

איז שוין אויך פון אונז אַװעקגעגאַנגען 

אויף איר מצבה שטייט אויסגעקריצט אַ קליינע מנורה 
און פון ביידע זייסן -- צוויי דינע זאַנגען. 


אזוי האָט דער מצבה-קױיצער ר' נחום 
אױיסגעמאָלט און אינמיטן איר נאָמען 

דו שטייסט און קוקסט וי אין פרומען שווייגן 
און זיינע ליפּן מורמלען: אָמן, אָמן 


ס'איז קיינער דאָ נאָך איר געביין נישט געבליבן 
אירע שיינע טעכטער: אסתר און הדסה, 

זיינען אומגעקומען אין דער גרויסער מהומה 
הינטערן חרובן מויער פון די הינטערגאַסן, 


אז מען האָט זיי געבראַכט פאַרבלוטיקטע צוטראָגן, 
איז די מומע דבורה טויט-שטום געװאָרן 

און גאַנצע טעג איז זי געזעסן פאַרגליווערט 

אין איר גרויסן טרויער ביי די שמאָלע קברים, 


און ביײינאַכט האָט זי פון שאַפע אַרױיסגענומען 
די קינדערס קליידער, געגלעט זיי, געמאָסטן 
און ציטערדיק מיט אַ פאַרבליפטן פּנים 

זיי צוריק אַרײינגעלײגט אין פינסטערן קאַסטן 

דער גאָט פון גלייכגילט 


דער שונא איז צוריקגעקומען 
צו זיך אין דייטשן דאָרף אַהים, 
האָט אים אַנטקעגן געווייט אין פּנים 
מיט ווייסן צוויט דער אַלטער בוים. 


זיין הונט איז אים אַנטקעגנגעשפרונגען 
און זיך אויף די הינטערפיס געשטעלט, 
און אָרום און אַרום איז אפן געלעגן 
אין פריען זומער-פריש דאָס פעלד, 


און אין דער טיר פון שטוב אין געשטאַנען 
דאָס יונגע ווייב אי בלייך, אי שיין 

און האָט פאָר גרויסן גליק און חלום 
נישט געקאָנט פון שװעל אַרונטערגײן 


איז ער צו איר אַנטקעגנגעלאָפֿן, 

און זי איז געפאַלן אויף זיין שויס, 

אין הייסער ליבשאַפט און אין גוטסקייט 
זיינען זיי אַרײינגעקומען אין הויז, 


און איך, װאָס דערדאָזיקער דייטשער שונא 
האָט נאָר מיין שטאַם און שטאָט פאַרברענט, 
און האָט דאָס לעצטע קינד פון קארעץ 
דערשלאָגן מיט די אייגענע הענט, 


איך און מיין גאָט און מיין ערליכע שנאה 

װאָס איז װי דער אמת לויטער, ניט בלינד, -- 
מיר זיינען געבליבן פונדערזייט דרויסן, 

אזויווי די דורכגעטריבענע הינט, 


און דער דייטשער בוים טוט פּראווען זומער 
מיט ווייסן צוויט און די דייטשע ערד / 
ליגט ווידער גרייט פאַרן שאַרפן אַקער 
און אין די שטאַלן די דייטשע פערד 

וועלן האָבן דייטשע לאָשיקלעך בלאָנדע 
און די דייטשע אינגלעך וועלן אויף זיי 
רייטן אין תמוז, אין זון אין הייסער 
צעווישן דעם זאנגען-װאַלד פון היי, 


און אונזערע קינדער -- אין אַלע ווינטן 
פארטראָגן דאָס גראָע פֿאַרלאָשענע אַש. 
און בענקען נאָך זיי װועט דער גרויסער עלנט 
פון אונזער דערהאַרגעטער, צעבראָכענער גאַס, 


איך ווייס: זיי וועלן נישט וערן קיין מלאָכים 
און שפּילן אין הימל פאר גאָט ברוך הוא. 
אזויווי איך װעל שוין ניט קיינמאָל, קיינמאָל 
אין לעבן, אין טויט דאָ ניט האָבן קיין רו. 

מיין {דה 


בין נישט ברוגז אויף גיו-יאָרק, 
נאָר דאָס דאָרפס-מקום פונווייטן 
שיקט מיר ווינטיק-זוניקע בריוו 
פון די וועגן פון-פארצייטן, 


און דאָס אַלטע בוך אין שטוב 

היט אַ הייליקייט אָרום-מיר, 

איך כאָפּ אַמאָל פון דאָרט אַ װאָרט 
כאָטש איך ווער דערפון נישט פרומער. 


און נישט בעסער -- נאָר סווערט שטיל, 
שטיל און ליכטיק אי אַלע מיינע גלידער, 
און איך נעם פאַרשטײין דעם זין 

פון מיין ליד, פון אַלעמענס לידער. 


און עס וערט מיר קלאָר דער זכות 
פון מיין ליבער אידישער עדה 

װאָס איך שטיי פאַר איר ביז היינט 
און איך רעד און בין זיך מודה, 


פאַרן שטרויכל פון מיין פוס, 
פאַרן װאַקל פון מיין לעבן, 

וי װאָלט איך אַ קיום געהאַט, 
ווען זי זאָל מיר נישט פאַרגעבן. 

רואיק - מיד. 


בעט מיר אויס מיין ערד-געלעגער 

מיטן גענאָד פון דיינע אויגן 

גיב מִיר מיט אויף אַלע אייביקייטן 
סביסל זון פון דיינע מילדע שמייכלעףן 


גלעט מיר אויפן קילן שטערן מיט דיין האַנט: 
אַ גוטן תמיד, | 

איך האָב אָפּגעטאָן מיין חוב, --- 

האָב דיך נישט אַלין געלאָזן 


האָב דיין מאַמעדיקן חלום דיך באשיידט 
מיט גאָר מיין לייב און לעבן. 

און דיין זילבערדיקע עלטער 

רוסטו צווישן שיינע װאַקסנדיקע קינדער. 


און מיין װאָרט וי אַ צװואָה 
ליגט דיר אויפן שויס אין פרומקייט; 
דאָס איז ער מיין קליינער דרך. 

זינן מאָל אויף אים געפּרואַװט זיך 


און צוריקגעקומען בלייכער, מידער ' 

צו דיין ליבער ליבשאַפט. 

האָסט מיך לעבן זיך באַרואיקט, . 

מיך פאַרענטפערט סיי פאַר גאָט און לייטן 


מיט דער געטרייקייט פון דיין קלוגשאַפט. -- 
אַז איך בין אַן אינגלישער עקשן | 
און די ערליכע, די אינגלישע -- די עקשנים, 
ווערן פריער פון אַלע מיד זאָ. 

דאָס הויז 


דאָס הויז האָט זיבן שורות פענסטער, 
און זיבן טירן, און זיבן געזינד, 

געוויס איז דאָ אין יעדן שטוב אַ זיידע, 
געוויס אין יעדער טיר אַ קינד, 


איך ווייס נישט צי איך מעג גאָר טראַכטן 
אַז דו האָסט וועמען דאַ פאַרפעלט, 
די גוטע גיסטו קאַרג און ווינציק, 
ווייל זייערס איז די גאַנצע וושלט, 


די שלעכטע גיסטו גאָלד און זילבערי 
די גוטע --- נאָר אַ קרישל ברויט, 
זיי פּוצן זיך נישט וי די נאַראָנים 
אין זייד און סאַמעט פאַרן טויט. 


זי פּאַשען זיך נישט וי די טיפשים 
מיט וויין און פעטס און זשעדנע גליק, 
זיי ווייסן װי די שעה איז קורץ דאָ, 
און -- גרייט זיך אומקערן צוריק, 


ווער הערט אַזאַ געזאַנג אין שטילקייט 
וי זיי ביי יעדן טאַגיפאַרגײן, 

כהאָב נאָר אַ רגע געהאָט די וכיה 
| זיי זען אין זייער בעטלער-קרוין 


אין זייער הייליקער הלבשה, 

איך און דער וואונדערליכער רעמבראנדט. 
איך -- מיט מיין וואונדערשפרוך פונווייטן, 
ער --- מיט זיין פּענוֹל אין דער האַנט. 

יהי יומ ט וב ! 


דאָרט וואו איר מיינט, 
אַז סאיז ג ע כ ט | 
איז פאַר מיר נאָך 

ה יינ ט געטריער. 


אלטע ווערטער -- גרינע גערטנער 
אַלטער ניגון --- ליכט און פייער. 
און די ווייטקייט טראָג איך איבער 
צו די שוועלן פון די שטיבער 


פון די טייערע שכנים מיינע, 
ווער זיי זיינען, 
װואָה זיי זיינען. 
איך בין דאָ געבליבן ווידער 


אַלטע שיינקייט אויפצוריכטן. 

שטיל די שורות פון מיינע לידער 
אָנצינדן -- מנורה-ליכטער. 

פרומע, ערשט-געבענטשטע פלאַמען, 


יונגע, ערשטיגעצונדענע גראמען. 
כמאַך אַ ברכה נאָך אַ ברכה: 

גאָט, געלויבט ביזטו, דו גיסט מיר 
נאָך אַ ליכטיקן פונק פון גלויבן. 


און רשות דא אויסצורופן 
אין אַזאַ מין אָנדערװאָכן: 
יהי יומטיב ! 

און סוועצרט יומטום. 

נאָכמאַכערס 


פאַראנען דאָ אין אונזער געגנט העולם 

אַ סך רשעים מיט אייזערנע מאָרדעס. 

זיי װאַקסן און סװאַקסט מיט זיי מיט זייער ערמה, 
זייער בלינדער און בלוטיקער שבל, 

זיי האָבן ליב די שװוערד און די תליה. 

אָפילו ווען זיי האלטן אַ טייטל און אַ ספר, 

זיי קאָנען צװאַנציק דפן איליאַדע בעל-פה, 

און שרייבן איר אַרום מיט אַ ראַם פון אַ פּירוש. 
נו זעצט מען זיי אַװעק אויפן פערדל פון כבוד, 
און איינער מיט אַ גרינער קאַפּאָטע שפאַנט פאָרויס 
און טרובעט אויף אַ פּאַרמעטענער טרובע. 

אַז נאָך איינעם מיט אַן אייזערנער מאָרדע 

װעט מען רופן איבערן גאָר-גאַנצן געגנט העולם; 
דר. פאַוסט החדש השביעי. 


און די ערמה פּראַװעס ווידער אַ יומטוב. 


מען פאַרבט שוין איבער די אַלטע קאַזאַרמעס, 

מען שייערט די שווערדן, מען שאַרפט שוין די מעסערס, 
אינגלעך שפּילן זיך אין גרויסע, אין לאנגע מלחמות. 
דער מאַרק ליגט פאַרלייגט מיט גרין-בלייערנע סאָלדאַטן, 
אינגלעך לאָזן פּאַפּירענע, פאַרביקע באַלונען 

מיט רויטע, ווילד-שרייענדיקע סלאגאנט: 

אַן אָנפאַל אויף פראַנקרייך, 

אַן אַטאַקע אויף גריכנלאַנד, 

אַ בלאָקאַדע אויף כינע, 

און עס טוט זיך ביים קלײינװאָרג אין גאָס. 

זי צעטיילן זיך אין שבטים, 

זי גיבן זיך הויך-וואזשנע נעמען: 

דער שבט הזאבים, 

דער שבט הגמרים, 

דער שבט האָריות 

דער שבט הדובים. 

יעדער שבט האָט זיין זיגל און פליגל 

זיין סימן המחנה, זיין טויט-קאַנסטיטוציע. 


513 


סאיז פרייליך אין מאַרק פונם געגנט העולם. 

און מאָרגן, אין צעניאָריקן מאָרגן אַרום, 

וועלן די גרויסע, די דערװואַקסענע 

מיט די גראָבע, דעמבענע ליטקעס, 

מיט די בערד אויף די אָדמשע פנימער 

נאָכטאָן דאָס װילדשפּיל פונם קליינווארג. 

מעט נאָכמאַכן די קליינע בלייערנע קאַנאָנדלעך -- 
גרויסע שטאָלענע קאַנאָנען מיט פינסטערע פּיסקעס, 
גרויסע אייזערנע באַלונען מיט קופּערנע פליגלען. 
און איינער פון זיי מיט אַ חוצפּה'דיקער מאָרדע 
וועט פּלוצלינג באַקומען צוויי מעכטיקע אַקטל 

און אַ שרויטיקע קאַלטקײט אין די אייגעלעך. + 
און אויפן היטל אַ פּאַסיקל ווייס מיט אַ שורה: / 
דר. פאַוסט החדש השביעי. 

און דער דור װעט זיך בוקן צו זיינע שטיוול 

און זיין אייזערנע מאָרדע װעט שטאָליקן, 

און זיין קופּערנער שטערן װעט גלאַנצן 

יאוש און... 


כוועל צום אַלטן הויז נאָך טרעפן 

אַלע אַלטע פון מיין װעלט דאָרט װעלן שוין רוען 
כוועל אַרײנגיין אין דעם צדיקס הײליק-שטיבל. 
נאָך אזויפיל װיסט און עלנט 

װועט מִיר דאָרטן זיין אַביסל היימליך, 


ברייט די גרויסע באנק ביים װאַנט. 
שווייגן. אוונטלאַנד, 


אַן אַלטער איד קומט אָן 

זעצט זיך לעבן מיר אַנידער. 

נעמט זיך וויגן, תהילימען, 

שווייג איך. טראַכט איך: 

אַזאַ זאָגן, אַזאַ תהילים, 

אזאַ אַרומקוקן מיט גרויסע אויגן -- 
איז נישט פאַר זיך אַלין נאָר, 

סאיז פאַר אונז אַלע. 

פאַר אונז אַלע. 


און פאַך אַלץ װאָס איז געבליבן בלאָנדזשען 
אין אַ טויבער נידעריקער נאַכט, 

אָן אַ לאַמטערן אין אַ הויפל, 

אָן אַ פונק וואו אין אַ פענסטער. 

טויטע שטיבלעך. 

פינסטער שווייגן. 

שטילקייט, שטילקייט, 

שטילקייט אָן אַ ניגון. 


--- װאָס האָט דאָ פריר געטומלט און געשריגן? 
--- ליגן, ליגן, ליגן, 


אינגלעך טייטלען מיט די פינגער 
אינדערהויך און אין אַלע ווינקלען 
ליגן, ליגן, ליגן. 


גאָט, האָסטו געגאָגט אַ ליגן! 

גאָט האָסטו געגעבן צען געבאָט אונז 
און אַ ליגן? 


צענמאל ליגן ! 

טויזנטמאָל ליגן? 

און די זיידעס, אײנגעהאָרביקט, 

אין די טולופן די שווערע, 

זיצן טויב-אַנטשװיגן. 

איך ? 

איך װועל מורד זיין די צייטן און אַנטלױיפן 

און אַנטלױפן, און אַנטלױפן, און אַנטלױפן, 

אַרײינלויפן אין שמאָלן טויער פונם קאָריצער בית עולם: 


אַלטע מיינע, שלאָפט אייך, רוט אייך, 

אויב איך בין געבליבן איינער נאָר פון אייערע וייטע 
יורשים, 

בין איך אַלע װיסטן דורכגעלאָפן, דורכגעװאָגלט, 

און צוריקגעקומען צו אייער אײיביקן שאָטן. 


דער גאַנצער דור איז אױיסגעלאָשן 
גאָר אין מיר אַ קראַנק, קראַנק-פייערליך צאַנקען. 


ניין, ניט אמת אַז איר האָט געזאָגט אַ ליגן. 
קיינער האָט נאָך נישט געשפּרייט אַזויפיל יומטוב 
וי אייער שווייגן, װוי אייער ניגון 


גרין און זומער אויף די צווייגן. 
ליכט און זומער אויף די צווייגן, -- 
אייער ניגון. 

ג עב ע ט 


אַ טראָפּן חן אין מענטשנס אויגן, 
דעם קאָפּ נישט האַלטן איינגעבויגן. 
און דורכגיין דורכן טאָג אן חשדן 

ביז צום פאַרנאַכטיקן, רואיקן שאָטן, 


כאָטש אין די שפּעטע טעג אין מיינע 
אַביסל פרידליכע זון זאָל שייגען 

דורכן שמאָלן, קליינעם שויב פונאויבן -- 
אַ שמייכל טרייסט צום קראַנקן גלויבן. 


און נאָר דיין האַנט זאָל מיך רואיק וועקן 
אינמיטן נאַכט צו לעצטער ווידוי. 
און נאָר דיין האַנט זאָל מיך איבערדעקן 
מיטן ווייסן קילן דעק פון פרידן, 


און נישט קיין אַנדערנס חלילה, 

די װוענט װעלן שטיינבלייבן אין שטילקייט. 
דער שמאלער טיש, די צוויי אַלטע שטולן 
דאָס טונקעלע בילד פון חיים קרולן 


קוקט ליכטיקער אַרױס פון ווינקל: 
מיין יעקבשי, מיין טייער אינגל, 

און --- פרום דעם אַראָפּגעבױגן =-- -- 
אַ טראָפּן חן אין מענטשנס אויגן. 

ס ד ו ם 


דאָס גרויסע ווילדע סדום 

וועט זיך אַליין פאַרלענדן, 

גאָט װעט נישט לייגן 

איבער איר קיין פינגער 

און קיין אַברהם וועט זיך מער 
מיט אים פאַר איר נישט דינגען 


אַ צדיק מער, 

אַ צדיק וייניקער, 

און אַברהם גייט אָפּ 

אַן ערליכער, אַ טרויריקער 

און אַ קליינינק-קליינינקער. 

און גאָט גייט זיך זיין וועג זיין ווייטן. 
דאָס מיאוסע סדום װעט אַליין זיך טוטן. 


איין רשע אויפן צווייטן רשע, 

איין שװואַרצער שטן װעט דעם צווייטן פאַרלעשן, 
און שטיל, שטיל, שטיל װועט װערן 

שטיל און ליכטיק, ליכטיק. 

און ערד און הימל 

אין גרויסן, לויטערן שווייגן, 

װועלן פרום זיך קוקן אין די אויגן, 


פון אונטער חורבות און רואינען 
וועט אַן איידל ציגעלע זיך באוייזן, 
אין פלעקן גראָע, אין פלעקן ווייסע, 
און מעקען זילבערנעם באָגינען. 

ה אַר ב ס ט 


אֹ. 

די אימה פאַרן בלינדן צעפאַלן 

וי דאָס פאַרבלאַזע זאַמד אינם ווינט, 
קאַלטע זונליכט אין די פענסטער טוט פֿאַלן 
און דאָס גרוי פונם טאָגישפּעט צערינט, 


צו דער איינזאַם ווערט שװוערער צו ריידן 
און דאָס שטילע געבעט פונם ליד 

טרייסט נישט מער, לאָזט דעם וייטיק װײיטאָן 
און דעם נאַקן ארונטערזינקען מיד, | 


אַלע פרומע אַלטע ביכער דרימלען 
און די קלוגע ספרים -- שוין אויך, 
טויבער הערבסט שלאָפט אין קאַלטע הימלען 
דאַרע קוימענס פּיפּקען גראען רויך, 


ב. 
איין שעה נאָר שענק מיין אָנדענק, 
אַ גרוי און נידעריק ליכטל, 


און רייס נישט, טאָכטער, איבער 
דעם שלום מיט ועלט און גאסן 


כהאָב מיט זיך פאַרשלאָסן מיין ווינקל,. / 
און סבלייבט מיט מיין סוף פרום-הייליק, 


כבאשווער דיך מיט אַ פאָטערשער שבועה, 
דו זאָלסט זיין אַ נייער אָנהױב 
נאָך מיין ענגן, פאַרשעמטן לעבן, 


ווען מיך װעט פאַרלעשן דער טרויער, 
עפן-אויף דעם ברייטסטן טויער 
צום טאָג פון אַלעמענס וועלטן, 


בי 
אָ וי איך פאַרליר זיך תמיד, 
געפין זיך און בין ווידער דאָ, 

און אויפן דעק פון שװאַרצן יאוש 
טליט ווידער אַ פונק פון אַ חייישעח 


זי נישט קיין נאַר, ניט זיי ברוגז, 
גי ווידער צו דער וועלט, נו, גיי, 
און זאָג איר נאָכאַמאָל: גוטמאָרגן, 
אַ װאָרט נאָר, סטוט דאָך דיר נישט וי 


ארויפגעצויגן אַ נייעם שמייבל, 
אַרופגערוקט איבערן שטערן די הוט. 

אַז מען קאָן נישט איבער זיך אַריבער, 
מוז מען ווידער מיט דער װעלט זיין גוט, 


און מ י ט דער וועלט זיינען פאַראַנען 

נאָך טויזנט וועגן וואו צו גיין, 

אַ שענק ביי יעדן ראָג פון גאָס דאָ 

און הינטערן שענק --- דאָס הויז פון שעין. 


און אין אַ ווינקל, ביי אַ שאָטן, 
ביי דעם אַרײנגעדרײטן קנויט 
קאָנסטו דאָ אויסוועבן לעגענדע 
פון גאָר דיין לעבן מיטן טויט, 


ביזט צו דעם סוף פון טאָג געקומען 
נאָר -- זיך אַביסעלע פאַרזאָמט 
און זיך אַהער אַרײנגעכאַפּט נאָר 
צום ביסל וויין און ווייב און סם, 


סאיז שפּעט, טוט דיר אַ האַנט אַ טאָרקע, 
אַ דינע האַנט, אַ ווייסע האַנט. 

פאַרהענג דאָס פענסטער, ליבע שװועסטער, 
מיט נאָך אַ טונקעלער געװאַנט, 


ווער װועט דאָרט וויסן? ווער װועט דאָרט פרעגן! 
בין שוין פאַרגעסן סייוויסיי. 

און מיינע לידלעך -- שטיבלעך קליינע, 

די דעכלעך אָפּגעװויײיסט אין שנייי 

די בוימער --- פרומע, ווייסע ישישים. 
אַ קראָ אַפילן פליט פאַרביי 

און וויל גישט מיטן פוס באַרירן 

דאָס קלאָרע, דינע זילבעריי 


אַ שטויבל ווייס זאָל נישט חלילה 
אַראָפּפאַלן פון זיי אויף דר'ערד, 
האָסט נאָך אַזאַ מין קלאָרע שטילקייט 
אויף גאָר דיין לעבן נישט געהערט. 


ך. 

אין מיינע הענט דער פאַרלאַשענער טאָג-יאָך, 
די אַקסל --- אַרונטער צו דר'ערד. 

איך מי זיך דערמאנען אַ טרײיסטװאָרט 

װאָס כהאָב פון אַ נאנטן געהערט. 


אַ ליידיקער טיש מיט אַ טישטוך, 

אויפן טיש ליגט אַ בוך פאַרמאַכט, 

מיט מיר, אין זיין גראָען מאַנטל, 

זיצט און שווייגט דער אַלטער פאַרנאַכט. 


ער האָט מיר נישט װאָס שוין צו זאָגן, 

האָט דערציילט שוין זיין לעצטן סוד. 

און ער בעט שוין ביי מיר נישט קיין תפילות 
פאָרן אומעטיקן, אָבלדיקן גאָט, 


הי 

כוויל תמיד, תמיד זאָגן תפילה 

און פרומע ווידויים, ווען איך דערוע 

די דורכזיכטיקע שנייאיקע שטילקייט 
לעבן מיין מאַמעס קבר"סנה, -- 

אַזאָ מין דאָרנדיק הייליק ביימל 

דאָ ביי דער רעכטער זייט פון איר שטיין, 
וי איך אַליין װאָלט דאָרט. געשטאַנען 

אויף פרומער װאַך -- אזוי טוט עס שטיין. 


דער לאַנגער איד פון בית הקברות 
האָט וואויל פאַרשטאַנען װאָס ער טוט, 

כהאָב אים געזען אין זיין שמאָלער קאַפּאָטע, 
אין דעם לאַנגן שפּינאזישן מקובל-הוט, 


גערעדט מיט אים נאָר אַ טאר ווערטער, 
אַ רגע זיך אָנגעקוקט אויג אויף אויג 
ביים טויער פון דעם אַלטן בית הקברות, 
זיך פרידליך, אָװנטיק פאַרנויגט, 


בין לאנג נאָך אַליין ארומגעגאנגען 

צעווישן די דאַרע ריטער אין פעלד 

און ס'האָבן מיך דאָרטן אַרומגענומען 

די זיבן גרויסע עלנטן פון דער שפּעטער וועלט, 


4 

און דעם װאָס גאָט דארף אויך שוין ניט 
און איז אים מפקיר פאַר די ווינטן, 

האָט דיין געמיט די שעה דערהיט 

אַ פרום ריין ליכט אויפן טיש אָנצינדן 


זאָל ער זיך דערמאָנען דערהויבענע טעג 
און היימוועלט װאָס די נעונד'ע 
דערחלומען נאָך ביי אַ װיסטן ברעג 

און הינטער זשאַװערנדיקע גראַטעס 


דאָס קרישל ברויט אין דער בלאַסער האַנט 
און אויף די ליפּן די אַלטע ברכה 

װאָס מורמלט װאַרים פון דער היימישער װאַנט 
אין די דלד אמות פון אָנדערוואכן, 


ז | 

איך האלט זיך נאָך אָן מיט שטאַרקע אָרעמס 
אין דעם דאַרן שטעקל מיט דער פּען 

װאָס שטילט איין אַ רגע אַלע שטורעמס 
װאָס עס זאָל מיט מיר דאָ נישט געשען 


און אַ גוטער שמייכל שטילט דעם אומעט 
און ער רעדט אים וי אַ אינגל איין, 

אַז אַ ליד איז ממש אַ נר-תמיד 

און װעט קאָפּטשען דאָ זיין פלעמל שיין 

ווען דו װעסט שוין זיין העט:העט פונדאַנען 
און די נאַרישע, וואוילע-טייערע טרייסט 
פירט אֲפילו מיך, דעם מאָדנעם מאַמין 

אַזש אַהינצו וואו מען װוערט דערלייזט. 


צו װאָס איך דארף עס, נאָך אַזעלכע יאָרן 
און װאָס איך האָב זיך אָנגעזען אַרום, 

וי מיין דור איז געװאָרן אַ טונקעלער דאָרן 
נאָר דאָס װאָרט קאָן אַלץ נישט װערן שטום, 


אַ געוואוינהייט: רעדן, זאָגן, פרעגן 
אָנצופרעגן זיך ביי יעדן חכם, תם: 
מאי קאָ משמע לן דער טאָג, די רגע? 
און מען זוכט אַן ענטפער מיט אַ גראַם, 


ח. 

מיט קנאָכיקיסקעלעטישע גלידער 

קריכט די נאַקעטע װאָר מיר אין פּנים; 

זינג מיר אויך און באָקווין מיך מיט לידער,. 
צי דו װילסט, צי דו װילסט מיך נישט קאָנען 


וועסט מיר מוזן באַשאַפן אַ חימן 
און אַ פאָן אַ בלאָ-הימלישע וועבן. 

כאָטש איך זע דיינע אויגן זיך קרימען 
אויף מיין הולך, מיין גאנג און מיין לעבן 


און װועסט אױיסטאָן די געשליפענע ברילן 
און אָנטאָן די פּראָסטע, די גראָע 
דו מיין פרומער פּאָעט, װועסט דיין תפילח 
פאַרשטופן אויף אַנדערע שעהן 


אויך דיין גאָט האָט זיך איצטער פאַרנורעט. 
אין אַ העק פונם מערב, אין װאָלקן, 

וי אַ גריל זיך באַהאַלטן, פאַרמורמלט . 
אין שפּאַלט פון פאַרשפּינװעבטן באַלקן. 

פון אַ בריוו 


ווייס, מיין לעבן איז צובראָכן, 
כ'פּרואוו עס קינדעריש פאַריכטן 
כלייען מעשהס פון מלאָכי 
לידער הייליקע פון דיכטער. 
כמורמל אָפּ נאָר זיבן שורות 
ווערט מיר גרינגער אויף אַ רגע. 
אַלע אױיסגעלאָשענע שורות 
קומען ניי צו נייע ברעגן -- 
שיפן ווייסע, שיפן גרינע 

פון די וואונדערליכסטע לענדער. 
כווייס: דאָרט שטומען נאָר רואינען. 
נאָר עס בליט פון זיי לעגענדע. 
אויפשטיין װועט צום ווידערלעבן 
דער פאַרפּײניקטער אַלטער תנא. 
קינדער וועלן זיך שטרעקן רבי, 
גי נישט מער אַװעק פונדאַנען. 


מיר האָבן זיך אויסבאַהאַלטן 

אין די קעלערס, אין די היילן, 

קעלט און חושך -- און דער אַלטער 
האָט נישט אויפגעהערט דערציילן 

פון דיין חסד, פון דיין קדושה 

ביז דער שווערער טויט דער שװאַרצער 
האָט דאָס לעצטע װאָרט פאַרלאָשן 

און די ליכטיקייט פון האַרצן 


און דער עלטערער פון אַלע 
האָט דעם אַלטנס אָרט פאַרנומען. 
אַזאַ זיס גענאָד פלעגט פאַלן 

פון זיין טרויעריק אונטערברומען. 
ווערטער, שורות, האַלב:רמזים 
האָט ער זיך געקאָנט דערמאָנען 
פון דעם אַלטינקן ר' נתן 

װאָס איז אונז אַװעק פונדאנען. 

דוֹ --- וואו דו ביזט הינגעקומען -- 
נאָר מיר האָבן געהאט אמונה. 

און אָט ביזטו צוריקגעקומען, 

און אָט-האסטו אונז געפונען. 

נעמסט אַרױס דיין אַלטן סידור 

נעמסט אַרױס דיין פּראסטן טייטל -- -- 
כדארף נישט מער די נייע לידער, 
כדאַרף נישט מער די גייע צייטן 


לאָז מיך מיד:ווערן. אַ אינגל 

אויף דער האַרטער ערד דער גרויער, 
און זאָל מיט זיין קלענסטן פינגער 
גלעטן מיך דעם טאַטנס טרויער. 

און דער מאַמעס װאַרימע אויגן, 

און דער מאַמעס זיסער אָטעם. 

און דער מאַמעס הייליק שווייגן, 

און דער מאַמעס קליינער שאָטן. 


אייביק אַזױ 


צי װעט אַמאָל געשען דער גרעסטער וואונדער 
און אויפשטיין זאָל צוריק פון דר'ערד 

דער גאַנצער אידישער יאָרהונדערט 

פון אונטער היטלערס בלוטיקער שווערד ? 


און סגרויסע װאַרשע, לובלין און קראָקע 
זיינען ווידער גאַנץ און גרויס און פול 
פון די הויכע קלויסטערס מיט די קופּעױנט גלאָקן 
ביז להבדיל דער קלענסטער אידישער שול. ‏ 


און גויים זיינען װוי תמיד גויים 

װווי תמיד ביז היטלערן נישט ערגער, הלוואי. 
אלץ איז וי תמיד --- גזלנים, רשעים, 

נאָר גאסן און שטיבער פאַרבט מען איבער ניי 


און אויך מיין קאָרעץ -- שוין שטויב אַ הויפן, -- 
שטייט אויף פון אַש, אַזױ אַלט וי אַמאָל. 

און מאַָמעס לויפן אין מאַרק אַריין קויפן, 

און אינגלעך חלומען פון ארץ ישראל, 


און דאָס תהילים-זאָגן און התקוה זינגען 
מישן זיך אויס און ווערן איין געזאנג. 

אָ טייערע קאָריצער אידישער אינגלעך, 
מיין איטליך אידיש קליין װאָרט איז קראַנק 


און פיבערט אין מיינע הענט אַצינדער 

ווען איך רעד פון אייך און איר זענט פאַרברענט, 
און סגייט דאָרט אָרום אייער גורל אַ בלינדער 
און טאַפּט די װועלט מיט צעבלוטיקטע הענט. 


ווען כזאָל אייך ווידער דערזען, דערהערן 
און אַלץ, און אָלץ וועט גיט זיין װוי פרי'ר, 
און מיין זיידע דודו מיטן הויכן שטערן 
װועט מיך ווידער אַװעקטרײיבן פון זיין טיך, 

און ווען ער װעט געבן די אײַניקלעך די רייכע 
גרױויסע זילבערנט רובלען חנוכה"געלט, 

װעט ער מיר אַרײנשטעקן דוי קאָפּיקעס בלייכע 
און מיין פּערלען -- אַ זעקסער, צעבויגן, פאַרגעלט, 


געוויס װעט ער זיין דער אייגענער זיידע, ‏ 

אַ שטרענגער און אַ בייזער קעגן אָרימעלײט. 
און קיינמאָל אַפילן קיין װאָרט נישט ריידן 
צום ליבן פעטער אייזיקל און זיך האַלטן וייט 


פוֹן יעדן איינעט װאָס זיין שוך איז צעריסן 

זיין בגד פֿאַרשטויבט און זיין פּנים פאַרשעמט, 

(אַז גאָט נעמט פון איינעם אַװעק דעם ביסן, 

דאַרף דער מענטש אַװעקנעמען פון אים זיין העמד) 


דער זיידע האָט אַזאַ מין תורה נישט געלערנט, 
ער האָט נאָר געלערנט די גוטע תורה, געוויס, 

נאָר דאָס האָט ארונטערגערעדט פון זיין שטערן. 
סאיז בייז און שלעכט און פינסטער און מיאוס, 


נאָר סייוויסיי, --- זאָל ער ווידער דער זיידע 
אויפשטיין פון קבר און זיין װוי געוועף 

און האָבן אויף דער ועלט אַ האַלבן גן עדן 
און איך װעל מיט שטילער הכנעה פֿאַרזען 


זיין הויכע גדלות און נעמען זיין גראָשן 

פאַר חנוכה-געלט און אַװעקגײן פון אים, 
דעם קאָפּ געבויגן און די אויגן געלאָשן 

און דאָס אינגלשע מויל אין בושה פארקרימט, 


איך ווייס עס טויזנטמאָל טויזנט זיכער 

אַז אזוי װועט עֶר זיין ניט אַנדערש אַ האר. 

איך קאָן עס שווערן בַיי אַלע ספרים און ביכער 
און כיים זילבערנעם ליכט פון מיינע האָר און יאָר, 


און ביי אַלע הייליקע, און ביי אַלע גוטע 

װאָס האָבן זייער לעבן דאָ צעגעבן, צעשענקט 
וי גאָלדענע רענדלעך און וי אָרימע פרוטות, 
און אייביק איז מיין אומעטיק װאָרט פאַרבענקט 

נאָכן לויטערן חסד װאָס האָט דאָ גענידערט 
פון זייערע הענט און פון זייערע רייד 

און סטוט נאָך טאָן טריפן פון אונזערע לידער 
זייער ריינער זייכער וי גינגאלדענע פרייד. 


אָ זאָל עס אַלץ אויפשטיין פון אַש, פון שטױבֿן 
און איך אַ פאַרטריבענער יתום װעל שטיל 

מיין גורל דאָרט פיטערן אין קינדערשן גלויבן 

און װויסן װאָס כהאָב און פאַרשטיין װאָס איך וויל. 


און הונגעריק קאָנען אויפן סאָפקע זיך לייגן 
און די מאַמע װעט קומען און שטיין לעבן מיר 
און קוקן אויף מיר מיט פאַראומערטע אויגן 
אַלצדינג וי אַמאָל, װי אַמאָל און װוי פרייר, 

אויסרייד 


סאיז ניט שיין; צוויי דערװאַקסענע מענטשן 

זאָלן אַלץ פאַרן שאָטן זיך שרעקן. 

אַ נאַרישע קאַץ לויפט פאָרביי און דו פאפּסט זיך: 
כהאָב געזען: זי האָט ווייסע צוויי פלעקן 


ביזט זיכער? געוויס, זיי קיין נאַר ניט, 
איך װעל דיר קיין ליגן נישט זאָגן 

און פּלוצלינג, פון הינטער אַ גאָס דאָ 
טוט-אַ-ווייזיזיך אַ בלוי-גרינער װאָגן 


נאָר --- דער װאָגן איז באזעצט מיט גלחים, 
גלחים -- אין מאַנטרעאל טרעפּט זיך 

אַן אויספלוג פון שװאַרצע קאָפּאָטעס 

ס'א נייס ? נאָר צו אונז נאָר, עס טשעפּעט זיך. 


מיר װאָלטן דאָך געקאָנט גיין שפּאַצירן 
אַ ביסעלע שפעטער דריי רגע'ס, 
און װאָלטן פאַרשפּאָרט זיך באַגעגענען 
מיט די טונקעלע פּגע-שמאַגעגעטס, 


דו טוסט מִיר אַ שמייכל אין פּנים 
סאַראַ וועזן דו מאַכטט -- צען גלחים ! 
אט גייט אונז אַנטקעגן אין וייסן 
אַ פּראַצעסיע פון קינדער-מלאָכים. 


קליינע מיידלעך אין שלייערן אין קלאָרע, 
און דאָס איז דאָך אַ ליכטיקער סימן 
זע דעם ציטריקן וינט אויף די שלײיערן 
הער דאָס זיסע געזאַנג פון די הימנען 


אַ יומטיב -- דער ערשטער טאָג פריליגג 
אַזױ איטליך יאָר וי זיי פּראַװען 

זע די ערשטע פאָרוֹיס מיטן שלעפּקלײיך, 
אַן אמת'ע זילבערנט פּאַוע. 


די אַנדערע -- קלאָרווייסע טויבן 

אַ ברכה אויף זייערע קעפּלעך. 
געבענטשט זייערע קינדערשע פּנימער, 
די טייערע זיידענע צעפּלעך. 


די חוהלעך, פאַוועלעך גרינגע, 

די טעכטער, די טויבן די קלאָרע. 
די גלחים ? מיין דיכטער, מיין אינגל, 
דורך װאַנען זאָלן די גלחים פאָרן? 


זי דארפן דאָך פאָרן דורך ערגעץ, 
זיי ‏ דארפן דאָך זיין דאָרט באַצייטן. 
שוין זאָלן זיי קומען בשלום אַהינצו 
װאָס ווייטער, װאָס ווייטער און ווייטער. 

אַ כ וס 


סאיז שוין געווען נ אָ כ אַלעמען צען מאָל 
און נאָכאַמאָל פ אַ ר אַלעמען געװאָלט---. 
וי ניי, װי יונג סאיז נאָך דער וועלטן-טאָנ 
וי איטליך יאָר דער עפּל און דער קאָרן. 


און אונזער פאָלק -- איין קבר און איין וואונד, 
וועט ווידער זיך פון שווערן יאוש היילן. 

מיט גאָט און װעלט דאָ כורת זיין אַ בונד 

דעם מענטשן וידער ליכטיק אויסצוהיילן, 


ער איז פון קאָפּ ביז פיס פֿאֲַרבלוטיקט רויט, 
מיר װעלן אים דערלייטערן פון טומאה, 
און עסן דאָ אין אחדות אונזער ברויט, 

און בענטשן אַ פאַרברידערטן מזומן, 


װוי אַנדערט װעלן מיר דאָ אין דער גאָס 

זיך קאָנען קוקן אַפן אין די אויגן, 

ווען סוועט אַ גראָער שלייער טויטןאַש 

זיין צווישן אונז אין בלינדער פרעמד פאַרצויגן 


איך פּריידיק נישט קיין איינגעבויגטן קאָפּ 
נאָר אָפן האַלטן פאַר דער װעלט דאָס פַּגִים. 

כינעם פון דעם חוב קיין לויטל נישט אַרֹאָפּ. 
די שווערע שולד פון אונזערט מיאוסע שונאים. 


נאָר אונזער שונא שרומפט אין קליינקייט איין, 
נישט דוף אים: וועלט, ער איז נאָר אָפּפאָל בלינדער. 
קוק בעסער וי אויף פרישע הענגלעך וייץ 

אויף אונזער שטאַם -- דער נייער דור מיט קינדער. 


הויב אויף דיין ליבשאַפט צום געבענטשטן לייב 
װאָס קומט נאָך איצט ארויס פון אונזערע לענדן 
סאיז יעדער מאַמע, איטליך אידיש וייב 
די העלסטע װאָר, די גאָלדנסטע לעגענדע. 

און מאַמע אידיש איז אונז אויך אַזױ, 

זי װעט דעם שענסטן נחת נאָך דערלעבן. 

סוועט איטליך ליד אונזערס צען טראפנס טױ 
פאַר יעדער שווערער טרויער-טרער איר געבן 


סאיז ווירקליכקייט און נס אין יעדן טראָט, 

און באַרג ווערט ווידער פונם טאָל-אַרונטער, 

אויך דאָ האָט זיך אַריינגעמישט גאָטס סוד 

און שפּילט זיך מיט יאָרהונדערט נאָך יאָרהונדערט, 


דערמאן זיך אין גאטס כלים אין גאטס הויז, 
אַ קליינער קרוג און וויפיל וויין דו גיסט 

נעמט ער אַריין אין זיך -- װוי זואונדערגרויס 
אָ, אידיש װאָרט, וי וואונדער-טיף דו ביזט, 

פון יענעם דור 


פון יענעם דור -- מיין טאַטע, 

צו מיין אַ לעצטער אָרימער פעטער, 
האָט געקאָנט זיך אָפּשליסן אויף טעג 
אין ענגעניש מיט זיך, 

אויג אויף אויג צונויפרעדן זיך מיט זיך, 


זיך איינבויגן, זיך איינקאָרטשען 

און שטום אַראָפּקײיקלען די משאָ פון געמיט, 
אַראָפּקוקן אין תהומיק-בלינדער טיף 

און זען דאָס אייגענע לעבן זינקענדיק -- 
פון שטורעט אַ צעקלאַפּטע שיף. 


און אפשר האָט דער שאטן פון זיין געזיכט 
אינגאַנצן זיך נישט אָפּגעטאָן פון אים, 

דער שווערער אומעט --- אין זיין חרוב'ער שטים, 
נאָר ער איז געווען װי תמיד און מיט אַלעמען 
נישט צוליב זיך -- מיט זיך איז ער שוין לאַנג געווען 
ביים סאַמע שטילסטן, שאטנדיקן סוף. -- 

נאָר צוליב די װאָס האָבן יונג געלעבט 

אָרום זיין לעבן -- אין די װענט פון הוין 

און ביי זיין טיש און יעדן טאָג 

געוואקסן און געװאָרן גרויס, 

און יעדן אויפדערנאַכט געבראַכט 

אַ פאַרוואונדערטקייט און אַ ניי קליין גליק, 


איז ווער װעט האָבן דען אַ האַרץ 

אַ שאָקל טאָן אַ ברעטל פונם שטאַרקן בריק, 
וואו זיי טרעטן אַזױ זיכער, יונג און הויך, 
מיין פעטער האָט געהאָט בטחונדיקן כוח, 

ער האָט אין ווינקל נאָר מיט זיך אַלין 
גערעדט, אַז גאָט נאָר האָט געקאַנט אים הערףן 


;איך בין זיך מודה, האַר, 
האָסט מיך צעבראָכן, 
דו רייסט מיין קאָפּ אַרױף, כזאָל קוקן 

וי דו פֿאַרלעשסט מיין שטערן; 

וי דו רופסט אויס אין מיין גאַנצן אינגעווייד; 

זאָל ווערן תוהו-ובוהו ! 

און איך ווייס: סװועט ווערן. 

נאָר זאָג נישט אויס, 

און כוועל עס אויך 

פאַר מיין בני-בית שטום פאַרשוייגן, 

די נידעריקע טויערן פוֹן מיין שלאפלאזער נאַכט 
שטייען פאַר דיר אָפן תמיד, 

קום און זאָלן זיי זיך נאָכשלעפּן נאָך דיר 

די גאַנצע שװאַרצע סוויטע טויט און אומעט. 
זאָלן זיי אויסגיסן איבער מיין קאָפּ את כל חמתט, 
מיך מאַכן פאַר אַ שלעפער-מלך 

פאַר אַ נאַרישן חוזקיתתן, 

זיך אױיסלאַכּן פון מיינע הויך:חזיונות; 
אױיסשפּילן איבער מיין אומבאָהאָלפן לייב 

דעם גאַנצן פּוד שונדישדישע גאונות, 

איידער זיי פאַרהאַקן מיר די דעקלעך ברעמען. -- 
די חברה ,,הייליקע?" זאָלן מיך קומען נעמען" 


אַזױ האָט מיין אַ לעצטער פעטער 
געזאָגט פאַר גאָט זיין ווידוי. 


גענוג אַז איינער אין די ווייטע הויכן 
האָט אויסגעהערט און זיינע רייד פארנומען. 

איז ער שון ווידער, כאָטש זייער עלנט, 

געווען אַ טאַטע אין זיין הויז 

און אַ האַר אין זיינע ווינקלען. 

אַ מענטש מיט מענטשן 

קרום צו גלייך, 

דער דרך-עולם האָט זיך ווידער פריי געוויקלט. 

לויהס האָבן נישט אויפגעהערט און אויך געבורטן 
אַלע זאַכן זיינען נאָך געווען אין סדר פון זיין טאָג-טאָג 
לעבן, 

קיין זאַך איז נישט געװאָרן איגעריק 

און ער אויך ביי זיך נישט, 

ער האָט געדאַנקט פאַר דער נשמה 
װאָס װערט אים אומגעקערט יעדן פרימאָרגן, 
און פאַרן שטיקל ברויט מיט הערינג. 

און פאַרן געטליכן אויג װאָס היט 

די שוועלן זיינע אָפּ פון אַ מגפה, 

און פארן שטיקל יחוס 

װאָס גלאנצט נאָך איבער זיין שטאָם -- 

אַ ווייטע קרובהשאַפט צום קדושת לוי. 

דאָס זיינען אַלץ אַזעלכע רינגען, קייטן 

װאָס בינדן צו אַ מענטשן דאָ צו ערד און וועלט 
און מען ווערט נישט וי אַ בלודנער װוינט אין פֿעלך. 


איך ? 


האָב הונדערטמאָל געפרואווט 

און מערער וי טאַריידן זיך די ציין 

מיט היילנדיקע רמזים און סימבאָלן, 

האָב איך נאָך נישט באויון ביז אַצינדער. 
איך ביטער זיך אין פּנים אַריין בייז; 
קלאטסט, קלאַפּסט אַלץ מיטן צונג 

וי אַלע אָנשטעלערישע װאַזשנע לייט: 
קולטור, שמולטור און צװאַנציקסטער יאָרהונדערט, 
און כאָטש דו כאַפּסט זיך באַלד 

און װוילסט אַנטלויפן פון די טומלען, 

זיינען פאַרהאַקט און טױיערלאָז אַלע הימלען. 


אנדזשעלאָ האָט עפּעס פאַרגעהיימט נאָך 
איבערן קופּאָלאָ דאָרט אין אַלטן רוים, 
פאַרזיידעט גאָט, 

פאַרקינדערשט די מלאכים, 

קיין פרימערע וואונדער-אימיטאַציע 

האָט קיינער נאָך פון די געבענטשטע ערד באַוואוינער 
נישט באַוויזן אויפצושפּילן דאָ 

מיט זיינע נאַקעטע פינעף פינגער, 

דאָס געטליכסטע װאָס האָט זיך דאָ באַװיזן 
אין שװוערסטן איינזאַם צו אַ מענטשן, 

ווייל טרויעריק, גרויסמענטשליך טרויעריק 

איז ער געווען דאָ אַלע זיינע טעג 

דער פאַרהאָרעװעטער מייסטער בונאַראָט! 

מיטן טרויער פון אַ שטיין װאָס ליגט אין זיך פאַרגליווערט 
און נאָר זיין אויער האָט דערהערט 

דאָס פייער פון זיין לעבן, װי עס פיבערט, 

און ער האָט זיין שטומקייט אױיפגעשפּאָלטן, 

עס האָבן זיך אַרױסגערוקט געשטאַלטן 

מיט געבויגענע רוקנס פון דער בלינדער מאַסע. 
ער האָט מיט זיינע מעכטיקע ארעמס 
אויפגעהויבן זייערע קעפּ 

פון די פאַרשטײיפטע העלזער; 

אויסגעגלייכט די רוקנס פון די האָרבעס. 

זיי זיינען שטיינגעבליבן פאַר זיין פּנים 

און זיך געטאָן צו אים דערקאָנען. 


װאָט האָב איך, 
וואגלער אין פיר ווענט, 
דערפון געלערנט ? 


אויך ער האָט קיינעם אויף דער ערד דאָ נישט פאַרמאָגט, - 
און האָט געלאָזט זיך וי אין פינסטערנישן 

אינם גליוועראייזן פון די פעלזן זוכן 

פאַר זיך אַן עזר און אן אויסלייזער 

פון זיינע יאושן װאָס האָבן אים אַרומגעקלאַמערט. 
איך דערהער אינמיטן פון דער נאַכט, | 
בשעתן פירן מיטן פען אויפן פּאַפּיר, 

און װוי סקלאפּט מיין דינע פּען און האַמערט 

און שלאָגט דעם פעלז פון װאָרט און ספאַלן 
שטיקער פון זיין שטיין און פונקען שפּרינגען, 

די פונקען קלינגען, די פונקען פאַרשטומען 

און סבלייבט דאָס ליד מיינט שטיין פאַר מיר -- 
פון פעלד אַ נידעריק אַרױסגעהאַקטע שוֹל, 

און אין דער װאַנט אַ שװאַרץ:צעבראָכענע טיר, 
האָב מוראָ אין איר אַרײנגײן 


אויף אָט-די נידעריקע קעלער-טרעטּ, 
פלעגט יעדן אינדערפרי, אין ווינטער-קעלט, 

אין זומערדיקן פרישן בלאָיגאָלד פון פאַרטאָג, 

אין פוילן רוגנדיקן רעגן און אין אָסיענדיקער בלאָטע -- 
מיין פאָטער טרעטן, גייט צו גאָט אין שטוב. 

ער איז געווען וי איך, מיין טאַטע. 

ער האָט פּלוצלינג איינגעזען 

וי סאיז נישטאָ קיין נאָנט:באַגעגעניש 

פון מענטש מיט מענש דאָ אויף דער ערד. 

אין יענע טעג האָבן זיך געלאָשן אַלע איידעלע ליכט 
פון חסידות און די יומטובדיקע התלהבות 

האָט זיך נאָך באַהאַלטן דאָ און דאָרט 

אין אַ מעשה פונם בעש"ט, אין אַ װאָרט 

פון בראַצלאַװער, פון קאָריצער אַ לויטערער געדאַנק. 
פאַרטוליעט װי אין וינטערדיקע שװערע טולפּן 
זיינען ארומגעגאַנגען די געבליבענע יחידים:יורשים 
אין זייער גראָען אומעטיקן טראַכטן אַרײנגעטאָן. 
אויך אין זיין אייגענעם צו-האָסטיקן פאַרגיין 

האָט זיך דער טאַטע מיינער טיף אַרײנגעטאָף 

פלעגט אינם קליינעם אַלקיר, ביי מיין הילצערן אינגליבעט 
פאַרזיצן זיך און תהילימדיק צו זיך גערעדט. 

איך האָב זיך קינדערש איינגעהערט 

צו זיין פֿרום ניגונען, צו זיינע מורמלענישן 

דער שטומער צער פון זיין פאַראַומערטקײט 

האָט זיך אריבערגעקליבן אין מיין ביין און לייב, 
ער האָט עס נישט געװאָלט, איך ווייס, 

נאָר ער האָט אומגעוואגלט אין זיין ענגעניש 

און אַרומגעזוכט אן אָטעם טרייסט, 

דערפאר גיי איך דאָ אויך אַרום 

וי אויף אַ פרעמדער און ניט-היימליכער ערד. 

סאיז מיר נישט וואויל מיט זיך. 

מיין גורל גייט מיר וי אַ מרגל נאָך, 

ער ענגט די ועגן פאַר מיין טריט 

פאַרדרענגט די וועלט, 

שאָקלט מיט אַ פינסטער פּנים מיר פאָרויס 

צו יעדער אָרט, צו יעדער טיר פון אַ הוי, 

צו יעדער שװועל פון אַ שטאָט, 

און װאַקלט מיין טראָט, 


שטייג ערדיקס 


א. 

אויך ביי אונז אין מקום קאָרעץ 
איז געווען א איד ר' אידל, 

און געווען איז ער אַ קלעזמער. -- 
קלעזמער אידל מיטן פידל, 


נישט קיין גרויסער איד ר' אידל, 
דינע הענט און שמאָלע אַקסל, 
און דער פידל אויך אַ קליינער, 
וי צום אַקסל צוגעוואקסן, 


און אַ מאָדנער איד ר' אידל, 

און לויט אים איז אויסגעקומען 

אַז מען דאַרף אַ ניגון שפּילן 

נישט נאָר פאַר דער רייכער מומען. 


מיטן פעטער --- אויף דער חתונה, 
און פאר אַנדערע מחותנים . 
ברוגזדטענג און איבערבעטנט; 

אַ באַגעגעניש מיט שונאים, --- 


דריי פון-דער-זייט אין אַ שורה, 
און אַ צווייטע קומט אַנטקעגן 
וויטען זיך מיט קרומע בליקן, 
רירן אָן די קליידער-ברעגן, 


און -- צוריק, צוריק זיך ציען, 
און --- פונסניי אַנטקעגן-קומען. 
שטרעקט די האַנט אַ לאנגער פעטער 
צו אַ נידעריטשקער מומען. 


נישט נאָר דאָס -- עס קאָן זיין פידל 
אַזאַ איידעלן ניגון שפּילן -- | 
אַ קאַפּיטל טרויריק תהילים 

נאָך אַ לויה נאָך אַפילו 


נישט געהערט פון אַזאַ מנהג ! 

און ביי אידן נאָך? ביי אידן? 

אויב איר זאָגט עס, קאָנט איר נאָך נישט 
אונזער אידלס פיינעם פידל 


און איר ווייסט נישט וויפיל האַרץ שוין 
ער האָט אין אים אריינגעגעבן 

וויפיל שיינקייט פון זיין דמיון, 

וויפיל ריינקייט פון זיין לעבן, 


וויפיל סוד פון זיין נישט:ריידן 

שטום פאַרטרויט די סטרונעס זיינע, 
און פאַרזאָגט זיי שטרענג מיט האָרבן; 
טענהן-יאָ אָבֶער -- נישט ויינען. 


און די סטרונעס זיינע פאָלגן, 
שוין אָן אוסגעפרואווטער פידל, 
אויך ביי אונז אין מקום קאָרעץ 
איז געווען אַ איד ר' אידל, 


בי 

אַז דער קלעזמער-איד ר' אידל 
איז שוין קראנק אין בעט געלעגן, 
איז דער פידל זיינער תמיד 
אויפן טיש פאַר אים געלעגן. 


ער, ר' אידל, --- הויט און ביינער, 
קאָן שוין מיט קיין האַנט נישט רירן. 
נאָר אין פידל ליגט און דרימלט 

נאָך אַ אינגער שיר השירים. 


און ער װעט שוין דאָרטן דרימלען 
מיט די אַנדערע ניגונים. 

װי עס קוסט שוין חיינט נישט קיינער 
צום בעל שם טובס הײליקן ברונעם 

שעפּן דאָרט סגעבענטשטע װאַסער, 
וואַשן זיך די הענט און ברעמען 
אזוי װועט שוין מער נישט קומען 
אין דער האַנט דעם פידל נעמען 


סיידן אפשר אַז משיח, 

װעט די וועלט-טיר טאָן אַן עפן, -- 
דעמאָלט קאָנען טרעפן ניסים, 

קאָן דער גרויסער נס אויך טרעפן 


און אַ איד פון יענע אידן 

נישט קיין פידלער, נישט קיין קלעזמער 
טוט אַ כאַפּ אין האַנט דעם פידל 

און אַ שפּיל: לדוד מזמור, 

ליכ טיק 


היינט, רוימט מִיר איין דער געדאַנק פון יאוש 
וועסטו מאַכן אַ סיום אויף דיין פערזן-שרייבן, 
וועסט אין אַ שמאָלן, קליין-הילצערנעם ארון 
דיין געטריי וואויל פּענדל שלאָפנלײיגן, 


און וועסט זיך דורכגיין אין דיינע פיר קורות הבית 
אַהער און אַהין, די הענט אויף די פּלײצעס, 

און קוקן אויף די ליבע פּאָרטרעטן װאָס הענגען 
אין דיינע פיר ווינקלען -- פון מעשה בראשית, 


מפורסמע לייט- -- האָבן אויפגעטאָן וואונדער, 
פירער, פּאַסטעכער און קריצער פון דינים, 

אויפן קרימלעכן טישל אַ פאַרנעפלטע תמונה -- 
דיין טאַטע --- אויפן קין די האַנט די דינע, 


האַלביפאַרמאַכטע אויגן, דעם קאָפּ געבויגן, 

אַ טונקעלער שטערן, אַ ווייטע מחשבה, 

ביי אונז אין משפּחה זיינען אַלע פאָרטראַכטע: 
ואף על פּי שיתמהמה, אַחכה שיבוא. 


אזוי זעט עס אויס נאָר לפנים, נאָר דאַכטן 

דאַכטן איז דאַכט זיך מיר פונקט דאָס פאַרקערטע: 
דער קאָפּ נויגט זיך תמיד צו תפילה, צו בעטן 

אויף עפּעס װאָס איז שוין אויף אײיביק צעשטערט דאָ, 


און גאָט װעט ניט העלפן, און גאָט װויל ניט העלמן 
און גאָט קאָן נישט העלפן נאָר װאָס איז דער חילוק? 
און, ווידער, פאַר וועמען איז נאָך אַזױ נויטיק 

דאָס בעטן פאר דעם װאָס איז װויסט און פארטיליקט 


דער חסד פון תפילה אויפן דאָרן פון חורבן. 

אוי, טוליע זיך, טוליע זיך נעענטער, רחמים. 

זאָל קומען דאָס גוטװאָרט פון ישראל בעל שם טוב, 
פאַרכישיפטער דמיון פון קראַנקן ר' נחמן. 


אַרונטער די וועלט, איז געבליבן די מעשה, 

די מעשה האָט זיבן גינגאָלדענע רערןף 

אין איטליכער רער ברענט אַן אַנדער ליכט יומטוב. 
אַ היט זיי, זיי זאָלן פאַרלאַשן נישט וערן. 


פאַרװאָסזשע, זאָג, הייסטו מיר מאַכן אַ סיום 
און אויפהערן אַנצינדן לידער און שירים 
זיי װעלן מיך ערגעץ דאָך מוזן דערפירן 
דורך אַלע צעעפנטע, ליידיקע טירן. 


הויב אויף דיינע ברעמען, מיין אומעטיקער טאַטע, 
װאָס האָסטו מיר מורא אַ קוק-טאָן אין פּנים. 

דו שווייגסט אַזױ שווער אויפן נידעריקן בילדל, 
און כקאָן נישט דיין ווייטע מחשבה דערקאָנען 


און לייען נאָר אויף דיין געבויגענעם רוקן 

דיין טרויער און טייטש אים אין בעטלערשע לידער, 
װאָס פירן אַרױף אויף אַ ליכטיקער רגע 

און טרייבן מיך באַלד אין אַ פינסטערער נידער. 

גאָלדענע אַלטצײט 


שטעל אַ מצבה דיינע ברידער 

נישט נאָר דיין איידעלן ישראל שטערן 
נאָר יעדן שוסטער פון גרויס:װאַרשע 
װאָס קאָן שוין אונזער װאָרט נישט הערן 


אַמאָל װאָלט דאָך אונזער אַ פּסוק 
פאַרבלאָנדזשעט צו אַן אָרִים אינגל, 
ווֹער ווייס, אפשר װאָלט אונזער ליד נאָך 
אַן ערליך פּשוטער מענטש געזונגען 


אויף שטויביקע טרעפּלעך פון אַ װערקשטאָט 
וי גאָר אַמאָל אַברהם רייזענס. 

דאָס העמערל זיינס האָט געבשורה'ט 

פון גרויסער הייליקער דערלייזונג, 


און זיין משיח איז געקומען 
צום פענסטער דאָרטן יעדן אָװנט, 
אַ קוק געטאָן צו דעם מידן אינגל 
און אָנגעזאָגט: די שעה איז נאָענט. 


אַ וויפיל וויפיל װעט נאָך נעמען? 

האָבן זיך געצונדן זיינע אויגן. 

עס װעט שוין לאנג, מיין קינד. נישט נעמען 
און טעג האָבן די רוקנס געבויגן 


אונטערן יאָך, אונטער דער פראצע, 
און דאָס דינע ביכל מיט די לידער 

האָט וואונדערליך מיט אַן אויג געוואונקען 

און פרום געגלעט די ,שװועסטער און ברידער". 


און וואלד וואו, טונקל, מוצאי שבת 
מיט אַ רויט טיכל אויף אַ שטעקל, 
די מחנה יונגע אַפאָסטאָלן 

האָבן אָפּגעריכט א וועלט-דערוועקנס 

וי שאַרף אַ שטערן האָט געפינקלט 
דורכן געצווייג אין װאַלד אַרונטער: 
איך זע און הער און װעל נישט קיינעם 
דערציילן אייער סוד און וואונדער. 


שטעל אַ מצבה אויפן בית עולם, 

נאָכן פאַרנאַכט און נאָך די ביימער, 

און נאָך דעם גרינעם שאַרפן שטערן -- 
דער יונגער,. קלוגער הימלישומר. 


און נאָך זיי אַלע, נאָך אונז אַלע 
שטעל אַ מצבה אויפן בית עולם 

אַוואו דו װילסט -- אויף אַלע ערדן 
גרויסט שטאָלץ אַ אידישער בית עולם. 

ויהי ערב, ויהי בוקר, ויהי... 


א. 
כטראַכט שוין נישט אַפילו, װוי איך פלעג אמאָל: 
אין אַ שטוב אַ ליכטיקער קלינגט אין פרייד דיין קול, 


זיבן קליינע שװועסטער ביי דיין ברייטן קלייד, 
און דו ביזט די שלאַנקסטע, בלייכסטש צווישן זיי 


און דו ביזט די מאַמע: מאַמע, כלה, קינד, 
אויף מסחרים גרויסע -- וועג און דאָרף און וויגט, 


פאָרט אַרום דער טאַטע, איינמאָל אין אַ צייט, 
אײינמאָל אין חדשים, קומט ער אָן פון ווייט, 


אויסגעקושט די טעכטער, דאָט געשאַנק צעשענקט, 
און דיין בילד --- אין ווינקל, קוקט אַרױס פאַרבענקט. 


אין דיין ווייסן הייבל, אין דיין גאָלדענער בראָש, 
אַ פאַרזעענע ערגעץ, אין אַ ווייטן שלאָס. 


אין זיין קליינעם אַלקיר גרינג די טיר פאַרמאַכט, 
און ער בלייבט מיט זיך דאָרט ביז עס ווערט פֿאַרנאַכט. 


צינדסטו אָן אַ לעמפּל, טראָגסט עס אים אַױײן 
גוטער, פרומער שמייכל, און עֶר בלייבט אַלײן, 


ביי דעם פענסטער זיצסטו אינם טונקלן הויז 
גרויס אזוי די איינזאַם, װוי די וועלט די-גרדים, 


ב 

אַ וויגליד -- זיך אַלײן צום דרימלען 
איז איטליך ליד מיינס און עס װעגט, 
פאַרװויגט די ערד אין ווייטע הימלען 
פון פרידליך-אויסגעחלומט גליק. 


בין מיט אַלע אַלע אברים, אַלע גלידער 
פאַרבונדן מיט דער ערד װי שטריק 
און אַלע זאַכן זיינען מיינע ברידער. 
און אַלע מעגטשן --- מיין טרויריק גליק. 

דאָס ענגע אויג זעט מיך באַזונדער 

נאָר װוער איז נאָך װוי איך אזוי 

מיט זיבן פּראָסטקײטן און וואונדער 
פאַרקניפּט --- מיט יעדן דאַך פון שטרוי, 


מיט יעדן ברונעמשטאַנג און עמער, 
מיט יעדן האַמער און יעדן טשװאָק, 
מיט יעדן גריל און גראָזיקן זמר, 

מיט יעדן שפּיל און קלאַנג פון גלאָק 


פון קלויסטערס, באַנען און װאָקזאַלן 
מיט יעדן פערד װאָס איילט און לויפט 
פון מאַרק אַהײים דורך בערג און טאָלן 
און סגויעלע האָט שוין איינגעקויפט 


אַביסל זאַלץ, אַביסל סמאָלע 

און דריי אַרשין פון גראָב געװאַנט. 
דער אָװנט דעמפּט שוין פון די טאלן 
משמני הארץ -- פונם טוי פון לאַנד, 


עס גייען מיר די אויגן איבער 

פון שכוות דאָ פון יעדער זאַך: 

פון דער גרויסהיימישקייט פון שטיבער 
ביז דער פאַרכישופונג פון שליאַך 


װאָס רופט אָן הונדערט נייע ועגן, 
און סשטיקל אַלטע שװעל האלט צו 
צו װאָס ? כהאָב נאָך פונדיינעטוועגן 
געשמאַקערע און פרישע רוי 


און דאָ ניט ווייט, ניט ווייט פונדאַנען, 
איז דאָ אזוינס װאָס דו מוזט זען 

כדי זאָלסט קאָנען זיך דערמאָנען 

אַז דו ביזט באמת אַמאָל געווען 

אין שענסטן אָרט פון אַלע ערטער, 

און עס דערציילן זיך אַליין 

מיט די געבענטשט-געקליבנסטע װערטער 
און יעדער װאָרט טראָגט צו זיין חן, 

זיין אמת און זיין גוטע ברכה 
צו דעם װאָס האָט דיר אָפּגעהיט 
פון אַלע טעג און אַלע װאָכן 

אַ קלאַנג, אַ שורה און אַ ליד, 


זיי װועלן זיכער דיך באגלייטן 

אין לעצטן וועג און בלייבן שוין 

וי גוטע היטער ביי דעם גן עדן 
ביים גרינעם שאָטן פון דיין שטיין 


גי 

און ענג איז דאָ אַלץ מיין לעבן, 

די פרעמד און די גאָס איז ברייט. 
זאָלסט גרעסער נישט וערן מיין לעבן 
זאָלסט זאַטער נישט וערן, מיין ברויט. 


זאָלסט רייכער נישט װערן, מיין האָפנונג, 
װאָס דארפסטו דען האָבן, װאָס ? 
אַ פעדער פון מעכטיקן אָדלער? 
אַ פינקל פון גאָלדענעם שלאָט ? 


אַ מאָרגן ? װאָס דאַרפסטו אַ מאָרגן ? 
זע נאָר דאָס פּיצעלע היינט; 

אַביסעלע זון דורכן פענסטער, 

און סקינדערשט און אינגלט און שיינט. 


ד. 

אַ רייכער פעטער װעט מיך קומען אַמאָל אויסלייזן 

נאָר סװועט שוין זיין מסתמא שפּעט, צוישפּעט: 

כוועל אין אַ הקדש ערגעץ זיצן מיד אין ווייסן קראנקן-מאנטל 
פון שטאָט דער ערשטער עקשן און דער ערשטער פּאֶעט. 

איך האָב אַמאָל זיך מיינע פינגער אָפּגעשריבן 

אַ גאַנץ אַדרעסן-ביכל: מומעס, פעטערס אין דער װעלט, 

(צי דאַרף איך אייך דערציילן מיינע אומהיימליכע זאָרגענישן) 
נאָר דער שכן הענאַך האָט מיך אָנגערופף העלד, 

ווען ער האָט מיך געזען אַ טאָג אַ גאַנצן ביזן אָװנטבלאָ 

דאָס בריוולעך שרייבן, דאָס דערמאָנען אַלעמען זכור, 

געדענקסטו פעטער משה נאָך דעם טאַטן און זיין ספרל 
װאָס האָט זיך אָנגערופן מיטן נאָמען: יהי אור, 


זאָל דאָס מיר זיין אַ שטיקל זכות: איך האָב אַ גרוס 
האָסט קיין עין הרע נישט אזויפיל איבעריקס ביי זיך; 
שיק צו אַ גרין פּאַפּירל אַ פּלימעניק דיינעם װאָס אָט-אָט 
פאַלט ער אין גאָס אַרױיס פון זיינע חרובע צוויי שוך. 


פאַר אים איז דאָס ניט װאַזשנע און פאַר דיר -- ניט שייףן 
און פאַרן יחוס אונזערן איז דאָס אוודאי גאָרנישט וואויל. 

איך שטעל מיך פאָר דיין הולך דאָרט אין הויכן באַלטימאָר; 
דעם אַטלעסענעם קוימען-הוט און די געלזיידענע קאַמזױל, 


איז ענטפער מיר מיט אַ פּאַפּירל גרין, אַ בלעטל ממש 
אויף מיין מבול-מצב און זאָל זיין װי דו האָסט זיך אַמאָל 
אויף מיר צעשריגן, װאָס איך לערן זיך נישט דראַטװעווען 
און אין אַ זויל אַרײנשטערן אַ שטיפט, אַ טשװאָק, אַן אֶל. 


.אַן אל !* --- האָט זיך די מאַמע פאַרן קאָפּ אַ כאַפּיגעטאָן 

.װאָס פאַר אַ סמיכות אֶל און פּאַרמעט, ווען זיין טאַטע זאָל 
פון קבר אויפשטיין און דערהערן, משה, דיין קאַלט-פלוידערן. 
צי איז דיין האַרץ אַ שטיין? צי איז דיין האַרץ פון שטאָל +" 


כגעדענק עס גוט. מסתם האָסטו פאַרגעסן לאנג אָן דעם, 

סאיז גוט װאָס מען פאַרגעסט, נאָר איצט דערמאן איך זיך פֿאָרט: 
| ווען סאיז דער טאַטע אויסגעגאנגען אויפן בית מדרש באַנק, 
האָט ער נאָך נישט געהאַט קיין ווייסן פאָדים אין דער באָרד. 


אַזױ האָב איך געשריבן דאן צו אים און אויך צו איר -- 

דער מומע שפרה דער אלמנה מיט דער צירונג-קראם אין וויניפעג. 
פון איר איז מיר אין זיבן יאָר אַרום געקומען גראָד אַ בריו, -- 
אַזאַ פֿאַרבעטעניש צו דער בר'מצווה פון איר אייניק דזשעק. 

אין גאָלדרעמל פונאויבן אויף דער ענגלישער פאַרבעטעניש 

איז זיך דאָס דזשעקל אין אַ טליתל געשטאַנען אױסגעמאָלט 

-און אונטער אים זיין נאָמען, װוי אונטער א רייכן פּרינץ אַ זאַ 

און דער נאָמען זיינער אפּגעדרוקט מיט ענגליש גאָלד. 

און דאָס אַלײן ? סאיז צו דערציילן און צו זאָגן טאָג און נאַכט, 
נאָר עפּעס טאָרקעט מיר אַ האָפענונג אַ נאַרישע: פּאָעט, 

די שיך דיינע האָסטו פּאַריכט, די לידער דיינע שטייען שוין אין תמוז-רייף, 
און מיד ביזטו און סקאָן נאָך אָנקומען אַ פעטער דיינער ערב-שפּעט 


און זיך דערפרעגן צו דיין הקדש-בעט און קומען אין אַ שעה 
ווען דו כאָפּסט אַ דרימל פון די לעצטע דרימלען דיינע דאָרט, 
און סקומט דער טאַטע דיר צויחלום און דו וואונדערסט זיך 
װאָס ער האָט אַלץ נאָך נישט קיין פאָדעם ווייס אין באָרד, 


און דו ביזט אזוי אַלט שוין, אַזױ מיד שוין אַזױ שפּעט, 

און סװואַרט דיין פעטער דאָרט אין אויפגעראמטן הקדש- קאָרידאָר, 
און האלט אין האַנט אַ קעסטעלע ניס און גרינעם צוקערברויט 

און אויפן קעסטל סבילד פון גרויסן פייטן: עין-הדור. 


דער גרויסער פייטן זיצט שוין לאנג ביי זיין גן'עדן טיש 

און רוט זיך אָפּ פון זיינע װאָגלענישן אויף דער ערד. 

און לייענט נאָך אמאָל די גרויסע ארבעט וועגן זיין אַ לידערבוך, 
װאָס איטליך ליד וװוערט דאָרט פאַרגליכן מיט אַ שווערד, 


און ניט קיין שווערדל גלאט אַזױ זיך, נאָר אַזאַין, אַזױנס, 

אַ הענטל פון גינגאָלד און מיט רויטדימענטן באזעצט. 

דער דור װאָס האָט אַזאַ מין דיכטער-סופר זוכה דאָ געוען. 
און האָט אים נאָך דערנאָך ביי א גן"עדן-טוש אַװעקגעזעצט, -- 


אַזאַ מין דור טרעפט אײינעמאָל אין אַ דור --- געהויכט, געקרוינט 
זאָל אין די איײיביקייטן זיין זיין שכר -- אַזױ-אָ שרייבט די פּען 
װאָס טוט פאַרשרייבן יעדער נס און יעדער גרויסגעשעעניש 
װאָס טוט אַמאָל דאָ אין-דער-נידער אויף דער ערד געשען. 


פאַרװאָסזשע פאָרט זיינען מיר איינגעבעטלערט אין דעם הויף 
װאָס רופט זיך װעלט און -- איך פאַרװאָס, אוי זאָג עס מיר, 
קלינגט אונזער שטיל און ערלידליד אין זייער אויער נאָר 
וי אַ נדבה-רוף, אַן אויסגעשטרעקטע האַנט ביי זייער טיר? 


זי לייקענען, און סאַרט אונז נישט, נאָר סאיז דאָך ריינע װאָר, 
און זאָל מיר גאָט פאַרגעבן, װאָס איך האָב זיך נישט געהיט 

און דאָס אַרױסגעזאָגט װי שיכור'ליך צעווישן כוס און כוס, 

וי שיכורליך צעװוישן איין ליד און אַ צווייטן ליד, 

ה. 

אַלע ווייסן דאָך דאָס מזל פון מענטשן 

און דעם עלנט פון אַ מענטשנס געמיט, 
בעטסט אויף איינעם זאָל קומען און בענטשן, 
דו בעטסט און דו שפּירסט זיינע טריט. 


אויב דער איינער װעט דיך פאַרזאַמען, 

וועט ער קומען צו דיין אייניקל צוגיין, 
אונזערע געזינדן זיינען אַלטע שטאַמען 

און איבער זיי -- אַ בלוי-ליכטיקע קרוין, -- 


איינער פון אונז װאַקסט אַריכער 

מיט אַן אַקסל אוו קרוינט אונז מיט רום. 
די קלענסטע פון אונזערע שטיבער 

נעמט דער רינג פון זיין ליכטיקייט אַרום. 


דער שענסטער פון אונז נעמט זיך בייגן 
ער קאָן נישט פאַרטראָגן דאָס ליכט 

װאָס שטעכט אים מיט גאווה די אויגן 
און אמאָל אין אַ טאָג, אומגעריכט, 


האָט ער גענומען זיין טיש און זיין בענקל 
און אין הינטערשטן אַלקיר אַװעק. 
כוועל זיין איידעלקייט אייביק געדענקען 
אין טעג ווען דער צוייפל, די שרעק 


וועלן שטעלן זיך טעמפּ מיר אין פּנים, 

און פוניענערזייט שטוב אויף דער װעלט 
וועלן אַלע שוין זיין מיינע שונאים, 

און דער גלייכגילט -- די אומעטיקע קעלט 


וװועט ליגן װי אַ זאַמדשיכט אַ וויסטער 
איבער בוים, איבער שװעל, איבער פּלױט, 
װעל איך רופן אין זיך שטיל: וואו ביזטו, 
שטילסטער פריינט פון מיין לעבן און טויט? 


אויף דיין װאָרט, וי אַ הייליקער מוסטער 
דער יסוד פון מיין װעלט-שטאַרקער שטאָל, 

און געווען ביזטו אַ אינגל אַ שוסטער 
מיט אַ חנ'עוודיקער זילבערנער אל, 


און נאָך חנ'עוודיקער -- דיינע פינגער, 

דין און לאַנג -- און אַ מאַך מיט דער האַנט 
און אַלצדינג װוערט דאָ אינגער און גרינגער 
און אַלץ ליכטיקט און שטראַלט מיט טאַלאַנט, 


וי אזוי איך בין טרויעריק געװאָרן 
געדענק איך אַליין נישט און ווען. 

נאָר סייווי איז די װועלט ניי-געבוירן, 
זינט איך האָב דיך אין שיינקייט דערזען 


און דורך דיינע אומעטיקסטע לידער 
לייטערט דורך זיך דער חן פון דיין בליק, 
דו ברידערליכסטער פון מיינע ברידער 
דאָרט פוניענערזייט קאָריצער בריק. 

וועס קיינער טאַקע נאָך אונז נישט בלייבן 
צו אָנווייזן מיט אַ פינגער: זעסט ? 

דאָ האָבן אַמאָל געװאָרקעט טויבן, 

און אַפּגעהיט זייער שטילן נעסט. 


און אונזערע שמות, אונזערע ספרים, 
װאָס וועט מיט זיי טאָן די גרויסע וועלט 1 
זי װעלן דאָ ווערן לעבעדיקע קברים 
לעבן די טויטע קברים אויף דער ועלט. 


די רוקנס זייערע -- מצבות 
אַ נאָמען און אַ װאָרט נאָך דעם. 
די אייגיקלעך פון די הלוי'ס, 
די אייניקלעך פון דעם בעל שם. 


ז 

דער מלך דוד שרייבט שורות תהילים, -- 
זיין מאָנענדיקע אומרו איינצושטילן, 

װאָס מאָנט די אומרו ביי דעם קעניג? 

ער זאָל איר ווידער ווערן אונטערטעניג 

די אוונט-שעה -- איז זי די שעה פון ירידה ? 
ניין, זי איז הייליקער אַראָפגאנג צו דער מידקייט, 
מען קאָן זיך אין איר ווינקל צזאַמענריידן 
מיט זיך אַלין, וי אַן אייניקל מיט אַ זיידן, 


די תמימות איז װי די חכמה -- אייביק, 
די קלוגשאַפט וויל ווערן ערליך-גלױביק, 
רעדט זיך איין צום נאַאיוון פרעגן -- 

אַ היילונג פאַר איר נשמה וועגףן 


װאָס װייניקער זי קאָן ענטפערן, אַלץ ליבער 
בייגט זיך דעם קאָפּ צום אייניקל אַריבער, 
און קוקט אים אַרין אין די ריינע אויגן, 

און בלייבט זיצן קינדערש און מילד געבויגן. 


װאָס זאָל איך דיר ענטפערן, שיין אינגל! 
איך האָב געהערט ערגעץ אַן אמת קלינגען, 
נאָר איבערקלינגען אים, קאָן איך ניט, טייערער, 
און רעדן דערפון --- ווערט מיר טרויעריק. 


לאָז מיינע ענטפערט אויף שפּעטער, שפּעטער, 
ווען דער לעצטער גאָלד װעט די מידע בלעטער 
אַ קראַנקן קוש-טאָן און זיי װעלן פאַלן 
וואינדיק-פאר'סמל פון די לעצטע שטראַלן 

קרבן אינדיק 


מיין מאַמעט אָרימשטוב האָט זיך אין מיר 

אין מיין געביין און בלוט אַריינגעקליבן 

ביים שטויב פון שוועל, אויף דער צעקריצטער טיר 
איז דאָס ערשטע ליד מיינס 

מיט אַ ציטערדיקער אומעטיקער האַנט פאַרשריבן, 


איך האָב דאָס ליד פון דאָרט אַראָפּגעפירט, 
געפירט עס לייטערן אין טויזנט טיפע קװאַלן 
עס האָט געטרונקען פון אַלע שאַטנס, אַלע ליכט, 
עס איז אין די דערהויבנטטע מינוטן 

שטיל און קליין ביי זיך געבליבן און געפאַלן 


מיט קיינזאַך איז זיך נישט צו גרויסן דא, מיט װאָס ? 
נישט נאָר נידעריק און עלנט איז דאָס גראָז 

דער גרויסער בוים איז אוין אַזאַ מין גראָז, 

אַ גרויסער גראז, אַ הויכער און אַ לאַנגער, -- 

און וואו, און וואס װעט ער דערלאנגען? 


און הויכן זיך אַנטקעגן נידעריקן, מידן 

איז מענטשליך, אזוי מענטשליך טריעריק און נישטיק 
און מיסטיקט נאַרישקײיט און שלעכטס און מיסטיקט. 

זע וואס סטוט זיך דאָ פון אײביק אָן 

אין אונזער פאַרברודיקטער און בלוטנדיקער נידער 


געוויס גיט דאָך. דער עפּלבוים אַרױס זיין שיינע פרוכט, 
און איינעד אין אַ דור שרייבט אָן אַ הײיליק בוך, 

די זון איז יונג און װעט נאָך װאָרימען און שטראַלן 
ווער ווייס וי לאַנג נאָך אין די הונדערט- גאָרנדיקע, 
טויזנט-פענסטערדיקע שטיינערנע ניװוייאָרקער שטאַלן. 
נאָר מיר האָבן שוין דעם זכות פון אויסלייזונג 

פון אונזערע קינדסקינדער שוין לאַנג פאַרזינדיקט 

ביי אַן אָפּגענאַרטער סעודה און אַ פאַלשן יומטוב 

ביי שטאָלענע גאָפּלמעסער ביי אַ קרבן-אינדיק. 

לויטערע נידער 


איך בוי אויס אין מיין דמיון נידעריק אַלט צפת, 
באַזעץ דיך אין אַ טונקעלן, שטיינעריקן קעלער, 
און רוף עס: דער טרקלין פונם הײליקסטן, 
פאַױװאָס איך טו עס ? זיך אַלײן צו פאַרשטילן 
זיך באַרואיקן פון מידן צונויפאַלן, 

כטראַכט אויס זיבן גן עדן-קאַמערן 

וואו צדיקים רוען אין גרויס:הערליכקייט, 

דיר גיב איך אַ הינטערשטן אַלקיר 

מיט אַ נידעריקן, שאָטנדיקן באַלקן, 

וי ספּאַסט פאַר דיין ערלינקייט, 


אַלע קומען צו דיין טיר דיך צו כבוד'. 
דו גייסט צו זיי אַרױס אין דיין װאָכיקן טיזליק: 
איך דאַרף מער קיין כבוד ניט, 

און מיין אַלקיר איז אַ נידריקער, אן ענגער. 
אַפילו די ספרים די גרויסע, די הויכע, 

האָב איך אַװעקגעגעבן אין געטליכן קעלער, 
זיך איבערגעלאזט אַן פּאָר דינע קונטריסים 
און דעם תהילים פון ר' אֲשר' שולבל, 

מען האָט אים מיר מיטגעגעבן 

איך זע װוי דו האַלסטסט אָן דיין רוגז 

מיטן קפדן ר' מענדל מקאָצק, 

װאָס האָט זיך פאַרקאָצקעט אין זיין גרויסמענדלדיקייט, 
פאַרקראָכן אין זיין בוידעם הינטערן לאָדן 
זיין פאַריסענער יומטוב, אַ קלייניקייט. 

זיין טאַרחלפט שפּיץיבערדל, אַ שייניקייט, 
און אונטן דאָרט שרייען אידן רבי, 

טו אַ שמייכל צו אידן אַן אביון, 

אַ אידן ואָס גייט איבער די הייזער. 

דער איד וויל אַ שטיקל שטעל, אַ קלייטל 
פאַרקויפן אַ קנייטל, אַ ברייטל, 

אַז די פיס זיינען אים שוין איינגעבראָכן 

פון װאָגל און נע-ונד על הפתחים, 

און די האַנט װאָס גיט אַ נדבה 

איז שוין אויך נישט די האַנט װאָס אַמאָל: 
,;איך גיי אַרױס אין אַ טומאַן פון בזיון. 
צי ווייסט איר ניט, רבי, וויפיל איך בין שוין פארשעמט 
געװאָרן. 
פון וויפיל שװועלן מען האָט מיך שוין דורכגעטריבן, 
פון וויפיל שטיבער מען האָט מיך אַרױסגעװאָרפן" 
פאַר דיין אויער קלינגען אַלע די קולות 
כוועל זיך לאָזן גיין צום איד הקדוש 
װאָס פאַסט דריי פולע טעג אַ װאָך. 
װעל מיינע אַלטע פֿאַרלעגערטע שאלות 
אים אויסלייגן: ר' הייליקער איד, 
איז מוזט מיר פותר'זיין מיין לעבן, 
ס'האָט זיך ביז איצט נישט געלאָזט פאַרװיגן, 
נישט מיטן בראצלאַװערס אַ ניגון, 
נישט מיט דוד המלכס אַ מזמו", 
נישט מיט דעם בעל שמ'ט אַ פזמון, 
און נישט מִיט דער שינרות, נישט מיטן כישיף 
פון פאול ווערלעץ אוּן רילקעס סטראָף 
װאָס טראָגט דעם בלאָען דופטיקן אָטעם 
פון גאלדענעם בין-יהשמשות שלאָף. 
כהאָב אלץ געפרואווט און ס'איז נישט געגאַנגען 
אוֹן דו װילסט מיט איט ניט שלום מאַכן. 
ער שיקט צו דיר די געהיבנסטע שליחים, 
און װוילסט אויף קיין פּשרה נישט איינגיין מיט אים, 
אים איינעם כאָטש װילסטו אָנלערנען. 
מיט אים װוילסטו אַ פרױק פשוטקייט לערנען 
ער זאָל ווידער זיינע כוחות באַקומען. 
איבער וועמען ספאָדיקט ער מיט גאות? 
איבער ווֹעמען שפּילט ער זיך אין הימלשפּיל? 
איך זע דיך אַרײנקריכן אין זיין בוידעם-לאָך, 
וי דו פירסט איט פאַרן האַנט ארונטער, 
ער האַלט זיך פאַר דיין אָרעם און ארבל. 
ער פארשטעלט זיך מיט דער האַנט דאָס פּנים, -- 
שעמט זיך פאַרן געבויגענעם לאַמטערן 
װאָס װוינקט אים פון אַ ווינקלדיק הויפל, -- 
אויך פון אים האָט ער געװאָלט אַנטליפן 
558 


איך וויי ס 


און כבין נאָך אַלץ ביז איצט געפאַנגען 
אין שפּינװעב-גראָ פון מיין נידריקן טאָג 
וי סװאָלט דער הימל פון האַרטער סקאָלע 
איבער מיין מידן קאָפּ געהאָנגען -- 

אַ טויבער שטאָלן-קאַלטער גלאָק. 


נאָר כווייס, (אוי, ווייס איך); 

דער יוד, דאָס אידעלע הקדוש 

װועט מיר ענטפערן, אַזױ און אזוי: 

מיין זון מיין טייערער, כבין נישט קיין גאָט. 
כהאָב אמאָל אין אַ ישוב זייער א וייטן 

אַ צייט געדיינ'ט, געפסקנט שאלות 

די אמתע שאלות -- אויף קלייניקייטן, 

אויף ברעקלעכקייטן, 

פון טיש צום טויל, 

פון מויל צום טיר, 

און זוייטער --- גיט זיך דער מח נישט קיין ריר, 
בין אָדם לאָדם 

שטייט אַ שד'ל, 

און אַ שטילערער אָדם, 

װאָס לעבט אַליין, 

דרייט זיך אַרוס אין אַ כישוף-רעדל, 

און ווייסט אַליין נישט וואו ער דאַרף גיין. 
פאַראַן אַ ספרל מיט הײיליקע דינים, 

ושישים לערנען עס די אינגלעך אויס, 

אזוי איז געווען דור איין,. דור אויס, 

נאָר איצטער -- גאָטס שווערער ביטערער צאָרן 
הויערט אפילו פון הינטערן הײיליקן אָרון, 
פון הינטער יעדער שטענדער אין מזרח-װאַנט, 
װאָסי ? עפּעס איינער אַ קדוש ותמים 

איז רחמנאילצלן נכשל געװאָרן 

מיטן אמתן מכשל, --- פרעג שוין ניט, 

און איך בין אַ פּראָסטעד, אַ װאָכיקער איד, 

גאַראָנים טראַכטן אויף מיר אויס קדושה. 

כַּהאָב צונויפגעקאָרטשעט זיך אין מיינע חושים, 

און וויל אין מיין אַלײנקײט פאַרלאָרנגײן, 

כהאָב אויך געפרעגט פון-אונטן, פון-אויבן, 

און קוים געכאַפּט דאָס טאָרבעלע גלויבן 

מיט די לעצטע ברעקלעך און זיך דאָ פאַרבאָרגן 

איך ווייס, סאיז דיר שלעכט, יעקב יצחק בר' אָהרן בער, 
און האָסט אָנגעלייגט אַ היפּש ביסל מיילן אהער 

נאָר לאָז עס, לאָז עס, לאָז עס איבער אויף מאָרגן 

און אויף איבערמאָרגן, 

ערגעץ אומעטום 


דאָס אומגליק גייט נאָך אום אַלין דאָ, 
נישט ריר עס אָן נאָך מיט דיין װאָרט. 
ער מעסט נאָך אויס די שורות קברים 
ביים וועג וואו דער שװאַרצער װאָגן פאָרט, 


ווייזט אָן אוואו זיך צו פאַרקערעווען 
און זעצט זיך אויפן שטיין אַװעק, 

דעם קאָפּ פאַרטאָן אין די שטומע אָרעמט, 
נישט מער מיט טענה אויסגעשטרעקט. 


די גלייכגילט בלויט אין גרויסן הימל 
טאָג איין טאָג אויס --- די ווייטע ערד 
נעמט איין, פאַרציט צוריק די ואַונדן 
און אויף אַ קאַמער-װאַנט די שווערד 


פון דעם צוריקגעקומענעם זיגער 
הענגט שטיל אין נאַקעט-קילן בלאַנק. 

דער העלד -- קלאַפּט מיטן היימישן האַמער, 
פאַריכט אונטערן בוים די כאַנק, 


קלאפּט צו אין שטעלעכל דאָס טירל, 

דער ברוינער הונט זיצט שטיל ביים זייט, 
טרעט פון זיין האַר נישט אָפַּ קיין רגע -- 
ניט געזען אים אַזאַ לאַנגער צייט, 


ער זיצט און קוקס אויף אים אָן אויפהער 

צו װאָס ער רירס זיך צו און טוט. 

דעם בוים איז וואויל, דער שטוב איז רואיק, 
און אים, דעם גוסן הונט איז גוט. 


און װאָס אַ טאָג װעט ווערן בעסער 
דער גאַנצער וועלט און אויפגעריכט, 
נאָר די דערמאָנונג װועט געדענקען 
דאָ אָנצינדן אַ יאָרצייטליכט. 

נאָך די װאָס זיינען נישט געקומען 
פון פעלד צו זיך צוריק אַהײם, 

און ליגן ווייט איבער ווייטע מיילן 
אונטערן שאָטן פון אַ פרעמדן בּוים. 


זי שטעלט דאָס יאָרצײטליכט ביים פענסטער 
צום פרייען אָפענעם פעלד אַהױס: 

עס האָט נישט איינמאָל שוין געטראָפן 
אינמיטן נאַכט, ביי אַזאַ מִין הוֹין -- 


אַ קלאַפּ אין שייבל מיט אַ פינגער, 

אן עפן, אַ שטומער אויסגעשריי, 

געברענט האָט דאָרט דאָס רױכיקע לעמפּל 
ביז ס'איז געװאָרן אין פענסטטר בלוי. 


זי האָט איט באלייט צו דעם געלעגער, 
אין גליק און צער דעם קאָפּ געוויגט. 
איבער איר קראנקער פרייד און חסד 
אַזויפיל יאָר שוין נאָכן קריג, 

טונ קל 


פאַרװאָס פּרואָװוסטו מיך אַזויפיל מאָל, 

דו ווייסט אַז כוועל נישט אויסהאַלטן 

װאָס שפּיגלסטו זיך אַזױ גלייכבגילטיק 

אין קרומשפּיגל פון מיינע דורכפאָלן 

דו האָסט הנאָה זיך באגעגענען מיט מיר 
אויף יענע אֶָבלדיק, האַלב-טױיטע הינטערוועגן 
און פירן מיט מיר אומעטיקע ויכוחים, 


מיין אומחהיימליך, פאַרסמ'ט קראַנק טראַכטן -- 
דו רעדסט מיך אָן צו זען זיך קרום, 
צעשטרויכלט; אויף מיינע טואונגען און מעשים 
געפינסטו אלץ אַ וואונד, אַ מום, 

דו גיסט מִיר אָנצוהערן, וי א סוד, 

אַז כבין נישט פון די געווינטשטע תושבים דאָ; 
אַז מיטן אָפּגיין פון מיין שטח גאַס, 

וועלן אַלע לאָמפּן הינטער מיר זיך אויסלעשן, 
מען װעט מיר נאָכװאַרפן מיין צוואה וי אַ שטיין, 
מען װעט דאָ אויסרופן אין די פּאָר גאַסן 

וואו מיין פּרסום איז אַרומגעקראָכן, 

שכחה, שטיין און ביין. 


איך הער די אַלע טונקלע רייד אין זיך 

און אין אַ רגע דוכט מיר: ס'איז לטובה, 

אַלע מיינע תפילות זיינען אָנגענומען, 

דאָס האָט מיך אויסגעװויקלט גאָטס האַנט אַלײן 
פון אַלע קרומען, אַלע מומען, אַלע טומאה'ס. 
דאָס פירט ער מיך אַװעק אויפן גרויסן וועג 
הינטער אַלע דערף און שטעט און שטעגן 
וועט מיך דערפירן צו דער פרידליכער שטוב 
ביים ראַנד פון מערב-ברעג, אין לעצטע שטילקייטן 
איין טאָג קומט שענער פונם צווייטן. 

קיינער קומט פונערגעץ נישט אַהערצה 

און כוויל נישט מער צוריקגיין. 

א פ שר ! 


אפשר האָב איך זיך טאַקע געראַטעװעט 
מיט די רעשטן נאָך פון דור ת"ח ות"ט. 
צום מחזור פון זייער אַלטן לעבן 
פלאַטערט צו אויך מיין יונגער בלאַט, 


די זון און דער ווינט און דער חימל 
פון הייגט --- זיינען דאָ אין זיין זאָפט, 
נאָר די שיינקייט פון אַמאָליקן חסד 
אייזנט אָן זיינע אָדערן מיט קראַפט, 


האָב איך אַלײן זיך גענומען דעם יחוס ? 
נישט אַליין נאָר אין מיר האָט אַ קול 
שטיל גערופן אַ קול: יעקב יצחק, 

ביזט געזאַלבט מיט אַ ליכטיקן עול, 


און ביזט פריי פון די משאס און יאָכן 

װאָס ליגן װוי שטיינער פאַר דיין טראָט. 
ווער עס גייט מיט גאָטס שליחות צו מענטשן 
און --- ווער מיט די מענטשנס צו גאָט. 


און די טראָגסט נאָך אויף דיינע אַקסל 

אַ נשאָר פון דער שליחות הבש"ט, 
דארפסט טויזנט איין שטצט איבערשפּאַנען 
צו דערטראָגן דעם דורם לעצטע רעשט 


פון די חסדים און גנאָדן און רחמים 
װאָס זיינען נאָך געבליבן פון דאָרט. 
פאָראַן אינ'ם דור נאָך אַ וויגקל, 
פאַראַן אינם דור נאָך אַן אָרט 


און אַ זכות -- נאָך אַ סעודה צו פּראַװען 
אויפן שטייגער פון ד גרויסע טעג. 

די לעצטע פור ליכטיקע חסידות 

איז מיט דיר אויפן שפּעט-שפּעטן וועגי 

וועסט דערפאָרן -- אויב נישט קיין מעזשבוש, 
קיין בראַצלאַוו, קיין קאָרעץ, קיין זגערזש, 
נישט קיין בראָד, קיין לובלין, קיין אַניפּאָליע 
נישט קיין מעזשעריטש פון רבין ר' בער 


איז אַ הינטערשטאָט מאַחורי נעװיאָרק, 
נישט וואונדער זיך, יעקב יצחק, ניט שטוין. 
ווער זעט נישט אויף דיין ברעם דעם אָפּשיין 
פון דער גאָלדענער תקופה'ס קרוין. 


ווער הערט נישט אין דיין קול דעם אָפּקלאַנג 
פון אַזמר בשבחין אין דעם פאַרנאַכט 

ווען דער בעש"ט האָט ביי זיין ערשטער מסיבה 
זיין המוצאי ביי שלש-סעודות געמאַכט. 

פון היינט 


עס הויבט מיין קאָפּ זיך אויף פון אומעט 

פאַר די װאָס שרעקן זיך ניט, ציטערן ניט 

פאַר דער מיאוסער גבורה פונם בייזן; 

פאַר די װאָס האָבן געדינט דעםט קלענערן פון זיך 
מיט זייער גאָרער גרויס און שיינקייט. 

זיי װועלן מאַכן פון דער װיסט-פאַרשװעכטער ועלט 
צוריק אַ הויז, אַ היים פֿאַר די גערודפטע, 


און פרעמד מיט פרעמד ווערט ווידער גאָטסט משפחה; 
מען דערזעט זיך, מען דערקענט זיך פון פאַר טויזנס יאָרן: 


היינט איז דער ערשטער טאָג נאָכן שװאַרצן שטורעם. 
אַן אפגעבראָכן שטיקל אַלטברױט און אַ קערן זאַלץ 
איז דער אוצר פון אַלע אוצרות זיסער אָרימקײיט. 

די װאָס עסן ביי איר טיש זיינען געזאלבטע פונם מזל 
און זייערס איז דאָס מלכות דאָ פון ד ע ד-וועלט. 
זייער שיינקייט איז דאָס שטיל-לעבן מיט זיך 

זייער חכמה -- דער פירוש-:המעשים אויפן װאָרט, 
און פון- זיך-אַליין פאַרמאַכן זיך די ספרים, 

און שטעלן זיך אין הכנעהדיקן ווינקל. 


פאַרװאָס בין איך נאָך דאָ אַזױ אַלײן 

ווען אַלע גרייטן זיך איינצונעמען װעלטן? 

אַ טאָג ארונטער, אַ הינטערגעסל אַ פאַרגעסנט, -- 
ווען איך באַגעגן זיך דערמיט אַמאָל, 

רופט מיך דאָרט א פאַרזשאַװערט פּלױטל 

וי דער טויער צו דעם רואיקן גן עדן 

איז דאָס בלויז מיין באַשערט שטיל האָב און גוטס ? 
איז דאָס דער פּתרון פון מיין געהײליקטן חלום ? 
װעל איך צו עפּעס ערליכערס נישט דערגיין 

אין פאַרװאָגלט טראַכטן, 

אין מיין פאַרענגטן לעבן? 

פאַראַן אַזאַ דערפל אויף דער ערד 


דריי נידעריקע טרעפּלעך פירן 
אין הויז פון מיין ליד אַרונטעך. 
אין אַזאַ ווילדן און בייזן יאָרהונדערט, 
זעט עס אויס אין דיינע אויגן אַ װאַונדער. 


נישט קיין וואונדער, יעקב טייערער. 

אַזױ האָב איך זיך פירגענומען, 

און איך קאָן זיך נישט באַרימען, ברודער. 
אַז אַ סך זיינען אַרונטערגעקומען. 


אַ פאַרבייגייער איינער, א שוייגער, 
זאָגט קיינמאָל נישט פונװאַנען אַפילן, 

קומט און זעצט ביי דער װאַנט זיך אַנידער 
און ריכט אָפּ זיין שעה פון שטילקייט, 


איך טראַכט וועגן אים, אַז מסתמאָ 
האָט דאָס פייער פון קריג אים פאַרטריבן, 
און סשענסטע, נאָענסטע און לייבליכסטע 
איז הינטער אים שטאַרבן געבליבן, 


אַזוױפיל לענדער און װעלטןיישובים 
ווערן אויף דער ערד איצטער חרוב, 

פון אונטער גאָטס פייעריקן רײטװאָגן 
יאגט אַ מענטש צו אַ מענטשליכן קרוב. 


לויפט אַריין אין אַ שטוב מיט אַ טענה, 

מיט תרעומות אויף גאָט כביכול. 

זיצט דער מענטש פון דער פרעמדער כאַטעץ 
הערט זיך צו און ער מורמלט: ביטחון 


ביטחון --- אין װאָס ? פרעגט דער אורח 
מיטן צעריסענעם לייב און נשמה. 

אין דעם װאָס מיר װועלן ערשט געפינען 
אַ נייעם, אַ פּראָסטערן נאָמען. 

זיין נאָמען האָט ביזיאיצט פאַרטונףלט 
דער חורבן מיט רויך און מיט סאַזשע. 
און סדאַרף אונזער בלוט, אונזער ליידן 
אים רייניקן, לייטערן און ואַשן. 


ער װעט וי אַן אָטעם ע פרישער 
צו אונזערע ליפּן טאָן:דערשוועבן 
וי אַ ליד, װי אַ ניגון אַ נייער 

דאָס ערשטע מאָל אין אונזער לעבן 


און נייער, און בלויער אין פענסטער 

װועט די װעלט אונז אַ שיין-טאָן פונדרויסן. 
און דא אין אונזער טאָליקן דערפל 
וואוינען לויטער ר' חנינה בן דוסאָ'ס. 

פון מיין אַ געטראכטע רעדע 


ס'איז גוט און ס'איז וואויל, בירגער, 

װאָס דער פּרעזידענט אייברעהעם לינקאָלן 

קוקט נאָך אַרונטער פון דעם גאָלדענעם ראַם 

פון זיין בילד איבער די אוױחים אין ווייסנהויז, 

ער קוקט זיי נאָך מיט זיינע טרויעריקע אויגן 

פון דעם מירמלנעם פּעדעסטאל ואו עֶר זיצט 

מיט זיינע פאָטערשע אָפענע אָרעמס. -- 

גרייט אַרויפנעמען אַלע אייניקלעך פון אַמעריקע 

זיי דערציילן זיינע װוינטערדיקע מעשות 

פון די פּליינען און די אַלט-קענטאָקער וועלדער. 

איר זאָלט נישט קליין נעמען די געמעלן און די געשטעלן 
פון מאַרמאָר און פון די זאפטיקע פאַרבן 

װאָס פאַרלײיביקן און פאראייביקן דעט נשיא לינקאָלן. 
גרויס און לעבעדיק איז זיין בליק נאָך אויף אונז אַלעמען 
דורכן פלייש און לעבן פון קונסטווערק, ברידער בירגעף. ‏ 
אייב רעדט צו די אַמבאַסאַדאָרן פון זיין שטיין אַראָפּ 
ווען זי קומען בעטן אין ווייסנהויז הלוואהס, 

צו די שטאַטסמענער װאָס דינגען אויט משכנות, 

צו די קעניגן װאָס קומען שמעקן דעמאָקראַטיע 

און צו די שוכפּוצער מיט די שװאַרצע קעסטעלעך. 

ער קוקט אַרינער איבער אַלע פּרעזידענטן, 

און ווער סאיז ראוי, מיט דעם פירט דעם המשך השמועס 
פון די הייליקע פּסוקים פון געטנסבורג. 

איך אַליין האָב ליב אָנצורירן זיין שטיוול-זויל 

און מורמלען וי א געבעט און װי אַ לױבדאַנק: 

גוט װאָס דו ביזט מיט אונז דאָ-געװען, לינקאָלן, 

און גוט װאָס דו ביזט אַזױ הויך איבער אונז אױיסגעװאַקסן 
גוט װאָס דו האָסט געלערנט דיין לוח געטנסבורג 

און גוט װאָס ביזט געװאָרן אונזער פּרעזידענט. 

און גוט װאָס דו האָסט געלייגט דיין האַנטיחתימה 

אויפן יונגן שטערן פון אַמעריקע. 

גוט װאָס דו ביזט געװאָרן געשיכטע, 

און פון געשיכטע -- געװאָרן לעגענדע. 

קינדער און דערװאַקסענע שטייען ביי דיין שטיינטרעפּ 
און לויכטן מיטן ליכט פון דיין זונוקייט. 

אָ, ווען איך זאָל קאָנען דערגרייכן די אייביקייט 

פון דער מעלאַנכאָליע פון אונטער דיינע ברעמען 

ווען כזאָל קאָנען די טיף פון דיין לעגענדע 

עפענען מיט רעאליסטישע פּאַראַגאַפן 

פאַר אַלע װאָס קאָנען נאָך נישט לערנען 

די איידעלע אותיות פון דיין לעגענדע-ווערק, 
אויסשמידן די שאטן און ליכט-סודות 

פון דיינע קנאָכיקע װאַונדערליכע פאָטער-הענט, 

אַ גרויסער, וועלטס אייביקער פּרעזידענט. 

וי קעניגליך און וי פּראָסט דו האָסט דערהויבן 
אַמעריקע מיט דער ערליכקייט פון אַ גאָט װאָס איז געקומען 
און זיך באַזעצט אינם גרויסדאָרף אַמעריקע. 

אַלע מויערן האָבן זיך אַקסלדיק אַ הויב-געטאָן, 

אַלע גאַסן האָבן זיך רחבות'דיק פאָנאַנדערגעלאָפן 

און אינגלעך מיט בערשטלעך און מיט שװאַרצקעסטלעך 
לויפן אַרום איבער די גאָסן און קיינער וייסט נישט 
אַז איינער פון זיי לויפט פאַר פּרעזידענט, 

אַן אומעטיקער מענטש טראַכט 


אין מיין הילפלאָזער מחשבה וויין איך; 
מאַכסט מיך איבעריק אויף דער ועלט, גאָט. 
דער אומזין שטאַרט גלעזערן אין מיינע אויגן 
אויף מיין קאַלטער, אייביק-פרעמדער שטאָט, 


כ'וויל מער גאָרניט פון די מענטשן נעמען 
זיי גיבן און שעלטן דיך אינדערשטיל, 

זיי טוען זיך אָן אין די מליצה'דיקסטע פליגל, 
נאָר ס'איז אַלץ לשם פאַרביקן שפּיל, 


בין מקנא אַלע איינגערוטע געמיטער, 

אלע אויגן -- אין דער אייביקייט פאַרטאָן. 
וי איך האַלט זיך דאָ ניט שפל און זייטיק, 
בין איך אַלץ נאָך אַ שאָטן אינם קאָן. 


וועק מיך אויף אין אַ פאַרטאָג אַ שטום- גראָען, 
ווען אַלע ווינקלען שלאָפן נאָך אין הויז. 
און זאָג מיט מיר די דריי שורות ווידוי, 
געזעגן זיך מיט מיר און גיי אַרױס, 


לאָז מיך איבער מיט זיך אַלײן שטאַרבן, 
גרויסע רו רינגלט אַרום מיין שמאָל בעט. 
מינוט נאָך מינוט -- בלויז מינוטן 

און װי די אייביקייט אַזױ לאַנג און שפּעט. 


אַלע שלאָפן אין שטוב -- האָבן זיך פאַרשלאָפן 
און די צייט איז אַזױ שווער, אַזױ שטאַרק, -- 
הויבט זיך אויף איבער מיין קאָפּ און העכער -- 
אַ ווייסער. שניי-ווינטערדיקער באַרג, 


מינוטן,. לעצטער ברעג פון אַ פרימאָרגן, 

און זי שטעלט זיך פאַר מיין בליק מיין װועלט -- 
דער מאַרק מיט זיין גראָ:װאַכעדיקן טומל, 

און מיין מאַמעס אַלט-געהויקערטע שטעל, 

און די מאַמע װי די שטעל - אינגעהאָרביקט, 

דעם קליינער קאָפּ אין איר אַלט-טונקלען שאַל. 
דער ווינטערדיקער בײיטאָג װערט אַלץ פֿראָסטיקער 
דורך אַ שפּאַרע קריכט אַ זונענשטראַל, 


וויל אַ לעצט ביסל וואַרימקײט דערלאַנגען 
טוט אַ פינקל און ער פאַרלעשט זיך באַלד. 
מיין טאַטע איז זייער יונג געשטאָרבן 
מיין טאַטע איז אויך נישט געווען אַלט, 


און מיינע ברידער און איך -- אַ לויטערקייט 
צעליכטיקט זיך אויף מיין שטערן, צעהעלט. 

וי אַן אומעטיקע קינדערימעשה רוקט אַװעק זיך 
אין דער ווייט, אין דער ווייט מיין וועלט, 

די פרומקייט 


אֹ 

זי רעדט צו גאָט אין פּראָסטקײט 

אַפּילו ווען די צווייפלען טונקלען איר מחשבה, 
אַפילו ווען זי ווייסט, אַז ער איז מיט די שטאַרקע, 
אַפּילו ווען ער שאָטנט מיטן רוקן איר אין פּנים, 
בעט זי ריין און שטיל, די פרומקייט, 


זי קאָן נישט װאַרטן אויפן הויכן גרויסן טאָג, 

זי מוז איר קליינעם טאָג אַ תיקון געבן 

אוודאי איז דאָס נאָר נדבהדיק גענאד, 

נאָר ס'איז כדאי, וי אַ מאגער שטיקל ברויט, 

זי איז די גוטע היטערן פון גראָע װאָכטעג, 

אירע מעשהס זיינען נישט פון קיין יומטובים, 

איר משיח וואגלט ערגעץ און ער הערט אַפילו ניט 
וי מען רופט אים, וי מען בעט צו אים. 

זי ווייסט אויך וואויל, אַז ס'הייליקסטע, 

דאָס הערליכסטע אַפילו -- דאַרף דאָ פינסטער שטאַרבן 
דאָס ליכטיקסטע ווערט ועלק און מיד און געל, -= 
שטייט זי שטענדיק ביי דער וועלטישער שועלל, 
גרייט פון דאַנען אַװעקגײן. 


נישטאָ דאָ קיין שום אוצרות 

איבער וועלכע ס'איז כדאי צו טרויערף 

נאָך וועלכע עס דארף באַנק-טאָן, 

דאָס האָבן אױיסגעטראַכט די בלינד באַנאַרישטע 
װאָס גלויבן אלץ זייערע אויערן און אויגן 
וואוהין זיי שלעפן זיי און מיינען 

אַז אַ האַנט פון פלייש-און-ביין 

איז די שטאַרקע װאָגשאָל פונם אמת. -- 


פאַר זיי טוט זי אויך שטיל תפילה טאָן 
די פּראָסטע, די געבענשטע פרומקייט, -- 
זיי זאָלן זיך כאָטש און דער לעצטער שעה 
חלילה ניט אין נאַרישקײט פאַרלירן. 

ב 

פאַרגראָב נישט דיין פּנים אין דאגות. 

בוי נישט קיין בנין פון שטיין און פון קיזל. 
פּאַלאַצן זיינען אַ זינדיקע ירושה, 

מען טאָר אין זייער שאָטן נישט ואוינען 
דער תנא װאָס מאַכט זיך אַ היתר 

און אַ מידה פון אהבת עשירים, 

איז נישט פון אונזער פאַרנאַכטיקער מסיבה. 
ער איז אַ געשטראָפטער פון טאָג; 

מען דאַרף נאָכקוקן זיין טראָט, 

זיך איינהעױן אינ'ם קלאַנג פון זיין װאָרט, 
און צום גלעט פון זיין האַנט איבערן באָרד, 


נישטאָ שוין דער בעל שם טוב הקדוש, 

מען זאָל קאָנען ביי אים אָנפרעגן אויף דעם ענין 
נאָר אין זיין קונטרסל ספורי נפלאות 

דאַרף זיין ערגעץ וועגן דעם אַ רמז. 


פאָר אונז אידישע אינגלעך פון אוקריינע., 

װואָס זיינען געזעסן לעבן אָרעם פון אַ רבין 

איז דעם בעש"טם געשטאַלט אַן אייביקער באַלײטער. 
אונז באַפּאַלט אַן אימה און אונחיימליכקייט, 

און פאַר גאָט זיך צו שטעלן פעלט אונז גבורה, 
מיר קומען פפון מעלאַנכאָלישע וועגן 

אין די װאָלינער טיף-אומעטיקע טאָלן 

און מיר דאַרפן אַ רבי'ן אַ פאָטער, 

װאָס זאָל אונז צו גאָטס שוועלן פירן. 

מתנגדים האָבן אַנדערע ועגן 

ווייסן, ווען מען קאָן זיך עפּעס דערפרעגן 

ביי דער תורה, ביי דער גמדא, ביים באַשעפֿער. 
און מיר --- קלייבן אויס אַ רייפן פּסוק 

איינעם פון צען, פון הונדערט, 

און בלייבן איבער זיין שיינקייט פאַרװאַונדערט 
פון זיין חכמה, פון זיין זוהר-שמים, 

און אַלע טאָג טוט ער זיך באַנײען 

אינם װאָכיקן תוך פון אונזער לעבן 

מתנגדים דאַרפֿן ברייטע חדרים, 
מתנגדים דאַרפן הויכע סופיטן, 

און ביי אונז איז אַ שולכל-קעלער 

נידעריק, דריי טרעפּלעך אַרונטער, 

וואו ס'איז אַביסעלע קאַלטליך ווינטער, 

דאָס ערליכסטע מקום פאַר עבודת הבורא, 

און אומעטיקייט װאַרפט אויף אונז נישט קיין מורא, 
מיר קאָנען עס דערהויבן, צעהעלן. 

פרעגן אונזער שמש דעם געלן 

װאָס מיר טוען אין צייטן פון מהומה, 

ווען די װועלט ווערט באַפאַלן פון טומאה, 


און איך, װוי איך הויב זיך אָן באַקלאָגן 
אויף זיך און אויף דער גאַנצער אַרומע, 
עפנט די פרומקייט אַ נידעריק טירל 

פון אַ פאַרשוויגענעם ספר אַן אַלטן, 

און עס הויבן אָן אַרויסקומען די געשטאַלטן 
פון די װאָס לעבן שוין נישט מערער. 

און איך זע זיי די אַלטװעלטיקע לערער 
אַרומגײן איבער די אָרימע געמאַרקן 

מיט אַ משל די דערשראָקענע צו שטאַרקן 
לאָזן אַראָפּ זיך אין דעם שפלסטן געגנט. 
(ווער האָט זיי שוין דאָ נישט באַגעגנט 6) 
און היימישער ווערט ווידער אויף דער וועלט דאָ, 
די הויכע מויערן ווערן קליינע געצעלטן 


איר זאָגט, ס'איז נאָר אַ חלום אַזאַ"מין, 
און איך בין נאָר אַ טרויעריקער מאַמין? 


אפשר איז דאָס טאַקע נאָר אַ חלום אַזאַ"מין, 
און איך נאָר אַ טרויעריקער מאָמין? 


אַ בלעטל װאָך פון קאַרעץ 


ביי ר' טעוולען הקטן והחכם, 

וואוינט אַן אורח, רופט מען אים ר' נחום. 

אַ ווייטע באָרד, ווייסע זילבערגע פאות 

און אַ שטילער. שטאָט איז פול מיט דעה'ס, 
אידן פירן כלערליי וויכוחים, 
זילבעריק-שטיל שמייכלט צו ר' נחום: 

װאָס ? צואװאָס דארפן זיך אידן קריגן? 
בעסער איז, אַז מען פאַרציט אַ ניגון 

פאָר אַ ניגון שרעקט זיך אַ ברוגז איבער, 
שפּרינגט אַרױס פון פענסטער איבער שטיבער, 
איבער דעכער, איבטר פלויטן, הויכן 

און צעגאַנגען װוי אַ קוימענרויכל, 


ר' נחום האָט אַ פּאָליטשקע מיט ספרים, 
איבערגעצויגן מיט אַ פאַרטעכל אַ קלאָרן 
װאָס מער ער זיצט אַריבער זיי געבויגן, 
ווערן אים אַלץ לויטערער די אויגן 
אויפטשיקאַװעסט, וי ער װאָלט זיך שפּילן, 
טוט ער אָן אַמאָל ר' טעוועלעס פּאָר ברילן, 
טוט און דרייט דעם קאָפּו א מאָדנע בלי 
תוהו ובוהו, חושך ואַפלה, 

און ער נעמט זיי פון דער נאָז אַרונטער 

און בלייבט שטיין פאַרגאַפּט, פאַרוואונדערט: 
סאַראַ וועלט אַ גרויסע און אַ פרייע, 

און אַלע אָרום אים זיינען זיך מחיה, 

ר' טעוועלע אַלײן, בעצמו ובכבודו, 

קוקט אויף נחומען אַרױף, איז מודה, 

אַז דער איד דערדאָזיקער ר' נחום, 

עפּעס שפּילן זיך אַרום מיט אים מלאָכַים, 
מלאָכים ווייסע, לויטערע װי די שפינת. ‏ 
אַזא זאַך דאַרף מען ביים בורא זיך פֿאַרדינען; 
אַזאַ העל געמיט, אַזעלכע קלאָרע אויגן, 

אַזא רוקן -- אויף קיין האָר נישט איינגעבויגן. 

אַזא נעמען באַדבה יעדער בחינה, 
ס'איז מיר וואויל װאָס סטוט זיך טאָן געפינען 
אַזאַ איד אין מיינע דלד-אמות, 

בין איך אים מיט לייב און ליב משמש. 

סאיז מיר ליב און וואויל צו הערן פאַלן 

דאָס קלאָרע ליכט, די זילבערווייסע שטראלן 
פון זיין באָרד און פאות און זיין לשון, 

און װי ער גייט איכערן גאָס -- א וייסער חתן 


אין די גרינגע שטעקשיך, אין דער זיידענער שאַלקע, 
פרייטיק -- קעגן שבת אונזער מלכה, 

קוקט איבער די שטעלן, אויף די קלייטן 

מיט זיין גרינגן שמייכל מיט זיין ברייטן, 

קיינער ווייסט נישט פונװאַנען ער איז געקומעף 
שטייט אַ איד אין שול און טוט זיך אונטערברומען 
גלעט די באָרד זיך, קרייזלט זיך די פּאות, 

אידן: ברוך-'שלומס, אהרן-לאה'ס, 


שלמה רבקה'ס ברוכל ר' חיימס -- 

אַלע גייען צו צו וויגדער דיין 

ווער איז עס דער אורח אָט דער וייסער ? 
און פון דעמלט הויבן זיך אָן די מעשה'ס: 
יענער זאָגט: ער קומט אַהער פון רייסן, 

דער: פון ווייטן גרעניץ, לעבן פּרײיסן. 

דער: פון ליטע, דער אַנדערער: פון פּױלן 
און אַזױ געבליבן איז אַ איד אַ וואוילער . 
איין-אַלײין דאָ אין אַלקידל צו וואוינען, 
שלאַנק און ליכטיק, ממש ערב קרוינונג; 
זעץ אים אויפן כסא הרבנות. 

כזאָג עס אָן אַן טראָפּן פון לצנות. 

זיין למדנות און זיין גראַדער שבל, 

און זיין שלווהדיקער, היילנדיקער שמייכל, 
זיין שטילער גאַנג אין ווייסע שיך:אוןזאָקן -- -- 
און מיר דאָ אַלע ? עפּעס וי איבערגעשראָקן; 
טראָגן אום די שרעק אויף אונזער רוקן 
קאָנען גאָט אין פּנים גלייך נישט קוקן 

הכנעהדיק אין שול ביים תהילים זאָגן 

אין קלייטל פאָרֹן גוי --- פאַרװיסט, דערשלאָגן, 
און דאָ איז זיך אַ איד אַראָפּגעקומען 

הויך דעם קאָפּ און עפּעס וי צענומען 
ברייטער גאָר געמאַכט די גאַס, די געסלעך, 
און ביי ר' טעוועלען אין שטוב זיך איינגעזעסן. 


האָבן אים דאָ עטלעכע חסידים 

געבראַכט צופירן זייערע אינגעלעך -- תלמידים, 
איז ער זיך געװאָרן אַ מלמך, 

און וי ווייסער זייד און ווייכער סאַמעט, 


הערט מען זיין שיין לערענען, זיין ניגון 
ווערט עפּעס דער גאַנצער רעש אַנטשװיגן. 
אַלע פילן אַז װי גאָלדענער בוימל 

טוט זיי זאלבן, בענטשן זיין דף יומי. 


און ר' טעוועלע הקטן והתכם 

אונזער אַלטער דיין -- לויב און שבחים 

זאָלן אויף זיין קאָפּ טאָן נידערן תמיד, -- 

האָט שוין באַלד אַרױסגעװיגט זיך פון זיין אומעט. 
און ער קריכט אַרױס פון די יסורים, 

צער מאַכט עלנט און די אַנגסט מאַכט אָרִים. 
װאָס עס אין געשען, איז שוין פאַרפאַלן. 

און עו איז געווען אַמאָל אַ בעלן 

וועגן יחוס עצמו מיט ר' נחמנען פאַנאנדעריידן 
האָט ער אים זיין סוד געטאָן באַשײדן, 

וי ער איז דורך פּיין און צער און קברים 

ווייס און קלאָר און דורכזיכטיק געװאָרן. 

איז ער וי אַ אינגל לעבן אים געזעסן 

און אינגאנצן זיך אן-זיך פאַרגעסן. 

זיך אויפגעהויבן, זיך אַרומגעקוקט פון אַלע זייטן, 
און דערזען זיך גופאַ --- פון אַ וועג אַ ווייטן, 

פון אַ ווייטן וועג אַהערצו אָנגעקומען, 

און ר' נחום האָט גענומען אונטערברומען 

אַזאַ ניגון אַזאַ נייעם, נישט פונדאַנען 

העלף מיר, איך זאָל זיך אים אַמאָל דערמאָנען. 

ד ערווייט ערונג 


כוועל פאַרפעלן די הערליכסטע נאענטקיט 
מיט חברים אין מקום -- זיי װעלן 
אַװעקגײן פון טאָל פון די ערליכע, 
אַריבערגײן די נידעריקע שװעלן 


כזע וי איינער נאָך איינעם פאַרלאָזן 
דאָס שטיבל, וואו מיר טרעפן זיך תמיד, 
דעם האָט זיך דערעסן די בושה, 

דעם האָט זיך דערעסן דער אומעט. 


אַ חידוש: װי ס'האָט זיך ביי איינעם 
דער סוחר פאַרנורעט, באַהאַלטן; 

וי ספּאַסט אים דער מאַרקישער ספּאָדיק, 
דער שטעקן, דער שלאַנקער פּאַלטן, 


ניין, כוויל זיי קיין מוסר נישט זאָגן 
אָ. גאָט, היט מיך אָפּ פון דער בושה 
צו גיין ביי זיי מאָנען דיין חוב דאָרט, 
מרגל זיין זייער מזוזה, 


פאַרװואַרף מיך פונדאנען, פאַרװאַרף מיך 
אין אַ קאַנט זואו אַ ווייטן, אַ פרעמדן 
זיי זאָלן מיך מער ניט באַגעגענען 

אַ פינסטערן און אַ צעקלעמטן 


זי זאָלן צוגאַסט מיך נישט רופֿן, 
באַטרעטן זייערע פּליושענע דיל 

און זען דאָרט דאָס ווייב אין פּאַװע"קלייד 
זיך לערנען מיט אַ מאַלפּעלע שפּילן 


איך האָב עס געזען שוין ביי אייגעם 
און סאיז מיר גענוג דער בזיון 

צו זען װאָס דו מאַכסט פון אַ מענטשן 
אין איינע צען נאַרישע שעהן 

כחאָב אַ פּעקל מיט שיינע מכתבים 

פון אים און איך פלעג זיי אָפט לייענען. 
זי רופן מיך פונם תהום פון מיין קופערט. 
נאָר כלאָז זיי דאָרט רופן און וויינען. 


וי ענגער, װוי קלענער דו האָסט מיר 

מיין לעבן געמאַכט מיט דעם אַלעם. 

דו װילסט מיר אַלץ וייזן: קיין שיעור ניט 
וי טרויעריק אַ מענטש קאַן דאָ פאַלן 


און דו -- האַלטסט זיך אויך שוין פונווייטן 
און װילסט נאָך דערווייטערטער ווערן 

און אַ װאָכיקן אומעט אַראָפּדריקן 

וי אַ דאַשיק אַריבער מיין שטערן 

אַ קלאַנג 


ער האָט ערליך און גערעכטיק גערעדט 
אָן אַ שאָטן פון שרעק אויף זיין פּנים ו 


אין מיין שטאַם 

קיין זײידפאָדים ניט פון כחונה. 

כבין אַ שוסטער בן שוסטער. 

און אַן אביון בן אביון, 

איך רעד נישט פון פרומקייט, 

וי כרעד נישט וועגן ליכט פון מיין אויג, 
וועגן דער קראַפט פון מיין אוױיסגעפּרואווט לייב, 
נאָך שלעק און נסיון. 

איך שטיי פאַר אייך רואיק, 

פאַר די סדומישע בלינדע צוויי װאָגשאָלן. 
דער שופט עפנט אויף 

די צוויי אייזערנע טאָוולען 

פונם ספר הדין. 

איך הער נישט די טויטע פסוקים. 

איך בין נישט אַלײן, 

אייך זע איך ניט. 

עס שטייען אַרום מיר 


די עשרה הרוגי מלכות 

אין די לאַנגע שניי-ווייסע מאַנטלען 

פון היינט און נעכטן און תמיד. 

זיי זיינען ביז איצטער געזעסן מיט מיר 
אין די שטיינערנע װענט פונם קאַמער. 

דריי זיינען געקומען, 

דריי זיינען אַװעקגעגאַנגען. 

בן תרדיון איז געבליבן מיט מיר 
גענעכטיקט מיט מיר אויף דער ערד-ברעט. 
אַ האַלבע-שעה געדרימלט 

און אַ גאַנצע נאַכט אויפגעווען 

אין אַ וויכוח, ניט פון דער-וועלט . 

בין שוין לאַנג אַרױסגעגאַנגען פון אייערע ועגן. 


און ביינאַכט אַמאָל, אין װאָר צי אין חלום ? 
איז ר' עקיבא צו מיר געקומען. 

געזעסן אויף מיין ברעט און געשוויגן 
ער האָט אויפגעשנירלט זיין טלית זאַק, 
אַרױסגעצױגן פון דאָרט אַ שטריק, 

זי אַװעקגעלײגט אויף מיין ברעט: 

ריר זי אָן, יוסף. - 

טראָג זי צו צו דיין שטערן 

צו דיין מויל, דיינע אויגן, 

מעסט זי אָן אויף דיין האַלז, 

מאַך איבער איר אַ ברכה, 

זאָג: קדיש. 

איך האָב אים געפאָלגט, 

ער האָט פאָטערליך דעם קאָפּ געוויגט: 
ביזט ראוי, יוסף, 

כהאָב פאַרמאַכט מיינע אויגן, 

בין געװאָרן ראוי און רואיק, 

זינט דעמלט האָט דער שלאָף פון מיין ברעט 
קיין רגע נישט אַראָפּגװאָגלט, 

די העלצערנע לעפל 

איבערן ערדענעם שיסל -- 

נישט קיין ציטער געגעבן. 

די פפינסטער פון מיין קאַמער 

האָט געװאַרימט מיין פּנים, 

דורכן שטוױיביקן שייבל 

דער ציטערדיקער װאַסערדיקער פלעק זון 
פון קלילנערהייט.--- שוין יעקב, 
און:דער-טאַטע. --לעקב. 

אַנקל-----האָט די. מאַמע..מיף. געהנפן, 

אַ כראָניק 


פאַראַן, פאַראַן, פאַראַן אַזאַ מענטש 
װאָס האָט נאָך אויף דערדאָזיקער ערד 
זיין קליינע שוועל פון שטוב געבענטשט, 
און בלויז זיין אייגן קול געהערט, 


און נאָכדעם וי ער האָט זיין הויז 

מיט קינדער עטלעכע אָנגעפילט, 

איז ער געווען דערװאַקסן, הויך, גרויס, 
און זיין פּנים האָט געשמייכלט מילד 


צום טאַטנס בילד אויף דער ברייטער וװאַנט, 
צו דעם הירשנהאָרן איבערן בילד; 

צו דער העפטונג -- אַ הויכן העלעפאַנט, 

און אויף זיין רוקן רייט אַ קינד, 


צו דער ביבלישער צייכענונג דין און שאַרף -- 
אַ נאַקעט פעלד אין ברוינעם געל, 

און אונטן דרימלט אַן אַראביש דאָרף, 

וי אַן אַלטער, מידער הונט ביים שוועל, 


און אָט-דער מענטש איז געװאָרן גרייט, 
וי ער האָט דערהערט דעם האָרן-שאַל, 
אַװעקגעבן זיין זון דעם קריג, דעם טויט 
איניינעם מיטן בעסטן פערד אין שטאָל, 


און --- זיין זון האָט זיך צוריק ניט אומגעקערט, 
נאָר דער לעצטער בריוו מיטן שװאַרצן ראַם, 
האָט אים דערציילט פון אַ ווייט שטיק ערד, 
אַ לאַנד אַ קליינס פוניענערזייט ים, 


פוניענערזייט טאָג, פוניענערזייט נאַכט, 

אין מזרח און אַביסל אין מערב.זייט, 

האָט דער קריג זיין זון צו זיין דו געבראַכט 
פינף טויזנט און ניינציק מייל די-ווייט, 


און דערדאָזיקער מענטש האָט מילד געקוקט 
אויף זיין טאַטנס בילד אויף דער וייסער װאַנט, 

און זיין פּנים האָט געגעבן א טונקעלן צוק 
און אַ דינעם ציטער -- מיט דער לינקער האַנט, 


און געהאַלטן אין האַנט דעם שטאָלענעם קנאָפּ 
װאָס ער האָט באַקומען פון דעם האַר דע-פּאָל. -- 
און ביים טיש איז ער געזעסן װי אַלעמאָל, 

און נישט איינגעבויגן האָט זיך זיין קאָפּ, 


דער גענעראַל װאָס זיין שיינער זון 
האָט אין זיין קאָרפּוס געדינט א יאָר, 
און פון זיין קאָרפּוס געגאַנגען רוען. 
וואו סרוט אונזער גאַנצער יונגער דור, 


דערדאָזיקער מענטש האָט געקוקט, געקוקט 
אויפן גראָען מעדאַל און פון זיך אַליין 

האָט זיין הויכער קאָפּ זיך אַראָפּגעבוקט, 
וי מען שטייט געבויגן ביי אַ קבר-שטיין. 


און געדויערט האָט עס אַ רגע נאָר, 
ער האָט באַלד דעם רוקן אויסגעגלייכט, 
נאָר אַ צוויי דריי זילבערלעך קיל און קלאָר 
האָבן שאַרף פון זיין באָרד אַרױסגעבלײכט, 


און ער איז געזעסן ביי דעם ברעג פון טיש 
און גענומען אין האַנט דעם פּעניץ ברויט, 
און דעם גאָלדענעם עק פונם רויטן פיש 

און די דינע לעקש פונם זילבערנעם קרויט 


און געגעסן רואיק און ביי זיין זייט 

איז געזעסן דאָס ווייב שטיל-שוייגענדיק 
אין איר פרידליכן טרויער פון שװאַרצן זייד 
און קוים-קוים דעם איידעלן קאָפּ געוויגט, 


און דער טאָג דורכן פענסטער האָט מיט זיין זון 
אין דער מילדער רואיקייט שטיל געגלעט 

די זילבערן-בײטאָגיקע אויגוסט-רן, 

קיין איינציק װאָרט נישט ארויסגערעדט 

איך וויל נישט זאָגן וועגן דעמדאָזיקן מענטש 
קיין װאָרט אַפילו --- װאָס ווייס איך דען? 
זאָל ער זיין אין זיינע דלד אמות געבענטשט, 
איך פאַרצייכן נאָר, װי איך האָב עס געזען. 


האָב נישט פאַרשטאַנען זיין רואיקייט, 

ווייל טונקל, קליין איז אַ מענטשנס פאַרשטאַנד, 
און בלייבט שטיין ביים גרעניץ-בערגל פון טויט, 
און קינדערש טאַפּט די ציטריקע האַנט 


דעם קאָפּ פון שטיין און שטיינעריק-האָרט 
ווערט די ליפּ און שטאָליק-גרוי דער בליק, 
און װער בין איך, איך זאָל זאָגן אַ װאָרט 
און פרעגן פאַרװאָס? נאָר סאיז אומעטיק, 

דאַ איז אַלץ געשען 


א. 

מיר פרי פאַרעלטערטע, פאַרעלנטע, 

פון אַלע דורות האַלב-אַרױסגעריסעגע, 

מיר דאַרפן זיך מיט אַלע פוחות אָנגורטן 

און אָנהאַלטן די װעלט דאָ ביי דער לאנגער פּאָלע. 


פון יעדן גרינענדיקן גרעול אָטעמען רפואה, 


אויף יעדן הויכן שטאָלצן בוים פאַרקוקן זיך; 
אַזױ װעט דאָ נאָך אױיטװאַקסן אַ דור פון לינטיקע יורשים 
און מעכטיקער זיך מיט דער װעלט צעװאַמענריידן 


אפשר האָבן מיר געשטאַמלט מיט אונזערע מעשים, 
א טרויעריקער צווייפלער פון אונזער גרויסן שטאַם 
װאָס האָט געװאָלט דער העלסטער גלויביקער װערן 
האָט דאָס עלנטסטע פון זיך אַרױסגעמורמלט; 


,כבין נישט פון דיזער וועלט". 
דאָס הייסט אויף ערליך אידיש: 
איך בין נישט פונדאַנען. 


/פונװאַנען דען, די טרויעריקער, אויב נישט פונדאַנען? 


פונדאַנען האָט זיך אָנגעהויבן אַלץ 

און אַלץ װעט ווייטער לעבעדיק דאָ שטראָמען. 

דאָ ליגן אַלע אונזערע הייליקע בית עולמ'ס 

און אונזערע הייליקסטע בערג, 

און אויף איטליך זעמדל איז דאָ אויסגעקריצט 

אַן אײביק מעכטיק אות פון דער געשיכטע 

װאָס האָט געשטורמט, געפורמט, געפינסטערט און געליכטיקט, 
געװאָרפן זיך מיט לוחות פייערדיקע איבער קעפּ, 

געטריבן די סאַמע אויסדערװויילטסטע צו די בלינדע האָרדעס 
און אין די אייזערנע קאַנאָנען-מאָרדעס. 


דאָ װעלן נאָך אַלע הויכע ניסים טרעפן 
ד אָ װעלן זיך אַלע טיפע הימלען עפענען. 

װוי ס'עפענען זיך די ערדן פאַרן קערן, 
װי עס צעשפּרייט די שטאַרקע גרויסע אָרעמס זיינע 
דער ווילדער, נישט-געשטילטער אָקעאָן : 
פאַר די פליענדיקע גורלות -- פאַר די שטערן. 


ב. 

מיט די בעלי כתבי הקודש 

און מיט דעם בעל הגאָלדן כישוף-רינגל, --- 
מיט אַלעמען האָב איך געפיױט וויכוחים 

